

सा ग रि का

त्रैमासिकी

पञ्चमवर्षे द्वितीयाङ्कः

सागरिका-संमितिः, सागर-विश्वविद्यालयः
सागरम् (स० प्र०)

सागरिका

त्रैमासिकी

पञ्चमवर्षे द्वितीयाङ्कः

२०२३ वि० सं०

पूर्णाङ्कः १६

सम्पादकः

प्रो० रामजी उपाध्यायः एम० ए०, डी० लिट०

संस्कृत - विभागाध्यक्षः

प्रकाशिका
संस्कृत-परिषद्
सागरिका-समितिः
सागर-विश्वविद्यालयः, सागरम्

देयम्

प्रत्यङ्कम् २ रूपकाः

वार्षिकम् ६ रूपकाः

वस्त्रावरणसंहितवार्षिकचतुरङ्कानाम् ८ रूपकाः

आजीवनप्राहकस्य १०० रूपकाः

अङ्कनिर्गमनम् आषाढाश्विन-पौष-चैत्रमासेषु

मुद्रक
सागर विश्वविद्यालय मुद्रणालय
सागर

विषयानुक्रमणिका

	पृष्ठ संख्या
१. राजशेखरस्यावन्तिप्राकृतम् — डा० भास्कराचार्य त्रिपाठी	११३
२. व्यञ्जनायाः स्वरूप विकासश्च — डा० रविशंकर नागर	११६
३. कविकलानिधिः — श्रीकृष्णभट्टः तस्य सुन्दरी-स्तवराजश्च — डा० प्रभाकर शास्त्री	१५१
४. आदर्श-दम्पती-उपन्यासिका — श्री पुष्करशर्मा	१६१
५. ऊर्णविंशशताब्द्या एकाङ्करूपकाणि — श्री शिवदर्शनतिवारी	१७३
६. मेलनतीर्थ-भारतम् — सुश्री मनोरमा सक्सेना	१७६
७. भारतीय-संस्कृति-दर्शनम् — डा० रामजी उपाध्याय	१८६
८. ग्रन्थ-समीक्षणम्	२१५

राजशेखरस्यावन्तिप्राकृतम्

राजशेखरस्य कृतिषु कर्पूरमञ्जर्याः प्राकृत प्राचीनैरर्वाचीनैश्च सूरिभिः बहुशः समालोचितम्, किन्तु अन्येषां तद्रूपकाणाम् एतत्सम्बन्धि केनापि नाध्ययनं व्यधायि । भवतु, स्थालीपुलाकन्याय. प्रयुक्तः । अतः पूर्वं पूर्वेषां न्यायप्रयोगो निरीक्षणीयः ।

स्टेनकोनोऽनुसारत. कर्पूरमञ्जर्या गद्यं शौरसेनीतः पद्यञ्च महाराष्ट्रीतो वर्तते । एतच्चिकीर्षयायं मनीषी त्रयोदशपाण्डुलिपिभ्यः स्वसंस्करण-समाकर्षणेऽनल्पमक्लमत्, तदापि च यद् बहुत्र एकस्मिन्नेव वाक्ये द्वयोरपि प्राकृतयोः अवशिष्ट मिश्रणं दृश्यते स्म तत्कथितमेतेन — ‘राजशेखरस्य न तादृग्वरीयसी भाषाविज्ञानचातुरी बभूव यादृङ्निविवेदयिषति सः ।’ तथा च ‘सर्वभाषाचतुरोऽपि कविरयं न यथाभेदं प्राकृतानि पुर्येचिनोदिति तदानी प्राकृताना जीवितवैधुर्यमनुमापयति ।’¹ प्राकृतसर्वस्वकृन्मार्कण्डेयोऽपि इत्थमेव कथितवान् — ‘राजशेखरस्य महाराष्ट्रीप्रयोज्येषु श्लोकेष्वपि दृश्यत इति चेत्, तस्यैवाविमृश्यकारित्व नापराधोऽनुशासनानाम्’ (६।४) तथा च ‘भाषाण वेअपढरणे कडुक्किआहिं (कर्पूरमञ्जरी १।२४), इति राजशेखरस्यापपाठ एव ।’

१९३६ ख्रिस्ताब्दे मनोमोहनघोषः कर्पूरमञ्जर्याः समालोचनात्मकं संस्करणं व्यररत्त् प्रायतिष्ठ च कतिपयप्राचीनपाण्डुलिपीनां साहाय्येन

¹ Rājasekhara's linguistic skill was not so remarkable as he likes to tell us Finally, from the fact that Rājasekhara "who knew all languages" (i. 7¹), did not correctly distinguish the different Prakrits, we may infer that the living knowledge of those dialects was, at that time, considerably diminished.

दुराग्रहपूर्वकं सम्पूर्णसट्टकस्यास्य भाषां शौरसेनीकर्तुम् । अयं महाभागो ग्रन्थ-
प्रस्तावनायां स्टेनकोनो-मतमपि साटोपमच्छिदत् ।

विष्कम्भकप्रवेशकरहितो यस्त्वेकभाषया भवति ।

अप्राकृतसंस्कृतया स सट्टको नाटिकाप्रतिमः ॥

इति हेमचन्द्रानुशासनं समुल्लिखन् घोषो बभाषे यद् 'अप्राकृतसंस्कृतया' अर्थात्
महाराष्ट्रीप्राकृतसंस्कृतातिरिक्तया एकभाषया सट्टकं क्रियते । फलतः केवलया
शौरसेन्या कर्पूरमञ्जरी रचिता । 'अन्यानि च राजशेखरेण यानि त्रीणि
अधिकानि वा रूपकाणि व्यरन्विषत, तत्र विविधपात्रेषु संस्कृतस्य विविध-
प्राकृतानाञ्च विनियोजने स नाट्यशास्त्रादिष्टानेव नियमानुश्रियत ।'¹

अत्र वक्तव्यं यद्राजशेखरीयकृतिषु सर्वास्वपि महाराष्ट्रीशौरसेन्योः
सङ्कर एव दरीदृश्यते । मृषैव कर्पूरमञ्जरीसंस्कारकै पाठसङ्कर्षणकदर्थनान्व-
भावि कविराजे प्राक्षेपि च कलङ्कपङ्क घोषमहोदयो वस्तुस्थितिं बलादपहस्त-
यति । एवं प्रतीयते यदयं विद्वान् राजशेखरस्य बालरामायणबालभारत-
विद्वशालभञ्जिकादीनि रूपकान्तराणि न कदाचित् चक्षुःप्राघुणकीचकार ।
एतेषु न क्वापि भरतसम्मतो भाषावैविध्यनियमः प्रयुक्तोऽस्ति । अतः
कर्पूरमञ्जरीभाषा कथमपि शौरसेनीकृत्य रूपकान्तरभाषाः मिथ्यातिरस्करिण्या
सञ्छाद्य न सेत्स्यति सिद्धान्तो घोषस्य । अपरतः अपारमपि यततोऽस्य
संस्करणं महाराष्ट्रीप्राकृतं विना नास्ते । प्रस्तावनायाः द्वितीयपद्ये अकलिअ,
अजणिअ, अघडिअ शब्देषु (१।१८) च स्पष्टं 'तो दोनादौ शौरसेन्या-
मयुक्तस्य'² इति सूत्रं समुल्लङ्घ्य महाराष्ट्री प्रवर्तते । प्रचलितपरम्परायां

1 Besides the Karpūramañjari, Rājaśekhara wrote three or more plays and in them he adhered to the rules given in the Nāṭyaśāstra about the assignment of Sanskrit and different dialect of Prakrit to different characters.

Karpūramañjari, Edited by Ghosh. P. 65

2 प्राकृतव्याकरणे ४।२६०

कर्पूरमञ्जर्या गद्यपद्यांशौ मिश्रप्राकृतेन उदाहृतावासाताम्¹, तर्हि परम्परैव किमविवेकिनी मन्यताम् ? पुनः सट्टकस्य महाराष्ट्रीतरेण एकप्राकृतेन निबन्धनीयत्वं न विश्वसनीयम्, यतो हेमचन्द्र विहाय न कश्चिदाचार्यः. एतद् विधानमवादीत् । विश्वनाथपुरस्सराणाम् आचार्यवर्याणामनुसारतः केनापि प्राकृतेन सट्टकः स्यात् ।² कर्पूरमञ्जरीमनुकृत्य विलासवतीचन्दलेहाऽऽनन्दसुन्दरीसिगारमञ्जरीरम्भामञ्जरीप्रष्ठा ये सट्टकाः पञ्चान्निर्मिताः न तेषु हेमचन्द्रोदितो नियमः पूर्णतो निर्व्यूढः । महाराष्ट्रवासिना घनश्यामकविना सप्तदशशताब्द्यां रचिता आनन्दसुन्दरी कर्पूरमञ्जरीवद् महाराष्ट्र्याः (मराठ्याः) देश्यशब्दै भूरिसम्भृता सती मूकीकरोति हेमचन्द्रम् । डा० घोषस्य चातुरीयं यत् स्थाने स्थाने विवशः सन्नसौ कर्पूरमञ्जरीया मराठीप्रभावमकथयत् । वस्तुतः एकेन विचारकेण 'अप्राकृतसस्कृतया' इति पदस्य शुद्धिमान्यतायामाक्षेपोऽपि कृतः, असंस्कृतप्राकृतया' इति प्रस्तावितञ्च पाठान्तरम् ।³

प्राकृतगिरः पाणिनिना पिशेलमहोदयेन सुष्ठु समीक्षितं यदीदृशं विभाषाद्वयमिश्रणं राजशेखरस्य सर्वेषु रूपकेषु दृष्टिगोचरं भवति, 'अतः दोषोऽयं कर्पूरमञ्जर्या एव पाण्डुलिपिकानां मूर्ध्नि नारोपयितुं शक्यः ।'⁴ तर्हि कीदृगिदं प्राकृतं कविराजस्य यन्मिश्रितरूपं सन्मार्कण्डेयपिशेलप्रभृतिभिर्वैयाकरणैः स्टेनकोनोघोषादिभिर्विद्वद्भिश्च इत उतो वपुरिव त्रैशङ्कवं समाकृष्यते सङ्करवर्णमिव भस्स्यंते च !

याथार्थ्यमत्र यत्स्वयं मार्कण्डेयोऽपि (पिशेलदृष्ट्या षञ्चदशशताब्द्यामाप्तजनिः) स्वप्राकृतसर्वस्वे लक्षितं यद् आवन्तिप्राकृतं राजशेखरीयकृतिषु न

- 1 मार्कण्डेयः कर्पूरमञ्जर्याः ११७, ११२, १११, २१८ पद्यानि क्रमशः ७१६१, ५११८, १५०, ६१४८ सूत्रेषूद्धृतवान् । विद्याभवनसंस्कृतग्रन्थमालायाः दशरूपके काव्यप्रकाशे च १२३, १२० सङ्ख्याकानि प्रद्यान्युद्धृतानि-द्रष्टव्यानि ।
- 2 साहित्यदर्पणः ६१२७६-२७७
- 3 Dr. Lal Ramayadupal Singh's 'The is-Hasya Ra-e in Theory and Practice' P. 486 University of Allahabad
- 4 प्राकृतभाषाश्रौं का व्याकरण पृ० ४२ (डा० जोशी द्वारा अनूदित पिशेल व्याकरण)

परिचिकाय तदेव कविराजोऽयं प्रयुयुजे इति मया स्पष्टीक्रियते । आबन्ती-
भाषायाः परमलक्षणं यदस्यामेकस्मिन्नेव वाक्ये महाराष्ट्रीशौरसेन्योः सङ्करो
भवति । तथाहि प्राकृतसर्वस्वस्य दशमपादे प्रथमं सूत्रम्—

“अथाबन्ती भाषाऽनुशिष्यते । ‘आबन्ती स्यान्महाराष्ट्रीशौरसेन्योस्तु
सङ्करात्’ । अनयोः सङ्करादावन्ती भाषा सिद्धा स्यात् । सङ्करश्च एकस्मिन्नेव
वाक्ये बोद्धव्यः ।..... यथा—एस किरादो मअमनुसरन्तो वेदसलआगहणं
पइट्ठो । “अत्र किरादोवेदसपदे शौरसेन्या अन्यानि च महाराष्ट्र्या सन्ति,
फलतः समस्तं वाक्यमावान्त्या निष्पन्नं मंस्यते । अन्येऽपि च केचिदावन्त्या
नियमा (यथा—‘चिचअ च्चेअ इवार्थकौ ।एवार्थेपि स्यातामेव (१०।१२)
‘हो भुवः’, ‘पेच्छो दृशेः स्यात् (१०६-७) । आवन्त्यामेव बाल्लीकी किन्तु
रस्यात्र लो भवेत् (१०।१३) ।) प्राकृतसर्वस्वकृता सूत्रिताः)

उपर्युक्तानि सर्वाण्यपि लक्षणानि राजशेखरीयप्राकृतमनुसरन्ति । कर्पूर-
मञ्जरीगतं विभाषामिश्रणं पूर्वं प्रमाणितं निर्दिशतमेव च एतत्कथनीयं यत्
स्टेनकोनोषोषसस्करणयोः हठपक्षपातहेतोर्न मूलानुसारी पाठो लभ्यते, यतो
ह्येतौ साग्रहं विभ्रणामिश्रणभीतौ स्वानुसारतः पाठचयनं चक्रतुः पूर्णतः
मिश्रणापनयना शक्तौ च सन्तौ कवि निनिन्दतुः । फलतः स्वतन्त्रा प्राचीना
च कापि पाण्डुलिपिः कर्पूरमञ्जर्या पुनराहरणीया यस्यां मार्कण्डेयादिदृष्टं
कवेः रूपकायान्तरवद् विभाषामिश्रता दृश्येत ।

एतदवधेयं यन्महाराष्ट्र्याः पद्योपयुक्ततया, पद्यानां महाराष्ट्रीबाहुल्यं
गद्यानाञ्च क्वचिदुत्तमस्त्रीपात्रादिप्रयोगे गौरसेनीबाहुल्यं न कथञ्चिदावन्ती-
स्वरूपमपहन्ति ।

राजशेखरीयबालरामायणमहानाटकस्य आवन्ति-प्राकृतं मया ‘बालरामायण
का मूल्याङ्कन’ नाम्नि स्वशोधग्रन्थे^१ विस्तरतो विशदितम् । अस्मिन् प्राकृत-
भाषीणि स्वतुर्विशतिपात्राणि सन्ति, येषु पारिपाश्विको गद्ये शौरसेनी पद्ये
च महाराष्ट्रीं प्रयुङ्क्ते । सीतायमुनालङ्काः भवभूतिश्च शौरसेनीं प्रयुञ्जते ।
एकान्त्रविंशतिपात्राणि अहवन्त्या व्याहरन्ति । यथा रावणस्य प्रतीहारी—‘कहं अञ्ज

१ .संस्कृत विभागस्यः प्रयाग विश्वविद्यालयस्य डी. फिल्. उपाध्ये स्वीकृतः ।

वि स च्चेअ चित्तभिन्ती तं चेअ चित्तअम्म ता गाढमहिर्णिणिविठ्ठी दसाणणे कामो, ता मण्णे सदमण्णुपक्खवादो एत्थ वित्थरइ ।' इत्यादि ।

अद्यावधिलब्धस्य बालभारताङ्कद्वयस्य द्वित्राणि प्राकृतवाक्यानि न किञ्च-
त्तथ्यं निगमयेयुः । आवन्त्यैव च काव्यमीमांसाविद्विशालभञ्जिकयोर्दृष्टचरः
प्राकृतांशो विलसति ।

अभिज्ञानशाकुन्तलभृच्छकटिकादिषु यथा नास्त्येव प्राकृतवैविध्यं वर्तते
तथा राजशेखरीयरूपकेषु । 'अथवा छन्दतः कार्या देशभाषा प्रयोक्तृभिः¹
इति भरतानुशासनतः कवयो विभिन्नदेशभाषाया स्वदेशभाषाया एव वा सर्वत्रोपयोगं
विदधुः । राजशेखरो द्वितीयमेव स्याद् विकल्पपुरीकृतवान् । अस्य कवीश्वरस्य
पूर्वजाः महाराष्ट्रवासिनो बभूवुरेतस्यापि च क्रियाश्चिद् बाल्यकाले तत्र व्यतीयाय ।
पश्चादधिकांशजीवनं शौरसेन्याः क्षेत्रभूतेनकान्यकुब्ज (कन्नौज)—नगरेण सम्बद्ध-
मभूदिति कवेर्निजव्याहारे स्वभावतो महाराष्ट्रीशौरसेन्योः मिश्रणमासीदेव ।
अवन्तिमुन्दरीनाम्नी भार्यास्य अवन्तिदेशस्य सम्भवत उज्जयिन्या आसीदिति
सर्वं पूर्वोल्लिखिते स्वशोधग्रन्थे विवृतमेव मया । फलतः तस्या अपि आवन्ती-
भाषा महाराष्ट्रीशौरसेन्योः मिश्रणात्मिका स्यात् । भाषाविज्ञानदृशा परिवारे
स्त्रीवाचामवश्यम्भावी प्रभावो वर्तते । एवं राजशेखरो ध्रुवमेव शौरसेनी-
बहुलामावन्तीमुपयुङ्क्तेस्म या हि तथैव तत्कृतिषु अवतीर्णाऽऽस्ते ।
द्विदर्भाभिजनः कान्यकुब्जराजाश्रितो भवभूतिकविरपि आवन्तीमेव प्रायः प्रायु-
ङ्क्त इति दिशानया दृश्यतां विद्वद्भिः । अथात्र देशभाषारूपेणैव आवन्ती
ग्राह्या, 'मध्यमपात्रेषु सदा योज्याऽऽवन्ती तु नाट्यविधौ'² इति न
भरतोक्तनियमान्तरेण ।

1 नाट्यशास्त्रम् १७।४८

2 यदाह भरतः—

दाण्डिपाणिकपाष्टिकनगराधिपदाण्डपाणिकसदृक्षेषु ।

मध्यमपात्रेषु सदा योज्याऽऽवन्ती तु नाट्यविधौ ॥

प्राकृतसर्वस्वव्याख्या १०।१

व्यञ्जनायाः स्वरूपं विकासश्च

अभिधालक्षणातिरिक्ता वृत्तिर्व्यञ्जना । तल्लक्षणं
यथाविरतास्वभिधाद्यासु ययार्थो बोध्यतेऽपरः ।
सा वृत्तिर्व्यञ्जना नाम शब्दस्यार्थादिकस्य च ।¹

एवं वाच्यलक्ष्यार्थव्यतिरिक्तप्रतीयमानार्थद्वयोक्तकः शब्दस्यार्थस्य च व्यापारो व्यञ्जनेति फलितम् । इयं वृत्तिः काव्यशास्त्रज्ञैः राविष्कृता । काव्ये नाभिधा लक्षणाभ्यां निर्वाहः यतोऽभिधा शब्दस्य मुख्यमर्थं लक्षणा च तत्सम्बद्धमर्थ-मवगमय्योपरमेते । परं काव्ये न केवलं वाच्यार्थलक्ष्यार्थाभ्यां कश्चिल्लाभः । दृष्टश्रुतोऽर्थः काव्ये यदि तथैवोपनिबध्यते, तर्हि न काचिच्चमत्कृतिस्तत्र । वाल्मीकि-कालिदासादीनां काव्यं यत् सचेतसान् प्रीणयति, न तद् वाच्यवाचक-भावेन लक्ष्यलक्षकभावेन वा, प्रत्युत प्रतीयमानार्थमहिम्नैव । प्रतीयमानोऽर्थश्च नाभिधया नापि च लक्षणया प्रत्याय्यः । अभिधा सङ्केतितमर्थमेव बोधयितुं प्रभवति । अतो यस्य शब्दस्य यस्मिन्नर्थे साक्षात् सङ्केतोऽसावभिधया विषयः । अभिधयाश्च सामर्थ्यं नियतार्थप्रत्यायनपर्यन्तम् । लक्षणा च यद्यप्यभिधेयार्थातिरिक्तमर्थं बोधयति, परं तथाप्यसौ वाच्यार्थसम्बद्धमेवार्थं प्रत्यायति नासम्बद्धमर्थम् । अत एवाभिधापुच्छभूता लक्षणोच्यते । लक्षणया बोध्योऽर्थोऽपि सदा नियत एव एवमभिधालक्षणाभ्यां नियतस्यैवार्थस्य प्रतीतेर्न्यायमीमांसादिशास्त्रेषु तयोरुपयोगः । परं सद्बुद्धयद्बुद्ध्यादके काव्ये वाच्यार्थलक्ष्यार्थातिरिक्तप्रतीयमानार्थस्य परमाह्लाद-कत्वेन ग्राह्यत्वादिभिधालक्षणाभ्यां न निर्वाहः । अतएव यथा वाच्यावगत्यर्थ-मभिधा वाच्यार्थसम्बद्धलक्ष्यार्थबोधार्थश्च लक्षणाऽङ्गीक्रियेते, तथैव प्रतीयमानार्थ-प्रत्यायनार्थं व्यञ्जना नाम्नयतिरिक्ता वृत्तिः काव्यशास्त्रज्ञैः स्वीक्रियते ।

(क) विश्वनाथः, साहित्य-दर्पणः, २.१२

(ख) यत्राभिधालक्षणयोर्नैव योगस्तात्पर्यशक्तैरपि न प्रसक्तिः ।

शब्दस्य तत्र ध्वननाभिधानव्यापार एषोऽभिनवश्चकास्ति ॥

भट्टाचार्यः, शिवप्रसादः, मम्मट-काव्यप्रकाशः, श्रीधरी टीका, प्र० ४३

प्रतीयमानार्थप्रत्यायनार्थं व्यञ्जनोपादीयत इत्यतः कोऽयं प्रतीयमानो नाप्तार्थ इति प्रथमं ज्ञातव्यं भवति । शब्दानामर्थं प्राधान्येन द्विविधः । साक्षाद-भिहितोऽनभिहितश्च । तत्र साक्षादभिहितोऽर्थो यथा घटपदस्य घटत्वरूपोऽर्थः, पटपदस्य च पटत्वरूपोऽर्थः । अयमर्थो वाच्योऽभिधया बोध्यः । पर साक्षाद-नभिहितोऽर्थो व्यङ्ग्यः प्रतीयमानः ।¹ अयमर्थश्च व्यञ्जनया वेद्यतेऽतएव व्यङ्ग्य-ऽप्युच्यते । काव्ये चारुत्वं प्रतीयमानेनार्थेनैव न वाच्यार्थेन । यथोक्तमानन्द-वर्धनाचार्येण—

‘अत्यन्तसारभूतत्वाच्चायमर्थो व्यङ्ग्यत्वेनैव दर्शितो न तु वाच्यत्वेन । सारभूतो ह्यर्थः स्वशब्दानभिधेयत्वेन प्रकाशितः सुतरामेव शोभाभावहति । प्रसिद्धिश्चेयमस्त्येव विदग्धविद्वत्परिषत्सु यदभिमततरं यस्तु व्यङ्ग्यत्वेन प्रकाश्यते न साक्षाच्छब्दवाच्यत्वेन ।’²

प्रतीयमाने ऽर्थ एव चमत्कारो न तु वाच्यार्थ इत्यधोलिखितेनोदाहरणेन स्पष्टं भवति ।

कस्य वा न भवति रोषो दृष्ट्वा प्रियाया. सन्नणमधरम् ।
सभ्रमरपद्माघ्राणशीले वारितवामे सहस्वेदानीम् ॥³

अत्र वाच्यप्रतीयमानौ द्विविधावर्थौ प्रतीतिपथमवतरतः । तत्र वाच्योऽर्थो नायिकाया विषयः । प्रतीयमानोऽर्थश्च तद्भर्तृविषयः ।

अत्रायं वाच्यार्थः प्रथमं प्रस्फुटति । उपपत्तिमुपभुज्य गृहं प्रत्यागतां दृष्ट्वा-धरां नायिकां दृष्ट्वा तदीयां प्रच्छन्नां रतिमभ्यूह्य तस्याः प्रियसखी प्रच्छन्नकामु-कोपभोग रूपव्यलीकशङ्कानिराकरणार्थं नायिकाभर्तृसन्निधौ तमित्थं सम्बोधयति यदनीर्ष्यालोरोपि भर्तुर्मनसि निजपत्न्याः सन्नणमधरं वीक्ष्य परपुरुषरतिशङ्का समुदेति । अतस्त्वया सभ्रमरपद्माघ्राणस्वभावात् महद्दुःखमामन्त्रितम् । खण्डिता-

¹ ‘वस्तुचारुत्वप्रतीतये स्वशब्दानभिधेयत्वेन यत्प्रतिपादयितुमिष्यते तद् व्यङ्ग्यम्’ पण्डितः पट्टाभिरामः, आनन्दवर्धन-ध्वन्यालोकः, पृ० ४२६

² तत्रैव पृ० ५३३

³ तत्रैव पृ० ७६ .

धरा त्वां दृष्ट्वा तव भर्तावश्यमेव त्वां परपुरुषसम्भोगशङ्काकलङ्केन खलीक-
रिष्यति । यद्यपि तवाधरे व्रण कमलाघ्राणशीलत्वाद् भ्रमरजन्म परं तथापि लोको
ऽद्यत्वे युवतिजनचारित्र्यविषये सापवादः । मया बहुधा लं कार्यादस्मान्निवाञ्जिता,
परं तथापि मद्ब्रजनमनादृत्य त्वया सभ्रमरपद्माघ्राणरूपः स्वस्वभावो न परित्यक्तः ।
अतः स्वाग्रहस्य फलं त्वयाधुनावश्यमेव भोक्तव्यम् । नाहं किमपि कर्तुं समर्था ।

अयं नायिकाविषयो वाच्यार्थः । साक्षाच्छब्देनावेदिनः । अयमर्थोऽपि
दग्धानामपि स्फुटः । नास्मिन्नर्थे काचिद्त्रिच्छित्तिः । परं पद्यादस्मादेव
वक्तृबोद्धव्यमहिम्ना निरन्तरं काव्याभ्यासवशात् विशदीभूतमनोमुकुरैः सहृदयै-
रपरोऽर्थोऽप्यास्वाद्यते । अयमेवार्थः प्रतिपत्तुप्रतिभानुप्राणितः प्रतीयमानः ।
तद्यथा विदग्धा सखी नायिकायाः सविधे तद्भर्तारं दृष्ट्वा सव्रणस्याधरस्य
दर्शनेन नायिकेयं भर्तुः कोपास्पदमवश्यमुपयास्यतीति शङ्कमाना वैदग्ध्येन
सभ्रमरपद्माघ्राणवशादेवास्या अधरे व्रणं न तु कदापि परपुरुषसम्भोगवशादिति
तद् भर्तारं ध्वनयति । अयमेवार्थोऽत्र चारुतामातनोति । स्वशब्दानावेद्यत्वा-
दयमर्थो नाभिधेयः पर प्रतीयमानः । यथा यथा प्रकरणज्ञैर्विदग्धैरयमर्थो
विचार्यते, तथा तथा घण्टानिर्ह्लादस्थानीयोऽयमर्थोऽपूर्वा विच्छित्तिमातनुते ।
नात्र नियतस्यैवार्थस्य प्रतीतिरभिधेयार्थवदपितु यथा यथा विचार्यते तथा तथा
गाढीभवन्नपरिमेयो व्यङ्ग्योऽर्थः परिस्फुरति । तथाहि-प्रियाया इति सपत्नी-
विषयं पदं नायिकायाः सौभाग्यमुद्घाटयति । अद्येयं तव हृदयवल्लभा वाक्चा-
तुर्येण परिरक्षिता व्यलीकशङ्काकलंकात्, पुनरेवमियं नोपभोग्या येन रदन-
दंशनादीनि सुरतचिह्नानि प्रकटितानि भवेयुरिति व्यग्यं चौर्यका-
मुकविषयम् । अहं परमविदग्धा यया खण्डिताधरादीनि सुरतचिह्नानि संगोप्य
स्वसखी चौर्यरतिकलंकान्निरवकाशीकृतेति सख्या वैदिग्ध्यं तटस्थसहृदयविषयं
व्यंग्यम् ।

एवं वक्तृबोद्धव्यादीनामुपाधीनां पर्यालोचनयाऽनवधिब्यंग्योऽर्थः परि-
स्फुरति । एवंविधः शब्देनापुक्तोऽर्थः साक्षाच्छब्देन नावेद्यते, प्रत्युत वक्तृबोद्ध-
व्याद्युपाधिपर्यालोचनया सहृदयैरनुभूयते, अतो घण्टानिर्ह्लादस्थानीयोऽयमर्थः
काव्ये परमरामणीयकाधायकः ।¹

मुख्या महाकविगिरामलंकृतिभृतामपि ।

प्रतीयमानच्छायैषा भूषा लज्जेव योषिताम् ॥

आनन्दवर्धनः, ध्वन्यालोकः, ३, ३८ ।

काव्ये वाच्योऽर्थस्तु केवलमुपायमात्र एव । औपयिकोऽर्थस्तु प्रतीयमान एव । सहृदयाः काव्ये तावदेव वाच्यार्थमुपाददति, यावदसौ प्रतीयमानार्थं चोतेने सहकैरितामवलम्बते । तदवगतौ तेषामास्वादविषयोऽर्थः प्रतीयमान एव ।

रसिकजनललामभूतेनानन्दवर्धनाचार्येण प्रतीयमानार्थस्य स्वरूपमेवं निर्दिष्टमास्ते—

प्रतीयमानं पुनरन्यदेव वस्त्वस्ति वारीषु महाकवीनाम् ।
यत्तत्प्रसिद्धावयवातिरिक्तं विभाति लावण्यमिवाङ्गनासु ॥१

अयमाशयः यथा रमणीनां कामिजनहृदयवल्लभता नालंकारेषु नाप्यवयवेष्ववशिष्टा, प्रत्युत कटककेयूरावतंसकाञ्चयादिलौकिकाभूषणव्यतिरिक्तं मुखाधरन्निबुकाद्यवयवेष्वप्यतिरिक्ते लावण्ये एव तासां कामिजनहृदयावर्जकता, तथा काव्येऽपि प्रतीयमानोऽर्थः सहृदयहृदयसमास्वाद्य आभूषणकल्पवाच्यार्थाद् व्यतिरिक्तः स्वशब्देनानुक्तो ललनालावण्यवच्चकास्ति । यथा काणत्वादिशरीरावयवदोषरहितायां विविधकटककेयूरादिविभूषणविभूषितायामपि कामिन्यां लावण्यादर्शनात् सौन्दर्यरत्नवैकटिकानां प्रीतिर्न जायते, तथैव विविधानुप्रासोपमाद्यलङ्कारभूषितो वाच्यार्थश्चारुत्वात्मन प्रतीयमानार्थस्यादर्शनाल्लावण्यशून्यांगनावत् सहृदयहृदयं नावर्जयति । यथा च शरीरावयवोपस्कारकभूषणरहिताया अपि कामिन्या लावण्यमेव परमं भूषणम्, तथैव स्वशब्देनानभिधीयमानः प्रतीयमानोऽर्थ एव काव्यकामिन्याः लावण्यकल्पं परमं सौभाग्यम् ।

प्रतीयमानोऽर्थः साक्षान्नाभिधीयते, प्रत्युताभिव्यज्यते । अतएव रमणीयता तत्र पदं निदधाति । तद्यथा—

सादरवितीर्णयौवनहस्तावलम्बं समुन्नमद्भ्याम् ।^१
ऋग्युत्थानमिव मन्मथस्य दत्तं तव स्तनाभ्याम् ॥

१ तत्रैव १, ४

२ शास्त्री, पं. पट्टाभिरामः, ध्वन्यालोकलोचनभाष्यम् पृ-२५६.

इत्यत्र त्वदीयोन्नतकुचावलोकनेन कस्य मन्मथो नोज्जृम्भत इति स्वशब्दे-
नानभिहितः प्रतीयमानोऽर्थो यथा सहृदयहृदयानुरञ्जकः. न तथा तारुण्ये-
नोन्नतौ तव स्तनाविति स्वशब्देनावेदित इति स्फुटोऽर्थः ।

यथा वा—

सङ्केतकालमनसं विटं ज्ञात्वा विदग्धया ।

हसन्नेत्रार्पिताकूतं लीलापद्मं निमीलितम् ॥१

इत्यत्र प्रदोषसमये त्वयाऽऽगन्तव्यमिति स्वशब्देनानभिहितोऽर्थो हसन्ने-
त्रार्पिता कूतमित्यादिनाविष्कृतः । अतः शब्दस्य व्यञ्जकत्वविषयताच्छब्देनैवो-
क्तोऽयमर्थोऽप्रतीयमानः काव्ये न चारुत्वाधायकः । परमसावेवार्थो यदा शब्देन
स्पष्टमनुक्त्वा ध्वन्यते, तदा तेन प्रतीयमानार्थेन काव्ये किमपि चारुत्वमधिकं
जायते । 'गम्भीरोऽहं न मे कृत्यं कोऽपि वेद न सूचितम् । किञ्चिद् ब्रवीमि'
इत्यत्र गाम्भीर्यरूपोऽर्थः स्पष्टमेवावेदितः । अतोऽत्राभिधेयत्वादर्थस्य न काचिच्च
मत्कृतिः । परं काव्ये यदा गोप्यमानतयार्थाश्चकास्तिदा गूढत्वात्तस्य तस्य काप्य-
नवद्यता काव्ये पदं निदधाति । स्वत उक्तिं विना यत्रार्थोऽभिव्यज्यते, तत्र
तथाविधस्य प्रतीयमानार्थस्याभिव्यक्तयैव परमं माधुर्यं काव्यस्य । यथोक्तम्—

अनुद्घुष्टः शब्दैरथ च रचनातः स्फुटरसः ।

पदानामर्थात्मा जयति कवीनां बहुमदम् ॥

यथा किञ्चित् किञ्चित् पवनचललोलाञ्चलतया ।^१

कुचद्वन्द्वं कान्तिं किरति न तथोद्घाटितमुरः ॥

प्रतीयमानोऽर्थस्त्रिविधः—वस्तुरूपः, अलङ्काररूपः, रसरूपश्चेति ।

१. वस्तुरूपः प्रतीयमानोऽर्थः

रसाद्यलङ्कारभिन्नमर्थं वस्तु, तस्य प्रतीयमानतयां वस्तुरूपः-प्रतीयमा-
नोऽर्थः । तद्यथा—

^१ तत्रैव, ध्वन्यालोकः, पृ.-२५०

^२ गान्धी, लालचन्द्र भगवानदासः. नरेन्द्रप्रभसूरी-अलङ्कारमदोदधिः, पृ.-३००

शिखिपिच्छकर्णपूरा वधूव्याधस्य गर्विणी भ्रमति ।
मुक्ताफलरचितप्रसाधनाता मध्ये सपत्नीनाम् ॥¹

अत्र व्याधस्य वधूः शिखिपिच्छमात्रकृतप्रसाधनापि मुक्ताफलालंकृतसपत्नीनां मध्ये सगर्वं भ्रमतीति वाच्योऽर्थ उक्तान् । स्वशब्देनाभिहितोऽविदग्धानामपि विषयः । नात्र कश्चिच्चमत्कारस्तस्य स्फुटत्वात् । पर सहृदयैर्वक्तृबोद्धव्यादीनामुपाधीना महिम्ना वाच्यार्था दतिरिक्तो व्याधवध्वाः सौभाग्यातिशयरूपोऽर्थः प्रतीयमानः सन्नास्वाद्यते । पूर्वं व्याधो मम सपत्नीष्वननुरक्तस्तासां सम्भोगपराङ्मुखो दूरदेशगमनव्यवधानानाकुलहृदयो, हस्तिनोऽपि जघान, तद्गण्डस्थलविनिर्गतैर्मौक्तिकैश्च सपत्नीनां प्रसाधनं जातम् । पर यदा प्रभृत्यसौ मय्यनुरक्तस्तस्माद्विवसान्निरन्तरसम्भोगरसिकतया मम विरहमसहमानो व्यग्रतया दूर गन्तुमशक्तः सुखलभ्यमयूरपरभृतादिपक्षिणौ हत्वैव सन्तुष्यति । अतएव शिखिपिच्छमात्रमेव ममालङ्करणम् । तेन मुक्ताफलरचितप्रसाधना अपि मम सपत्योऽधन्या, अहं तु शिखिपिच्छमात्रकर्णपूरापि धन्या यस्यां व्याध एवमनुरक्तो यद् दूरदेशवर्त्यरण्यस्थान् गजादीनहत्वा समीपस्थ मयूरमात्रमारणेनैव संतुष्यति । एव व्याधवध्वाः सौभाग्यातिशयरूपो योऽर्थो गोप्यमानतया परिस्फुरति, तस्य वस्तुरूपत्वात् प्रतीयमानोऽर्थोऽत्र वस्तुरूपः ।

(ख) अलङ्काररूपः प्रतीयमानोऽर्थः

उपमादीनां प्रसिद्धानामलङ्काराणां व्यंग्यत्वेन प्रतीतौ अलङ्काराणां प्रतीयमानता । तद्यथा—

लावण्यकान्तिपरिपूरितदिङ्मुखेऽस्मिन् ।
स्मेरेऽधुना तव मुखे तरलायताक्षि ॥
क्षोभं यदेति न मनागपि तेन मन्ये ।
सुव्यक्तमेव जलराशिरय पयोधिः ॥²

¹ शास्त्री, पं. पट्टाभिरामः, ध्वन्यालोकः, पृ.-३००

² .पण्डितः पट्टाभिरामः, आनन्दवर्धन-ध्वन्यालोकः, पृ० २६१

अत्रादौ प्रणयकुपितामनन्तरञ्च कोपकालुष्यापगमाद् प्रसादसुखीमपि नायिकां दृष्ट्वा नायकस्य मनसि मन्मथो नोज्जृम्भते । तेन समीपस्था सखी त्तयोः सङ्गममभिलषन्ती चातुर्येण नायकमधिक्षिपति । एवंविधां सन्ध्यारणपूर्णशङ्कर-मण्डलमुखी चञ्चनेषद्विहसनशीलायतलोचना नायिकां पश्यतोऽपि नायकस्यास्य मनसि यदि न रिरसा समुदेति, तेनाय सुव्यक्तमेव जलराशिसमुद्रेण तुल्योज्ज्वलः । वस्तुतस्तु समुद्रेऽपि पूर्णचन्द्रोदयसमये विकारः सम्पद्यते । अयं तु नायकोऽस्या पूर्वानुरक्तः पूर्णचन्द्रवद्विलसन्नायिकामुखं पश्यन्नपि चाटुकारैर्नायिकां प्रीणयत्यतोऽयं समुद्रादप्यधमः ।

पद्येऽस्मिन् यद्यपि वस्तुरूप्यर्थोऽपि प्रतीयते, परं तथाप्यनुरणनरूपं यद् रूपक व्यञ्ज्यं मुखचन्द्रयोरभेदध्वननात्, तदेव सहृदयहृदयाह्लादाकारि । अतस्त्वन्मुखचन्द्रवलोकनेन नायकस्य मनसि प्रीतिर्न समुदेतीति मुखचन्द्रयो-रुपमानोममेयभावः प्रतीयमानो रूपकालङ्कारप्राणायितश्चास्त्वमातनोति । यथोक्त-मभिनवगुप्तपादाचार्येण—

‘अनुरणनरूपं यद् रूपकमर्थशक्तिव्यञ्ज्यं तदाश्रयेणेह काव्यस्यचारुत्वं व्यवतिष्ठते । ततस्तेनैव व्यपदेश इति सम्बन्धः’¹

एवमत्र रूपकालङ्कारः प्रतीयमानः । न तु स्वब्देनाभिहितः ।


रत्यादयः स्थायिभावा वासनात्मतया सहृदयहृदयेषु विद्यमाना यदा काव्ये विभावानुभावसञ्चारिणां संयोगादभिव्यज्यन्ते, तदा शृंगारादयो रसा व्यपदिश्यन्ते रत्यादीनां स्थायिभावाना विभावानुभावादिसंयोगेन यदि व्यक्तिः काव्येऽसौ परमानन्ददायिनी भवति । अतो रसः परमाह्लादमयः परब्रह्मानन्दसविधः । वस्त्वलङ्काररूपिणोरथर्दिभिधेयत्वमपि स्यात्, परं रसस्तु सर्वथा प्रतीयमान एव । तद्यथा—

त्वं मुग्धाक्षि, विनैव कंचुलिकया धत्से मनोहारिणीं
लक्ष्मीमित्यभिधायिनि प्रियतमे तद्वीटिका सस्पृशि ।
शय्योपात्तनिविष्टसस्मितसखीनेत्रोत्सवानन्दितो
निर्यातिः शनकैरलीकवचनोपन्यासमालीजनः ॥²

1 पण्डितः पट्टाभिरामः, आनन्दवर्धन-ध्वन्यालोकः, लोचनटीक पृ० २६४

2 भट्टाचार्यः जिवप्रसादः मम्मट-काव्यप्रकाशः पृ० ७८

इत्यत्र रतिचित्तवृत्युचित - कञ्चुलिकापसारणसस्मितावलोकनादीनां विभावानुभावानां योजनया स्वसविदानन्दचर्वाणागोचरो योऽर्थः प्रपानकरसन्यायेन सहस्रयैरास्वाद्यतेऽसौ शृंगाररसव्यपदिष्टः । अयमर्थोऽभिलाषचिन्तानुरागादीनां शब्दानामप्रयोगे विभावानुभावादीनां सम्मलेनमहिम्ना परिस्फुरति । नह्यत्रैवंविधः कश्चिच्छब्द उपात्तो यो नायको नायिकायामनुरक्त इत्यर्थं साक्षात् बोधयति । प्रत्युतौऽसुक्यावेगहर्षादीनां शब्दानामप्रयोगे एवायमर्थः 'सहृदयहृदयसर्वस्वभूतः शब्दानां वाच्यार्थात् परिस्फुरति । अत एवायमनभिहितः प्रतीयमानः ।



त्रिविधोऽयं प्रतीयमानोऽर्थ एवानन्दवर्धनादिभिराचार्यैर्ध्वनिनाम्ना-
काव्यशास्त्रे व्यवस्थापितः ।

ध्वनिवादिभिर्ध्वनिशब्दः पञ्चधा विभज्यते । तेन च ध्वनिशब्दस्य
पञ्चार्थाः ।

१- ध्वनति यः सः (व्यञ्जकः शब्दः) ध्वनिरिति विग्रहेण व्यञ्जक-
शब्दस्य ध्वनिरित्यभिधानमाह ।

२- ध्वनति ध्वनयति वा यः सः (व्यञ्जकोऽर्थः) ध्वनिरिति
विग्रहेण व्यञ्जकस्यार्थस्य ध्वनिरिति संज्ञा ।

३- ध्वन्यते अनेनेति ध्वनिरिति विग्रहेण शब्दार्थयोर्व्यापारो
व्यञ्जनापि ध्वनिः ।

४- ध्वन्यते इति ध्वनिरिति विग्रहेण व्यंग्यस्य ध्वनितस्य वस्त्वलङ्कार-
रसरूपिणस्त्रिविधस्यार्थस्यापि ध्वनिरितिनामकरणम् ।

५- ध्वन्यतेऽस्मिन्निति ध्वनिरिति विग्रहेण यत्र वस्त्वलङ्काररसा
ध्वन्यन्ते व्यञ्जनयाभिव्यज्यन्ते तत्रापि काव्ये ध्वनिव्यवहारः ।

यथोक्तं ध्वनिप्रस्थानप्रबलपरिपोषकेणाभिनवगुप्तपादाचार्येण—
स इति । अर्थो वा शब्दो वा, व्यापारो वा । अर्थोऽपि वाच्यो वा
ध्वनतीति शब्दोऽप्येवम्, व्यंग्यो वा ध्वन्यत इति व्यापारो वा

एवमभिनवगुप्तपादाचार्येण ध्वनिशब्द पञ्चधा निरुच्य भर्तृहरिप्रणीत-
वाक्यपदीयकारिकाणाञ्च स्वमतानुसंवादि व्याख्यान विधाय सर्वथा भर्तृहर्यादि-
प्रमुखवैयाकरणा विसंवादि ध्वनिशब्दस्य पञ्चधा निर्वचनमिति स्वोपज्ञो
लोचनभाष्ये यौक्तिकया दृष्ट्या प्रतिपादितम् तद्यथा—

(१-२) ध्वनति ध्वनयतीति वा यः शब्दोऽर्थो वा ध्वनिः । तस्य
शब्दस्यार्थस्य वा ध्वनिरित्यभिधानमधोलिखितभर्तृहरिप्रणीतवाक्यपदीयकारिका-
नुकूलम् । तत्र भर्तृहरिणा —

प्रत्ययैरनुपाख्येयैर्ग्रहणानुगुणैस्तथा ।

ध्वनिप्रकाशिते शब्दे स्वरूपमवधार्यते ।²

इत्यादिना प्रकाशकानां गकारौकारादीनां ध्वनिरिति संज्ञाकृता, तथैव ध्वनि-
वादिभिरपि व्यञ्जकौ शब्दार्थो ध्वनिरिति नाम्नाभिधीयेते । अयमाशयः—यथा
नादरूपाणामन्त्यवर्णासाह्येन स्फोटाभिव्यञ्जकानां वर्णानां प्रकाशकत्वाद्ध्वनि-
रित्यभिधानं वैयाकरणदर्शने, तथैव शब्दस्य स्वाभिधेयार्थमुपसर्जनीकृत्य अर्थस्य
च स्वात्मानं गुणीकृत्य प्रतीयमानार्थध्वननाच्छब्दार्थयोरुभयोः स्फोटाभिव्यञ्ज-
कवर्णासाम्याद् ध्वनिरित्यभिधानमुपपन्नम् ।³

(३) ध्वन्यते अनेनेति ध्वनिव्यापारः । येन व्यापारेणार्थो ध्वन्यते,
स व्यापारोऽपि ध्वनिः । व्यञ्जनाह्वयव्यापारस्य ध्वनिरिति व्यपदेशोऽपि

1 शास्त्री, पं. पट्टाभिरामः, ध्वन्यालोकलोचनभाष्यम्, पृ० १०५-६

2 भर्तृहरिः, वाक्यपदीयम्, १, ८४

3 तथा श्रूयमाणा ये वर्णा नादशब्दवाच्या अन्त्यबुद्धिनिर्ग्राह्यस्फोटाभिव्यञ्ज-
कास्ते ध्वनिशब्देनोक्ताः । यथाह भगवान् स एव 'प्रत्ययैरित्यादि' तेन व्यञ्जको
शब्दार्थावपीह ध्वनिशब्देनोक्तौ ।

—शास्त्री, पं. पट्टाभिरामः, ध्वन्यालोलोचनभाष्यम्, पृ० १३४

भर्तृहरिवचनेन सह सङ्गतिं भजते । स्फोटवादिभिः प्राकृतस्य ध्वनेर्नित्यत्वं
वैकृतस्य चानित्यत्वं प्रोक्तम् । तथाहि-गौरिति शब्दस्य प्रसिद्धः प्राकृत
उच्चारणव्यापार एक एव । शब्दानामुच्चारणे एक एव व्यापारः । स च प्राकृतो

अल्पीयसापि यत्नेन शब्दमुच्चारितं मतिः ।

यदि वा नैव गृह्णाति वर्णं वा सकलं स्फुटम् ॥¹

अयमाशयः । गौरित पदस्य बालवृद्धादिभिः पृथक् पृथगुच्चारणे क्रियमाणे यः
स्वरगतो भेदो द्रुतविलम्बितात्मा प्रतीयते, असौ वैकृतध्वनिजन्यः । एक एव शब्दो
भिन्नैर्भिन्नैर्बालवृद्धादिभिर्यदा पृथक् पृथगुच्चार्यते, तदा शब्दस्योच्चारणे तु एकः
प्राकृतो व्यापार एव सर्वत्र व्याप्रियते । परमनेन दीर्घमुच्चारितमनेन त्वरितमनेन
मन्दमिति द्रुतविलम्बितभेदो वैकृतध्वनिजन्य एव । वैकृतध्वनिनैवोच्चार्यमाणः
शब्दो द्रुतविलम्बभावमापन्नः समुपोहितः सन् प्रतीयते । पर प्राकृतो ध्वनि-
स्त्वेकरूप एव । नहि तत्र कश्चिद्भेद कृतो भवति ।²

तथास्थिते शाब्दिकैर्यथा द्रुतविलम्बितात्मन उच्चारणव्यापारस्य वैकृतेन
ध्वनिना भिद्यमानस्योपचरवाशाद् ध्वनिरिति संज्ञा क्रियते, तथैव ध्वनिवादिभिरपि
प्रसिद्धस्याभिधालक्षणातिरिक्तस्य द्योतनात्मनो व्यापारस्य ध्वनिरिति व्यपदेशो
विधीयते । अयं भावः । यथा प्रसिद्ध उच्चारणव्यापारः सर्वत्रैकभावेन
व्यवस्थितो वैकृतेन वैखरीगतेन द्रुतविलम्बितरूपेण ध्वनिना परिवर्तमानः
सोपाधिकः सन्नुपचारवशाद् ध्वनिरित्युच्यते, तथैव ध्वनिवादिनां ध्वनिरपि
प्रसिद्धाभिधालक्षणाव्यापारातिरिक्तो विलक्षण एव व्यापारः । असौ चापि
तत्साम्याद् ध्वनिरित्यभिधीयते ।³

¹ शास्त्री, स० क० रामनाथः, भट्टोम्बेरु-श्लोकवार्तिक-व्याख्या, पृ० ४४५

² वर्णस्य ग्रहणे हेतुः प्राकृतो ध्वनिरिष्यते । वृत्तिभेदे निमित्तत्वं वैकृतः
प्रतिषद्यते ।

स्फोटस्याभिन्नकालस्य ध्वनिकालानुपात्तिः । ग्रहणोपाधिभेदेन वृत्तिभेदं
प्रचक्षते ॥

—भर्तृहरिः, वाक्यपदीयम्, १, *७५-७७

³ किञ्च वर्णेषु तावन्मात्रपरिमाणेष्वपि सत्सु, यथोक्तम्, अल्पीयसापि यत्नेन

(४) ध्वन्यत इति व्युत्पत्त्या त्रिविधस्य वस्त्वलङ्काररूपिणोऽर्थस्य व्यंग्यस्य ध्वनिरित्यभिधानमधोलिखितवाक्यपदीयकारिकाश्रितम् । तद्यथा—

यः संयोगविभागाभ्यां करणैरुपजन्वते ।

स स्फोटः शब्दजा शब्दाः ध्वनयोऽन्यैरुदाहृताः ।¹

इत्यत्रान्त्यवर्णवृद्धिनिर्ग्राह्यस्य शब्दजस्य शब्दस्य ध्वनिरिति व्यपदेशो भर्तृहरिणा कृतः, तथा ध्वनिवादिभिरप्याचार्यैर्वीचकैः शब्दैर्वाच्यैरर्थैर्वा अभिव्यक्तस्यार्थस्य ध्वनिरित्यभिधानं कृतम् । 'अत्र शब्दज' शब्द इत्यस्याशयः शब्दानित्यत्ववादिभिर्वैयाकरणैरेवं व्याख्यात —

करणैः कण्ठताल्वादिभिः संयोगविभागाभ्यां—वायुसंयोगविभागाभ्यां यः शब्दः प्रथममुपजन्वते, स स्फोटः बोधः उत्तरोत्तरशब्दानां कारणञ्च । ये च शब्दजाः — स्फोटाख्यात — जाताः, ते ध्वनयः अन्यैः स्फोटकार्यत्ववादिभिराचार्यैः कथिताः ।²

अयमाशयः । स्फोटकार्यत्ववादिनामाचार्याणां मते 'प्रथमवर्णोच्चारणेनाभिव्यक्तः स्फोट उत्तरवर्तिना ध्वनीनां बोधकः । इत्थं प्रथमवर्णोच्चारणाभिव्यक्तात् स्फोटात् घण्टानुरणनन्यायेनोत्तरोत्तरवर्तिनां ध्वनीनां प्रकटीकरणं भवति । यथा घण्टानादे जाते प्रथमाभिव्यक्तो नाद उत्तरोत्तरे नादेऽनुस्यूतः पश्चाच्चरमे नादे पर्यवस्यति, तथा प्रथमवर्णोच्चारणाभिव्यक्तः स्फोटः परिवर्तिनां ध्वनीनां कारणभूतो घण्टानिर्ह्लादिवच्चरमेध्वनीं संक्रान्तस्तमभिव्यनक्ति । यथा शब्दजस्य स्फोटाभिव्यक्तस्य शब्दस्य स्फोटानित्यत्ववादिभिः शाब्दिकैर्ध्वनिरिति सज्ञा कृता 'शब्दजाः शब्दाः ध्वनयोऽन्यैरुदाहृताः' इति भर्तृहरिवचनप्रामाण्यात्, तथैव वस्त्वलङ्काररूपो व्यंग्योऽर्थोऽपि घण्टानिर्ह्लादस्यानीयो ध्वनिरित्युच्यते ।

व्यंग्यार्थस्य घण्टानिर्ह्लादस्थानीयत्वमित्थं स्पष्टम् । व्यञ्जकेभ्यः शब्देभ्यो व्यज्यमानो व्यङ्ग्योऽर्थः एककालावच्छेदेन न प्रकाशमुपयाति । परं भ्रतिभावद्भिः प्रकरणादिपर्यालोचनाया कृतायां घण्टानिर्ह्लादवदसौ क्रमेणाभिव्यक्तमुपयाति, अन्ते च निर्ह्लादवद् गूढतामुपगच्छन् परमास्वादरूपो भवति ।

¹ भर्तृहरिः वाक्यपदीयम्, १, १०३ ।

² शुक्लनारायणः, वाक्यपदीय-टीका, १, १०२ ।

यद्यप्यनया व्याख्यया रसरूपार्थस्य व्यग्यत्वं पराहृतं भवति, परं वस्त्वलङ्काररूपिण्यर्थे घण्टानिर्ह्रादस्थानीये प्रोक्ते उपलक्षणेन असंलक्ष्यक्रम-व्यंग्यस्य रसस्यापि ध्वनित्वं युज्यते एव । इत्थं स्फोटाभिव्यक्तस्य शब्दस्य यथा ध्वनिरिति सज्ञा यौक्तिकी, तथा व्यञ्जकैः शब्दैरभिव्यक्तस्य घण्टानिर्ह्रादस्थानीयस्य व्यंग्यार्थस्यापि ध्वनिरिति व्यपदेश उपयुक्त एव ।¹

(५) एवं यत्र व्यञ्जकाच्छब्दादर्थान्वा व्यञ्जनव्यापारमहिम्ना प्रतीयमानोऽर्थं अभिव्यज्यते, तस्य काव्यस्यापिव्यञ्जकशब्दार्थव्यंग्यार्थव्यञ्जनव्यापारसम्मिश्रणाद् ध्वनित्वमुपपद्यते ।

आनन्दवर्धनाचार्यस्य 'वाच्यवाचकसम्मिश्रः शब्दात्मा काव्यमिति'² ग्रंथस्य या व्याख्या अभिनवगुप्तपादाचार्येण स्वकीये ध्वन्यालोकलोचने कृता,³ तयेदं स्पष्टं भवति यदानन्दवर्धनाचार्यानुमतोऽयं ध्वनिशब्दस्यार्थगञ्चके प्रयोगे । तथाहि 'वाच्यवाचक' इत्यनेन शब्दार्थयोर्व्यञ्जकत्व सिद्धम् । 'सम्मिश्र्यते विभावानुभावसवलनयेति' व्याख्यया 'सम्मिश्र'-शब्दो व्यंग्यार्थस्थानीयः 'शब्दात्मा' इत्यनेनाभिधादिविलक्षणस्य काव्यात्मभूतस्य व्यञ्जनव्यापारस्य ग्रहणम् । 'काव्य' मित्यनेन च काव्यस्यापि ध्वनिव्यपदेश उपपन्नः ।

1 'श्रोत्रशष्कुली सन्तानेनागता अन्त्या. शब्दा श्रूयन्ते इति प्रक्रियाया शब्दजा-शब्दाः श्रूयमाणा इत्युक्तम् । तेषां घण्टानुरणनरूपत्वं तावदस्ति, ते च ध्वनि-शब्देनोक्ता यथाह तत्र भवान् भर्तृहरिः—य संयोगविभागाभ्यामित्यादि । एवं घण्टानिर्ह्रादस्थानीयोऽनुरणनात्मोपलक्षितो व्यंग्योप्यर्थो ध्वनिरिति व्यवहृतः ।'
—शास्त्री, पट्टाभिरामः, ध्वन्यालोकलोचन भाष्यम्, पृ० २४०-४२

2 तत्रैव, ध्वन्यलोकः पृ० १३३-३५

3 'तेन वाच्योऽपि ध्वनिः, वाचकोऽपि शब्दो ध्वनिः, द्वयोरपिव्यञ्जकत्व ध्वन-तीति कृत्वा । सम्मिश्र्यते विभावानुभावसवलनयेति व्यंग्योऽपि ध्वनिः, ध्वन्यत इति कृत्वा । शब्दन शब्दः शब्दव्यापारः न चासावभिधादिरूपः अपि त्वात्मभूतः, सोऽपि ध्वननं ध्वनिः । काव्यमिति व्यपदेशश्च योर्थः सोऽपि ध्वनिः उक्तप्रकारध्वनिचतुष्टयत्वात् ।'

—शास्त्री, पट्टाभिरामः, ध्वन्यालोकलोचन भाष्यम् पृ० १३५

एव लोचनकाराणामिदमत्राकूतं यद् ध्वनिशब्दस्यार्थपञ्चके प्रयो.गो भर्तृ-
ह्यादिप्रमुखवैयाकरणसिद्धान्तानुभवतः । परतश्च ध्वनितन्त्रप्रजापतिनाऽऽञ्ज-
वर्धनाचार्येणाप्ययमेवार्थं समुपाद्बलित । अतो ध्वनिपदस्य व्यञ्जकशब्दार्थ-
व्यंग्यार्थव्यञ्जनाव्यापाराद्यर्थेषु प्रयोग परम्परानुमोदित इति सर्वथाभ्युपेयम् ।

एव ध्वन्यपरपर्याय न्यग्भावितवाच्य प्रधान. प्रतीयमानोऽयमर्थो नाभि-
धीयते, नापि लक्ष्यते, प्रत्युत व्यज्यते । अत एव ध्वनिसिद्धान्तानुयायिभिर्व्यञ्जना
वृत्तिरभिधालक्षणातिरिक्ताऽऽवश्यकी प्रोक्ता ।

व्यञ्जना पिहितमर्थं द्योतयति । शब्दाना योऽर्थो गूढस्तमेव पिहितार्थं
व्यञ्जना प्रकाशयति । अविदग्धा. काव्ये परिस्फुरन्त परमनभिहितमर्थमवगन्तु न
प्रभवन्ति । पर त्रिदग्धा निरन्तरकाव्याभ्यासवशात् विशदीभूतया प्रतिभया
गूढमप्यर्थमास्वादयन्ति । अत एव केवल वाच्यवाचकार्यकृतपरिश्रमा मीमासक-
ताकिकादयः काव्यमास्वादयितु न प्रभवन्ति । प्रतीयमानोऽर्थ. केवल शब्दार्थ-
शासनज्ञानमात्रेणैव न वेद्यते पर निर्मलप्रतिभावाद्भिः सस्कारविशेषवशादेवा-
स्वाद्यते ।¹ एव प्रतिपत्तु सस्कारविशेष एव काव्ये गूढमर्थं प्रकाशमानयति ।
सर्वथा गूढः स्वशब्दानावेद्योऽर्थो व्यञ्जनाया विषयः । अयमर्थ. काव्य एवान्तर्हितः,
परन्तु काव्यज्ञै रेवायमर्थोऽनुभूयते, नत्वकाव्यज्ञै वासनाद्युन्यैविविधशास्त्रकृत-
परिश्रमैरपि विद्वद्भिः । इत्थं गूढस्यार्थस्य संस्कारविशेषवशादभिव्यक्तिर्व्यञ्ज-
नेति निष्पीडितार्थः ।

व्यञ्जनाया मूलम्

वेदान्तदर्शने

गूढस्यार्थस्य व्यक्तिरिति विचारो न केवलं काव्यतत्त्वज्ञानां समाजे एव
प्रादुर्भूतः, परमय विचार सनातनप्राचीनेषु दर्शनग्रन्थेषु चोत्सूत्रितो विभाव्यमे ।
तत्र वेदान्तदर्शनेऽपि सोऽहमस्मीति प्रतीतिरभिव्यक्तिरेव । मायोपहित ब्रह्म
स्थूलोऽहं कृशोऽहं विपन्नोऽहमित्याद्यनुभवति । परं मायाया निराकृताया गूढमद्वैत-

¹ प्रज्ञावैमत्यवैदग्ध्यप्रस्तावादिविधायुजः ।

² अभिधालक्षणायोगी व्यंग्योऽर्थ. प्रथितो ध्वने ॥

तैलंगः, मंगेशरामकृष्ण, मम्मट, शब्दव्यापारविचारः पृ० ६

शुद्धं ब्रह्माभिव्यक्तं भवति । एवं वेदान्तिनां मोक्षो नोत्पाद्यः परमायावरणनिराकरणेनाभिव्यक्तिरेव स्वस्वरूपस्य । माया ब्रह्मस्वरूपमावृणोति । यदा मायाया आच्छादनमक्रियते, तदा तत्त्वमसीति धीर्भवति । एवमाच्छादकापनयनेन स्वस्वरूपज्ञानसोऽहमस्मीत्यभिव्यक्तिरेव गूढस्य स्वस्वरूपस्य । तथा सति गूढस्याभिव्यक्तिरिति व्यञ्जनाजीवातो सूक्ष्मबीजं वेदान्तदर्शने विभाव्यम् ।

सांख्यदर्शने

सांख्यदर्शनस्य सत्कार्यवादेऽप्यभिव्यक्तिविचारो दृश्यते । तत्र कारणस्य कार्ये आविर्भावोऽभिव्यक्तिसहोदर एव कार्यकारणे गूढः सन्तिष्ठति । एवं कारणे गूढस्य कार्यस्याविर्भावोऽभिव्यक्तिरेव । तद्यथा—मृदि घटो गूढोऽभिव्यक्तः सन् विद्यते । पर कुम्भकारेण घटे चिकीर्षिते सति मृद्यव्यक्तो घटः कारणावस्थायामपिहितः, कार्यावस्थायामाविर्भूय घटो भवति, जलानयनाद्यनेककार्येषु चोपयुज्यते । एव कारणत्मनो मृद कार्यावस्थायामभिव्यक्तिरसावेव घटः ।

अनेन प्रकारेण सांख्यदर्शनशास्त्रानुमते सत्कार्यवादेऽप्यभिव्यक्तिविचारवलोकेन व्यञ्जनासूक्ष्मातिसूक्ष्मं रूपं सांख्यदर्शनेऽपि सभाव्यते ।

नाट्यशास्त्रे

भरतमुनिप्रणीतं नाट्यशास्त्रं काव्यशास्त्रस्याकरभूतो ग्रन्थः । तत्र रसालङ्कारगुणादीनां विचारः काव्यशास्त्रे परमप्रसिद्धो रससिद्धान्तस्तु नाट्यशास्त्रे एव प्ररूढः । ध्वनिवादिभिराचार्यैः रसस्याभिव्यक्तिरेव सिद्धान्त्यते¹ ।

¹ नहि केवलशृङ्गारादिशब्दमात्रभाजि विभावादिप्रतिपादनरहिते काव्ये मनाग्रपि रसैवैवप्रतीतिरस्ति । यतश्च स्वाभिधानमन्तरेण केवलेभ्योऽपि विभावादिभ्यो विशिष्टेभ्यो रसादीनां प्रतीतिः । केवलाच्च स्वाभिधानादप्रतीतिः । तस्मादन्वयव्यतिरेकस्यामभिधेयसामर्थ्याक्षिप्तत्वमेव रसादीनाम् । न त्वभिधेयत्वं कथञ्चित् ।

रामोऽयं सीतायामनुरक्त इति स्पष्टमभिधानेन न रसास्वादः । परं विभावानुभावसम्मेलनेन सहृदयानां चेतसि रसोऽभिव्यक्तो भवति । यदि रत्याद्यो भावा स्वशब्देनावेद्यन्ते, तदा न रसानुभूतिः । परं यदोचिताः विभावानुभावः इत्युपनिबध्यन्ते तदा तैः रसोऽभिव्यज्यते । रत्यादीनां भावानां स्वशब्देनावेदने कृते चास्त्व सर्वथा विलुप्यते, परं त एव भावा यदा विभावानुभावादिभिः अभिव्यज्यन्ते, तदा परमाह्लादोऽनुभूयते । एवं रसानुभूती रसाभिव्यक्तिरेव । वासनात्मतया सहृदय-सहृदयेषु गूढा रत्यादयः स्थायिभावा विभावानुभाव-दिसहकारिसामग्रीवशादभिव्यज्यन्ते रसतां चोपगच्छन्ति । इत्थमभिव्यक्तेः रसास्वादप्राणत्वाद् व्यञ्जनाया मूलं रससिद्धान्तसंस्थापके नाट्यशास्त्रे मार्ग-णीयम् । तत्र वी० वी० सोवनी महोदयै सुशीलकुमार दे प्रभृतिभिर्विपश्चिद्भिश्च-

“अत्राह-यदान्योऽन्यार्थसम्भूतैर्विभावानुभावव्यञ्जितैरेकोनपञ्चाशद्भावैः सामान्यगुणयोगेन अभिनिष्पद्यन्ते रसास्तत्कथं स्थायिन एव भावाः रसत्वमाप्नुवन्ति”

इत्यत्र नाट्यशास्त्रोद्धरणे व्यञ्जितैरित्यत्र ध्वनेर्मूलमुत्प्रेक्षितुं शक्यम् ।¹

यद्यपि ‘व्यञ्जितै’ इति पदमत्र व्यञ्जनाव्यापारेण व्यञ्जितमिति पारिभाषिकेऽर्थे न प्रयुक्तं, तथापि विभावानुभावैर्भावानां व्यञ्जनमिष्टं भरतमुनेरित्युन्नेतुं शक्यते । सम्पूर्णे नाट्यशास्त्रे वृत्तिरूपेण न व्यञ्जनाविचारः कुत्रापि । परं भावानां व्यक्तिरिति विचारोऽस्फुटरूपेण मुनेर्मनसि परिस्फुरन् दृश्यते । यतो हि नाट्यशास्त्रे बहुधा मुनिना भावानां व्यञ्जनं प्रोक्तम् ।² इत्थं व्यञ्जनाया बीजं नाट्यशास्त्रस्य व्यञ्जितमिति पदे उत्प्रेक्षितुं शक्यम् ।

¹ (a) Here we may note that the underlined expressions anticipate the Vyañjnā function of the Dhvani Theory as also the Bhāvakatva function advocated by Bhattanayaka.

V. V. Sovani : Pre Dhvani Schools of Alankāra, Śir R. G. Bhandārkar Commemorative Volume, p. 388

² (क) ‘तथा नानाभावाभिनयव्यजितान् वागस्त्वोपेतान् स्थायिभावज्ञास्वाद-यन्ति सुमनसः प्रेक्षकाः हर्षादीश्चाधिगच्छन्ति ।’

Kavi M. Ramkrishna, Nāṭyaśāstra of Bharata Muni, p. 289

(ख) एवमेते काव्यरसाभिव्यक्तिहेतव एकोनपञ्चाशद्भावाः प्रत्यवगंतव्याः ।

Ibid P. 248

स्फोट-दर्शने

७ सिद्धान्तपक्षे तु वैयाकरणानां स्फोटदर्शने एव व्यञ्जनाया बीजम् । आनन्दवर्धनमम्मट प्रभृतीनां ध्वनिवादिना वचनप्रामाण्यादिदमेव निश्शङ्कमभिधातुं शक्यते ।¹

यथा ध्वनिवादिना दर्शने गूढं प्रतीयमानोऽर्थो व्यञ्जनया द्योत्यते तथैव स्फोटदर्शनेऽपि क्षणभङ्गगुरैर्ध्वनिभिर्नित्यं स्फोटोऽर्थप्रत्यायकोऽभिव्यक्तो भवति । एव यथा स्फोटादर्थप्रतीतिवैयाकरणदर्शने तथैव ध्वनिसिद्धान्तेऽपि व्यञ्जनयार्थ-प्रतीति अभिव्यक्तितौल्यात् स्फोट-व्यञ्जनयो सहोदरभावः ।

अधुना कोऽयं स्फोट इति विवेक्तव्यं भवति । स्फुटत्यर्थोऽस्मादिति स्फोटः, स्फुट्यते व्यञ्ज्यते वर्णैरिति स्फोट, स्फुटति स्फुटो भवत्यस्मादर्थ इति स्फोटो-ऽर्थप्रत्यायक इति स्फोटशब्दव्युत्पत्तिः ।

अयं स्फोट स्वयं प्रकाशोऽपि स्तिमितपिण्डीभूतपवनेन प्रतिरुद्ध इति तदवरोधनिराकरणद्वारा स्वामिन्नत्वेनैव स्फोट प्रकाशयति, पूर्वप्रदर्शितव्युत्पत्त्या च अर्थनिष्ठविषयतानिरूपकोपस्थितिजनकतावच्छेदकशक्तिमतश्शब्दस्य स्फोटपदार्थ-तया कल्पितसुप्तिउन्ततदादिरूपपदतत्समुदायरूपवाक्येतरस्य प्रकृतिप्रत्ययादेर्ग्रहणं बोध्यम् । अतो एको नित्यो व्यापकः स्फोटो नानारूपध्वनिरूपाक्रान्तो जातवृत्तिकोऽनेकरूपेण भासमानस्सन् अन्तिमवर्णाभिव्यक्तोऽर्थं बोधयति । अयमेव प्राकृतध्वनिवर्णशब्देन व्यवह्रियते ।²

¹ (क) प्रथमे हि विद्वांसो वैयाकरणाः, व्याकरणमूलत्वात् सर्वविद्यानाम् । ते च श्रूयमाणेषु वर्णेषु ध्वनिरिति व्यवहरन्ति । तथैवान्यैस्तन्म-तानुसारिभिः काव्यतत्त्वार्थदर्शिभिर्वाच्यवाचकसम्मिश्र. शब्दात्मा काव्य-मिति व्यपदेश्यो व्यञ्जकत्वसाम्याद् ध्वनिरित्युक्तः ।

—शास्त्री, पट्टाभिरामः, आनन्दवर्धन-ध्वन्यालोक. पृ० १३४-३५

² जोशी, २० वि० स्फोट-सामान्याः, सागरिका (पत्रिका)

सं० २०१६ पृ० १५६-६४

अयमाशयः गोशब्दे उच्चरिते या गोत्वरूपिणोऽर्थस्य प्रतीति सा स्फोटद्वारिकैव । नहि गोपदे गकारौकारविसर्जनायेभ्य उच्चरितप्रध्वस्तेभ्यो क्षणावस्थायिभ्यो ध्वनिभ्यः कस्यचिदर्थस्य प्रतिपत्तिः सम्भवा । तद्यथा गौरित्युच्चरिते यावद् वक्त्रा गकार उदीर्यते, तावन्नौकारो नापि च विसर्जनीयाः । औकारोच्चारणसमये नापि गकार, नापि च विसर्जनीयाः, यावद्विसर्जनीयौ उच्चार्यन्ते, तावद्गकारौकारवर्णयोर्लोपः । अत एकैकवर्णवर्तित्वाद् वाचः, उच्चरितप्रध्वसितत्वाच्च वर्णानाम्, गोत्वरूपिणोऽर्थस्य प्रतीतिवर्णोभ्यो दुरूपपादा ।¹

अतो न समुदायेन वर्णैरर्थप्रतीतिः नापि विकल्पेन पृथक् पृथक् वर्णोभ्यः । तद्यथा गकारवर्णोच्चारणेनैव यदि गोत्वरूपिणोऽर्थस्यावगति स्यात्, तदौकार-विसर्जनीयानामानर्थक्यप्रसङ्गः । गोत्वरूपिणोऽर्थस्य प्रत्यायनार्थं ग इत्यस्यै-वोच्चारणं पर्याप्तं स्यात् । नान्येषां वर्णानाम् । परमेतदनुभवविरुद्धम् । गकारौकारविसर्जनीयानां त्रयाणां सम्मिलितानां वर्णानामुच्चारणे कृते सत्ये-वार्थावगतिर्भवति, न केवलेन गकारवर्णोच्चारणेन । अतो न महतेभ्यो वर्णोभ्योऽर्थप्रतीतिः, नाप्यसंहतादेकैकस्माद् वर्णात् ।² उभौ पक्षौ असम्भवदोष-पराहृतौ ।

अत एव शाब्दिकैः स्फोटादर्थप्रतीतिरिति सिद्धान्तितम् । तेषां मते शब्दो द्विविधो नित्योऽनित्यश्च । वैरवरीगनौ तादरूपः स्फोटाभिव्यजको गकारौकार-विसर्जनीयरूपो ध्वन्यात्मा शब्दोऽनित्यः । परं गकारौकारादिभिः क्षणावस्थायिभि-

¹ एकैकवर्णवर्तिनी वाक् । न द्वौ वर्णौ युगपदुच्चारयति । तद्यथा । गौरित्युक्ते यावद् गकारे वाक् प्रवर्तते, तावन्नौकारे न विसर्जनीये । यावदौकारे न गकारे न विसर्जनीये । यावद् विसर्जनीये न गकारे नौकारे । उच्चरितप्रध्वसितत्वाच्च वर्णानाम् । उच्चरितः प्रध्वस्तश्च अथापरः प्रयुज्यते न वर्णो वर्णस्य सहाय ।

पतञ्जलि, महाभाष्यम्, ६, ३, ५६

² (a) Dr. Umesh Mishra, Physical Theory of Sound and Its Origin into Indian Thought, Allahabad University Studies Volume II P. 263
(b) Sarvadarśana saṅgraha of Śāyaṇa Mādhava, ed. M. M. Vasudeva Shastri, P. 299

रुच्चरितप्रध्वस्तैर्ध्वनिभिरभिव्यक्तो गोत्वाद्यर्थबोधक. स्फोटोऽत्मा शब्दो नित्यो-
ऽखण्डश्च । अतो गोशब्दाद् ध्वनिरूपादभिव्यक्तेन स्फोटेनार्थप्रतीतिर्भवति ।

ननु स्फोटेनार्थप्रतीतावपि ० तदवस्थ एव दोषः । वर्यानामुच्चरितप्रध्वस्त-
त्वाद्भिति क्षणावस्थायिभ्यो वर्णभ्यः कथं स्फोटस्याप्यभिव्यक्तिः सम्भवेति चेन्न,
गौरिति शब्दस्य प्रथमवर्णप्रतीत्या किञ्चित्प्रकाशितस्य अन्त्यवर्णबुद्ध्या च
निश्चेषतो ग्राह्यस्य गोपदस्फोटस्यार्थप्रत्यायकत्वात् । गौरित्युच्चरिते प्रथमवर्णस्य
गकारस्य संस्कार उत्तरोत्तरेषु वर्णेषु औकारविसर्जनीयेषु सक्रान्तोऽन्त्यवर्णस्य
विसर्जनीयस्योच्चारणे कृते गोपदस्फोटरूपेणाभिव्यक्तो भवति । नहि सकृद् वा
द्विर्वा ज्ञानेन स्फोटः सम्यक्तया ज्ञायते, किन्तु सकलध्वनिभिः सम्यगभिव्यक्तस्य
स्फोटस्य स्वरूपज्ञानं भवतीत्याशयोऽत्रानुसन्धेयः । यद्यपि गकारवर्णोच्चारण-
मात्रेणैव गोपदस्फोटः किञ्चिदभिव्यज्यते, परं तथापि यावत् सम्पूर्णां ध्वनीनां
नोच्चारणं क्रियते, तावदीषदभिव्यक्तोऽपि स्फोटोऽस्फुटाः सन्नार्थप्रत्यायने प्रभवति
यदा सम्पूर्णं गौरिति पदमुच्चार्यते, तदैव प्रथमवर्णोच्चारणेन किञ्चिदभिव्यक्तोऽपि
स्फोट उत्तरोत्तरवर्णोच्चारणसाह्येन पूर्णरूपेण प्राकट्यमायाति, अर्थप्रत्यायकश्च
भवति । यथान्धकाराच्छन्ने सद्मनि विद्यमानो घटो दीपप्रज्वलनसमकालमेव
पूर्णरूपेण प्रतिपत्तिविषयता नाप्नोति । किन्तु किञ्चित्कालानन्तरं यदा शनैः शनैः
पूर्णरूपेण प्रकाशविषयतामागच्छति, तदैव घटज्ञानं सम्पद्यते । अत एव घटोऽय-
मित्याकारिका धीर्न दीपप्रज्वलनवेला - सहभाविनी, अपितु दीपप्रकाशेन गृहे
निरन्तरं दीपिते सति घट एवायमित्याकारक यथार्थज्ञानं पश्चाद्भावि । यथा वा
सकृच्छ्लोके पठिते सति, स्वाध्यायपरस्य ब्रह्मचारिणो मनसि ऋटित्येव तस्य
श्लोकस्य संस्कारः सुस्थिरता नोपयाति, परं मुहुमुहुः पठनेनासावेव श्लोकः बुद्धिस्थ सन्
करतलवदरवत् स्पष्टतामुपयाति ।¹ एवमेव पूर्ववर्णोच्चारणेनाभिव्यक्तोऽपि स्फोटो

एके तावदाक्षते प्रथमवर्णश्रवणवेलाया स्फोटोऽभिव्यक्तो भवति । न च
द्वितीयादिवर्णवैफल्यतदवगतेरेवातिशयकरणाद्यथा रत्नपरीक्षकाणां प्रथमदर्शने
रत्नरूपमलं प्रकाशमानमपि पुनः पुनः परीक्ष्यमाणानां चरमे चेतसि चकास्ति
निरवद्यं रत्नतत्त्वम्, एवमिहापि प्रथमवर्णश्रुत्या व्यक्तेऽपि स्फोटे स्फुटतर-
प्रतीत्यै वर्णान्तराणि प्रदोक्ष्यन्ते ।'

Shukla, Surya Narayana, Jayantabhatta Nyāyamañjari
p. 340

मन्दसंस्काररूपेणावतिष्ठानोऽन्त्यवर्णोच्चारणेन प्राकट्यमुपयातो घटत्वपटत्वाद्यर्थ-
बोधको भवति ।²

एवं व्यञ्जनाया मूल स्फोटदर्शने विभाव्यम् । न केवल व्यञ्जनायाः
मूलमेव स्फोटदर्शने दृश्यतेऽपि तु ध्वनिशब्दोऽपि काव्यतत्त्वज्ञैर्वैयाकरणेभ्य
एवोपात्तः । स्फोटदर्शने क्षणावस्थायिना कत्वखत्वादीना वर्णानां स्फोटाभिव्यक्ति-
हेतुत्वाद् ध्वनिरिति सत्रा । एवमाशुविनाशिनो वर्णा ध्वनयो वैयाकरणानां मते ।
अयं ध्वनिशब्दो वैयाकरणेभ्य आदाय ध्वनिवादिभिः पारिभाषिकेऽर्थे व्यवहृतः ।
यथाङ्गीकृतमानन्दवर्धनाचार्येण--

‘परिनिश्चितनिरपभ्रंशशब्दजह्यणा विपश्चितां मतमाश्रित्यैव प्रवृत्तोऽय
ध्वनिव्यवहारः ।’¹

व्यञ्जनाया विकासः

यद्यपि प्राचीनेषु दर्शने ग्रन्थेषु व्यञ्जनाया मूल दृश्यते, काव्यशास्त्रज्ञैश्च
प्राचीनान् ग्रन्थानेवाश्रित्य व्यञ्जना-विचारः कृतः, तथापि यथा ध्वनिवादिभिः
पारिभाषिकेऽर्थे व्यञ्जनापदं व्यवह्रियते काव्ये तन्माहात्म्यञ्च जेगीयते, न तथा
आनन्दवर्धनाचार्येण प्राक् केनाप्याचार्येण व्यञ्जना व्यापारो-ध्वनिर्वा विचारितः ।
आनन्दवर्धनाचार्येण तदनुयायिनाऽभिनवगुप्तपादाचार्येणैव वैयाकरणानां स्फोट-
दर्शनेन सह व्यञ्जनायाः साम्यं प्रदर्श्य काव्ये तदुपयोग प्रकाशमानोऽस्तन्मा-
हात्म्यञ्चोन्मीलितम् । एवं काव्यशास्त्रे व्यञ्जनायाः सस्थापकौ आनन्दवर्धना-
भिनवगुप्तपादाचार्यविव ।

(ख) स्फुटत्यर्थोऽस्मादिति स्फोट उच्यते । न च वर्णोच्चारणवैयर्थ्यम् । पूर्वपूर्व-
ध्वनिजनितव्यक्तज्ञानजन्याखिलसंस्कारसहकृतस्थान्त्यध्वनेः स्फोटाभिव्यक्ति-
हेतुत्वात् ।

Bhattacharya Sivaparasad, The Kāvya-prakāśa of
Mammata, Saṅketa Commentary p. 13-14

² Shastri, Pattabhirama, The Dhvanyāloka of Shri
Anandavardhanā cārya, p. 443-444

व्यञ्जनाविषये आलङ्कारिका :

भामहोद्भटौ

आनन्दवर्धनाचार्यात् प्राक् भामहप्रभृतिभिराचार्यैः प्राचीनशास्त्रकारानु-
मोदितयोरभिधालक्षणयोः शब्दशक्त्योस्तूल्लेखः कृत^१, परं व्यञ्जनानाम्ना काऽपि
वृत्तिस्तैर्न विचारिता । नापि च ध्वनिचर्चा तैः कृता । तेषां काव्यशास्त्रेषु
वाच्यवाचकधर्ममूलानामलकारवृत्तिरीतीनां विचारः समुपलभ्यते, परं न ध्वने-
र्नापि च तज्जीवातुभूताया व्यञ्जनावृत्त्या । परं तथापि ध्वनितत्त्व तदनुप्राणिका
व्यञ्जना च तेषां बुद्धावस्फुटस्फुरितं दृश्यते ।

स्पष्टतो ध्वनिमनङ्गीकुर्वाणैरपि भामहादिभिराचार्यैर्भग्यन्तरेणालङ्कार-
गुणछन्नानासौ स्वीकृतः । भामहोद्भटाचार्यैः पर्यायोक्तालङ्काररूपेण प्रतीयमानोऽर्थः
स्वीकृतस्य चानभिधेयत्व कण्ठतः प्रोक्तम् । एतद्धि पर्यायोक्तालङ्कारलक्षणप्रसङ्गे
स्फुटं प्रमाणीभवति ।

उद्भटविवेचिन्ने पर्यायोक्तालङ्कारे प्रच्छन्नरूपेण प्रतीयमानार्थप्रत्यायनार्थ-
मभिधातिरिक्तायाः कस्याश्चन वृत्ते स्वीकारः कृतो दृश्यते । कासौ वृत्तिर्भ-
वेदिति तु भामहोद्भटाचार्याभ्यां न प्रोक्तम्, परन्तु काव्यभिधातिरिक्ता वृत्ति-
रवश्यं स्वीकरणीया भवति पर्यायोक्तालङ्कारे वाच्यवाचकवृत्तिभ्यां न निर्वाहस्तत्र
पर्यायिणान्यरूपेणार्थसामर्थ्येनार्थस्याभिधानात् । अयमन्वयरूपेणार्थप्रत्यायकता न
व्यञ्जनाबाह्या । यदि पर्यायोक्तेऽलङ्कारे वाच्यवाचकवृत्तिभ्यां शून्यः कश्चिद-
भिधाभिन्नः प्रकार एषणीयोऽर्थावगमनार्थम्, तदाभिधातिरिक्तो यो व्यापारोऽव-
शिष्यते, असौ व्यञ्जनैव । एवं यद्यप्युद्भटाचार्येण कण्ठतो व्यञ्जनाव्यापारो

१ भट्टोद्भटवामनादिना । भामहोक्तं 'शब्दश्छन्दोऽभिधानार्थः (१९) इत्यभि-
धानस्थ-शब्दाद् भेदं व्याख्यातुं भट्टोद्भटो बभाषे-शब्दानामभिधानम-
भिधाव्यापारः, मुख्यो गुणवृत्तिश्च ।' वामनोऽपि सादृश्याल्लक्षणा वक्रोक्तिः
(४.३.८) इति ।

न सम्प्रतिपन्नः, पर तथापि पर्यायोक्तादौ वाच्यव्यतिरिक्तस्यार्थस्य सङ्ख्यवस्तस्य च वाच्यवाचकभावभिन्नेन प्रकारान्तरेण प्रत्यायनमुद्घाटाचार्येणाङ्गीकृतमेव ।¹

इत्थमानन्दवर्धनाचार्यात् प्राक् प्रतीयमानोऽर्थस्तद्द्योतनपरोऽभिधातिरिक्तो व्यापारश्च काव्यलक्ष्मविधायिना भामहोद्घाटादीनां मनस्सु स्फुरितौऽवश्यं विभाव्येते । स एवास्फुट-स्फुरितौ विचार आनन्दवर्धनाचार्येण ध्वनिसिद्धान्तनाम्ना व्यवस्थापितः ।

दण्डी

दण्ड्याचार्येणापि भामहोक्तदिशा पर्यायोक्तलक्षणमुपनिबद्धम् ।² एवं दण्ड्याचार्यमतेऽपि पर्यायोक्ततेऽलङ्कारेऽर्थं साक्षान्नाभिधीयते, प्रत्युत प्रकारान्तरेणोच्यते । ध्वनिवादिभिरपि ध्वनेर्गोप्यमानतोदितचास्त्वात्मकं प्राणितं प्रोक्तम् । ध्वनावपि प्रतीयमानोऽर्थः साक्षान्नाभिधीयते, प्रत्युत प्रकारान्तरेण गम्यते । एवं पर्यायोक्ताद्यलंकार-भंग्या प्रतीयमानोऽर्थो दण्डिनाप्यभ्युपगत एव ।

दण्डिनाचार्येण न केवलमलङ्कारगुणादिभंग्या प्रतीयमानोऽर्थो एव स्वीकृतः प्रत्युत काव्ये लक्षणाया उपयोग प्रदर्शयता व्यञ्जना-वृत्तिरप्युत्सृजिता ।

1 पर्यायोक्तं यदनेन प्रकारेणाभिधीयते ।

वाच्यवाचकवृत्तिभ्यां शून्येनावगमात्मना ॥

—उद्घटः, काव्यालङ्कारसारसंग्रह. ४, ६ ।

2 अर्थमिष्टमनाख्याय साक्षात्तस्यैव सिद्धये ।

यत्प्रकारान्तराख्यान पर्यायोक्तं तदीदृशम् ॥

दशत्यसौ परभृतः सहकारस्य मज्जरीम् ।

तमहं वारयिष्यामि युवाभ्यामास्यतामिह ॥

संगमय्य सखीं यूना सकेते तद्गतोत्सवम् ।

निर्वर्त्तयितुमिच्छन्त्या कथाऽप्यपसृत तया ॥

—दण्डी, काव्यादर्शः, २, २६५-६७ ।

निष्ठ्यूतोद्गीर्ण-वान्तादयश्शब्दा लक्षणिकत्वादेव मनोहरा, न तु वाचकत्वात् ।
अतः काव्ये लक्षणामंगीकृत्य प्रयोजनरूपार्थप्रत्यायनार्थं व्यंजनाप्याश्रयणीया
भवन्ति । एव काव्ये लक्षणाचमत्कारवादिना प्रकारान्तरेण व्यंजनाऽप्यभ्युपगता
भवति ।

किञ्च दण्डिनाचार्येण ध्वनिवादिमतानुकूल स्पष्टमभिहितोऽर्थो ग्राम्यत्वात्-
तुच्छः प्रोक्तः । यथा हि—

कन्ये कामयमानं मा त्वं न कामयसे कथम् ।
इति ग्राम्योऽयमर्थात्मा वैरस्याय प्रकल्पते ॥²

इत्यत्र प्रेमरूपार्थस्य स्पष्टाभिधानाद् दण्डिनात्र ग्राम्यता प्रोक्ता । परम-
यमेवार्थो यदा नाभिधीयते, प्रत्युत प्रकारान्तरेण प्रोच्यते, तदा तस्यार्थस्य प्रतीय-
मानत्वान् काव्यवद्वा चारुतोदेति । तद्यथा—

काम कन्दर्पचाण्डाली मयि वामाक्षि निर्दयः ।
त्वयि निर्मत्सरो दिष्ट्येत्यग्राम्योऽर्थो रसावहः ॥³

पूर्वोक्त एवार्थोऽत्र स्पष्टमनभिधायेत्य प्रकारान्तरेण प्रतिपाद्यते । अतोऽत्र
किमप्यधिक चारुत्व प्रादुर्भवति । अन्यथार्थस्य स्पष्टावेदने ग्राम्यतैव सहृदय-
हृदयोद्वेजिनी । इत्थमर्थस्य प्रतीयमानस्याभिधादिभिन्नेन प्रकारान्तरेण कथनं
गुणवृत्तेश्च चमत्कारो दण्डिना सर्वथाभ्युपेयेते । ध्वनिवादिभिरपि साक्षादभि-
धेयेऽर्थे चारुत्वमनभिन्नेन प्रतीयमानेऽर्थे एव चरमा चमत्कृतिः स्वीकृता ।

1 निष्ठ्यूतोद्गीर्णवान्तादि गौणवृत्तिव्यपाश्रयम् ।
अतिसुन्दरमन्यत्र ग्राम्यकक्षा विगाहते ।
पद्मान्पर्कशुनिष्ठ्यूताः पीत्वा पावकविप्रुषः ।
भूयो 'वमन्तीव' मुखैरुद्गीर्णारुणरेणुभिः ।
इति हृद्यमहृद्यं तु निष्ठीवति वधूरिति ॥

दण्डी, काव्यादर्शः, १, ६४-६७

2 दण्डी, काव्यादर्शः, १, ६३

3 दण्डी, काव्यादर्शः, १, ६४

वामन :

वामनचार्येणापि 'सादृश्याल्लक्षणावक्रोक्ति'¹ रिति वदता दिङ्मात्रं व्यञ्जनम् प्रदर्शिता । तन्मते सादृश्यनिबन्धना लक्षणा वक्रोक्तिः । एवं वक्रोक्तावलङ्कारे यश्चमत्कारोऽसौ लक्षणोत्थाप्य । तथा हि—

'उन्मिमील कमलं सरसीना कैरवञ्च निमिमील मुहुर्त्तात् ।'²

इत्यत्रोन्मीलननिमीलनौ धर्मौ कमलकैरवयोरनुपपन्नौ सादृश्यसम्बन्धात् विकास-सङ्कोचौ लक्षयत । तेनात्र लक्षणा चमत्कारमादधाति । कमलकैरवौ विकसत. सङ्कुचत इत्यभिधाने न काचिच्चमत्कृतिः । उन्मीलननिमीलनाभ्यां लाक्षणिकाभ्यां पदाभ्यामेवात्र वक्रोक्त्यलङ्कारः । वामनाचार्येण लक्षणायां भगित्यर्थप्रत्यायनक्षमत्वाच्चमत्कृतिरभ्युपगता । अतो वक्रोक्त्यलङ्कारे लक्षणा चमत्काराधायिनी एवमेव—

इह च निरन्तर नवमुकुलपुलकिता हरति माधवी हृदयम् ।
मादयति च केसराणा परिणतमधुगन्धि निःश्वसितम् ॥³

इत्यत्र निःश्वसितमिति पदस्य लाक्षणिकत्वात्तेन च सादृश्यनिबन्धनमुखेन परिमलनिर्गमरूपिणोऽर्थस्य प्रतीतौ चमत्कारः । तथात्वे वक्रोक्तौ सादृश्यनिबन्धन-लक्षणामूलश्चमत्कारः काव्यज्ञान् प्रीणयतीति वामनमतेन सिद्धम् ।

एवमालन्दवर्धनाचार्यात् प्राक् काव्ये गुणवृत्तिव्यवहार स्वीकुर्वद्भिर्दण्डि-वामनादिभिराचार्यैर्व्यजनावृत्तेः सूत्रं किञ्चिदुत्सृजितम् । यतो गुणवृत्तिः सर्वदा व्यञ्जनामुखप्रेक्षिणी । गुणवृत्तौ प्रयोजनस्य सर्वथापेक्षा तद्विना लक्षणाया चमत्काराभावे तदगाह्यत्वात् । प्रयोजनञ्च लक्षणायाः प्रवर्तक व्यञ्जनैकगम्यमिति निश्चप्रचम् । तथात्वे काव्ये गुणवृत्तिव्यवहारमङ्गिकुर्वद्भिर्वाग्मिनादिभिः कण्ठतो

¹ वामनः, काव्यालङ्कारसूत्रवृत्तिः ४, ३, ८

² सूरी, श्रीकृष्ण., वामन-काव्यालङ्कारसूत्रवृत्तिः, पृ० १३०

³ तत्रैव

व्यजनामनभ्युपगम्य भङ्गयन्तरेणासौ स्वीकृता ।^१ प्रतीयमानोऽर्थश्च यो ध्वनि-
वादिभिर्ध्वनिनाम्ना मूर्धाभिषिक्तः कृतः, सोऽप्यानन्दवर्धनात् पूर्ववर्तिभिरालङ्का-
रिर्गुणालङ्कारेष्वेवान्तर्भावितः । परं ध्वनिशब्देन तैर्व्यवहारो न कृतः । सर्वथा
काव्ये प्रतीयमानार्थमहिमा तैरभ्युपगत एव ।

एव यद्यपि भामहोद्भटादिभिराचार्यैर्गुणवृत्तैः काव्ये व्यवहारं प्रदर्शयद्भि-
र्व्यञ्जनाया दिङ्मात्रमुन्मीलितम्, अलङ्काराणा भग्या च ध्वन्यमानः प्रतीय-
मानोऽर्थः स्वीकृतः, तथापि तैः पृथग् वृत्तिरूपेण व्यञ्जना न स्वीकृता, प्रतीयमा-
नोऽर्थ एव व्यजनावेद्यौ वाच्यवाचकधर्मेष्वलङ्कारेष्वेव समावेशितः,^२ न तु
तद्व्यतिरिक्तः प्रोक्तः । परं ध्वनि-सिद्धान्ते प्रतीयमानोऽर्थः सर्वथालङ्कारव्यतिरिक्तः
स्वतन्त्र प्रभुः । वृत्तिश्च व्यञ्जनैव तत्प्रत्यायिका ।

आनन्दवर्धनाचार्येणालङ्कारेष्वन्तर्हितोऽपौ प्रतीयमानोऽर्थो ध्वनिनाम्ना
प्रकाशमानोऽलङ्कारेष्वन्तर्भावितो सर्वथा विविक्तो व्यजनावेद्य एवेति सयुक्तिकं
प्रदर्श्य ध्वनिनाम्नासौ मूर्धाभिषेकं दत्त्वा काव्यशास्त्रे व्यवस्थापितः। ध्वनिवादिनां
मते प्रतीयमानार्थस्यालङ्कारान्तर्गतत्वाद्गुणीभूतव्यङ्ग्यं मध्यमं काव्यम् । पर
प्रतीयमानोऽर्थो वाच्यातिशयिनि सत्युत्तम ध्वनिकाव्यम् । एवं प्रतीयमानोऽर्थो
ध्वनिसिद्धान्ते तदैव ध्वनिनाम्ना व्यपदिश्यते, यदासौ वाच्यार्थमतिशेते । यदि

^१ 'यद्यपि च ध्वनिशब्दसङ्कीर्तनेन काव्यलक्षण विधायिभिर्गुणवृत्तिरन्वयो वा न
कश्चित् प्रकारः प्रदर्शितः, तथापि अमुख्यवृत्त्या काव्येषु व्यवहारं दर्शयता
ध्वनिमार्गो मनाक् स्पष्टोऽपि न लक्षितः ।

श्री त्रिष्णुपादः, भट्टाचार्यः, आनन्दवर्धन—ध्वन्यालोकः, उद्योतः प्रथमः पृ० १६

^२ (क) इह हि तावद् भामहोद्भटप्रभृतयश्चिरन्तनालङ्कारकाराः प्रतीयमानमर्थं
वाच्योपस्कारकतयाऽलङ्कारपक्षनिक्षिप्तं मन्यन्ते । तथा हि - पर्यायोक्ताप्रस्तुत-
प्रशंसासमासोक्त्याक्षेपव्याजस्तुत्युपमेयोपमानान्वयादौ वस्तुमात्रं गम्यमानं
वाच्योपस्कारकत्वेन 'स्वसिद्धये पराक्षेपः परार्थः स्वसमर्पणम्' इति यथायोग
द्विविधया भग्या प्रतिपादितः तैः । रुद्रटेन तु भावालङ्कारो द्विधैवोक्तः
रूपकदीर्घकापह्नुर्तितुल्ययोगितादावुपमाद्यलङ्कारो वाच्योपस्कारकत्वेनोक्तः ।
उत्प्रेक्षा तु स्वयमेव प्रतीयमाना कथिता । रसवत्प्रेयः प्रभृतो तु रसभावादिर्वा-
च्यशोभाहेतुत्वेनोक्तः । तदित्यं त्रिविधमपि प्रतीयमानमलङ्कारतया
प्रस्थापितमेव ।

प्रतीयमानोऽर्थः। अप्रधानं सन् वाच्यार्थमुपस्करोति, तदा पर्यायोक्तसमासो-
क्त्याद्यलङ्कारता । प्रतीयमानार्थस्य च गुणीभावे मध्यमं गुणीभूतव्यङ्ग्य काव्यम्
पर यदा प्रतीयमानोऽर्थोऽङ्गी उपमाद्यलङ्कारैर्भूष्यते, तदा तस्य प्राधान्यद्
ध्वनिः ।¹ एतदेवावलम्ब्य मम्मटाचार्येण ध्वनिगुणीभूतव्यङ्ग्ययोर्भेद इत्यं
प्रदर्शितः स्वकीये काव्यप्रकाशे—

‘इदमुत्तममतिशयिनि व्यङ्ग्ये वाच्याद् ध्वनिर्वुः कथितः’।²

‘अतादृशि गुणीभूतव्यङ्ग्यम् व्यङ्ग्ये तु मध्यमम् ॥’³

एवमानन्दवर्धनाचार्यात् पूर्वं भामहोद्भटप्रभृतिभिर्गुणीभूतव्यङ्ग्य मध्यमं
काव्यमेव व्याख्यातम्, नतुत्तम ध्वनिकाव्यमुन्मीलितम् । असौ ध्वनिर्यद्यप्यल-
ङ्काराणां भङ्गा तेषां बुद्धौ किञ्चित् स्फुरित आसीत्, परं प्रकाशे नायातः।
सोऽयं चिरन्तनकाव्यलक्षणविधायिनां बुद्धिभिरनुन्मीलितपूर्वी ध्वनिरानन्दवर्धना-
चार्येण ध्वन्यालोके परमां प्रतिष्ठां प्रापितः ।

आनन्दवर्धनाचार्यस्य ध्वनिप्रतिष्ठा

काव्ये ध्वनितत्वस्य प्रतिष्ठा अभिधातात्पर्यलक्षणातिरिक्ताया व्यञ्जनावृत्तेः
स्वीकारेणैव भवति । मीमांसान्यायादिदर्शनग्रन्थेषु अभिधातात्पर्यलक्षणावृत्ती-
नामेव विचारः । नतु व्यञ्जनावृत्तेः । एव प्राचीनशास्त्रकारानुमोदितशब्दवृत्तीनां
मद्भावे व्यञ्जनारूपायास्तुरीयवृत्तेः परिकल्पनं न सर्वथा निरुपद्रवमासीत् ।
अत एव मीमांसकैर्नैयायिकैश्च व्यञ्जनायास्तुरीयवृत्तिस्वेनाविष्कारः सर्वथा
खलीकृतः । तस्याश्चाभिधालक्षणयोरन्तर्भावः प्रोक्तः । इत्थं प्राचीनशास्त्रका-
राननुमोदिताया व्यञ्जनाया विचारमकुर्वीरौ भामहोद्भटप्रभृतिभिश्चरन्तना-

¹ व्यङ्ग्यस्य प्रतिभामात्रे वाच्यार्थोऽनुगमेऽपि वा ।

न ध्वनिर्यत्र वा तस्य प्राधान्यं न प्रतीयते ॥

तत्परावेव शब्दाथौ यत्र व्यङ्ग्यं प्रति स्थितौ ।

ध्वनेः सं एव विषयो मन्तव्यः सङ्करोज्जिह्वतः ॥

शास्त्री, प० पट्टाभिरामः, आनन्दवर्धन-ध्वन्यालोकः, पृ० १३०-३१

² मम्मटः, काव्यप्रकाशः, १, ४

³ तत्रैव १, ५

लङ्कारकारैः परिस्फुरितोऽपि ध्वनिवृत्त्यभावे उपेक्षित । ध्वनितत्त्वस्य प्राणभूतेयं व्यञ्जना । तदनभ्युपगमे ध्वनिरप्यव्याकृत एव भवति । एवं वाल्मीकि-कालिदासादीनां काव्येषु व्यक्तोऽपि ध्वनिर्व्यञ्जनावृत्तेरनन्वेपणादव्याख्यात एवासीत् भामहोद्भूटादिविरचितेषु काव्यशास्त्रग्रन्थेषु । पर तथापि काव्यतत्त्वान्वेषकाः सहृदया ध्वनि काव्यस्यात्मत्वेनावश्यमभ्युयगच्छन्ति स्म^१ । वाच्यवाचकरचना-मात्रेणासन्तुष्टैरलङ्कारपराङ्मुखैस्तैः सहृदयैरवश्य गोष्ठीषु काव्यात्मत्वेन ध्वनि-श्चितो भवेत् इति नूनं सम्भाव्यते काव्यलक्षमविधायिना भामहादीनामेवेष्टम-भवत् परं काव्यतत्त्वान्वेषकाः सहृदया काव्येऽलङ्कारैरतुष्यन्तस्तद् व्यतिरिक्त काव्यचास्त्वमवश्यमन्यत्र मार्गरो तत्परा स्युरित्यवश्य सलक्ष्यते । अलङ्कार-गुणरीतिव्यतिरिक्तं काव्यचास्त्व तेषां मते ध्वनिरूपेणैव व्यवस्थितमभवत् । एवं सहृदयैर्गोष्ठीषु चर्चितः काव्यलक्षमविधायिभिर्भामहादिभिरव्याकृतो ध्वनि-रानन्दवर्धनाचार्येण व्यञ्जनातिरिक्तवृत्तित्वेन संस्थाप्य ध्वन्यालोके दाह्यमानोऽस्ति । तदेनानुकृत्य मम्मटादिभिः परवर्तिभिरालङ्कारिकैः प्रबलाभिर्युक्तिभिर्ध्वनिः प्रतिष्ठापितः ।

आनन्दवर्धनाचार्यात् प्राक् कैराचार्यैरयं ध्वनिर्गोष्ठीषु चर्चित इति तु स्फुटं न विभाव्यते । न केनापि ध्वनिवादिनाचार्येण तेषामुल्लेखः कृतः । परम्—

सत्काव्यतत्त्वनयवर्त्मं प्रसुप्तकल्पमनस्सु परिपक्वधिया यदासीत् ।

तद्ब्याकरोत् सहृदयोदयलाभहेतोरानन्दवर्धन इति प्रथिताभिधानः ॥^२

इत्यनेनानन्दवर्धनकृतश्लोकेनेदं प्रतीयते यदानन्दवर्धन एव स्फुरित-प्रसुप्त-कल्पस्य शास्त्रोद्भवदस्थापितस्य बुधैर्गोष्ठीष्वेव चर्चितस्य ध्वनितत्त्वस्य काव्ये प्रतिष्ठापक आद्य आचार्यः । एवं व्यजनाया उद्भावकः कोऽन्यज्ञातनामा सहृदयो भवेन्नाम, पर ध्वनेः काव्यशास्त्रे व्यवस्थापकस्तस्य च प्रबलः पोषक आचार्य आनन्दवर्धन एव विभाव्यते ।


^१ काव्यस्मात्मा ध्वनिरिति बुधैर्यः सामान्नातपूर्वः ।

आनन्दवर्धनः, ध्वन्यालोकः १, १

^२ शास्त्री पं० पट्टाभिरामः, आनन्दवर्धन-ध्वन्यालोकः, पृ० ५५२-५३

अग्निपुराणे व्यञ्जनाविचारः

अग्निपुराणे गुणालङ्कारादीनां काव्याङ्गानां वर्णान दृश्यते । तत्रैव शब्दार्थालङ्कारविचारप्रसङ्गेऽभिधादीनां वृत्तीनामपि विवेचनम् । तत्रैवाभिव्यक्ति-नामालङ्कारोऽग्निपुराणकारेण प्रोक्तः । अस्य भेदोपभेदा अधोलिखितप्रकारेणोह्याः ।



अत्राग्निपुराणकारेण श्रुतिनाम्नाभिधालक्षणे व्याख्याते । तत्र पारिभाषिकी श्रुतिरभिधासहोदरी, औपचारिकी श्रुतिश्च लक्षणासन्नहाचारिणी ।

सा (स्वा)भिधेयस्खलदवृत्तिरमुख्यार्थस्य वाचकः ।
 यथा शब्दो निमित्तेन केनचित् सौपचारिकी ॥
 सा च लाक्षणिकी..... ॥११

1 प्रकटत्वमभिव्यक्तिः श्रुतिराक्षेप इत्यपि ।
 तस्या भेदो श्रुतिस्तत्र शाब्दं स्वार्थसमर्पणम् ।
 भवेन्नैमित्तिकी पारिभाषिकी द्विविधैव सा ।
 सङ्केतः परिभाषेति ततः स्यात् पारिभाषिकी ।
 मुख्यौपचारिकी चेति सा च सा च द्विधा द्विधा ॥

अग्निपुराणम्, ३४५, ७६

2 अग्निपुराणम्, ३४५, ६-१०

इत्यनेन स्पष्टं यदौपचारिकी श्रुतिनामाऽग्निपुराणकारेण शास्त्रप्रसिद्धा लक्षणा व्याख्याता ।

एवं श्रुतिनाम्नाऽभिधालक्षणे विचार्याग्निपुराणकारेणाक्षेपनाम्ना व्यंजना प्रोक्त्वा । यथा ध्वनिवादिनां व्यजनाऽभिधालक्षणाभ्यामलभ्यमर्थमवगमयितुं प्रगल्भते, तथाक्षेपेणापि श्रुत्यलभ्योऽर्थो बोध्यते । अयमाक्षेप एव ध्वनिः । ध्वनौ शब्दाथौ स्वात्मानमुपसर्जनीकृत्य व्यंग्यमर्थं बोधयतः, आक्षेपे चाग्निपुराणकारप्रोक्ते विशेषार्थाभिधानेच्छया इष्टस्य वस्तुनः प्रतिषेध इव भवति । उभयत्र शब्दार्थयोरुपसर्जनीभावः, विशेषार्थस्य च ग्रहणम् । अत आक्षेपव्यंजनयोस्तुल्ययोगक्षेमत्वादुभयोः सन्नह्याचारित्वम् । यथोक्तमग्निपुराणकारेण—

श्रुतेरलभ्यमानोऽर्थो यस्माद्भाति सचेतसाम् ।

स आक्षेपो ध्वनि स्याच्च ध्वनिना व्यज्यते यतः ।

शब्देनार्थेन यत्रार्थं कृत्वा स्वयमुपसर्जनम् ।

प्रतिषेध इवेष्टस्य यो विशेषाभिधत्सया ।

तमाक्षेपं ब्रुवन्त्यत्र... .. ॥^१

अनेनोद्धरणेनेदमवदातं भवति यदग्निपुराणकार आक्षेपनाम्ना व्यंजनाव्यापारं विवृणोति, ध्वन्यालोकग्रन्थे व्यवस्थापितं ध्वनिश्चाक्षेपालङ्कारशरीरेऽन्तर्भवति । आनन्दवर्धनोपनिबद्धं ध्वनिलक्षणमग्निपुराणकारः पर्यायान्तरेण प्रतिपादयति ।^२ तथा सत्याक्षेपलक्षणमग्निपुराणकारप्रोक्तं सर्वथा ध्वननव्यापारानुसंवादीतिकृत्वान्ग्निपुराणे सुस्पष्टं ध्वनेर्विचारं पारिभाषिकेऽर्थे विभावयते ।

अत्रेदं चिन्त्यं यदग्निपुराणध्वन्यालोकयोर्मध्ये कतरो ग्रन्थः प्राचीनतरः । तत्र पाण्डुरङ्गवामनकाणे, सुशीलकुमार डे, ए. शङ्करन प्रभृतिभिः काव्यशास्त्र-

^१ अग्निपुराणम्, ३४६, १४-१६

यत्रार्थः शब्दो वा तमर्थमुपसर्जनीकृतस्वाथौ ।

आनन्दवर्धनः, ध्वन्यालोकः, १, १३

गवेषकैर्विपश्चिद्भिः प्रबलाभिर्युक्तिभिरग्निपुराणस्थकाव्यशास्त्रविषयकाणामध्या-
याना रचनाकालो ध्वन्यालोकात् परवर्ती निर्धारितः ।¹

‘शब्देनार्थेन यत्रार्थः कृत्वा स्वयमुपसर्जनम्’²

इत्याग्निपुराणे दृश्यमानं श्लोकार्थम्—

‘यत्रार्थः शब्दो वा तमर्थमुपसर्जनीकृतस्वार्थः’³

इति ध्वन्यालोकस्य कारिकार्थभागमनुध्वनति । तत्र ध्वन्यालोककारेणाग्निपुराण-
काराद् ध्वनिलक्षणमुपात्तं भवेदिति तु न शक्यम् । यतो ह्यग्निपुराणकारो भरत-
भामहुरुद्रटादीनामाचार्याणां श्लोकाननामग्राहमुद्धरति । यदा ध्वन्या-
लोककारसमानकालभाविना रुद्रटरुद्रभट्टादीनां श्लोका अग्निपुराणकारेण संगृ-
हीतास्तदा ध्वन्यालोकस्य कारिकाया अपि किञ्चित् परिवर्तनोल्लेखः सम्भवः
इत्यनुमातुं शक्यम् । एवं पुराणकारेणैव ध्वनिलक्षणं ध्वन्यालोकादुपात्तं भवेदिति
कल्पना युक्ता ।

किञ्च

अपारे काव्यसंसारे कविरिकः प्रजापतिः ।

यथास्मै रौचते विश्वं तथेदं प्रतिपद्यते ।

शृंगारी चेत् कविः काव्ये जातं रसमयं जगत् ।

स एव वीतरागश्चेन्नीरसं सर्वमेव तत् ॥⁴

¹ (a) Therefore, the Agnipurāṇa is later than Bhāmaha,
Daṇḍin, Dhvanyāloka and probably Bhoja and has
no claim to be regarded as the original work on
the Alankārasātra. Kane, P. V., History of Sanskrit
Poetics, p. 10

(b) Vide-De, Sushil Kumar Sanskrit Poetics, Vol. I, p. 98

(c). Vide, Shankaran A., The Theories of Rasa and
Dhvani, p. 39.

² अग्निपुराणम् ३४५, १५

³ आनन्दवर्धनः ध्वन्यालोकः १, १३

⁴ शास्त्री, पट्टाभिरामः, आनन्दवर्धन-ध्वन्यालोकः, पृ० ४६८.

इत्यानन्दवर्धनाचार्यलिखितं श्लोकद्वयमभिनवगुप्तपादाचार्येण स्पष्टमभिनव-
भारत्यां नाट्यशास्त्रटीकायां समुद्धृतम् ।¹ इदं श्लोकद्वयमग्निपुराणोऽपि यथा
लिखितरूपेणाकितं समुपलभ्यते ।² तेनैतत् स्पष्टं यदग्निपुराणकारेणैव ध्वन्या-
लोकाच्छ्लोकद्वयमुद्धृतं स्यात् । अतोऽग्निपुराणस्य काव्याङ्गविचारपरोऽध्याय-
ध्वन्यालोकात् पश्चाल्लिखितोऽभूदिति प्रतीयते ।

एवमग्निपुराणस्य काव्यशास्त्रविषयकस्याध्यायस्यानन्दवर्धनाचार्यानन्तरं
जातत्वात्, आनन्दवर्धन एव ध्वनेः काव्यशास्त्रे लिखितरूपेण व्यवस्थापक आद्य
आचार्यः सिध्यति ।

व्यञ्जनाया महत्त्वम्

आनन्दवर्धनव्यवस्थापितोऽयं ध्वनिसिद्धान्तः सर्वथा व्यजनानुप्राणित इति-
कृत्वा काव्यशास्त्रे व्यञ्जनायाः प्रधानत्वमक्षणम् । व्यजनेयं ध्वनिसिद्धान्तस्य
सुदृढस्तम्भभूता । व्यजनामहिमैव ध्वनिसिद्धान्तः सब्रह्मचारिभ्यो गुणालङ्कार-
रीत्यादि-प्रस्थानेभ्योऽतिशयानः काव्यजगति उद्गुरबन्धुरः सन् विराजते । व्यञ्जनां
विना विशालो ध्वनिप्रासादः निराधारो भूत्वा भूमौ समापतेत् । अत एव प्रतीय-
मानार्थमाहात्म्यं स्वीकुर्वद्भिरपि महिमभट्टादिभिर्ध्वनिविरोधिभिर्ध्वनिसिद्धान्त-
जीवातुभूता व्यजनावृत्तिरेव समुत्पादिता व्यक्ति-विवेकादिषु ग्रन्थेषु । अतो
व्यञ्जनयैव ध्वनिसिद्धान्त पूर्णता प्राप्तः । अत एवानन्दवर्धनाभिनवगुप्तप्रभृतीनां
व्यञ्जनायाः प्रबलपरिपोषकाणामाचार्याणां पश्चात् मम्मटहेमचन्द्रविद्याधरप्रभृति-
भिराचार्यैर्नैकोऽपि नवीनः सिद्धान्त आविष्कृतः, प्रत्युत युक्तिपुरस्सरं ध्वनिसिद्धान्त
एव परिपोषितः । वस्तुतस्तु व्यजनामहिम्ना ध्वनिसिद्धान्ते पूर्णता गते नास्ति
किमपि काव्यतत्त्ववर्तनिकषोपलान्तरम् । ध्वनौ सर्वं काव्यसौन्दर्यं परिपूर्णम् ।

आनन्दवर्धनाचार्यात् प्राक् भरतमुनेः रसप्रस्थानम्, भामहोद्भटादीना-
मलङ्कारप्रस्थानं दण्डिनो गुणप्रस्थानं वामनाचार्यस्य रीतिप्रस्थानञ्चेमानि प्रस्था-

¹ इत एवोक्तम् शृंगारी चेत (ध्व० ३, ४२) इत्यादि. आनन्दवर्धनाचार्येण
पृ० ४६८ ।

सम्पा० नगेन्द्रः, अभिनवगुप्तपादः अभिनवभारती, पृ० ५१५

² अग्निपुराणम्, ३४५, १८

नानि काव्यलक्षणग्रन्थेषु ख्यापितान्यासन् । परमिमानि प्रस्थानान्यपूर्णाग्न्यासन् । दृश्यकाव्यविवेचनपर रसप्रस्थान श्रव्यकाव्यमुपेक्षते । रत्यादयः स्थायिभावा विभावानुभावाना समुचितयोजनया रसे पर्यवस्यन्त' सहृदयानानन्दाकूपारे प्लावयन्तीति रसप्रस्थानं भरतमुनिना नाट्यशास्त्रे षट्सूत्रितम् परं कथं स्थायिभावा रसतामायाति, परमाह, लाददायकाश्च भवन्तीति मुनिना स्पष्टं नोक्तम् । केवलं विभावानुभावव्यभिचारिसंयोगाद् रसनिष्पत्तिरित्येव भणितम् ।

भरतमुनिप्रोक्तस्यास्य रसस्य स्वरूपं ध्वनिसिद्धान्त एव सम्यग्विवृतं विभाव्यते, व्यञ्जना विना रतिशोकादीना स्थायिभावानां रसतानुपगमात् । रत्यादीनां भावाना व्यञ्जनयाभिव्यक्तिरेव सहृदयहृदयानुरजिका । रत्यादीनां भावाना केवल स्वशब्देनावेदने कृते न काचित्सरसता । एवं विधोऽर्थोऽहृद्यो नास्वादकोटिमारोहति । परमसावेवार्थो यदा विभावानुभावादिभिरभिव्यज्यते, तदा तस्याभिव्यक्तिरेव परमानन्ददायिनी भवति । एव व्यञ्जनाबलेनैव भरतमुनिव्यवस्थापितो रससिद्धान्तः पूर्णतामुपयाति । व्यञ्जनामहिम्नैव ध्वनिवादिभिः रससिद्धान्तो ध्वनावन्तर्भावितः परिपूर्णताञ्जानीतः । आनन्दवर्धनाभिनवगुप्तादीना ध्वनि - प्रस्थानसंस्थापकानामाचार्याणा रस एव दृढो निर्भरः¹ । पर रसोऽसौ व्यञ्जनयाभिव्यज्यते इति तै' समुक्तिकं सिद्धान्तितम् । यथोक्तमभिनवगुप्तपादाचार्येण—

‘प्रतिपत्तुश्च रसावेशो रसाभिव्यक्त्यैव । रसश्च व्यङ्ग्य एव । तस्य च शब्दवाच्यत्वं तेनापि नोपगतमिति व्यंग्यत्वमेव’² ।

एव व्यञ्जनाव्यापारबलेनैव रसाभिव्यक्तिर्भवतीति व्यञ्जनायाः काव्यशास्त्रे परम माहात्म्यम् ।

—लेखक : रविशङ्कर नागरः

1 ‘कविना काव्यमुपनिबध्नता मर्वात्मना रसपरतन्त्रेण भवितव्यम् । तत्रैतद्वृत्ते यदि रसानुगुणा स्थिति पश्येत् तदेमा भङ्क्त्वापि स्वतन्त्रतया रसानुगुणं कथान्तरमुत्पादयेत्’ ।

शास्त्री, पट्टाभिरामः, आनन्दवर्धन-ध्वन्यालोकः, पृ० ३३६

2 तत्रैव, लोचन-भाष्यम् पृ० ६८-६९

कविकलानिधिः श्रीकृष्णभट्टः तस्य 'सुन्दरीस्तवराजरच'

डा० प्रभाकर शास्त्री

जयपुर-नगर-संस्थापकस्य महाराजाधिराजस्य सवाई-पदधारकस्य जयसिंह-द्वितीयस्य नामधेयं जयपुरीय-कच्छपघाटीय-शासकानां वंशावल्यां स्वर्णाक्षरैः उत्कीर्णमिति नाविदितं विद्वद्भिः । कविकलानिधिः श्रीकृष्णभट्टमहाभागाः एतेषां जयसिंह-महोदयानां सभायां व्यराजत । राज्ञा जयसिंहेन महत्त्वपूर्णं कार्यत्रयं कृतम् — (१) अश्वमेध - ज्योतिष्टोमादि-यज्ञानामनुष्ठानम् (२) भारतस्य पञ्च - विभिन्न - स्थलेषु सुप्रसिद्धनगरेषु (दिल्ली-मथुरा-जयपुर-उज्जैन-काशी) सुप्रसिद्धाया ज्योतिष-वेधशालायाः स्थापनम् (३) नगर विन्यासादर्शभूत-जयपुरस्य निर्माणं च । भारत-प्रसिद्धस्याश्वमेधयज्ञस्य अनुष्ठानावसरे तैः श्रौतस्मार्तक्रियानिष्णाता अनेके विद्वांसः ससम्मानमाहूता इति श्रूयते । महाभागोऽयं कविकलानिधिरपि एतस्मात् कारणादेव ग्रामेर समाजगाम इति निश्चप्रचम् ।

वंशपरिचयः

गोतमऋषेः वंश्याः वेल्लवाटीय-तैलंग - ब्राह्मणाः मद्रासप्रान्ततः तैलंग-प्रदेशान् उत्तरभारतं प्रति समाजगमुः । आसीदिय पुरातनी घटना । चरितनायकस्य कविकलानिधेः सगोत्रीयः श्रीहरिहर-भट्टः “कुल - प्रबन्ध” नामके स्वकीय-रचिते ग्रन्थे वंशपरिचयादिकमुल्लिखितवान् । तेन 'श्रीबाबाजी दीक्षिताः मूलपुरुषत्वेन स्वीकृताः । सर्वप्रथमं तेषां पूर्वजा दक्षिणतः काशीं काशीतः प्रयागं ततश्च बान्धव-देशं प्रापुः । श्रीमन्तो मान्या मण्डलदीक्षित-महाभागा बान्धव - देशाधिपतेः गुरव आसन् । तैश्च राज्ञ उपहाररूपेण देवधिप्रभृतयो ग्रामाः समासादिताः । ततश्च एतेषां वंशजा अस्मात् स्थानात्-अनूपशहर दिल्लीनगरं भारतपुरं कामा, बून्दीनगरी च गतवन्तः । श्रीमन्तो कविकलानिधिमहोदया अपि स्वकीये जीवने भारतपुरं, बून्दीनगरीं, जयपुर-

नगरं च अलंकृतवन्तः । स्वीयायां “पद्यमुक्तावल्या” कविकलानिधि भरतपुरस्य
शासकं श्रीसूर्यमल्लाभिधं वर्णयति—

“इतो हैन्दवी सृष्टिमानन्दयन् स्वै-
गुणोघैस्ततो यावनीं सृष्टिमुच्चै ।
महेन्द्रास्पदे श्रीयुत :- सूर्यमल्ल -
स्तटद्वन्द्व - सयत्तरङ्गः समुद्रः ॥”

ततश्च बून्दीनरेश श्रीबुध सिंह स्तौति येन ज्ञायते तेषा तत्रावस्थानम् ।

पद्यमुक्तावल्यां लिखितमस्ति—

“देव श्रीबुधसिंह ! त्वदसिजलधरोल्लासि सत्कीर्तिनीरे ।
तुङ्गप्राच्यादितीरे भवसरसि भवत् साधुवादोर्मि सधे ॥
नक्षात्राप्येव हंसाः परिलसितनभो नीलिमा शैवलौघ ।
पूर्णेन्दुः पद्ममस्मिन् मधुर -मधु सुधा देव-वृन्दा मिलिन्दाः ॥”

पद्यमुक्तावली पद्यसं० १३७पृ० ६३

कविकलानिधिः हिन्दीभाषायां “लालकवि” नाम्ना प्रसिद्धोऽभूत् ।
अनेन “अलंकार-कलानिधि” इतिरचनाया बुधसिंहस्य विस्तृत वर्णनं कृतम् ।
कविकलानिधेः पौत्रेण देवर्षि-वासुदेव-भट्टेन राधारूप - चन्द्रिकाया वश-
परिचयेन साकमेव लिखित कविकलानिधे विषये—

“बुन्दीपति-बुधसिंह सों लाये मुख सो जाचि ।
रहे आई आमेर मे प्रीति रीति बहु भाति ॥”

अर्थात् सवाई जयसिंह बुन्दी - नरेशात् बुधसिहात् याचनं कृत्वा कवि-
कलानिधि आमेर - नगरीमानीतवान् । महाकविना कविकलानिधिना सवाई-
जयसिंहस्य यशःप्रसारार्थमनेके ग्रन्था विरचिताः । सुप्रसिद्धे ऐतिहासिक-
महाकाव्ये ‘ईश्वरविलासाख्ये’ तस्य स्वाश्रयदातुर्वर्णनमुपलभ्यते । अश्वमेधस्य
वर्णनं करोति सः—

कविकलानिधिः श्रीकृष्णभट्टः तस्य 'सुन्दरीस्तवराजश्च' १५३

“गव्यून्वद्धोपरि जयपुरादुत्तरत्र प्रदेशे
श्रीगोविन्दालय-विलासितोद्यद्-ध्वजच्छाय-जुष्टे ।
पूर्वं मानक्षितिपतिकृतेः सागरस्य प्रतीरे
राज्ञा तेन व्यरचि विभवैर्मण्डितो यज्ञवाटः ॥

(ईश्वरविलासः ४।४८)

स्यं राजस्थानस्य वर्तमाना राजधानी जयपुर-नगरी कविकलानिधिः
सम्मुख एव सस्थापिता निर्मापिता चासीत् । तेन लिखितम्—

नित्यज्यारूढचापा “स्थिरतरवरधानुष्कता सध्वजाढ्या
नि सान. श्रीसमन्ताद् वशितजनमना व्योम्नि नगनासिधारा
प्रोदञ्चच्छक्तिलीला मदजगजतियुग् जैत्रवाद्यानुनादा
जाग्रत् कामाधिराज्या जयति जयपुराख्या नवा राजधानी ॥”

वैक्रमीय- संवत् १७८२ समयेऽब्दे जयपुरस्य सस्थापनाभवदिति प्रसिद्धस्य
अश्वमेधस्य यज्ञस्यानुष्ठानञ्च १७९२ वैक्रमाब्दे समभवदिति . च प्रसिद्धम् ।

कविकलानिधीनां जन्म- समयस्य विषये नास्ति सुनिश्चितं मतम्
तथापि भवतां जन्म संवत् १७३५ वैक्रमाब्दस्य समीपमेवासीत् इत्यनुमीयते ।
महाप्रयाणस्य विषये च कल्पनाया अवलम्बनं नैव युज्यते, यतो हि—“प्राचीन-
रिकाई 'राजस्थान - अभिलेखागारे विक्रमपुरे (बीकानेर) "रजिष्टर - दस्तूर
कौमवार-रदीफ नाम 'द' पृ. ७२१ नाम जात ब्राह्मण "इत्यत्र स्पष्टं लिखितं
वर्तते यत् श्री द्वारकानाथ - भट्टाय कविकलानिधिमहोदयस्य सुपुत्राय राज्ञा श्री-
माधवसिंहेन कवीश्वरेभ्यः समर्पणीयार्हं द्रव्यादिकं पितुः स्थाने पुत्राय प्रादात्
मिति भादपद सुदि ५ सं. १८१८" । अनेन ज्ञायते यदिदं द्रव्यादिकमितः
पूर्वं कविकलानिधि-महाभागेन प्राप्यते स्म ।

कविकलानिधिः सवाईजयसिंहस्य ज्येष्ठपुत्रस्य श्रीईश्वरीसिंहस्य कृपा-
पात्रतां प्राप्तः । तस्य चासामयिकमृत्युना नितरा चिखेद सः । राजकीय-
चक्रव्यूहात् राजनीतेश्च दूरप्रसर्पणार्थं तेन चिन्तितमपि वृन्दावनगमनार्थम् । परं
श्रीमाधव-सिंहेन बलान्निर्वर्तितः सम्मानितश्च । तेन लिखितम्—

“कालिन्दीतट-निकट-स्फुट-कुटज-कुटी-निवास-सौख्याय ।
 व्यरचि मृषाभाषणमपि न तदजनि हृदि महत् कष्टम् ॥
 राज्ञा सदस्सुगमनं कविताकरण मृषाऽऽकलनम्
 वृन्दावनवासार्थं व्यरचि विधे किं न तदपि संपन्नम् ॥
 मिथ्या - कथनदुरत्यय नृपवरकृत - रक्षण - व्यथा द्रुष्टः ।
 हा वृन्दावन भवता सप्रति दूराद् विमुक्तोऽस्मि ॥”

कविकलानिधे. श्रीकृष्णभट्टस्य वंशजेन स्वर्गतेन मान्येन भट्ट-मथुरानाथ-
 शास्त्रि-महाभागेन एतद् विषये लिखितमिदं पद्यं साहित्य - वैभव नामके
 ग्रन्थे वशवीश्याम्—

“ये काव्य प्रकाशमूर्चुरलङ्कार-कलानिधौ
 श्रीमज्जयसिंह - भूपमान - समुदावहे ।
 रामायणं कृत्वाऽवहन् रामरासाचार्यपदं
 वीणा संनदन्ति येषां काव्ये माधुरीवहे ॥
 बुन्दीनरपाल - बुद्धसिंह - यशोविख्यापकान्
 “लाल” कविनाम्ना कृतकाव्यान् प्रमिमीमहे ।
 श्रीमज्जयसिंह - दत्तकाव्य - कलानिध्यमिधान्
 श्रीकृष्णाभिधान् कविविबुधान् स्तुवीमहे ॥”

साहित्य-वैभव-वंशवीथी-१।५।५७

कविकलानिधिना स्वकीयस्य गुरोः श्रीलक्ष्मणाख्यस्य पितुः महाप्रया-
 नावसरे पद्यमिदं निर्माय प्रस्तुतीकृतं - पद्यमुक्तावल्यां समुपलभ्यते । ज्ञायते
 चानेन श्री लक्ष्मणभट्टस्य वैदुष्य पाण्डित्यञ्चासीत् लोके—

“गच्छत्यान्वीक्षिकीयं क्षयमथ विशति व्याकृति वंक्तिमध्ये ।
 मीमांसा मूर्च्छिताभूदनिशमुपनिषत् खेदिता वेदनाभिः ॥
 मग्ना सा कापिलीभिर्गुरु - विरहगता योगगीर्भग्नयोगा- ।
 याते निर्वाणमातेजित सभृतफले श्रीगुरौ लक्ष्मणाख्ये ॥”

साहित्य - रचना

कविकलानिधि रासीत् हिन्द्याः संस्कृतस्य ब्रजभाषायाः प्राकृतादीनाञ्च
 भाषाणां पण्डितः । अत्र तावत् संस्कृत- भाषात्मकाः ग्रन्थाः नामतः प्रदर्श्यन्ते—

- १- ईश्वर-विलास-महाकाव्यम्-प्रकाशितम्
- २- पद्य-मुक्तावली (मुक्तक-काव्यम्) प्रकाशिता
- ३- वृत्त-मुक्तावली (छन्दः शास्त्रीया रचना) ,,
- ४- राघवगीतम् - (गीति-काव्यम्) अप्रकाशितम्
- ५- प्रशस्ति-मुक्तावलिः (पत्रलेखन- प्रकारः) ,,
- ६- सुन्दरी-स्तवराजः (स्तोत्र साहित्यम्) ,,

एतेषु ग्रन्थेषु ये प्रकाशिता अभूवन् , ते राजस्थान-प्राच्यविद्या-प्रतिष्ठान-पुरातत्त्व-मंदिर जोधपुरतः प्राप्या सन्ति । अप्रकाशितेषु काव्येषु सुन्दरी-स्तवराजस्यात्र परिचयो दीयते ।

सुन्दरी-स्तवराजः

तान्त्रिकाणामुपास्या श्रीविद्या त्रिपुरसुन्दरीति नाम्नापि प्रसिद्धा शिवस्य पत्नी, शक्तिरूपे विख्याता वर्तते । सैव 'सुन्दरी' इति समासेनोच्यते । उपासकै तस्या. ध्यानमेवं क्रियते—

“लौहित्यनिर्जितजपा - कुसुमानुरागां

पाशाकुशैः धनुरिषूनपि धारयन्तीम् ।

ताम्रेक्षणामरुणमाल्य-विशेषभूषा

ताम्बूलपूरितमुखीं त्रिपुरां नमामि ॥

आदिगुरुणा जगद्गुरुरूपेण प्रसिद्धेन भगवता शंकराचार्येण सर्वप्रथमं स्तोत्रमेकं निर्मितं भगवत्या त्रिपुरसुन्दर्या उपासनार्थं तत्सुप्रसिद्धर्थं । “सौन्दर्य-लहरी” नाम्ना च विख्यातम् । कविकलानिधिना श्रीकृष्णभट्टेनापि अस्य स्तोत्रस्याधारेण “सुन्दरीस्तवराज” नामकमपर स्तोत्रं रचितम् । उन्मेषद्वये विभक्तमेतत् । प्रथमोन्मेषे भगवत्या. त्रिपुरसुन्दर्याः स्तवनं वर्तते , द्वितीये च तस्या. नखशिख-वर्णनम् । सेर्यं कविता मनोहारिणी, प्रसादगुणयुक्ता, कोमलकान्त-पदावली - शोभना, काव्यदोष - रहिता चाभाति । लौकिक-संस्कृत-साहित्य-रचनासु अस्य स्तोत्रस्य वर्तते महत्त्वपूर्णं स्थानम् । तन्त्रशास्त्रानुसारमस्य स्तोत्रस्य प्रत्येकं पद्यं रहस्यप्रकटनसमर्थम् । तान्त्रिकाः संसारेऽस्मिन् तत्त्वद्वयं स्वीकुर्वन्ति (१) शिवः (२) शक्तिश्चेति । एतयोर्द्वयोरैक्यमेव परमार्थप्राप्तौ परमं ध्यानम् ।

‘सुन्दरीस्तवराजस्य’ प्रारम्भे कविकलानिधिना एका पंक्तिरल्लिखिता यूया किञ्चना ज्ञाततत्त्वं मंकेतयति । तद्यथा- “ॐ श्री १६ कस्मै-
श्चिन्महसे नमः” इति । स्तवने उपासकस्य भावना स्फुरति यत् भगवान्
शंकर एकाकी अस्य संसारस्योत्पत्तिं कर्तुं नैव समर्थः । यावत् तावत्
भगवत्या कृपा-कटाक्ष नैव लभते, तावदुत्पत्तिस्थितिसंहारात्मके कार्ये
तस्य साफल्यं कठिनमेव । विना शक्त्या न कोऽपि शक्तिमान् भवितुमर्हति । स
प्रमाणयति—

“शिवः शुद्धो बुद्धः शमितगुणवृन्दव्यतिकर.

समर्थः किं सर्गस्थिति-विलय-सस्था. कलयितुम् ।

तद्वैवायं मातर्विधुकर परीरम्भसदृशः

कटाक्षः व्याक्षेपो जलधिमिव विक्षेपयति तम् ॥१॥”

पद्येऽस्मिन् तन्त्रशास्त्रस्य गूढतापि दर्शनीया । वर्णबीजं वर्तते “शि” ।
अस्यापि रूपद्वयम् - ‘श् + इ’ । शकारस्य ध्यान तन्त्रशास्त्रे—

“चतुर्भुजां चकोराक्षी चारुचन्दनचर्चिताम् ।
शुक्लवर्णत्रिनयनां वरदां च शुचिस्मिताम् ॥
रत्नालंकारभूषाढयां श्वेतमाल्योपशोभिताम् ।
देववृन्दैरभिवन्धां सेविता मोक्ष-कांक्षिभिः ॥
शकारं परमेशानि शृणु वर्ण-शुचिस्मिते ।
रक्तवर्णां प्रभाकारं स्वयं परमकुण्डली ॥
चतुर्वर्गप्रदं देवि शकारं ब्रह्म-विग्रहम् ।
पंचदेवमयं वर्णं पंच - प्राणात्मकं प्रिये ॥
रत्नपंचतया युक्तं त्रिकूट-सहितं सदा ।
त्रिशक्ति-सहितं वर्णमात्मादि-तत्त्वसयुतम् ॥

‘इ’ कारस्य ध्यानम्—

‘इकारं परमानन्दं सुगन्धं कुकमच्छविः ।
हरिब्रह्ममयं वर्णं सदाशिवमयं प्रिये ॥

कवि - कलानिधिना स्थाने स्थाने सौन्दर्यलहरीः साम्यमुपस्थापितं
स्वीयेऽस्मिन् सुन्दरी - स्तवराजग्रन्थे । यथा—

सौन्दर्यलहरीम्—

अविद्यानामन्तस्तिमितमिहिरद्वीपनगरी
जडानां चैतन्यस्तबक - मकरन्दस्रुतिभरी ।
दरिद्राणां चिन्तामणि गुणानिका-जन्म-जलधौ
निमग्नानां दंष्ट्रा मररिपुवराहस्य भवति ॥”

सुन्दरीस्तवराजे—

“अविद्यान्तर्ध्वान्त-द्युतिहरण - विद्यारविहृत्चि-
र्जगज्जाग्रज्जाड्येन्धन-दहन-चित्पावकशिखा ॥
हरन्ती दारिद्र्यं सुरतरुफलस्फूर्तिरमला
भवाब्धौ भीतानां त्वमसि तरणिस्तारणकरी ॥४॥”

यथा स्तोत्रान्ते भगवता शकराचार्येण नकारानुप्रासमयं पद्यं प्रस्तुतं
तथैव कविकलानिधिरपि प्रस्तौनियथा

“निधेः नित्य स्मेरे निरवधिगुणे नीतिनिपुणे
निराधारज्ञाने नियमपरिचित्तैक - निलये ॥
नियत्या निर्मुक्ते निखिल - निगमान्तस्तुत-पदे
निरातङ्गे नित्ये निगमय ममापि स्तुतिमिमाम् ॥सौन्दर्य-लहरीतः १०२॥”

“नराणा निष्ठायै निगम - निरतायै नयमते
नुतीना निधनायै निहित-नयनायै निजजने ।
निरूढायै नाना ननु निगदितायै नवगिरा
नुतायै नित्यायै निभृत-निभृतायै नम इदम् ॥सुन्दरी-स्तवराजतः१०७॥”

अस्मिन् स्तोत्रे कवि-कलानिधिना भगवता शकराचार्येण तुल्यं भगवत्याः
नखशिखवर्णनं नैव सम्पादितम् । तेन तु भगवत्या नखशिख-
वर्णनं कृतम् । चरणौ, गुल्फौ, ऊरू, जघने, नितम्बौ नाभिः, त्रिबलिः,
स्तनौ, उरः, वाणी, भुजौ, चत्वारः हस्ताः, मुखमधरः, नासिका,
कपोलः, करणौ, नेत्रे, कटाक्षः, भालम्, भ्रूयुग्मम्, भालस्थितश्चन्द्रः,

वेणी, सिन्दूरम्' इति क्रमशः पद्यैः वर्णयामास । भगवत्या भक्तिं प्राप्तः कवि-
कलानिधिः तस्याः स्तवनं करोति—

“दरिद्रं दुःशीलं दुरधिगमकं दुःख - दलितं
दुराचारं दूरे पतितममरैर्दुर्भरतरम् ॥
जनैर्मुक्तं मुक्ति - प्रमुख - सुख - सम्पत् - समुदयाः
पुमांसं सेवेरन् भगवति ! भवद् दृष्टिभरितम् ॥१३॥

कवि - कलानिधि श्रीकृष्ण-भट्ट भगवती सर्वतोभावेन भजते ।
स्तवनावसरे स तामेव चिन्तयति । सैव धनं सैव धाम, सैव कला, सैव
शक्तिः, तस्य कृते मातापित्रोः कार्यमपि सैव सम्पादयति । तद्यथा-

“धन त्वं धाम त्वं त्रिभुवन - निधिस्त्वं बहुविधः
कलात्वं शक्तिस्त्व गुण समुदयस्त्वं बहुतरः ।
पिता त्व माता त्व स्वजन - निवहस्त्वं हितमतिः
शिवे सर्वस्वं त्वं किमपि मम दीनस्य परमम् ॥१०६॥”

एषा रचना १०७ पद्येषु रचिता वर्तते । प्रथमोन्मेषे ५२ पद्यानि
द्वितीयोन्मेषे च ५५ पद्यानि सन्ति । पुष्पाञ्जलि समर्पयन् कविकलानिधिः
भगवत्याश्चरित स्मरति—

“विरञ्चाद्या मातर्निखिलनिगम - स्तोत्र - निवहैः
स्तुवन्ति त्वां नित्यामविरतमशेषात्मकतया ॥
अतस्त्वामुद्दिश्य प्रहित इह पुष्पाञ्जलिरयं
त्रयस्त्रिंशत् - कोटि - त्रिदशवर - पूजाधिक - फलः ॥२५॥”

भगवत्याः त्रिपुरसुन्दर्याः कपोलौ वर्णयन् कविकलानिधिः लिखति—

“कपोलौ ते स्वच्छौ ललित - ललितान्दोलदलक-
श्रियो लाभादार्भासित - बहुतराभा - भर - भृती ॥
त्रियामा प्रेयस्था प्रतिपद - परीरब्ध - वपुषः
कलानां नाथस्य ह्युत्तिमपि दरिद्रा कलयतः” ॥८७॥

अन्यच्च —

“त्विषाऽतन्द्रौ चन्द्रौ स्मरहरचकोराक्षि सुखदौ
त्रिलोकी - मीनाक्षी - मुखकमल - माधुर्यं - मुकुरौ ॥
स्मरस्य स्वाध्यायाध्ययनफलकाभौ विलसत
कपोलौ ते लोलौ ललित-हर-लावण्य - कलितौ ॥८८॥”

स्वर्गतानां मथुरानाथशास्त्र - महाभागानां कविशिरोमणि - विरुदधारिणां
कवि-कलानिधेर्वेशजानां समीपे अस्य ग्रन्थस्य पाण्डुलिपिः मया दृष्टा । इयं
ग्रन्थकर्तुः श्रीकविकलानिधेः स्वहस्त - लिखिता । समाप्तौ उल्लिखित
वर्तते—“इति श्रीकृष्णभट्ट कविकोविद-कलानिधि - विरचित. सुन्दरीस्तवराजः
समाप्तमगमत् । संवत् १७६६ वर्षे भाद्रपद कृष्णा १३ लिखितमदः पुस्तकं
स्वयमेव ॥” अनेन अस्य ग्रन्थस्य रचनाकालः सुस्पष्ट एव । जयपुर - संस्थापकस्य
जयसिंहस्य शासनकालः १७५६ संवत्सरादारभ्य १८०० वैक्रमीयासंवत्सरा ब्दं
यावदासीत् । अत तस्य शासन-समये एव अस्य रचना सजातेति नास्ति
संदेह-लेशावकाशः ।

आदर्शदम्पती—उपन्यासिका

श्री पुष्कर शर्मा

‘आदर्श—दत्पती’ इत्येषा उपन्यासिका १९३७ तमे ख्रिष्टाब्दे ‘संस्कृत-रत्नाकर’ इत्यस्यां पत्रिकाया क्रमशः प्रकाशिता संजाता । अस्या लेखकाः स्वर्गीयाः पण्डितवर्या श्री वृद्धिचन्द्र-शास्त्रिमहाभागा सन्ति । अनया रचनया लेखकस्य न केवल भाषा-सौष्ठवम्, अपि तु कल्पनावैचित्र्यमपि स्फुटीकृतम् । उपन्यासिकायाः शीर्षकमपि इदं तथ्यं स्पष्टतयोद्घाटयति यदस्याः कथानके दाम्पत्यविषयक आदर्शः प्रतिष्ठापितो विद्यते । एतदनुरूपमेव चरित्राणां वैविध्यमत्र प्रकाशतामगमत् । नृपतेर्दुष्टता नापितस्य हरदेवस्य च कुकृत्यसाहाय्यमत्र सशक्तरूपेण चित्रित दृश्यते । सामयिक्योऽन्याः समस्या अपि लेखक-महोदयै नोपेक्षिताः । उपन्यासिकाकारेण तद्विषयिका विमंवादिता बहुशः स्फुटीकृता । एतासु सद्वाख्यस्य व्यापारस्य, श्राद्धादिषु अपव्ययस्य चोल्लेखो प्राथम्यं भजते । मनोभावानां विशदे चित्राङ्कनेऽपि लेखकस्य क्षमता प्रशस्या खलु । चरित्रचित्रणस्य क्षेत्रे तु लेखकोऽभूतपूर्वा सफलतां प्राप्नोत् । पात्राणामाभ्यन्तरा भावास्तु तत्र सूक्ष्मदृष्ट्या चित्रिता दृश्यन्ते । औपन्यासिकाना तत्त्वाना संयोजनेऽपि लेखकस्य कौशलविशेषो निदर्शनीयः । घटनाना बाहुल्ये सत्यपि कथावस्तुनो रोचकता निलम्बनाख्य वैशिष्ट्यं च कुत्रापि न्यूनता न प्राप्नुताम् । एतादृश्या उपन्यासिकाया विभिन्नान्यङ्गान्यत्र सक्षेपेण प्रस्तुतीक्रियन्ते ।

कथावस्तु

मोहनस्य पिता दलपतरायः

सद्वाख्ये व्यापारे संपूर्णास्वकीयां संपत्तिं नाशयामास । एतेनाघातेन स शीघ्रमेव नामशेषता प्राप्तः । पितुः स्वर्गवासेन मोहनोऽस्मिन् संसारे एकाकी समजायत । माता तु तस्य पूर्वतः स्वर्गता । परं तस्य विवाहः पितुर्जीवनकाल एव संजातः । साम्प्रतं तस्य पत्नी स्वपितृगृहे न्यवसत् । गृहस्य निर्जनतां पश्यन् मोहनः स्वकीया भार्यां गृहमानेतुं श्वशुरालयं जगाम । श्वशुरेण तत्रैव

वस्तु प्रार्थितं स', किन्तु स्वाभिमानेन स एनं प्रस्तावं स्वीकर्तुं न शशाक । तस्य जाया किशोरी अपि पत्युः साहचर्यमेवाङ्गीकृतवती । पुनश्च तावुभौ स्वगृहमाजग्मतुः । तस्मिन् समये विशतिरुप्यकाणि स प्रतिमासं प्राप्नोत् कयाचित् सेवावृत्त्या । आयेनानेन कथञ्चिद् गृहकार्यमचलत् । किन्तु तेनैकदा स्वाभिमानितया एषा सेवावृत्तिं परित्यक्ता । पत्न्या दत्तानामाभूषणाना विक्रयेण प्राण्णतं धनं स एकस्मिन्नापणे नियोजयामास । अनेनापणेन तयोर्निर्वाहः कष्टेन भवितुमशक्यत्, किन्तु तावुभौ स्वातन्त्र्यलाभवशात् कष्टमपि नाङ्गणयताम् । अनेन विधिना जीवनक्रमः संचलितः ।

किन्त्वेकदा तत्रत्यो भूपतिर्महेन्द्रसिंहो मोहनं स्वकीयं भवनमाहूतवान् । यदा मोहनं तत्र गतं, तदा नापितो हरदेवोऽपि तत्रैवातिष्ठत् । प्रथमं तु हरदेवेन मोहनस्य राजभक्तिरुदाहृता । पुनश्च स राजभक्तानां कृते पुरस्कारस्योल्लेखं कृतवान् । मोहनस्तु भूमिकामेना सम्यक्तया ज्ञातुं नाशकत् । तदा नापितः कथितवान् यद् मोहनस्य प्रतिवेशे रामाख्या या सुन्दरी प्रतिवसति, सा राजं नरोपे प्राणेतव्या । अस्मिन्नेत्रं कार्यं मोहनस्य साहाय्यमपेक्षितमासीत् । एतस्मिन् कृते तु सः कमप्युल्लेखनीयं पुरस्कारं प्राप्तुं योग्यः । श्रुत्वा तं कुप्रस्तावः मोहनो जडीभूतः समजायत । रामा तु तस्य प्रतिवेशिनो मित्रस्यैकस्य स्वर्णकारस्य पुत्री आसीत् । अतः तेन नापितस्य प्रस्तावः तदैवास्वीकृतः ।

अल्पसमयानन्तरमेव मोहनो नापितस्य मिथ्याभियोगेन न्यायालये आनीतः । तत्र पण्मासं तत्रैव कारावासं लेभे । एतेन तस्य पत्नी किशोरी गृहे एकाकिनी भूत्वा, परं पितृगृहं गन्तुं नोचितं मेने सा । एव सा तत्रैव दिनानि व्यतीतवती । अत्रान्तरे मा एकदाऽपश्यद् यद् भूपतिः स नापितस्य हरदेवस्यैव भगिनी भामा बलात्कर्तुमिच्छति । नापितस्य गृहे तु तस्मिन् काले भामा एकाकिनी आसीत् । तदा किशोरी सद्यो गतवती तत्र, राजानं च निष्कासितवती ततः । राज्ञो भुगुण्डोमपि बलाद् जग्राह सा । तदा महेन्द्रसिंहोऽपि ततो गमनमेवात्मकल्याणाय मेने । अनन्तरं तु सः स्वकीयान् सेवकां प्रेषयामास तामानेतुम् । अत्रान्तरे हरदेवो नापितः सर्वमिव तां घटनां ज्ञातवान् । पुनश्च क्रोधेनाध्मात् स सत्वरमेव यष्टिकांमेकामादाय राज्ञः सम्मुखमाजग्मत् । यदैव स नृपोपरि यष्टिकाप्रहारं कर्तुमिषे, तदैव किशोरी तस्य यष्टिकायुक्तं हस्तं जग्राह । अनया अतर्कितया प्राणरक्षया महेन्द्रसिंहो भृशं जग्नौ । पश्चात्तापं कृत्वान् तां भगिनीति स्वीचकार ।

स मोहनं सद्य एव बन्धनाद्मुमुच । हरदेवोऽपि तदा हार्दिकं पश्चात्तापं चकार । पुनश्च मोहनो राजकोषाध्यक्षः संजातः । येन तस्य आर्थिकी चिन्ताऽपि सर्वथैव दूरावभूव ।

अस्मिन् कथानके बहूनां घटनानामारोहावरोहेण सार्धं पात्र-वैविध्यमपि सुष्ठुतया निभालितं दृश्यते । कथानकस्य विकासः शनैः शनैः किं वा व्यवस्थितरूपेण समुद्भूतः । परिस्थितिवशात् संघर्षरतौ दम्पती महेंद्रसिंहसन्मार्गमानेतुं प्रतीक्षां कुरुतः । भूपतिः स यावद् हार्दिकं पश्चात्तापं नाऽनुभवति, तावत् तावुभौ प्रयत्नशीलावभवताम् । राजा सह हरदेवस्य हृदयपरिवर्तनमपि एतस्य कथानकस्य विशिष्टोपलब्धिरवगन्तव्या । समासतः कथानकस्य प्रारम्भो मध्यावस्था चरमपरिणतिरन्तश्च कलात्मिकया योजनया सुव्यवस्थिता दृश्यन्ते ।

अस्यामुपन्यासिकायां संवादास्तु चरित्रगतं वैशिष्ट्यमेवोद्घाटयितुं परिकल्पिताः । कथानकस्य विकासे त्वेतेषां योगदानं स्वल्पतरं प्रतिभाति । वस्तुनो घटनाबाहुल्ये सति अस्यावश्यकतापि नासीत् । अतः चरित्राङ्कनाय सन्वादानां योजना सर्वथौचित्यं प्रकटयति । उदाहरणतया सेवावृत्तिं कुर्वन् मोहनो भोजनं प्रति किञ्चिद् विरक्त इव प्रतिभाति स्म । एतद् दृष्ट्वा तु किशोरी दुःखिन्तया अस्तां समजायत । तदा उभयोर्मध्ये यः संवादोऽभूत्, स तयो-रुभयोः चरित्रगतां विशिष्टानां समुद्घाटयति । यथा—

“प्रिये, न कापि चिन्ता त्वयि दृष्टाया चेतसि मे पदं निदधाति, किन्तु जगन्त्रियन्त्रा यादृशं दीयते वस्तु, तथैवोपभुञ्जीत । व्यर्थाऽम्बरेण किम् ? आसने उपविश्य चतुरस्रे निधाय राजतं भोजनपात्रं स्वादग्रहणपुरस्सरं भोजनं धनिकेषु शोभते । केवलमुदरभरिष्वस्मासु किं तेन ?

तस्या लोचने अश्रुनिमग्ने संजाते । किन्तु तत्क्षणमेव स्वामिनः कष्टमनुध्यायन्ती शनैरञ्चलेन प्रमृज्याश्रूणि सधैर्यमिदमब्रवीत् - ‘नाथ । केयं चिन्ता ? जीबन्नरो भद्रशतानि पश्येत् । अस्माकं सुदिवसा अपि आगच्छेयुस्व । धीरेण भाव्यं मनुजेन ।

त्याज्यं न धैर्यं विधुरेऽपि दैवे धैर्यात् कदाचित् स्थितिमाप्नुयात् सः । इति नीतिदचनं च न विस्मरणीयम् । इत्थं समाशवासितवती सा मधुरया गिरा ।”

अस्मिन् संवादे मोहनस्योक्तिर्दुर्भाग्यजनितं तदीय कुष्ठभावं प्रकटीकरोति । सुघर्षस्य कृते साहसस्याभाव एव दृश्यते तस्मिन् । नैराशयेन पीडितः स आशया दर्शनं कर्तुमशक्त इव प्रतिभाति । अनेनैव कारणेन भोजनादौ तस्य स्वाभाविकी रुचिरपि निर्गता खलु । अल्प भोजनेन त्वेतदपि परिलक्षितं भवति यद् विपन्नतया ग्रस्तस्य तस्यान्तर्मनसि जिजीविषा एव न विद्यते । अतः स्पष्टमेवेदं यद् मोहनस्योक्तिर्भग्नहृदयस्य व्यक्तित्वस्य परिचायिका खलु । एतद्विपरीतं किशोर्याः कथनं भर्तारं धैर्यधारणाय प्रेरयति । वस्तुतः पत्युर्नैराश्य-पूर्णाहृद्गारैरेव तस्या नेत्रयोरश्रुबिन्दव आगता । एतत्तु सर्वविदितं यत् पत्यु-निष्पौरुषत्वं कस्याश्चिदपि स्त्रियाः कृते न खलु प्रसादावहम् । अत एव किशोरी शोकाभिभूता दृश्यते । किन्तु सा साहसे धैर्यं च विश्वसिति । सा जानाति यदेष अवसरोऽश्रुप्रवाहाय नोपयुक्तः । पत्यौ पुरुषोचितस्य धैर्यस्य संवर्धनार्थं सा स्वाश्रूणि प्रमाष्टि, कथयति च भर्तारं यद् धैर्यस्य समाश्रयेणैव व्यक्तिलुप्ता प्रतिष्ठा पुनः प्राप्तुं शक्नोति । वस्तुतः तस्याः कथने ज्ञानस्य गरिमा धैर्यस्य संबल च स्पष्टतोऽभिव्यक्तौ खलु ।

एवमेव यदा नापितो हरदेवो नृपते. सन्निधौ मोहनं पूर्वोक्तसाहाय्यार्थं प्रार्थयते, तदा मन्मथस्य निषेधात्मकमुत्तरं नापितस्य राज्ञश्च कृते रोषावहं सजायते । अस्मिन्नवसरे तयोः संवादो विभिन्नप्रकृतयोः परिचायको दृश्यते । यथा —

“मोहनः पुनर्वक्तुमारंभे, महाशय ! सत्यमहं राजभक्तः” किन्तु एतादृशं कार्यं मया कर्तुं न पार्येत । रामा मम स्वसृतुल्या अस्ति ।

हरदेवेन नापितेन किञ्चिद् गर्वाविष्टेन पुनरुक्तम्, अस्माभिस्तु त्वामकिञ्चनं मत्त्वोक्तम्, राजकृपयाऽस्य सुदिनानि पुनरागच्छेयुरिति, किन्तु तव भागधेयं क्वैतादृशम् ?

मोहनस्य मनसि कृशानुः प्रज्वलित इव । स तान् भर्त्सयन्निव जगाद, ‘एवमन्यायकरणे यदि राज्ञामपि प्रवृत्तिस्तदा प्रजानां तु कथैव कफ ?

तदुपदेशेन गतसंकीचो राजा प्राह,—‘नैते वणिजः सरलेन प्रकारेण पथि आगच्छन्ति । किमरे ! जले वसतो मकरेण वैरम् ? त्वं कीदृग् धार्मिकोऽसीति वयमपि द्रक्ष्यामः ।

त्रयाणामप्येतेषां कथनैः त्रिविधा मानवप्रकृतिः प्रस्तुतीकृता । मोहनस्योक्त्या राजभक्त्या साद्वैमेव कुकृत्यस्य किं वा पापात्मकतायाः विचारेण-भिव्यञ्जना स्पष्टतया प्रतीयते । एषा व्यक्तिधर्मप्राणा खलु, किं च प्रतिवेशिनो मित्रस्य च पुत्री भगिनीमिव मनुते । अतएव भगिनी प्रति कुदृष्टियुक्तस्य जनस्य साहाय्यं तस्माच्च परिणामवशाद् धनग्रहणं पाप-कृत्यमनुभवति । धर्मबलेनानेन तस्यात्मनि विद्रोहशक्तेरुदयोऽपि सञ्जातः । न खलु स स्वकीयाया निर्भीकतायाः परिणामेनापरिचितः । तथापि तस्य विचारणा त्वेषा एव यद् राजा चारित्र्यस्य धार्मिकतायाश्च आदर्शः स्थापयितव्यः । यदि स तत् एव न कुर्यात् तदा प्रजाजनोऽपि कुकृत्यानुसरण एव प्रवृत्तो भवेत् खलु ।

धर्मभीरोर्मोहनस्य तुलनाया नापितो हरदेवः कुप्रेरको गर्विष्ठः प्रलोभदायको मिथ्यासहानुभूतिप्रदर्शकश्च वर्तते । राजभक्तेरवसरप्रदानेन स मोहनस्य कृतज्ञतामाहर्तुमिच्छति । अनयैवान्तर्निहितया भावनया स गर्वमनुभवति । दुर्दिनं स्मारयित्वा स मोहनस्य कृते राज-सेया सौभाग्यप्राप्तेरवसरमभिव्यनक्ति । राजानं प्रति चाटुकारितया अन्याश्च प्रति उच्चत्वप्रदर्शनेन नापितस्य हीन-भावनया एव प्रकटिता । चाटुकारिता तु तस्य राजकीयामधीनतां प्रकटी-करोति । अन्याश्च प्रति तदीयमुच्चत्व - प्रदर्शनं तस्य जातिगतां हीनतां व्यनक्ति । अचेतने मनसि स्थित एष कुण्ठभावः त गर्विष्ठं पापिष्ठं च करोति ।

एवमेव महेन्द्रसिंहस्योक्तौ पराजयवृत्तेरुपस्थापनं संजातम् । मोहनस्य तर्केण पराजितः स भीत्युत्पादनमाश्रयते । वीरत्वं तु नास्त्येव तस्मिन्, यतः कुकृत्यकारकस्य जनस्य हृदये आत्मबलस्याभाव एव भवति सर्वदा । बुद्धिबलेन आत्मबलेन च विरहितः स पराजयवृत्तिं नाश्रयेच्चेत् तदा किं कुर्यात् ? कुकृत्यानुसरणेन जर्जरित एष राजा अनया वृत्त्या आक्रान्तः सन् तादृक सिंह इव प्रतिभाति यो वृद्धावस्थायां शक्तिहीनो भूत्वा गर्जनमात्रेण पशून् भयाक्रान्तान् कर्तुं स्वमुखे च तान् पातयितुमिच्छति । महेन्द्रसिंहस्यैषा पुस्त्वहीना गर्जना व्यर्था एव संजाता ।

उदाहरणैरेतैः स्पष्टमेव यदुपन्यासिकालेखको मुख्यपात्राणां चरित्रवै-शिष्ट्यं प्रदर्शयितुं संवादानां समुचितमुपयोगमकरोत् । उपन्यासिकायां यदि चा रिक्रयस्याभिव्यञ्जना अन्या घटना नापि भवेयुः, तदापि एतादृशैः संवादैः तदभावो दूरीकर्तुं शक्यते । संवादिषु प्रयुक्ता भाषा समस्तपदैः सामान्यतो

विरहिता, प्रसिद्धाभिलोकितभिः समलकृता च दृश्यते । अतः तेषां सजीवता साफल्यं च निर्विवादं खलु ।

अस्यामुपन्यासिकाया प्राप्स्येण चतुर्णां पात्राणामुल्लेखो विद्यते । तेषु नायको मोहनः, नायिका किशोरी, खलनायको महेन्द्रसिंहः, खलसहायको ह्रदेवश्च । एषामेव चतुर्णां कार्यरूपापेन कथानकस्य संवटनं कृतमस्ति ।

मोहनः किशोरी च आदर्शदम्पती इति प्रसफुटम् । उभावन्यार्थं जीवितौ स्तः । एकस्य पीडा द्वितीयस्यापि पीडादायिका भवति । उभयोर्धर्मप्राणत्वं निस्सन्दिग्धं खलु । अत एव तयोरात्मबलाभावः कुत्रापि दृष्टिगोचरो न जातः विपन्नावस्थां प्राप्तावपि तौ जनौ कुक्कुत्यसहायकत्वेन धनार्जनं पापवदं जानीत । अनाचारस्य विरोधं कुर्वन्तौ तौ एतत्तु न पश्यत यदनेनोपकृतो जनः तयोर्मित्रं शत्रुर्वा जायते । अत एव मित्रपुत्र्याः रामायाः शत्रुमगिन्याः भामायाश्च सतीत्वरक्षणे निरतौ तौ समानतया कष्टमनुभवतः । अनेनेदं स्पष्टं जायते यत्तयोर्मनसि पीडितान् प्रति सहजा सहानुभूतिर्वर्तते । क्षमाभावनापि तयोर्विद्यत एव । पश्चात्तापं कुर्वन्तौ च तौ सहजभावेन ज्ञम्यतः । अनेनोभयोर्मनसं आर्जवं प्रकटीभवांत ।

स्वतन्त्ररूपेण मोहनस्य व्यक्तित्वं स्वाभिमानेन समुज्ज्वलमस्ति । सेवावृत्तिं कुर्वन् स यदा स्वामिनो भर्त्सनां प्राप्नोति, तदा तस्य स्वाभिमानः स्फुरति आत्मा तु तेन विशतिरूपकेभ्यो नैव विक्रीतः । निश्चयेनानेन सेवावृत्तेः त्याग-पत्रप्रदानं न किमपि दुष्करं आसीत् । सत्यं स कार्यरहितो जात एवंविधानुसरणेन, किंतु स्वाभिमानस्य रक्षया तस्य मुखे चिन्तायां सत्यामपि काचिदभिनवा आभा प्रस्फुटिता । यथाः—

“आज्ञाभङ्गेन द्विगुणितरोषोऽध्यक्षस्तस्यावमानं चक्रे । मनस्वी जनो हसन्सिंहान्ने स्वं निदध्यात्, वैश्वद्वारे पातयेत् शरीरं हसन्नेव, उदधौ निक्षिपेदात्मानं किं बहूना कठिनात् कठिनतरमपि कुर्यात् कार्यम्, किन्तु नात्मावमननं सहेत ।’ तदवप्रानेन मोहनस्य शान्तगम्भीरेऽपि स्वान्ते विक्षोभेण पदं निहितम् । चिन्तितं तेन ‘नाहं विशत्या रूप्यकैरात्मानं विक्रीनवान् । किमनेनोदरभरणमात्रमपि कर्तुमशक्तेन पारतन्त्र्यबन्धनेन ? येन पूर्वजानां निर्मलं यशोऽपि कालुष्यमुपेयात् ।’ पारतन्त्र्यबन्धनमुमुक्षा तस्य चेतसि महतावेगेन समुत्पन्ना । तूर्णं स

कार्यालयकक्षायां प्रविश्य एकस्मिन् पत्रे किमपि लिखित्वा 'गृहाणेदं महाशय, यदस्माकमद्यावधि वर्तते वैतनिक द्रव्यम्, देयं तदिति ब्रुवता निक्षिप्तं तत् त्याग-पत्रं तेनाऽध्यक्षकरे । तस्मिन् दिने यदासौ गृहमागतः, तदा तस्य मुखेष्वद्भुतमेकं ज्योतिर्दृष्टं जनैः, यद्यपि स गभीरायां चिन्ताया निमग्न आसीत् ।”

स्वाभिमानमनुध्यायञ्चेत् स श्वशुरमहोदयकृतं श्वशुरालयनिवाससम्बन्धिन प्रस्तावं न स्वीचकार । अजानात् स यत् श्वशुरालये स्थायिरूपेण निवसतो जामातुः दुर्दशा भवति । अन्यच्च तत्र निवसन् स स्वकीयस्य कुलस्य मर्यादा कलङ्कितं कर्तुं नैच्छत् । परमेतत् सत्यं यत् स्वाभिमानेन पूर्णोऽपि स आत्मविश्वासाभावं व्यनक्ति । अनेन कारणेन तस्य विचारधारा हीनभावना-ग्रस्ता दृश्यते । यदा स भार्या स्वकीयां गृहमानेतुमिच्छति तदा एषा आशङ्का त बाधते यत्तस्य भार्या विपन्नताग्रस्ते गृहे आगन्तुं प्रस्तुता एव न भवेत् । किं वा तस्याः पितरौ स्वकीयां प्रिया पुत्री तेन सार्धं प्रेषयितुं सन्नद्धावेव न स्याता-मित्यादि । एता आशङ्का दारिद्र्यजनितया हीनभावनयैव प्रादुर्बभूवुः । अनेनैव कारणेन युवती पत्रं प्रति स सहजस्य प्रेम्ण उन्मादमप्यनुभवितुमसमर्थ इव दृश्यते । यथाः—

“तद्दिने चिन्तितं तेन, 'वर्षत्रयात्मकः कालो व्यतीतो जातो ममोद्वाहे । किशोरी पञ्चदशायनमुपभुङ्क्ते । तथा शक्यतेऽधुना गृहकार्यं निर्वोद्भुम् । गत्वा किं न मयानेतव्या ? येन कार्यभारोऽपि मे लघुतामिधात् । वार्तालापादिभिः समययापनेऽपि न भवेत् काठिन्यम् । आर्यधर्मो श्रूयते किल पत्नीत्वव्याजमित्रं पुरुषस्य । माभूवन्नन्यानि मित्राणि । तथा सहैव कथंचित् कालयापनं करिष्ये ।' क्षणं स्थित्वा पुनः स चिन्तयितुमारेभे, 'न जाने मामकिञ्चन मन्वाना सा न मया सह समीयात् । अथवा तस्मात् मातापितरावेव न प्रेम्ण्येतां तामागमनकांक्षिणी-मपि । भवतु नाम, विपत्तौ सुपरीक्षणीयाः सुहृदः । गन्तव्यं त्ववश्यमेवैकवारम् । स्वः स्वामिनः सकाशाद् अवकाशं ग्रहीष्यामीति निश्चित्य सुप्तः स ।”

मोहनस्यैवैवचारैर्यौवनसुलभायाः शक्तिमत्तायाः आवेशस्य च स्थाने दक्षि-वासनाया एव संकेत उपलभ्यते । मोहनस्य व्यक्तिरेव कुण्ठितमिव प्रतिभात्यत्र । विपन्नतया न केवलं तस्य गृहं, अपि तु तस्य मनोभावाश्च प्रभाविताः खलु । स मानवस्य निस्सीमां क्षमतां नैव जानाति । अन्यानि मित्राणि मा भूवन्निति विचारे-ऽऽपक्तः कुण्ठाभाव एव प्रतिध्वनितो विद्यते । स्पष्टं खल्विदं यत् सम्पन्नतायां

समन्ततो वर्तमानानां सुहृदां साहचर्यस्याशा तस्य हृदयेऽवशिष्टा नासीत् । पत्न्या आगमनानन्तरं स मित्राणामुपेक्षां कर्तुमपि शक्नुयादित्येषा विचारणा 'मृद्ब्यः अम्ला' इति लोकोक्ति स्मारयति । भार्याया किं वा तस्या पित्रोरस्वीकृति-माशङ्कमानोऽपि स एकवारं तु प्रयासकरणस्यैत्रौचित्य मनुते । प्रथमप्रयासस्य विफलतायामन्यांश्चोपायानाश्रयितुं स सन्नद्धो नास्ति । अनेनेदमेव प्रकटीक्रियते यत् पितुर्मृत्युना निर्धनतायाः आकस्मिकतया च त्रस्तो मोहनो नैराशयेन कुण्ठाभिश्च समग्रतो त्रस्तो विद्यते । अस्याः दुस्थितेरुद्धर्तुं किशोर्याः आगमनं भवति तस्य जीवने । किशोरी तु धनिकस्य पुत्री आसीत् । तस्या उद्वाहसमये तदीयः स्वशुरालयोऽपि समृद्ध एवासीत् । किन्तु वित्तहीनायां स्थित्या स्वशुरे मृते सति सा नवीनां या विषमस्थितौ वर्तते । यदा तस्या निर्धनः पतिः तामानेतु-मागच्छति, स्वशुरालये निवासं चाऽस्वीकरोति, यदा सा पत्युर्बुद्धिमत्ताया स्वाभिमाने च गर्वानुभवं कर्तुमशकत् । सत्यमेतादृश्यो नार्यो विरला एव स्युः, याः स्वभर्तुः स्वशुरालये उदरपूर्तिं उत्सहन्ते किशोरी तु नैवासीदेतादृशी नारी । प्रत्युत सा निर्धनेन भर्त्रा सार्धं गत्वा रूक्ष-मपि भोजनमुचित मेने ।

पत्या सह निवसन्ती सा तं सदैव आशावद्धकैवाक्यै धैर्यधारणाय समुत्सा-हितवती । यदा माह्नः सेवावृत्तिं त्यक्त्वा निर्व्यापारो गृहेऽतिष्ठत्, तदा तदीयां चिन्तां दूरीकर्तुं सा भगवतो दयालुतां विश्वसितुं प्रेरयति, यथाः—

“प्राणनाथ ! केयं चिन्ता भवादृशा ज्ञानिनां मनसि समुत्पन्ना ? अद्य कथं विस्मृतं भवद्भिः —

येन शुक्लीकृता हंसाः शुकाश्च हरितीकृताः ।

मयूर्यंश्चित्रिता येन स मे वृत्तिं विधास्यति ॥

इति चिरपरिचितं पद्यम् ! शम्भुः स जगदीश्वरः कथ्यते । किं स आवयौ. चिन्तां न विधास्यति ? स सर्वत्र व्यापकोऽस्ति, भवानेव तु मामनेकवारमेव वदति ।”

एवं किशोरी स्वभर्तुरुद्बोधनाय तस्यैवोक्तिं स्मारयित्वा स्वकीयस्य चातुर्यस्य प्रदर्शनं चकार इति तु स्पष्टमेव । एतादृश्यां कठिनतायामपि परिस्थितौ किशोरी धनिकात् स्वर्पितुः साहाय्यार्थं तं न प्रेरयति । मोहनोऽपि तस्यां दिशाया-मुन्मुख एव दृश्यते । एतत्तु सुखप्रदमाश्रयं खलु । वस्तुतो व्यक्तय एतादृश्यां ईश्वरस्य करुणाद्रितायामविच्छिन्नरूपेण विश्वसन्ति । किशोरीं मोहनं वा एष एव

विचारो जीवयामास यत् प्रभोरनुकम्पया कष्टस्यैतानि दिनान्यपि शीघ्रमेव व्यतीतानि भविष्यन्ति । कार्याभावे तु यदा मोहनस्य आस्था निर्बला समजायत, तदा किशोरी तदुद्बोधनं सद्य एव कृतवती, येन मोहनस्य विश्वासः पुनरायात । पश्चाच्च आभूषणानां विक्रयेण स्वतन्त्रव्यापारं प्रारब्धुं किमप्यन्तः स्फुरणं तयोः साहाय्यार्थमेव समुद्भवन्ति । किशोर्यां नारीत्वस्योद्घोषकेण मार्दवेन सह अप्रत्याशितं साहसमप्यासीत् । सा हि नापितस्य भगिनी बलात्कर्तुमुद्यतस्य महेन्द्रसिंहस्य हस्ताभ्यां भुगुण्डीमपजहार, इति तथ्यमविश्वसनीयमिव प्रतिभाति । परं सा त्वेतत् कृतवती एव, यथा —

“किशोरी पृष्ठतो गत्वाऽकस्मात् तस्य करात् तामाक्षिपत् उवाच च,—
‘नराधम ! न जाने त्वं कति गृहान् नाशयिष्यसि पशुवदाचरणानेन । गेहाद् बहिर्गच्छ । नो चेत्त्वामधुनैव यमनिकेतनातिथिं विधास्यामि ।”

वीरोचितस्यैतस्य साहसस्य तात्कालिकः परिणामस्त्वेष बभूव यद् मोहनस्तु राजकारागारे आसीदेव, किशोरी अपि राजपुरुषैर्बद्धा संजाता । तथापि स्वकीयेन सदाचारेण सा भृशं सन्तुष्टा आसीत् । विपत्तीनां भयेन सद्व्यक्तयः सन्मार्गाच्च्युता नैव स्युः । अत एव यथा धर्ममार्गानुसरण कुर्वता मोहनेन कारावासो लब्धः, तथैव किशोरी अपि धर्माचरणेन दण्डप्राप्तये सन्नद्धा बभूव । किन्तु साम्प्रतं विधिना एतत् सम्भावितं नासीत् । यदा सा नृपतेः सम्मुखमायाता, तदैव हरदेवः तत्र आगत्य नृपतेरुपरि यष्टिकायुक्तं हस्तमुत्थापयामास । किन्तु क्षिप्रगतियुक्ता किशोरी तस्य हस्तं न्यरुणत् । अनया अतर्कितया प्राणरक्षया राज्ञो हृदयपरिवर्तनं तु जातमेव । हरदेवोऽपि तदीयेन कृत्येन भृशमभिभूतोऽभवत् । ततश्च अमां याचमानो राजा किशोरीं पुरस्कारं याचितुं न्यवेदयत् । सत्य किशोरी किमपि ययाच, परं तत् सर्वथैव आश्चर्यकरमासीत्, यथाः—

“राजन् ! यद्यस्मि त्व मयि प्रसन्नस्तदा यथा त्वया मयि भगिनीत्व-
मुररीकृतम्, तथा परस्त्रीषु सर्वासु मातृवद् भगिनीवद् दृष्टिः कार्या । इतः
परं परस्त्रीषु न कदाचिदपि दुर्दृष्टिः विधेया ।”

श्रुत्वेदं राज्ञः शिरोऽवनतं जातम् । स त्वचिन्तयद् यत् किशोरी कस्यचिद्
धनराशेर्याचिनां करिष्यति, किन्त्वनया याचनया तु स आत्मानं लज्जितमन्व-
भवत् । स्पष्टतः अस्यामुक्तौ किशोर्या अर्थविषयिका निरपेक्षा कि वा प्रत्युप-

कारं प्रति नरीया अनीप्सा एव प्रकटिता विद्यते । नारीत्वेन नारीमात्रं प्रति पुद्गलैविका किशोर्याः कृते शोभाधायिका प्रतीयते । अन्यथा याचनया स्त्री शुभताया वरग न विकीर्षति । तस्याः परिश्रमस्तु कष्टकारकः सन्नपि राज्ञो नागितस्य च हृदयपरिवर्तनेनैव पुरस्कृतः सनजायत । साम्प्रतं तस्या कृते ग्रायिकुण्डलारोदनं काप्यावश्यकताऽऽगोत् । सा त्विदमेवैच्छद् यद् राज्ञो हृदये पावित्र्यमिदं स्थिरीभूतं स्यात् ।

एवं किशोर्याः चरित्रं स्वभर्तुः चरित्रस्य पूरकमिव प्रतीयते । उभावेव आदर्शदम्पती स्त स्वकीयं कर्तव्यं प्रति तौ मुनिष्ठौ सक्रियौ च दृश्येते । सन्मार्गं चलतोः तयोः कृते विपदा सहर्षं वरणं सहजमिव आसीत् । उभावेव स्वजीवने परोपकार सहानुभूति क्षमाशीलता च साक्षादवातारयताम् । तयोश्चरित्रे सद्गृहस्थाना कृते बहु अनुकरणीयमस्ति ।

महेन्द्रसिंहः

एतद्विपरीतं महेन्द्रसिंहस्य चरित्रं कामुकतां कातर्यं दुष्टतां च परिचाययति । स प्रजाया रक्षकोऽनास्ति, प्रत्युत भक्षक एव । स परकीयाणां स्त्रीणां बालिकानां वा चरित्रनाशनं कर्तुमेव समुद्यतः । कृतघ्नोऽप्यासीत् । स आत्मन उपकारिणं जनमपि कारावासे प्रेषयन् अखिल एव । किं बहुना, स आत्मनः कुकृत्य-सहायकस्य भगिनोमपि स्वकीयया कुदृष्ट्या पीडयामास । वस्तुतः स पतित एव । किन्तु अन्ते किशोर्यां हस्ताभ्यां प्राणरक्षां प्राप्य स्वकीयानि कुकृत्यानि स्मृत्वा च स भृशं जग्लौ ।

हरदेवः

नापितस्य हरदेवस्य चरित्रे कुकृत्यसंपादनाय प्रवृत्तिः दृश्यते । हीनभावनया ग्रस्तोऽयं जन इति तु पूर्वमिदं प्रतिपादितम् । क्षुद्रजातौ उत्पन्नोऽपि स कथञ्चिद् राज्ञं लान्निध्यमाप । यदा स राज्ञः कामविषयिकां दुर्बलतामजानात्, तदाप्रभृति स तं राजानं सदैव कामात्मके कुचक्रे नियोजयामास । भूपतिरपि पूर्णतया तदाश्रितः समजायत स्त्रीघ्नमेव । अनयोपलब्ध्या स नापित आत्मानं बहूच्चतरं मेने । अन्येषां च सम्मुखमात्मानमुच्चतरं प्रदर्शयतः तस्य हीनभावना एव व्यक्ता जायते । अकृतज्ञस्त्वस्त्येव सः । एकदा ग्रामीणजनैर्भृशं ताडितः स निःसंज्ञो

बभूव, तदा मोहनः तत्रागत्य तन्मुखे जलं प्रक्षिप्तवान्, येन स पुनः संज्ञा प्राप । किन्तु तृतीय एव दिवसे स मोहनं राजपुरुषैः शोडयामास । वराकोपर्य-भियोगस्तु तेन एष जनितो यत् स एव हरदेवं यष्टिकयाऽताडयत् तादृशं दुर्दशा चाकरोत् । फलतो मोहनः षण्मासस्य कारावासं लेभे ।

दुष्टः स नापितस्तु तदैव प्रज्ञामापनोद्यदा स आत्मनो भगिनी प्रति राज्ञः कुदृष्टिमजानात् । स तु विश्वसितुमेव नैच्छद् यद् भूपतिः स ममगृह एव कुदृष्टिं पातयिष्यति । किन्तु तथ्य त्विदमेवासीत् । स चानेन कटुसत्येन भृशं चुक्रोध । प्रतिशोधभावनया तस्य वपुः प्रकम्पितमजायत ।

हरदेवस्यानया स्वीकारोक्त्या तदीयस्य हृदयस्य कालुष्य कृतघ्नता प्रतिशोधभावना च प्रकटीभवन्ति । तेन त्विदं विस्मृतमासीत् यद् यो वल्लिस्तेन प्रज्वालितः, तस्मिन् स्वयमपि ज्वलितुं शक्नुयात् सः । इदं खलु संभाव्यते यत् स नापितः स्वकीयस्य गृहस्यैव प्रतिष्ठा कालुष्यहीनां रक्षितुं प्रायतत । न खलु इदमाश्चर्यकरं स्याच्चेत् स आत्मानं भूपतिरिव मनुते स्म । अत एव तत्कृते भामा प्रति राज्ञः कुदृष्टिपातोऽसह्यः सजातः ।

एवं किशोरीमोहनयोः नृपतेर्नापितस्य च चरित्रगतं वैभिन्यमस्य संवर्धनाय कथानकस्य रोचकता वर्तते । तयोः सच्चरित्रतायाः किं वा आदर्शात्मकतायाः तुलनाया नृपतिनापितयोः कुटिलता दुश्चरित्रता च बहुतरं अङ्गीतास्ति । मानव-प्रकृतिघटनानामानुकूल्येन प्रतिकूलतया वा प्रभाविता भवतीति तु अस्य कथानके चित्रितैर्मानव-चरित्रैः पूर्णतया स्पष्टं खलु ।

शैली

रचनायामस्या भाषा तु गतियुक्ता अपर च लोकोक्ति-पूर्णा दृश्यते । सुदीर्घाणां समस्तपदानां दर्शनं प्रायशो न भवति । अनेन कथानकस्य रसास्वादाने सौकर्यं समजायत । नवशब्दानां निर्माणे उपन्यासिकाकारस्य रुचिर्यूनं एवाभ्युत्ति । 'सट्टा' इति प्रचलितस्याऽऽधुनिक भाषायाः शब्दस्य सस्कृत-भाषायामेवमेव ग्रहणं प्रगतेः सूचकं खलु । लोकोक्तीनां संग्रहैस्त्वेतादृशः कृतः —

“गृहमेकं तु डाकिन्यपि परिज्यति”

“जले वसतो मकरेण वैरम्”

“भुजङ्गविले पाणिः प्रवेशितः”

“कस्य जन्मनो वैर निःसारित तेन?”

“यस्यार्थास्तस्य मित्राणि यस्यार्थास्तस्य बान्धवाः”

“जीवन्नरो भद्रशतानि पश्येत् ” इत्यादि ।

लेखकेन समाजगताना कुरीतीनां अथ च दुर्व्यसनाना प्रभावकारि वर्णनं कृतमत्र । श्राद्धभोज्ये कृतस्यापव्ययस्य अनौचित्यमस्या रचनाया सम्यक् प्रदर्शितम्, तद् यथा

“मित्रैः संबंधिभिर्ग्रामस्य प्रतिष्ठितैश्च पुरुषैरभिहितम्— ‘नैतावदन्तरेण तव पूर्वजाना स्वरूपयोग्यं भवेत् श्राद्धम् । द्रव्यस्य का चिन्ता, पुरुष एव द्रव्यमर्जयति । प्रतिष्ठां रक्षता त्वया किं न रक्षितं स्यात् ?”

अत्र प्रमुखजनाना पण्डिताना वा कुतर्को गर्हणीय एव प्रतीयते । दुर्व्यसनाना भयावह परिणामोऽपि लेखकेन चित्रितोऽत्र, यथा—

“समापन्न-विपत्तिकाले सुचरितस्यापि पुरुषस्य धियो मलिनीभवन्तीति नीतिविदो जानन्त्येव । दुर्दैवप्रेरितेन दलपतरायमहाशयेन सट्टाख्ये व्यापारे दत्ता दृष्टिः । एकः स समय आगतः, यस्मिन् सर्वा खलु संपद् विलयं जाता । अत्रशिष्टा केवलं तस्य प्रसुमरा कीर्तिः, अन्यश्च विशालः करनालस्थः प्रासादः । वाद्ध्वये तादृशीमाकस्मिकी विपत्तिमसहमानो दलपतरायः रुदन्तं मोहनदेव-भेकाकिनं परित्यज्य स्वर्गतः ।”

ज्ञायतेऽनेन वर्णनेन यदेष न खलु व्यापारः कोऽपि । एतत्तु द्यूतमेव स्पष्टतः । अतः खलु दुर्व्यसनमेतत् सर्वथैव त्याज्यम् ।

अस्यामूपन्यासिकायामुद्देश्यरूपेण तु दम्पत्योरादर्श एव प्रतिष्ठापितो दृश्यते । एतच्च रचनाया शीर्षकेऽपि प्रस्फुटितं खलु । आदर्शस्थग्रपन्नातिरिक्तं दुष्टपुरुषाणां हृदयपरिवर्तनमपि लक्ष्यरूपेण प्रस्तुतीकर्तुं शक्यते । अस्मिन्नुद्देश्ये लेखकः सफलता भर्तुं इति तु निर्विवादमेव ।

रचनायां विचारोत्तेजकता, मननीयता अनुकरणीयता च उपन्यासकलायाः समुचितोपयोगेन संप्रशस्याः सन्तीति सत्यमेव ।

ऊनविंशताब्द्या एकाङ्करूपकाणि

शिवदर्शन तिवारी

संस्कृत-नाट्यसाहित्ये एकाङ्करूपकं सुदूर पूर्वमेव भासस्य 'मध्यमव्यायोगे' प्रथमं परिलक्ष्यते । अतः विशशताब्द्यामेकाङ्करूपकाणि प्रादुर्भूतानि इत्याधुनिकानां वक्तव्यं न समीचीनम् । भरतधनञ्जयविश्वनाथादिभिः नाट्यशास्त्रकारैः प्रदर्शितेषु रूपकोपरूपकभेदेष्वपि सन्ति रूपकाणि एकाङ्कानि । अतः एकाङ्करूपकाणां प्राचीनत्वस्यविषये न कोऽपि सन्देहः । किन्तु तथाप्येतेषां संख्या पञ्चदशशतकात्पूर्वमतिन्यूनाः । किमस्ति कारणमिति जिज्ञासायां प्राक्तन-नाटककाराणामेतत्प्रणयने नासीदास्था बलवतीत्येव प्रथमो हेतुरिति प्रतीयते । अथवा लोकानुरञ्जनाय लघूनामेतेषामुपयुक्ततासमर्थता वा तद्धेतुः । यद्भवतु तद्भवतु, पञ्चदशशतकानन्तरं नाटककाराणामेकाङ्करूपकरचनायां अधिकादरो दृश्यते । भाणप्रहसनव्यायोगादीनामेकाङ्करूपकाणां सख्यानन्त्यमिव गता । ऊनविंशतके तु प्रायः सर्वामु एकाङ्करूपकविधासु रचना विद्यन्ते । किमस्ति कारणमस्या वृद्धेरिति विवेचनीयो विषयः ।

एकाङ्क रूपकं नाम नाटकस्यैकमशमात्रम् । नाटकस्य कथावस्तु विशालकायमतिदीर्घं भवति । अतोऽस्याभिनयार्थं रङ्गमञ्चस्य दैर्घ्यं पात्राणाञ्चाधिक्यमपेक्ष्यते । सामाजिकानां कृते दर्शनाय कालाधिक्यमपीष्यते । आधुनिकौद्योगिकविकासयुगे दर्शकानां सामाजिकानाञ्च समयाभावः, चलचित्राणां आदरभावश्च प्राक्तनसंस्कृतनाटकानां विकासपथे महान्तौ प्रत्यूहौ । अतः संस्कृतरूपकप्रणेतृभिरप्येतदभिलक्ष्य लघूनामेकाङ्करूपकाणां प्रणयनमेव संस्कृतप्रचारप्रसारयोः शोभनं साधनमिति स्वीकृतम् । परिणामतः पञ्चदशशतकादारभ्योनविशशतकपर्यन्तं बहूनामेकाङ्करूपकाणां रचना कृता । किन्तु प्राचीनानामेकाङ्करूपकाणां यद्द्रूपं परिलक्ष्यते तस्मादेतान्याधुनिकानि नाटकानि पर्याप्तं भिन्नानि । एष्वपि ऊनविंशतिशतकीयानि एकाङ्करूपकाणि पूर्वतो वैलक्षण्यं भजन्ते । किमस्त्येतेषां वैलक्षण्यमिति प्रतिपादनीयो विषयः ।

संस्कृतनाट्यशास्त्रे पुरातनानामेकाङ्करूपकाणां यद्रूप सम्यक् निर्धारितं निद्यते, तदनुसारमाधुनिकैकाङ्का न प्रवर्तन्ते कथमपि इति निःसन्दिग्धम् । यतो ह्येतेषां कथावस्तुसंघटने, पात्राणां चयने, चरित्रचित्रणे, कथोपकथने, भाषाशैल्यो प्रयोगे च पर्याप्तं वैभिन्यं परिवर्तनञ्चाप्यवलोक्यते । आधुनिकैकाङ्करूपकाणां रचना सरलमुबोधसंस्कृतभाषया क्रियते । प्राचीनैकाङ्कवत् प्राकृतस्य प्रयोगः कुत्रापि नोपलभ्यते । तेषु पद्यापेक्षया गद्यस्य प्राधान्यं वरीवर्ति । केषुचिदेकाङ्केषु केवलं गद्यस्यैव प्रयोगः प्राप्यते । प्राचीनवदत्रालङ्कारस्य वैचित्र्यं चमत्कारित्वञ्च, पूर्वरङ्गेण बहुपृष्ठात्मकमभिरञ्जनं शाब्दीक्रीडया प्रकृतिवर्णनस्य प्राचुर्यञ्च नैवावलोक्यते । प्राचीना एकाङ्कप्रणेतारः अपि साहित्यकाराः, कवयः, पण्डितारश्च भवन्ति स्म । किन्त्वाधुनिकास्तु छन्दसा ज्ञानाभावेऽपि अतिसौकर्येण काव्यप्रणयने ताफस्य भजन्ते । एतादृशी रूपकरचना अपि प्रभावहीना न भवति । प्राचीनार्वाचीनैकाङ्कयोः शिल्पविधानदृष्ट्यापि महदन्तरं परिलक्ष्यते । प्राचीनानामेकाङ्कानां शिल्पविधानं भरतधनञ्जयविश्वनाथादिभिः नाट्यशास्त्रकारैः प्रतिपादितान् सिद्धान्ताननुसृत्य कृतं विद्यते । किन्त्वाधुनिकानामेकाङ्कानां शिल्पविधानोपरि पाश्चात्यानामेकाङ्कविधायाः प्रभावः परिलक्ष्यते ।

एतादृशान्येतल्लक्षणवैशिष्ट्यानि आधुनिकैकाङ्करूपकाणि ऊनविशशतकस्योत्तरार्द्धे सामाजिकानां पुरतः समागतानि । मानवजीवनस्य यथार्थचित्रणेन इमानि नाटकानि सामाजिकानां प्रमोदकराणि जातानि । अतः जीवनस्य साधारणानां विशिष्टानाञ्च सवेदनानां यथार्थचित्रणात् जनप्रियत्वमासाद्य एतेषां बाहुल्यमपि सञ्जातम् । विशशताब्द्यां तु भारतीयाः कवय एकाङ्कस्यैव रूपकस्य प्रणयनं वरं मन्यन्ते । एतेषां वृद्धेरन्यत् कारणमभिनयसौकर्यं प्रतीयते । एतादृशेषु रूपकेषु वस्तुसंघटनात्रिस्तरभयात् रूपकविषयत्वाच्च जीवनस्य मुख्यघटनानामेव चित्रणं जायते । फलतः कथावस्तु लघुकार्यं सक्षिप्तं च भवति । अतोऽस्याभिनयोऽपि सुकरः जायते ।

ऊनविशशतके एकाङ्करचनायामुत्साहाधिक्यहेतुषु संस्कृतस्य प्रचारप्रसारभावनासीदन्यतमः । अनयैव सार्द्धम् प्राचीनकथानुरागात् महाभारतरामायणादीन्युपजीव्यानि बभूवुः तदनुसारं । कुम्भकोणम्-निवासिना भट्टश्री सी. आर. नारायणशास्त्रिमहाभागैः 'मुक्तकेशी' 'शरभविजयम्' 'महिषासुरवधश्च' रूपकत्रयम् विरचितम् । इमानि रूपकाणि-

न लक्ष्यानि यावत्¹ । केरलप्रदेशान्तर्गत - चन्नानसेरिनगरस्य लक्ष्मीपुरमिति नाम राजप्रामादे १८६३ ऐशत्रोये जनिभुवा श्री ए. आर. राजराजवर्ममहोदयेन १८६० ई० वर्षे 'गैरिगोविजय' इति नामैकाङ्क रूपक व्यरचि² । रूपकस्यास्म्य प्रथमं प्रकाशना 'विज्ञानचिन्तामणि' नाम पत्रिकाया १८१० ई० वर्षे ग्रन्थलिप्यां जातम्³ । किस्वस्मिन्नेत्र वर्षेऽस्य पुस्तकाकार-प्रकाशनमपि विद्यालता कल्पतरु प्रेस, कल्पडी, पालघाटतः समजायत⁴ । प्रसिद्धस्यास्य नाटककारस्य विषये पर्याप्त-सूचना प्राप्यते⁵ ।

कथावस्तु

रूपकेऽस्मिन् 'गैरिण्या' विजयः' प्रतिपादितः । रुदन्ती विलपन्ती च 'भारती' ब्रह्मचरोप समागत्य अभियोगमिमं श्रावयति यन्नाहमिदानीमस्मिन् देशे स्वामिनो प्रत्युत आङ्गलभाषाया दासीति । ब्रह्मा अतिशीघ्रं द्रावनकोर-केरलयोः प्रदेशयोः उस्कृतभाषायाः विकामं विज्ञाप्य तां सान्त्वयति आङ्गल-भाषया सममेव सस्कृतं प्रयोक्ष्यते विकास गमिष्यति चेति ब्रह्मण उद्धोषणेन नाटकस्यास्यावसानं जायते ।

-
- 1 History of Classical Sanskrit Literature, by M. Krishnamachariar, PP. 667-69
 - 2 Kerala Contribution to Sanskrit literature, by K. K. Raja, P. 257
 - 3 History of Classical Sanskrit litt by M. Krishnamachariar, P. 683
 - 4 Catalogue of Books, Printed in Madras Presidency, Fort St. George Gazette Supplement, October 23, 1890, No. in each class 145, Registration No 140, PP. 104-5
 - 5 (A) The History and Culture of the Indian People British Paramountcy and Indian Renaissance, Pt. II, chapter, V (XLIII), Literature (Malayalam) by P. K. Parameshwaran Nair, P. 206-7
(B) Bibliography of Sanskrit Drama, Columbia University, Indo - Iranian Series, Volume III, P. 26

एकाङ्कस्यास्य कथानकं रोचकं, वास्तविकम्, उत्तेजनापूर्णमेकरूपञ्च । कथोपकथनं कौतूहलप्रद विस्मयकारकं चानुमीयते । गैर्वाणीहौष्यो पारस्परिक-कुलहेन भयमापन्नाः सामाजिकाः, कस्या. विजयो भविष्यतीति समुत्सुका ब्रह्मणोः निर्णयस्य शैत्र्यमेवाभिलषन्ति । सामाजिकानामिदमेव कौतूहल कथा-वस्तुनः सघटना-कार्यव्यापारयोश्च द्वारेण ब्रह्मण. पुरोगच्छदुद्वोपणपर्यन्तमक्षुण्ण विराजते ।

नेतृपरिचय

पात्राणि मुख्यगौणयोर्भेदेन द्विधा विभक्तानि सन्ति रूपकेऽस्मिन् । मुख्येषु पात्रेषु भारतीगैर्वाणीहौष्यी ब्रह्मादीनि, गौणेषु च ऋषयः, नारदः गहृत्माश्च वर्तन्ते । भारतीगैर्वाण्याौ आदर्शवादिन्यौ नायिके । स्वाधिकार-सन्मानयोश्च रक्षार्थं द्वे एव सन्तद्वे स्त । ब्रह्मा एकः सफलो निर्णायकः, दुर्वासाश्च आङ्गलभाषानिन्दकः क्रोधाविष्टश्च महर्षिः ।

रूपकस्यास्य मूलमवेदना राष्ट्रिया सस्कृतिसम्बन्धिनीच । अनया चेतनया रूपकेऽस्मिन् गैर्वाण्या चरमोत्कर्षत्व नीयते । दुर्वासो नारदगहृत्मदादयः गैर्वाणी प्रोत्साहयन्ति साहाय्यं चापि दधति । परमेकाङ्कस्यास्य विधानकौशलं क्वचिदभावप्रस्तम् । पूर्वरङ्गविधानात् देशकालस्थितीनां सहसा ज्ञानं न जायते । परञ्चात् घटनानां विकासः चरमोत्कर्षश्च युक्तियुक्तः निर्दोषश्च । आदौ कौतूहलस्य जिज्ञासायाश्च सुनियोजितः प्रयोगो दृश्यते ।

शैली

एकाङ्कस्यास्य भाषा सरला, भावानुरूपा, पात्रोचिता च । गम्भीरविषयाणां द्योतनेऽस्याः गम्भीरत्व प्रभावोत्पादकत्वञ्चापि परिलक्ष्येते । ब्रह्मणो भाषा गम्भीरा । एकतो गैर्वाण्याः कथने आग्रहो बालमुलभप्रगल्भता च दृश्येते । अपरतः हौष्याः कथने अपराधिन्या वैवश्यम् दैन्यञ्च । छदःसु अनुष्टुभ. प्राधान्यं वर्तते । शार्दूलविक्रीडितार्या-स्त्रधरा-वसन्ततिलकादीनामपि विरलप्रयोग. परिलक्ष्यन्ते । हौर्णीं विहाय सर्वाणि पात्राणि विशुद्धेन संस्कृतेन वदन्ति । गद्यपद्ययोः प्रयोगसाम्यो वर्तते । पद्यापेक्षया गद्यांशे प्रवाहाधिक्य दृश्यते । भावानुसारं यत्र तत्र गाम्भीर्यं मान्थर्यं चापि रूपकस्योत्कर्षं द्योतयति । अनलं क्लेशोऽपि सन् पद्यभागः प्रभावोत्पादकः ।

रूपकस्यास्य रचना भौतिकवादस्य विकासकाले संजाता । एकाङ्कका-विहितसांस्कृतिकवर्णनेनानुमीयते, यदस्मिन् काले धर्मं क्रमेणोपक्षीयमाण आसीत् । सामाजिकेषु पारस्परिकविद्वेषभावना आसीत् । रूपकेऽस्मिन् प्रकृतिवर्णनस्य

प्रायः अभावः परिलक्ष्यते । केवलमाकाशमार्गेण आगच्छतो गरुत्मतो वर्णनेन पक्षिणः वर्णनमुज्जृम्भते ।

अनया रीत्या रूपकमिदं सर्वथाऽऽधुनिकैकाङ्कपदवीमधिरोहति । यद्यप्याधुनिकैकाङ्क रूपकस्य प्रादुर्भावे न किमपि निश्चितं मतं निर्णेतुं शक्यते, तथाप्यूनविंशशतकस्य पूर्वमाधुनिककोटिकानामेतादृशानामेकाङ्क रूपकाणामभावात् शतकेऽस्मिन् सम्भवाच्चाधुनिकैकाङ्करूपकाणां सूत्रपातः मया शतकेऽस्मिन् स्वीकृतः ।

‘मेलनतीर्थ-भारतम्’

मनोरमा मक्सेना

डा० यतीन्द्रविमलचतुर्धुरीणेन विरचितं ‘मेलनतीर्थ-भारतम्’ ऐतिहासिकं नाटकमस्ति । भारतवर्षमादिकालादेव विभिन्नसंस्कृतीनां मेलनक्षेत्रमस्ति । वैदिककालादद्यावधि भारतवर्षे नैकदेशीयसंस्कृतयः समागताः सर्वा अपि ता भारतभूमौ परस्परं सम्मिश्रिताः । हिन्दु-मुस्लिम-सिख-ख्रिष्टादिविभिन्नधर्मा-वलम्बिनः जनान् भारतभूः स्वक्रोडे निर्विशेषमपालयत् । विभिन्नदेशीयसंस्कृतीनां मिश्रणार्थं बहूनां प्रयत्नानां निर्देशनं नाटकेऽस्मिन् विद्यते । यथा—

विस्मृत्यम्भोधिगर्भे विलयमुपगतादायुगाद् वेदपूतात्
आ पौराणाच्च, यावत् प्रचलितसमयं कर्तृकालादिभिन्नः ।
यो यः कर्मप्रपञ्चो भरतभुवि बभूवैक्यहेतोर्जनानाम्
एकस्मिन् दृश्यकाव्ये स स इह निहितः किं भवेत् तोषदायी ।

सांस्कृतिकस्य सम्मेलनस्येदृशं प्रकल्पनं जगति नान्यत्र दृश्यते ।

अस्य नाटकस्य नान्दीपाठे भारतवर्षस्य वन्दना कृता । तद्यथा—

कृत्वा काञ्चन मातरं कमपि वा तातं कमप्यात्मज
तत्सम्बन्धितयेतरानपि नरानायोजयन् सज्जया ।
विश्वे शाश्वतसूत्रधारपदवीमाधाय यो बालकन्—
नित्यं स्वप्रतिबिम्बकैरिव नरैः क्रीडत्यमु सन्नुमः ॥
आसीद् यस्य निराकुलं गुरुकुलं शिक्षार्थमाविशते—
वर्षाणां परतस्तु संयमघनः पुण्यो गृहस्थाश्रमः ।
यस्यासन् वनभूमयो बहुमता वार्धक्यकालोचिता—
स्तज्जीयाद् वर्षमतुलं ज्ञानोज्ज्वलं त्रैदशम् ॥

कथावस्तु

नाटकस्य कथावस्तु दशाङ्केषु विभक्तं वर्तते । प्रथमाङ्केऽथर्ववेदस्य सर्जकोऽथर्वा ऋषि स्वशिष्यानुपदिशति यत् पृथिव्या. सर्वेषा जनाना महा-
 मेलनं प्रेमद्वारा, भक्तिमार्गेण वा सिध्यति । अथर्वणिसमीप दिग्दिगन्तरात्
 बहवः शिष्या ज्ञानार्जनायागता । ऋषि तान् सर्वानति स्नेहेन शिक्षयति ।
 द्वितीयाङ्के मलयपर्वते ऋषिरगस्त्य. स्वपत्न्या शिष्यैश्च समावृत आसीनो
 विद्यते । स आर्यसभ्यताया विस्ताराय प्रयत्नशीलोऽस्ति । तृतीयाङ्के सम्राट्शको
 बौद्धधर्मानुयायी भूत्वा बौद्धधर्मं भारतवर्षे ज्जिदेशे च प्रचारयति । तस्य
 भ्राता महेन्द्रः भगिनी संघमित्रा च धर्मप्रचाराय सिंहलदेशं गच्छन् । चतुर्थाङ्के
 गुस्नानक बालानाम्ना हिन्दुसहचरेण, मदीनानाम्ना महम्मदीयसहचरेण च
 सार्धं ससारस्य पापं विनाशयितुं तत्परोऽस्ति । पञ्चमाङ्के सम्राट्शकवरः
 सर्वजनहिताय हिन्दु-महम्मदीयस्त्रिष्टादिधर्माणां मूलसिद्धान्तानां समन्वयं कृत्वा
 “दिन-इ-इलाहि” नामकं नवीनं धर्मं प्रवर्तयति । षष्ठाङ्के श्रीमहाप्रभुश्चैतन्यो
 महम्मदीयहरिदास हिन्दुजातीयरूपगोस्वामिनं च नीत्वा अस्पृश्यतानिवारणाय
 अति प्रयत्नशीलोऽस्ति । सप्तमाङ्के स्वामी शारदानन्द, स्वामी विवेकानन्दश्च
 विश्वमैत्र्याः पाठं जनान् पाठयतः । अष्टमाङ्के रवीन्द्रनाथो जगतः पर्यटनं
 कृत्वा विद्यार्थिना हिताय “विश्व-भारती” सस्थामुद्घाटयति । सर्वे प्राणिनः
 विश्वमैत्रीं प्रति अग्रेसरा भवन्तु इत्यर्थं स प्रयतते । नवमाङ्कस्य प्रथमे
 दृश्ये महात्मा गान्धी नौआखालीनगर्यां शान्तिस्थापनार्थं हिन्दुमुस्लिमैक्यसपादनार्थं
 सर्वान् जनानुपदिशति । नवमाङ्कस्य द्वितीये दृश्ये महात्मा गान्धी दिल्लीनगर्यां
 एशियामहाद्वीपस्य विभिन्नदेशानाञ्च प्रतिनिधिभिः सह विश्वैकतासम्बन्धे विमर्शं
 करोति । नवमाङ्कस्य - तृतीयदृश्ये दिल्लीनगर्यां ‘विडला-भवन’ डाक्टरो राजेन्द्र-
 प्रसादः, हिन्दुमुहम्मदजैनबौद्धधर्मावलम्बितश्चोपस्थिताः सन्ति । गान्धी हिन्दु-
 मुस्लिमैक्यसपादनाय उपोषणं करोति । मौलानाबुलकलामाजादस्याग्रहेण उपोषण-
 भङ्गं करोति स. । ‘बम्बईनगर्यां मदनलालनामिक. कश्चिद् दुष्टो नरो गान्धिनः
 उपरि ‘बम्हाख्य’ मारणास्त्रं क्षिपति’ इति नवमाङ्कस्य चतुर्थे दृश्येन ज्ञायते ।

1 मेलनतीर्थ-भारतम्, १. ४”

2 “ “ १. १, २.”

भगवत्कृपया रक्षितो गान्धी तं मर्षयति । नवमाङ्कस्य पंचमदृश्ये सायं प्रार्थनासमये विडलाभवनं प्रति गच्छतो गान्धिन उपरि कश्चिद् दुःसाहसिको नर आग्नेयास्त्रं क्षिपति । तेनाहतो गान्धी “राम रामेति” उच्चार्यं निधनं प्राप्नोति । सम्पूर्णजगत् भृशं शोकाकुलं जायते । दशमाङ्के श्रीनेहरुः विश्व-मेलनप्रयत्नं करोति । एतदर्थं स इण्डोनेशियानगर्या एकस्मिन् सम्मेलने सभापतिसुकर्या प्रधानमन्त्रिणां डा० आलिशास्त्रमिद्जोजोमहोदयं, चीनदेशस्य प्रधानमन्त्रिणं श्री चउन एन-लाइ महोदयं च मिलति । ‘विश्वस्य कल्याणाय सर्वेषु राष्ट्रेषु पारस्परिकैक्यमत्यावश्यकम्’ इति स कथयति । सर्वेऽपि प्रतिनिधयः तस्य मतं समर्थयन्ति ।

चरित्र-चित्रणम्

अथर्वा

अथर्वेषिः अथर्ववेदस्य रचयिताऽस्ति । स ज्ञानागारो वर्तते । तत्समीपं ज्ञानार्जनाय देशदेशान्तराद् विद्यार्थिनः समागच्छन्ति । स तान् सर्वान् शिष्यान् विश्वमैत्रीपाठं पाठयति । ऋषिः मुक्तकण्ठेन भारतवर्षस्य नैसर्गिकं सौन्दर्यं भारतस्नेहं च प्रशंसति ।

अगस्त्यः

ऋषिरगस्त्यः आर्यसभ्यताया विस्ताराय प्रयत्नशीलो वर्तते । अस्मिन् विषये स शिष्यानुपदिशति । शिष्याणामध्यवसायबलेनार्यसभ्यता दिग्दिगन्तरेषु तथा प्रसरति यथा ‘अगस्त्यादेशान् समुद्रोऽपि शुष्कतामगमत्’ इति लोकमतमभवत् । तथाहि—

तेनेयं किंवदन्ती प्रचरति चतुरारूपकाश्लेषरम्या
पीतोऽगस्त्येन सिन्धुः शिखरमपि गिरेर्नामितं छद्मनेति ॥^३

^३ मेलनतीर्थ-भारतम् —“२:१४”

ऋषिरगस्त्यो विश्वबन्धुत्वभावनोत्फुल्ल - हृदयोऽस्ति । स कथयति—

न मेऽस्ति भिक्षो मनुज पशुर्वा
न स्वेदजो वा*न तथाण्डजो वा ।
अहं हि सर्वं नतु सर्वमप्यहं
सर्वञ्च विश्वं किल गेहक मम् ॥४

अशोकः

अशोक पाटलिपुत्रस्य शासकोऽस्ति । कलिङ्गविजयानन्तरं स बौद्धधर्मानु-
यायी संजातः । पश्चात् आचार्योपगुप्तस्य शिष्यो भवति । स सत्यपालको
धर्मरत-शासकोऽस्ति । सत्यपालनेन, धर्माचरणेन च सोऽतीव शान्तिं प्राप्नोति ।
स कथयति—

“सत्यपालने, धर्माचरणे, धर्मप्रचारणे मैत्रीसप्रसारणे यथा शान्तिर्न तादृशी
शान्तिरन्यत्र कुत्रापि लभनीया ।”

अशोकस्य प्रयत्नेन बौद्धधर्मः संसारे क्षिप्रं प्रसरति । अशोकस्य तु
कथनमिदम्—

“राज्यं मम न भारतवर्षे सीमाबद्धम् । मम राज्यं निखिलजगद्ब्यापि,
यत्र वायुर्धावति, अग्निज्योतिर्विकिरणं करोति, सूर्याचन्द्रमसौ भातश्च । मानव-
मात्रं मम भ्रातृस्थानमाधत्ते, प्राणिमात्रं वाश्वतस्नेह-ममत्व-स्थानम् । हिंसा-
विवर्जितं भवतु निखिलं विश्वम् ।”

गुरुनानकः

गुरुनानको भारतीयसंस्कृतेरुपासकोऽस्ति । जीविकोपार्जनात् विरक्त एव
स ग्वावबहादुरशाहाय त्यागपत्रं ददाति, सर्वत्र पापस्य विनाशाय च देशान्तरं
गच्छति । साम्प्रदायिकताया भावनां दूरीकर्तुं स हिन्दुबालां महम्मदीय-
मदीनां च नीत्वा गच्छति । स कथयति—

“सम्प्रदायविशेषं प्रति नास्ति मे पक्षपात्, न वा धनि—दीनदरिद्रान् प्रति । मन्मते नास्ति कश्चन भेदो हिन्दु-महम्मदीययोः । पश्यामि देशेऽनू कम्पि हिन्दु न वा महम्मदीयम् । देशोऽयं सर्वथा हिन्दुमहम्मदीय-विवर्जितः एव ।

गुरुनानकस्य विषये नवाबदौलतखान. कथयति—“नूनमेष भागवत-शक्तिधुरं-धरो मुनीन्द्रो योऽन्तर्यामिवत् सर्वं जानाति ।

आकवरः

सम्राट् आकवरः प्रजाहितचिन्तकः शासकोऽस्ति । अबुलफजलः कथयति—

“सम्राट् न केवलमस्माकं जागतहितस्यैव प्रवर्तकः अपि च, पारमार्थिकहित-स्यापि ।”

आकवरः स्वयमपि कथयति—

“नृपोऽहं मम प्रजाजनस्य पिता, तस्य सर्वविधं हितं कामये, नक्तं दिव-मतन्द्रितमहं प्रजानां सेवां कुर्वे, न मम कातर्यम्” ।

आकवरोऽहंनिशं प्रजासुखमेव कामयते । प्रजारञ्जनमेव तस्योद्देश्यम् । तस्य प्रजाः सुखिन्यो भवन्तु, इयमेव तस्य कामना । स कथयति—

“नाहं कामये आत्मसुखम् । मम प्रजानां सुखमेव मम केवलं सुखम् । सर्वेषां हासमनन्तोल्लासञ्च प्रार्थये” ।

महाप्रभुः

महाप्रभुः साम्प्रदायिकताया विरोधकोऽस्ति । हिन्दु-मुस्लिमैक्यसंपादनार्थम्, अस्पृश्यता-निवारणार्थं च स भृशं प्रयतते ।

यवनहरिदासो महाप्रभुं कथयति—“जगत्कल्मषहरणाय भवतो लीलावतारः । हिन्दु-महम्मदीयानां मेलनार्थं भारते भवत एव देव ! प्रथमः प्रयत्नः ।

स्वामी विवेकानन्दः

स्वामी विवेकानन्दः श्रीरामकृष्णपरमहंसस्य परमो भक्तः । विवेकानन्दस्य हृदयमेतत् दृष्ट्वा नितरां द्रव्यते यत् मानवैक्यादयो ये सिद्धान्ता हिन्दु-धर्मशास्त्रेषु बृहद्रूपेण वर्णिताः सन्ति, हिन्दुधर्मावलम्बिनो जनाः तान् सिद्धान्तान् स्वदैनिकजीवने नानुसरन्ति । स कथयति—

“हिन्दुशास्त्रं मानुषेणैक्यं ब्रह्मस्वरूपत्वान्मानुषाणामेकत्वं नितरां प्रोद्घोषयति । किन्तु परितापविषय एव यत् स्वल्पसंख्यका एव हिन्दुधर्मावलम्बिनो मतमिदं दैनदिनजीवनेऽनुसरन्ति” ।

निखिलविश्ववासिषु ऐक्यं स्थापयितुं स्वामी विवेकानन्दो विशेषप्रयत्नशीलो वर्तते । स भगवतो रामकृष्णस्य मातः सारदामणेश्च प्रेमसिद्धान्तं जगति प्रचारयति ।

रवीन्द्रनाथः

विश्वकवी रवीन्द्रनाथो जगतो भ्रमणं कृत्वा तपोवनादर्शानुसारं शिक्षां प्रदातुं “विश्व-भारती” इति संस्थां स्थापयति । भारतवर्षं शिक्षायाः क्षेत्रे जगद्गुरुर्भवतु इत्युद्दिश्य स “विश्व-भारती” सम्यक् वर्धितवान् । स कथयति—

“भारतवर्षमेवैकदा निर्देक्ष्यति जगत्समक्षं पन्थानं सर्वेषां स्वीकरणाय, सर्वेषां स्वस्वप्रधानप्रतिष्ठोपलब्धये च । प्रयोजनेऽस्मिन् मया परिकल्पिता ‘विश्वभारती’ भवतु सोपानमन्यतमम्” ।

महात्मा गान्धी

महात्मा गान्धी अहिंसायाः साक्षान्मूर्तिरस्ति । स हिन्दु-मुस्लिमैक्यस्थापनार्थं याजीवनमनवरतं प्रयतते । गान्धी सम्पूर्णविश्वेऽखण्डशान्तेः कामनां करोति । एतदर्थं स उपोषणं करोति । बम्बईनगर्यां कश्चन दुष्टो नरः तस्योपरि बमाख्यमस्त्रं प्रक्षिपति । दैवयोगाद् रक्षितो दयालुः गान्धी तं मर्षयति । पुनः गान्धिनः शान्तिप्रयत्नेन, हिन्दुमुस्लिमैक्यसम्पादनेन चेष्ट्यालुना केनचित्

नाटकेऽस्मिन् विभिन्नरमानां शोभनं परिपाको दृश्यते । प्रार्थनागीते
शान्तरसो दर्शनीयः —

चिरदिनं याति न, समानम्
एकदा नृपते राजप्रासादे वित्तं यस्य मेरुसमानम् ।
अन्यदा स पुनर्वसनाशनदीनो निरम्बरो याति श्मशानम् ॥७८॥

गान्धनिधनावसरे सम्पूर्णसंसारो दुःखाभिभूतो जायते । निम्नलिखितोद्धरणं
करुणरसस्योदाहरणमस्ति—

दीपो जीवनमन्दिरस्य निरवादस्माकमुद्दीपनः
सूर्यश्चास्तमनाचलं प्रचलितो धिग् भारताकाशतः ।
यः सत्याग्रहमन्त्रदर्शक - ऋषिदेशस्य तातोपम—
स्त कालोऽकलयत् स्मितोज्ज्वलमुख हा वापुजि-गान्धिनम् ॥८६॥

भारतीय-संस्कृति-दर्शनम्

रामजी उपाध्यायः

संस्कृतिः खलु परिपालनीया

संस्कृतिस्तु मानव-व्यक्तित्व-विकासस्य सा प्रक्रिया भवति, यया कश्चिज्जनः स्वकीय जीवतोद्देश्यमधिगच्छति । जीवतोद्देश्यं नाम भारते चतुर्वर्गप्राप्तिरेव । धर्मार्थकामादीनां सेवनेन सह परमं पदं प्रापयति भारतीया संस्कृतिः । तदधिकृत्य कालिदासेनादर्शभूतानां रघुवंशनृपाणां जीवनविधिं वर्णयन्नाह—

शैशवेऽभ्यस्तविद्यानां यौवने विषयैषिणाम् ।

वार्धक्ये मुनिवृत्तीनां योगेनान्ते तनुत्यजाम् ॥

अत्रास्मिन् श्लोके व्यक्तित्व-विकासस्य सोपान-परम्परा सम्यङ्निर्दिशिता ।

आधुनिकयुगे न केवलं भारतेऽपि तु समग्रे विश्वेऽस्मिन् प्रायशो जनाश्रतुर्वर्गेषु धर्मस्य मोक्षस्य चावश्यकतां न मन्यन्ते । नूतनपण्डितैर्धर्मस्य प्रवृत्तिस्तु पुराणपुरुषाणामेव निधिरिति मन्यते । सा तु नापेक्षितास्माकमभ्युदयाय सुखलाभाय वेति तेषां मतम् । अतो भारतीयसंस्कृतेर्मूलभूतं किञ्चित् सर्वोच्चतत्त्वमेव तैर्न गृह्यते ।

कथमीदृशी शोच्या स्थितिः संजाता, यद्भारतेऽपि मोक्षविमर्शकारिणां भारतीयसंस्कृति-निषेविणां चादर्शा उपेक्ष्यन्ते । कारणं नास्ति दूरम् । सरलसरलतया सुखप्राप्तिर्येन पथानुभूयतेऽधुना, स एव स्वीकरणीयो भवति सर्वेषां गुरुजनानाम्, शिक्षाणामाचार्याणां तेषां च पार्श्ववर्तिना विद्यार्थिनां युवकानाञ्च । तथाहि ब्रह्मचर्येण शरीरे किञ्चिदन्य सौष्ठवं सजायते शरीरस्य । तद्ब्रह्मचर्यं तु तपोमयेन्द्रियनिग्रहेण सम्भवति । तपो वेन्द्रियनिग्रहो वा दुःसाध्यो भवति । तर्हि 'ब्रह्मचर्यं विनापि शरीरसौष्ठवमाल्मनीनं भवतु' इति समस्या-समाधानार्थं शरीरस्य कृत्रिमसौन्दर्यप्रसाधनानि बहूनि संगृहीतानि । तथाहि आकल्पानुलेपन-चूर्णैः-पट्टवासाभरण-मालादीनां सम्प्रयोगेण शरीरस्य शोभा-संवर्धनं जायते । एतेषां प्रसाधन-द्रव्याणां केवलं धनद्वारानायासेनेव प्राप्तिर्भवति । अतस्तानि सुलभान्येव मन ईप्सितं शरीरसौन्दर्यं प्रसाधयन्ति । अस्या स्थितौ न कश्चिद्दुर्बलेन्द्रिय आधुनिकसुकुमारयुवको ब्रह्मचर्यस्यावश्यकतां मन्यते । यथा ब्रह्मचर्येण, तथैव

भारतीय-संस्कृतिनिषेवरोन यानि कानिचिदनुत्तमोपशमः, प्रसादः सौमनस्य च प्राप्यन्ते, तानि दुःसाध्येन तपसा प्राप्याणि मत्वा स्वल्पा एव जना तदर्थं प्रयतन्ते । अतो हिमहृतवृक्षका इव पाश्चात्यदेशोपचितबाह्यचाकचक्यसम्भृतदेहा अपि भारतीयसंस्कृतेर्दूरीभूता गुवका हतश्रियो लक्ष्यन्ते ।

अस्माकं देशे सा मोक्षपरायणासंस्कृति पुरा सम्यक् परिपालितासीत् । ये केचिन् सर्वोच्चसाहित्यकारा बभूवुः, ये च ग्रन्थास्तैर्विनिर्मिताः, ते सर्वे मोक्षमेवजीवनस्य परमोद्देश्यमामनन्ति । ये केचिद्भारतीया महापुरुषा अद्य स्मरणीया मन्यन्ते, ते सर्वे मोक्षपथानुयायिनो मोक्षपथाख्यातारो बभूवुः । आधुनिकयुगेऽपि महात्मगान्धि-विवेकानन्द-दयानन्दादीना नेतृत्वं तस्या दिशि वर्तते, यस्या भारतीया संस्कृति पुरा प्रावर्तते ।

‘भारतीयसंस्कृतौ कामार्थो समुपेक्षितावास्ताम्’ इति न सत्यम् । कामार्थ - सेवन तु गृहस्थानामावश्यकवृत्तिरिति नियतमासीत् । अत्र केवलमिदमेव वक्तव्यं वर्तते यत् कामार्थयोर्बहुत्वाद् धर्ममाक्षयोरुपेक्षा न कृता । धर्मस्तु मोक्षार्थ-प्रदर्शक आसीत् । स एव धर्मः कामार्थयोस्तथा नियमनमकरोत्, यथा मोक्षार्थे काचिद्बाधा ताभ्यां न समुपस्थापितासीत् ।

‘के ते सन्तु जनाः संस्कृति-परिपालकाः’ इति समाधानार्हं प्रश्नः । ‘सर्वे जनाः संस्कृति-परिपालका भवन्तु’ इति निर्देष्टव्यम् । संस्कृतिपालनार्थमेव वस्तुतः कस्यापि देशस्य राष्ट्रस्य वास्तित्वमुपयुज्यते, यत् कस्यापि देशस्य सर्वोच्चो यो निधिः, स सांस्कृतिको निधिः । नान्यत् किञ्चिद् द्रव्यं वा धनं वा तावन्मात्रं देशस्योत्कर्षमावहति, यावन्मात्रं सा संस्कृतिः

अस्माभिः सर्वैः सदैव देशस्य रक्षा कर्तव्या, यतो देश विना तु संस्कृतिरेव न भविष्यति । अत्रापि निःशयमेव मन्तव्यं यत् सा देशरक्षा तु संस्कृतेः सम्मानार्थं भवतीति संस्कृतिरेव परं रक्षणीया । समाजस्य शासन्नतन्त्रस्यात्र कर्तव्यं दिङ्मात्रेण निर्दिशितम् ।

संस्कृतेः सम्यक् परिपालनं तु साधारणतः सर्वैः सुविचारकैर्विशेषतः साहित्यकारैः, आचार्यैः, साधुभिश्च कर्तव्यम् । अद्य खलु अङ्गुलिगणनीया एव, एतेषु जनेषु तादृशः सन्तः सन्ति, येषा वृत्तिर्वस्तुतो मोक्षपरायणा वर्तते ।

साधवोऽपि स्वल्पा एव ते सन्ति, ये मनसा कर्मणा च मोक्षपरा सन्ति । तेषां व्यक्तित्वे जीवने वार्षतत्त्वस्य विकसनं स्वल्पमेव दृश्यते । इमे साधवः स्वकीयव्यक्तित्वस्याचार्यपरम्परानुसारं विक्रमं कृत्वा स्वकीयादर्शैरेव न केवलं वाङ्मात्रेण समाजमुद्बोधयन्तु यत् 'लोकैश्वर्यं गृहीतास्तावन्मात्रं सफलाः सुखिनो वा न सन्ति, यावन्मात्रं परिग्रह-विरहिता जना लोकैपणा परित्यज्यात्मारामा एव भवन्ति ।'

भारतीय-संस्कृते सम्यग्ज्ञानं तावत् सर्वाधिकमपेक्षितं वर्तते । संस्कृते-वर्तिस्विकस्वरूपमविजानानां केचन लघुवृत्तयो जनास्तस्या अनुपयोगित्वं प्रमाणयन्ति । भारतीय-संस्कृतिपोषका अपि तस्याः संस्कृतेर्विशुद्धं सुप्रतिष्ठितं रूपमपरिजानानां स्वव्यक्तित्वे तच्चमत्कारपूर्णं प्रभावशालित्वमुपनेतुं न समर्था जायन्ते, येन तेजसादर्शस्य ग्रहणं कृत्वा भारतीय-संस्कृतेः श्रद्धापरायणा अनुयायिनः पोषकाश्च जायेरन् ।

जननी जन्मभूमिश्च स्वर्गादपि गरीयसी

स्वर्गं एवाभीष्टतम इति साधारणतः ससारिणो मन्यन्ते । स्वर्गं खलु सर्वं सुखमेव । तत्र दुःखं नाम न वर्तते । स्वर्गं सर्वाणि जीवनोपयोगीनि भोगविलासोपभोग्यानि च वस्तूनि धनं धर्म वा विना यथेष्टं प्राप्यन्ते । तस्मादपि स्वर्गादुच्चतरा जननी जन्मभूमिश्चेति आदिकविना वाल्मीकिना प्रमाणीकृतम् । किमेतत् कविकल्पनामात्रम्, उनाहो सत्यमिदं रामवचनम् । ननु सत्यमेव । जननीकोडे यत्पुत्रमनुभूयते शैशवे, य परमाभ्युदयकारी परामर्शो गृह्यते केशोरके, यावज्जीव च नि स्वार्थमेव तस्या जनन्याः प्राणपणेन संरक्षणं च लभ्यते—किमेतत् सर्वं स्वर्गं विद्यते । नहि, नहि । अतः प्रोक्तं तस्या मातुः स्वर्गादपि गरीयस्त्वम् । न तत्र स्वर्गं स्नेह इति स्निग्धः पदार्थः श्रूयते दृश्यते वा, नास्ति वा तत्र त्यागस्य कल्पना । किं पुनः तत्र मातुस्तुलना पर्यवस्येत् ।

नास्ति मातृसमो गुरुरिति प्रतिपादयन् व्यासः प्रोक्तवान्

दशाचार्यानुपाध्याय उपाध्यायान् पिता दश ।

पितृन् दश तु मातृका सर्वा वा पृथिवीमपि ॥

गुरुत्वेनाभिभवति नास्ति मातृसमो गुरुः ।

एतदेव समर्थयन् भासः प्राह—

माता परं दैवतम्

इयमेव माता कार्य-सन्त्रभिदुच्चोच्चतरा प्रतिष्ठां लभते । तथाहि
कुक्षौ सन्धारणाद् धात्री जननाज्जननी तथा ।
अङ्गानां वर्धनादम्बा वीरसूत्वेन वीरसूः ॥
शिशोः शुश्रूषणाच्छक्तिर्माता स्यान्माननाच्च सा ।

किमिदं मातृत्वं नामेति कल्हणेन राजतरंगिण्या कथामुखेन सम्यग् व्याख्यातम् ।
कश्मीर-प्रदेशे 'सूय्या' इति ख्याता चाण्डाली राजमार्गस्य मार्जनं कुर्वाणा नवजातं
शिशुमेकं मृणात्रेऽपश्यत् । तस्या स्तनाभ्यां स्तन्य-धारा प्रावहत् । सा तं शिशुं
कस्यचित् शूद्रस्य गृहे रक्षयित्वाऽपालयत् । अयं शिशुः संवर्धित एव सूय्य इति महान्
वैज्ञानिकोऽभवत् । तस्य विज्ञान - पाटवेन कश्मीरस्य महती समृद्धिः सजाता ।
अनेन निदर्शनेन मातृत्वस्य बहुगुणाः त्यागभावना च स्पष्टीभवन्ति ।

जन्मभूमिरिति कस्यापि पुरुषस्य जन्मस्थानं निगद्यते । सा तु प्रायशः स
ग्रामस्तन्नगरं वा मन्यते, यत्र कश्चित् पुरुषो जायते । मातृत्व नाम तस्य
ग्रामस्य नगरस्य वाग्नेन जलेन च शरीर-सम्पोषेण तत्रत्यपक्षिवृक्षादिभिश्च सह
क्रीडनेन च प्रसाधितम् । तद्यथा कालिदासोऽयोध्यायाः सरस्वा धातृत्वं रामोद्-
गारेण प्रमाणीकरोति—

यां सैकतोसङ्गसुखोचितानां प्राज्यैः पयोभिः परिवर्धितानाम् ।
सामान्य - धात्रीमिव मानस मे सभावयत्युत्तर-कोसलानाम् ॥
सेयं मदीया जननीव तेन मान्येन राज्ञा सरयू विद्युक्ता ।
दूरे वसन्तं शिशिरानिलैर्मा तरङ्ग-हस्तैरुपगूहतीव ॥

तद्यथा जन्मस्थानीयस्य ग्रामस्य नगरस्य वा सविशेषं माहृत्यं विद्यते
कस्यचित् पुरुषस्य व्यक्तित्वस्य निर्माणे, तथैव यस्मिन् देशे पुरुषो जायते,
तस्य देशस्य साधारण्येन प्रभावो वर्तते तस्य पुरुषस्य व्यक्तित्वस्य निर्माणे
इत्यत्र नास्ति मनागपि संशयः । तथा हि बाल्यत एव कथामुखेन तस्य देशस्य
महर्षीणां महावीराणां महापण्डितानां महाराजानां चोदात्तकार्यततिभिश्चारित्र्य-
गुणैश्च शिशोर्मनो वासितं भवति, तस्य देशस्य सूर्यचन्द्र - नक्षत्रादिभिः स
चमत्कृत एव तेषां सान्निध्यं समाप्नोति । बाल्यादनन्तरं स तस्य देशस्याचार्य-

पादानां शरणं गृहीत्वा स्वजीवनं कृतार्थं करोति, तीर्थ-समुद्र-नदी-वन-पर्वतादीनामञ्चले विहरति च । एतेषां सर्वेषां कापि विशिष्टा छाया कस्यापि पुरुषस्य यथाःशरीरे प्रतिफलत्येव । अतो जन्मभूमिस्तु पर्यायेण स देशोऽभिधीयते, यस्मिन् पुरुषो जायते वर्धते च । अस्माकमिह जन्मभूमिर्भारतदेशो वर्तते । भारतमधिकृत्य विष्णुपुराणे प्रोक्तम्—

उत्तरं यत् समुद्रस्य हिमाद्रेः चैव दक्षिणम् ।
वर्षं तद् भारत नाम भारती यत्र सन्तति ॥

गायन्ति देवाः किल गीतकानि धन्यास्तु ते भारतभूमिभागे ।
स्वर्गापवर्गास्पदमार्गभूते भवन्ति भूयः पुरुषाः सुरत्वात् ॥
जानीम नैतत् क्व वयं विलीने स्वर्गप्रदे कर्मणि देहबन्धम् ।
प्राप्स्याम धन्याः खलु ते मनुष्या ये भारते नेन्द्रियविप्रहीनाः ॥

इति श्लोकाभ्यां भारतभूमेः स्वर्गादपि गरीयस्त्वमभिप्रेतम् ।

वैदिकसाहित्ये पौन पुन्येन भूमेः प्रशंसा विद्यते । एतेषु प्रसंगेषु प्रायशः भूमिस्तु जन्मभूमिरेव । तथा हि

भूमे मातृनिधेहि मा ।
माता भूमिः पुत्रोऽहं पृथिव्याः ।
माता पृथिवी महीयम् ।
'भूर्भुवः स्वः तत्सवितुर्वरेण्यम्' ।

एतासु सूक्तिषु भूमिर्माता एवाभिमता । गायत्रीमन्त्रे यत् भूः भुवः स्वरिति-गीयते, तत्रापि भू पदेन जन्मभूमिरेव व्यज्यते । मन्त्रेऽस्मिन् भूः स्वर्लोकात् प्राथम्यं दधाति ।

मातरं प्रति जन्मभूमिं प्रति चास्माकं विशेषोत्तरदायित्वं वर्तते । सा माता तु परमं 'सेव्या' इति शास्त्रेषु काव्यादिषु च प्रपञ्चितम् । अधुना मातुः सेवकाः क्वचिदेव वर्तन्ते इति दुरन्ता स्थितिः कलिकालस्य । महामोहान्धकारे विमूढा इमे साधारणजनाः पशुवामातरं विस्मरन्तीति धिक् तान् दुर्विदग्धान् ।

मातृभूमिस्तु दात्तपराक्रमेण, वीर्येण, शौर्येण, विज्ञानबलेन मनोज्ञव्यक्तित्वेन चालङ्कारणीया नित्यमेवेति व्रतं भवतु सर्वेषाम् । ते जना मानव-

नामाह्नी अपि न सन्ति येषां कार्येण, चरित्रेण, प्रवृत्त्या वा देशस्य हानि-
र्त्तयित्वा यशो वा वैभव वा क्षीयते च । अस्माकं दुर्भाग्येण तादृशानाम-
सद्वृत्तानां जनानां सख्याऽधुना नाल्पीयसी । तथापि भारतमिदं 'पूर्वाचार्याणां
महर्षीणां महावीराणां सुधियां च तपोभिः त्यागैः शौर्यगाथाभिश्च परपरिपूतं
वर्तते । आधुनिकयुगेऽपि प्रातस्मरणीयानां विवेकानन्द-दयानन्द-गान्धीमहो-
दयादीनां चरितगाथा तादृशी उदात्ता वर्तते । न तेषां महापुरुषाणां सन्ति
सत्यानुकारिणो बहव इति मानसं द्रव्यते । तथापि 'एकश्चन्द्रस्तमो हन्ति'
इति चेतसि समुल्लासं जनयति ।

३. देशरक्षा परो धर्मः

धर्मस्य बहवः परिभाषा वर्तन्ते । तथाहि -
यतोऽभ्युदयनिःश्रेयस्सिद्धिः स धर्मः ।

'धारणाद् धर्मः' ।
धर्मो धारयते प्रजाः ।

एतासु परिभाषासु प्रजानामभ्युदयः, धारणं चेति धर्मस्य प्रथमं
लक्षणं प्रोक्तम् । यदि केवलमात्मनोऽप्यभ्युदयो धारणं च धर्मेण साधनीय
मन्येत, तर्हि तत्रापि 'देशे नष्टे कुत आत्मनः स्थितिः' इति विचार्य
देशरक्षा परं कर्तव्यं मन्यामहे ।

अधुना भारते स्वतन्त्रे जाते देशरक्षायामहान् प्रश्न एवास्माकं समक्षं
वर्तते । प्रथमं तावत् चीनदेशवासिभ्यो भयं वर्तते । तेऽस्माकं शीर्षभूत
हिमालय-प्रदेशं ग्रहीतुमिच्छन्ति । अपरं च पाकिस्तानशासकाः सीमान्तप्रदेशानां
क्षत्राणि ग्रहीतुं चेष्टन्ते युद्धं कुर्वन्ति च । कश्मीरदेशस्यार्धभागं अग्नि-
गृहीत्वापि न सन्तुष्टास्ते शेषं श्रीनगरस्योपत्यकाभागं ग्रहीतुं प्राणपणेन यतन्ते ।
नागादेशवासिनस्तु स्वर्गीयं पृथक् राष्ट्रं निर्मातुं चेष्टन्ते । एतेभ्यो वैदेशिकेभ्यः
स्वदेशिभ्यश्च शत्रुभ्यो देशस्य रक्षास्माभिः कर्तव्या ।

स्वदेशेऽपि ऐक्यविघटनहेतवोऽस्माकं दुर्भाग्य-विलसितेन समुत्पन्नाः । तथाहि
राष्ट्रभाषाप्रश्नं समाश्रित्य दक्षिणात्यैरान्दोलनं क्रियते । राष्ट्रस्यैक्यजातान्
बहून् लाभानपरिगणयन्नैव विवादं रचयन्तस्तैः स्वदेशं विघटनमुखे क्षातयन्ति ॥

भारतस्य बहुषु प्रान्तेषु विभाजनं नि.संशयमेव हानिकरम् । न केवलं भाषा-
माश्रित्यैव बहुप्रान्तानां विभाजनमिष्यते; अपि तु, धर्मस्यापेक्षयापि प्रान्तानां
विभाजनस्य- विप्रतिपत्तिः समुपस्थापिता । पंचनदप्रदेशस्य विभाजनं सिख
सम्प्रदायस्य कतिपयनेतृणामाग्रहेणाक्रियत । मम मते तु देशस्याभ्युदयार्थं केवल
शासनदृष्ट्यापेक्षितं प्रान्तविभाजनमेव स्वीकरणीयम् । तद्यथा आस्ट्रेलिया-
महाद्वीपे सरलरेखाभिरेव प्रान्तविभाजनं दृश्यते, तथैव भारतेऽपि भवितव्यम् ।
अन्यच्च प्राकृतिकसीमानामाधारेणापि यथावश्यकं विभाजनं कर्तुं शक्यते ।
किन्तु भाषाया धर्माणां वाधारेण देशस्य विभाजनं तु भारतीयैकत्वस्य विना-
शक्यं एव प्रतीयते । सर्वेषु प्रान्तेषु सर्वासां भाषाणां वक्तारः, सर्वेषां धर्मा-
णामनुयायिनश्च वसन्ति । ते सर्वे भाषाधर्मव्यपेक्षिप्रान्तेषु कथं सुखं वत्स्यन्ति ।

अथ किं, सर्वेषु प्रान्तेष्वपि महानगराणि अचश्यमेव केन्द्रीयशासना-
धिष्ठितानि भवेयुः । अनेन प्रकारेण देशस्यैक्यं प्रस्फुटं भविष्यति । अथ च
भारतस्य केन्द्रशासनं सर्वेषु प्रान्तेषु अधिकतमं प्रबलं व्यापकं च भवेत् । केन्द्र-
व्यवहारेण राष्ट्रस्यैक्यं स्पष्टं प्रतिफलति । प्रदेशेषु यत्र कुत्रचित् दुस्तरं
वैषम्यमुपजायते, तत् केन्द्रशासनेन भटिति दूरीकरणीयम् । अस्या स्थितौ
प्रान्तेषु केन्द्रं प्रति सद्भावः समुपजायेत । इदमेवोद्दिश्य प्रदेशानां समृद्धयर्थं
केन्द्रस्य शाश्वतयोजना भवेयुः । 'सर्वे प्रदेशा एव सर्वानपरान् प्रदेशानुपजी-
वन्ति' इति भावना सर्वप्रदेशवासिनां प्रजानां मनःसु द्रढीयसी कर्तव्या ।
देशस्यैक्यमेवास्माकं सत्रार्थसाधनमिति 'अनेन विना विनक्ष्यामोऽथवा विषमे
समुपस्थिता भविष्याम इति च विचाराः सर्वेषां मानसे प्रतिफलन्तु । प्रतिप्रदेश
केन्द्रीयसंस्थाभिः भवितव्यम् । एतादृशीषु संस्थासु सर्वेषां प्रदेशानां कर्मचारिणो
वा विद्यार्थिनो वा शिक्षका वा भवेयुः ।

न कोऽपि देशः भौगोलिकसीमाभिः प्रतिष्ठाप्यते । देशस्य प्रतिष्ठा
अस्तित्वं च तस्य संस्कृत्या भवति । देशस्यास्तित्वमेव वस्तुतः संस्कृति-
सर्जनार्थं, संस्कृति - संवर्धनार्थं संस्कृति - रक्षणार्थं च भवति । सा राष्ट्रिया
संस्कृतिः सर्वेषां देशवासिनामेकत्व सुसंघटनं वा प्रमाधयति । तथाहि

समानी व आकृतिः समाना हृदयानि वः ।

समानमस्तु वो मनो यथा व सुसहासति ॥

इति यत्किञ्चित् प्रोक्तं तत्सर्वं संस्कृतिरेव जनमनःसु लिखति । सा राष्ट्रिया

संस्कृतिः राष्ट्रस्य सर्वेषां नागरिकाणां सत्प्रयत्नैरेव संवर्धनीया संरक्षणीया च भवति । तस्याः संरक्षणार्थं देशस्यैकत्वे समुपजाते देशवासिना देशरक्षार्थं भावनोत्कटा जायते । पुरा राष्ट्रस्याभ्युदयकारिणो महान्तो विचारका बहु-भिर्योजनाभिः संस्कृतेस्तानि नूतानि स्वरूपाणि विकसितवन्तो याभिः सा संस्कृतिः सर्वे च भारत सर्वेषां भारतवासिना प्रेमास्पदं समजायत । तथा संस्कृत्या भारतस्य सर्वे भूभागा सर्वेषां निवासिना दर्शनीया रक्षणीया उत्साहवर्धनाश्रमिता ।

दुर्भाग्यवशात् आधुनिकयुगे देशस्य राष्ट्रिया संस्कृति का ' इत्यस्मिन् विषये न किञ्चिज्ज्ञानं प्रायशो देशवासिना वर्तते । केवलं येन केनोपायेन धनमार्जित्वा सुखं जीवनं यापयित्वा अन्ते मरणमेव शरणं भावयन्ति जना । न केवलमाधिभौतिकमैन्द्रियकं वा सुखं सारभूतम्, अपि तु यथोचितव्यक्तित्व-विकासेनाध्यात्मिक-शास्त्रे, समाजसेवामुखस्य, काव्यकलादीनां रसज्ञापनस्य च प्रवृत्तिर्जीवनमस्माकं सत्यमेवोल्लसितं करोति' इति सत्यमेव । प्रत्येकदेशस्येमाः प्रवृत्तयो भिन्ना भवन्ति । भारतस्य च सुदूरप्राचीनकालत एका सुसमाहिता संस्कृतिरस्माकं निधिरेवे येषां नोपभोग्या वर्तते, ते जना अर्धं जीवन्तीति मन्यामहे ।

अस्माकमनवधानात् सा भारतीय संस्कृतिर्विस्मृतिपथं समायाता उपेक्षितेव वर्तते । अस्यां संस्कृतौ देशस्य संरक्षणार्थं ये गुणाः सन्ति ते सर्वे न स्वायत्तीकृता अस्माभिः । देशस्य रक्षार्थं य उत्साहोऽपेक्ष्यते, स तु देशस्य संस्कृत्या उद्दीप्यते । अतः सा संस्कृतिः कस्यचिद्राष्ट्रस्य प्राणभूता आत्मशक्तिः संवर्धनीया रक्षणीया चेति व्रतं भवेत् सर्वेषां भारतवासिनाम् ।

कथं तावत् देशरक्षा कर्तव्या ? अधिकाधिककर्मसम्पादनेन, शत्रुभिः सह युद्धकरणेन, राष्ट्रस्य विघटन-हेतूनामुद्धरणेन, सम्यग्बलवर्धनेन च देश-रक्षा करणीया । स्वार्थपरायणत्वं तु देशस्य दौर्बल्यं जनयति । सर्वे राष्ट्र-वासिनाः एकैभ्यः देशस्य समुत्थानाय यदि नाम सचेष्टा भवेयुस्तर्हि अचिरमेव न केवलं वयं भारतीया अपि तु सर्वे विश्ववासिनाः कथं विष्यन्ति— अपूर्वबलशालिन इमे • भारतवासिनोऽप्रधर्षणीया इति ।

राष्ट्ररक्षायोग्यपराक्रमाणां सिद्धिः कथं भविष्यतीति मदनमोहन-माल-वीथेनाधोलिखिते श्लोके प्रतिपादितम्—

सत्येन ब्रह्मचर्येण व्यायामेनाथ विद्यया ।
देशभक्त्यात्मत्यागेन सम्मानार्हः सदा भव ॥

देशरक्षा विद्याथिना पर कर्तव्य भवति । नित्यनूतनप्रयत्नैर्वयं देशस्य शक्तिं वर्धयिष्यामः' इति प्रतिज्ञा परिपालनीया । 'जननी जन्मभूमिश्च स्वर्गादपि गरीयसी' भवति ।

४. संस्कृतज्ञ-जीवन-दिग्दर्शनम्

पुरा विद्वत्तासीदुपगमवतां क्लेशहतये ।
गता कालेनामौ विषय-सुखसिद्धयै विषयिणाम् ॥

गीतायामर्जुनो भगवन्तं कृष्ण पृच्छति—

स्थितप्रज्ञस्य का भाषा समाधिस्थस्य केशव ।
स्थितधी. किं प्रभाषेत किमासीत् ब्रजेत किम् ॥

ब्लोकेऽस्मिन् प्रपञ्चितं यत् स्थितप्रज्ञस्य भाषा, आसनम्, गमनं वा सर्व-साधारणं न भवति, किञ्चिद्विशिष्टमेव स्यादिति । तथैव संस्कृतज्ञाना जीवनं किञ्चिद्विशिष्टचपरं भवेदिति सम्भावनीयम् । 'आधुनिकसंस्कृतज्ञा अपि तादृशं संस्कृतजीवनमात्मनीनं कुर्वन्तु ।'

जीवनं कीदृशं भवेदिति जीवनस्योद्देश्यं परीक्ष्यैव समाधेयम् । संस्कृत-साहित्यकारैः सुदूरकालत एव जीवनस्येहामुष्मिकत्वं प्रतिपादितम् । इह जीवनं तु साधकभूतं परस्मिन्जीवने उत्कर्षं विधातुं समर्थं भवेति । परस्मिन्जीवने मोक्षो वा स्वर्गो वा जीवनस्योद्देश्यं भवति । एतयोर्द्वयोर्मोक्षस्य श्रेयस्त्वं निविवाद-मेव । स्वर्ग-सुखभोगानन्तरं पुनरपीह लोकं आगमनं लोकयात्रानुसरणं च न तावन्महनीयं यतो लोकयात्रेयं यथाशीघ्रं समापनीया । तर्हि प्रश्नः समुदेति—किं करणीयं वर्तमान-जीवने, येन मोक्षस्य मार्गोऽनवरुद्धः स्यादिति ।

न केवलमेकस्य जीवनस्य कर्मभिर्मोक्षावाप्तिर्भवेत् । जीवनस्य परम्परा-
यामुत्तरोत्तरोपचितसंस्कारप्रभावेण कस्यचित्पुरुषस्य मोक्षो जायेत । किंविधा सा
संस्कारततिरिति प्रसङ्गेऽपरिग्रहस्य माहात्म्यं सर्वे स्वीकृतम् । परिग्रह एव
समृत्तिमोक्षयोरन्तरमिति निःसंशयम् । परिग्रहस्तु भवति दुस्त्याज्यः साधारणजनैः ।
केवलमाधिभौतिकजगतो मायात्मक - स्वरूप जानन्त एव जनाः परिग्रहेभ्यः
किञ्चिद्विद्विष्यान् जायन्ते । अयं परिग्रहस्तु वस्तुतो मोक्षमार्गानुसन्धित्सूनां गिरमि
महत्तमो भार इव न केवलं दुर्वहोऽपि तु गतिरोधको भवति । अहो, महद्
दुर्भाग्यमेव संस्कृतज्ञानां यत्तेष्वपि बहव आजीवनं पृथग्जनवत् सग्रहणं व्यापृता
भवन्ति । किं किं न कष्टं स्वीकुर्वन्ति ते शक्तिहीनेऽपि वार्धक्ये, तदेव प्राप्तुं
यत्परित्यज्य संसाररगमचाच्छीघ्रमेव विनिर्गमनं जायेत ।

अयं परिग्रहस्तु दुर्वार एव महता कष्टेनेह जीवने प्राप्यते, तथापि
मरणानन्तरं न सह गच्छति । तस्मिन्नेव परिग्रहे धनकोशे वा यदा मृत्यु-
काले सतृष्णं मनो लगति, तदा पुनरपि जननी-जठरे पचनं भवति । अत्र
प्राक्तनानामादर्शभूतानां महात्मना चरितमनुसन्धेः । यावज्जीवमनायासेनैव
यत्किञ्चिदप्राप्यते, तेनैव जीवनयापनं कुर्वन्तस्ते कदापि आधिभौतिकैश्वर्यं न
समीहमानाः समाधिपरा आसन् । ऐश्वर्यपरायणा जनास्तु न तथा भवितुं
समर्थाः । विदुषामपि तेषां परिग्रह एव समाधिभूमिर्जायेत मृत्युकाले ।

परिग्रहो नाम कैश्चिद्विद्वि समाजे सम्मान-प्राप्तये स्वीक्रियते । ते
विचारयन्ति— न धनहीनः कश्चित् सम्मानास्पदं भवतीति सत्यमेव । धनेन
लौकिकसम्मानं तु प्राप्यते किन्तु तस्मादेव कारणात् परमपदस्यानवाप्तिर्जा-
यते । अतः ब्रवीमि—

‘संस्कृतज्ञानां जीवनेऽनार्षोऽयं परिग्रहः इति ।

यदि नामैक एव संग्रहः पण्डितानां करणीयः, स तु लोकसङ्ग्रह एव । ज्ञानाग्नि-
दग्धकर्मणस्ते पण्डिता भवन्ति । न तु तत्त्वतः किञ्चिदपि करणीयं विद्यते तेषां
यतः कर्मणो निस्सारत्वं प्रतिपादितं शास्त्रेषु । तथा हि आवश्यकत्वात् निष्काम-
बुद्ध्या नित्यमेव लोककल्याणं पण्डितैर्विधेयम् । इदं लोककल्याणं कर्मः तु भगवतः
कर्म । न तेन कर्मणा कश्चिद्विदग्धो जनो बद्धो भवति जन्ममरणाद्विषु पाशेषु ।

तथापि किं दृश्यतेऽधुना, केचन संस्कृतज्ञाः अपि तथैव धनसंग्रहादिषु

लिप्ता दृश्यन्ते यथापरे साधारणजनाः । इयं स्थितिः संस्कृतस्य विगानाय वर्तते । संस्कृतस्य निष्प्रभावत्वं पण्डितानामुपरि दृष्ट्वा साधारणलोकस्यैव मतिर्जायते, यन्नास्ति खल्वस्या विद्यायाः किञ्चिद्विशिष्टं फलम् । को लाभः संस्कृताध्ययनस्य यदि नाम संस्कृतज्ञानेनापि जीवितस्य कापि विशिष्टा आदर्श-भूता लोकोत्तरा वा दिशा न गम्यते । यदि कश्चित् संस्कृतज्ञोऽसंस्कृतपन्थानमनुसरति, किञ्चिदनार्यं वाचरति, तर्हि तस्य जीवन-विधिना संस्कृतस्य प्रतिष्ठा क्षीयेत् । 'स न केवलमात्मानं हन्ति, अपि तु संस्कृतस्यैवापकरोति स' इत्यवधार्यास्माभिः संस्कृतज्ञैः कश्चिदनुत्तमो वा लोकोत्तरो वा पन्था आत्मनीनः कर्तव्यः । स तु शास्त्रेषु प्रतिपादितः सनातन एवाश्रम-धर्मो येन कश्चिज्जगो गृहस्थाश्रमे सरल-सरलं जीवनं यापयित्वा वानप्रस्थे तपश्चरित्वा योगेनान्ते शरीरं त्यजत्यपुनर्भवाय ।

संस्कृतज्ञानामाचारव्यवहाराश्चात्मगुणैर्भाविता भवेयुः । ते इमे आत्मगुणाः सन्ति—दया, क्षमा, अनसूया, शौचम्, अनायास, मङ्गलम्, अकार्पण्यम्, अस्पृहा च । एतेषु गुणेषु अनसूया नाम गुणः पण्डितानां मध्ये न साकल्येन राजते इति महात् विमवादः । ज्ञानप्रकाशेन सर्वान् प्रति समभावस्य प्रतिष्ठा भवेदिति वाञ्छनीयमेव । अथकिम्—

त्वयि मयि चान्यत्रैको विष्णुः ।
अर्थं कुप्यसि मय्यसहिष्णुः ॥

तथापि सर्वज्ञाः सन्तोऽपि पण्डिता इमे परदोषगणने निपुणा इव किञ्चिद-समीचीनमेवाचरन्ति । दोषदर्शनं तु कस्यापि पुरुषस्य पतनमेवेति परमं संत्यम् । तद्यथा भासेन प्रोक्तम्—

न न्याय्यं परदोषमभिधातुम् ।

इदं दोषदर्शनं तु प्रायशोऽसूयाजन्यं भवतीति शोकावहमेव । परस्परं विगर्ह-यस्तः पण्डिताः किं न जानन्ति यत्ते सर्वेऽपरेषां सामाजिकानां मतेनानाद्वर-णीया एवास्मात् कारणात् भवन्ति । अन्यच्च, यदि परस्परमिभ्यो पण्डिताः प्रशंसाम्भरा भवेयुस्तर्हि अचिरमेव तेषां सर्वेषां प्रतिष्ठा समाजे वृद्धिष्यति । असूया-ग्रस्ता इमे पण्डिताः संस्कृतस्य शत्रव इव भवन्ति, यतस्तान् परीक्ष्यैव

कस्यचित् सामाजिकस्य मतिर्भवति यत् सस्कृते एव कश्चित्तादृशो विकारो
वृत्तते, येन संस्कृतज्ञानामीदृशी दोषदर्शननिपुणा मनोवृत्तिः जायते ।

साधारणतः समाजे जना आदरास्पदं भवितुं वाक्षन्ति । किन्तु कस्या-
दरपात्रमिति त्रिवेचनीयं प्रश्नः । अत्र मम सम्मतिरियमेव वर्तते यत् पण्डितः
केवलं पण्डितानां सम्मानास्पदं भवितुं चेष्टेत । न तु येन केनोपायेन
धनीभूतानां जनेश्वराणां सुसंस्कृतिव्यतिरिक्तानां सम्मानं प्राप्तुं स यत्तेत ।

इमे संस्कृतज्ञाः सन्तो भवन्तु इति भर्तृहरिणा प्ररोचितम्—

मनसि वचसि काये पुण्यपीयूषपूर्णं
स्त्रिभुवनमुपकारश्रेणिभिः प्रीणयन्तः ।
परगुणपरमाणून् पर्वतीकृत्य नित्यं
निजहृदि विकसन्तः सन्ति सन्तः कियन्तः ॥

५. अन्तरं महदन्तरम्

द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वत्ति अनश्नन्नन्योऽभिचाकशीति ॥

इति ऋग्वेदमन्त्रानुसारं यः सुपर्णोऽस्ति, तस्य महदन्तरं विद्यते तस्मात्
सुपर्णात् यो नाश्नाति, केवलमभिचाकशीति । यद्यपि शरीरतस्तयोरन्तरं नास्ति,
एतौ द्वौ सखायौ सन्तौ समानं वृक्षमपि समाश्रयतस्तथापि प्रवृत्तिभेदनिमित्तात्
तयोरन्तरं प्रतिपादितम् । अथ किम्, एकोऽस्ति, अन्यो नास्ति, प्रत्युताशने
किञ्चिद्दोषं पश्यति ।

प्रकरणेऽस्मिन्नदन् सुपर्णः सांसारिक - भोगविलासादिभ्यासक्तस्य मानवस्य
प्रतीकम् । ये केचिद् बाह्यचक्षुष्मन्तः शरीरमेव पश्यन्ति, ते द्वयोः सुपर्णयोरिदं
महदन्तरं न पश्यन्ति ! किन्तु जाबालिवत् येषां योगदृष्टिः परिनिष्ठता, तेषां
ध्यानमार्ग-प्रहितेन चक्षुषा तदन्तरं शिलाशकलसमं प्रत्यक्षं भवेत् । उपर्युक्तयोर्द्व-
योर्मनसो व्याख्यानमुपनिषदि कृतम्—

बन्धाय विषयासङ्गि मोक्षे निर्विषयं स्मृतम् ।

अनश्नन् सुपर्णो विषये प्रसक्तो विद्यते । यतो हि नाम भवबन्धनस्य कष्ट
स न स्मरति, अपरञ्च निर्विषयो भवति मोक्षकारणात् ।

जगत्यस्मिन् भोगविलासादीनां सम्यग् रसास्वादानाय प्रथमतरमिदमेवा-
श्यकं भवति यत् कश्चिज्जन प्रत्यक्ष जानन्नपि अज्ञ इव समाचरेत् । अन्यथा

जरा व्याधि च मृत्यु च को हि जानन् सचेतनः ।
स्वस्थस्तिष्ठेन्नपीदेद्वा शयेद्वा किं पुनर्हंसेत् ॥

ते हि भोगविलासादयो येषां स्वास्थ्यादीनां कारण भवन्ति, न ते सन्ति
वस्तुतो बुद्धिमन्तः । अन्यथा कथं तेषां जीवन-विधिः । पुन पुन भवकूपे पतनस्य
कारणं प्रभवति । तदेवावलोक्य गौतमबुद्धेनानुमतम्—

अनित्यं तु जगन्मत्वा नात्र मे रमते मनः ।
तत् समर्थितं कालिदासेन—

मरणं प्रकृतिः शरीरिणा विकृतिर्जीवनमुच्यते बुधैः । इतिधिया जनाः
कथमिह जीवने रंस्यन्ते । अदश्यमेव ते रममाणेभ्यो जनेभ्यो नित्यमेव
दूरतरं भविष्यन्ति । ते जानन्ति निश्चप्रचम्—

आपातरम्या विषयाः पर्यन्तपरितापिनः ।

अभिज्ञानशाकुन्तले कालिदासेनेदमन्तरं सम्यग् निर्दिशितं शाङ्गैरवमुखेन
यदिदं जनाकीर्णं जगत् बहूनां लोकानां नयनोल्लासं जनयति, किन्तु तत्
सर्वं जाज्वल्यमानमेव दृश्यते साधुभिः । तथा हि

महाभागः काम नरपतिरभिन्नस्थितिरसौ
न कश्चिद्वर्णानामपथमपकृष्टोऽपि भजते ।
तथापीदं शश्वत् परिचितविक्रान्तेन मनसा
जनाकीर्णं मन्ये हुतवह - परीतं गृहमिव ।

ये तु पुनः तथात्व न पश्यन्ति, तेषां जीवनं कीदृशं भवतीति प्रोक्तं
भारविणा—

नान्तरज्ञाः श्रियो जातु प्रियैरासां न भूयते ।
आसक्तास्तास्वमी मूढा वामशीला हि जन्तव ॥

तदेवान्तरमेकस्मिन्नेव पुरुषेऽवस्थाविशेषेण सजायेतेति भर्तृहरिणा स्पष्टं
निगदितम्—

यदा किञ्चिज्ज्ञोऽहं द्विप इव मदान्धः समभवम्
तदा सर्वज्ञोऽस्मीत्यभवदवलिप्तं मम मनः ।
यदा किञ्चित् किञ्चिद्बुधजनसकाशादवगतं
तदा मूर्खोऽस्मीति ज्वर इव मदो मे व्यपगतः ।

पूर्वतरमात्मानं सर्वज्ञं मन्यमानं कश्चिज्जनं कालान्तरे मूर्खोऽस्मीति
विश्वस्त । पुनश्च भर्तृहरिमतानुसारम्—

येषां न विद्या न तपो न दानं
ज्ञानं न शीलं न गुणो न धर्मः ।
ते मृत्युलोके भुवि भारभूता
मनुष्यरूपेण मृगाश्चरन्ति ॥

शरीरतो द्विपदा अपि सद्वृत्तिसौष्ठवविहीना जनाश्चतुष्पदा इति परिभाविताः ।
गृहं प्रति साधारणजनानामासक्तिर्भवति । ते ऐश्वर्यादिकमधिकं वाञ्छन्ति ।
तथैव स्वकुलसंवर्धनार्थं सद्गुणोपपन्नपुत्राणां प्राप्तये तेषामाकांक्षा भवति ।
महात्मनां प्रवृत्तिस्नादृशी न भवति । ते हि कुपुत्र-जन्म वैराग्योत्कर्षाय
वरदानमिव मन्यन्ते । भागवतेऽपि प्रोक्तम्—

कदपत्यं वरं मन्ये सदपत्याच्छुचां पदात् ।
निर्विद्येत गृहान्मर्त्यो यत्क्लेशनिवहा गृहाः ॥

कुपुत्रात् शोको जायेत । ततो गृहे क्लेशो वर्धेत । परिणामतो वैराग्य-
बुद्धिरूपद्येन ।

अन्यच्च साधारणजना इह जगति आत्मसुखलाभायापरेषां हानिमपि
कुर्वाणा दृश्यन्ते । ते प्रायः परोपकार-परायणा न भवन्ति । विपरीतास्सन्ति
साधवः । ते खलु

तप्यन्ते लोकतापेन साधवः प्रायशो जनाः ।

अथवा— त्रिभुवनमुपकार श्रेणिभिः प्रीणयन्तः ।

अथवा— एके सत्पुरुषा परार्थघटकाः स्वार्थ परित्यज्य ये ।

अर्थार्थिनो जना नित्यमेव वित्तापत्यपशूना लाभाय प्राणपणेन यतन्ते ।
न तथा सन्ति सन्तः । तेषां मते तु

नित्यार्तिदेन वित्तेन दुर्लभेनात्ममृत्युना

गृहापत्याप्तपशुभिः का प्रीतिः साधितैश्चलैः ॥

अथकिम्— परिग्रहो हि दुःखाय यद्यत् प्रियतमं नृणाम् ।

अनन्तसुखमाप्नोति तद्विद्वान् यस्त्वकिञ्चनः ॥

अथवा— न हि गणयति क्षुद्रो जन्तुः परिग्रह-फल्युताम् ।

यदि कथञ्चिद् विभवाः प्राप्तास्तर्हि यथाशीघ्रमेव तेषां प्रदानं कृत्वा

'तनिम्ना शोभन्ते गलितविभवाश्चाधिषु जनाः ।

यतः — विभान्ति कायः करुणापराणां परोपकारैर्न तु चन्दनेन ।

तथैव प्रोक्तम् — राज्यं हि बहु मन्यते नरा त्रिषयलोलुपाः ।

मनीषिणस्तु पश्यन्ति तदेव नरकोपमम् ॥

अपरञ्च यशः शरीर नाम पार्थिवशरीरतोऽपि किञ्चिदधिकतरं महत्त्व-
पूर्णं भवति विपरीतदृशां महापुरुषाणामिहलोके । यशःकामास्ते स्वशरीरपातमपि
कर्तुं समुत्सुका भवन्ति यथा समीरित कालिदासेन—

अपि स्वदेहात् किमुतेन्द्रियार्थात्

यशोधनानां हि यशो गरीयः ।

अन्यच्च— किम्प्यहिंस्यस्तव चेन्मतोऽहं यशःशरीरे भव मे दयलुः ॥

एकान्त-विध्वंसिषु मद्विधाना पिण्डेष्वनास्था खलु भौतिकेषु ॥

तादृशानेव जनान् प्रमाणीकरोति भारविरधोलिखितैश्लोकदृशा—

अभिमानधनस्य गत्वरैरसुभिः स्थास्तु यशश्चिषतः ।

अचिरांशु-विलास-चञ्चला ननु लक्ष्मीः फलमानुषंगिकम् ॥

साधारणजनास्तु शरीर-रक्षार्थं यशोहानि कुर्वाणा अपि न विचिकित्सन्ते ।
 'कथमेतादृशा विपरीतभावापन्ना भवन्ति महापुरुषाः' इति महदाश्चर्यकरम् ।
 तत्र तेषां योगेश्वराणां रहस्यं न जानीम इति कारणम् । तथाहि

योगेश्वराणां गतिमन्धबुद्धिः कथं विचक्षीत गृहानुबन्धः ।

६. सत्सङ्गतिः

सद्भिरध्युषिता धात्री सम्पूज्येति किमद्भुतम् ।
 कालायस हि कल्याण कल्पते रसयोगतः ॥

सत्सङ्गतिस्तु मनुष्याणां किञ्चिदपूर्वरूपं कल्याणं करोतीति कवेरभिप्रायः ।
 मानवास्तु साधारण्येनार्थ-कामपरेषु व्यापारेषु निमग्नाः प्राकृतं जीवनं यापयन्ति ।
 यदि नाम तत्र किमपि स्थानं धर्मस्य मोक्षस्य वा वर्तते, तत्तु सत्सङ्गति-
 प्रभावेणैव सम्भवति । 'अर्थकामप्रवृत्तयस्तात्कालिक-फलवत्यः' इति कस्यचित्पु-
 रुषस्य तत्राकर्षणं भवति । न तथा भवति धर्मस्य मोक्षस्य वा प्रवृत्तीनां
 तावन्मात्रं साक्षात् फलम् । अतो जीवनस्योदात्तप्रवृत्तिं प्रति अभिमुखीकरणं
 सत्सङ्गतेर्माहात्म्यं स्पष्टमेव ।

'प्रकरणोऽस्मिन् के ते सन्ति सन्तः' इति प्रथमतः विवेचनीयम् ।
 असाधारणाः खलु ते सन्तो येषां संगतिरसम्भवमपि सम्भवम्, असाधुमपि
 साधुम्, अकर्मण्यमपि कर्मण्यं करोति । अथ च लोकापहारकमपि लोको-
 पकारकं विदधाति । व्यवहार-पक्षे तु सन्तो भर्तृहरिणा निपुणं व्याख्याताः ।
 तथा हि—

मनसि वचसि काये पुण्य-पीयूष-पूर्णा-
 स्त्रिभुवनमुप्रकारश्रेणिभिः प्रीणयन्तः ।
 परगुण-परमाणून् पर्वतीकृत्य नित्यं
 निजहृदि विकसन्तः सन्ति सन्तः कियन्तः ॥

एतदेव समर्थत कल्हणेन

त्यक्तवाप्यसून् परहितं घटयन्ति सन्तः ।

सिद्धान्त-पक्षे तु सन्त तत्त्वज्ञानविशदचक्षुषो लोके स्वस्माद् नान्यत् किञ्चिज्जागतिकमात्मसात्कर्तुं समीहमाना आत्मकामा ब्रह्मसंस्था भावितात्मानो वा भवन्ति ।

एतादृशा सता संगतिर्दर्शनं वा पुण्येन भवति । यदा कस्यचित् पुरुषस्य भाग्योदयो जायते, तदा येषा सता दर्शनेन तस्य मानसे काचिदपूर्वं-जिज्ञासा जागर्ति, श्रेयोऽभिलाषो वा उदेति तत पर स स्वयमेव लोकातिग सन्नुद्योगेन तपसा, सत्येन, ब्रह्मचर्येण च कार्यं कर्म समाचरन् लोकमूर्धन्यो भवति ।

यथा स्वभावतो रवे प्रकाशो जायते, तथैव सत्पुरुषेभ्यो लोक-सन्धारणीया उदात्तप्रवृत्तिरुदेति । परिणामतो न केवलमेको द्वौ वा तेषा साक्षात् संगत्या सनाथा भवन्ति, अपितु समग्र विश्वमपि न्यूनाधिकमुत्कर्षं परोक्ष-संगत्या लभते । तथा हि गौतमबुद्धः स्वजीवनकालेऽसख्यान् धर्म-सघ-बुद्ध-शरणागतान् भिक्षून् निवारणपथमगमयत् । बुद्धस्योपदेशैस्तत्कालीनविश्वस्य सर्वेषु भागेषु ज्ञानप्रकाश, सुसंस्कृति-प्रसारश्चाभवताम् । श्रीकृष्णस्य गीताधर्मोपदेशेन न केवलमर्जुनस्य मोहो विनिष्टोऽपितु भारते विदेशेषु च लोकसंग्रहस्यानुत्तमोपदेश-प्रसारित । शङ्करस्य प्रतिभाया अलौकिकत्वं सुविदितमेव । समग्रभारतमेव स्वकार्यक्षेत्र विधाय स सर्वत्र वेदान्तस्थाट्टैतच्चिन्तनस्य धारा प्रवाहितवान् । स भारतमद्वैत विधातुमस्य देशस्य चतुर्दिग्भागेषु विश्वविद्यालयरूपान् मठान् स्थापितवान् । तथैव ख्रीष्ट-विवेकानन्द-गान्धिमहोदयप्रभृतीना प्रभावेण जगति आत्मगुणानां चिरन्तनमाहात्म्यं सर्वेषां कृते प्रतिष्ठितम् । उपरिष्ठात् निदर्शनात् स्पष्टं प्रतिभाति यत् सता प्रभावस्तु तेषा जीवनावधिमतिवर्तते । ते महात्मानो-ऽस्माकं मध्ये भूयो जीवन्ति । सप्तर्षीणा संगत्या स्वयमेव ऋषिः सञ्जातो वाल्मीकिः किं नाधुनापि सर्वान्स्मान् राममयान् विदधाति । ते सन्तो ज्ञाना-मृतशरीरा एवास्माभिः सङ्गमनीया आत्मलाभाय । ते एव सन्तः साधव इति व्यासेन व्याख्याता-

यथा गङ्गा मनुष्याणा पापनाशस्य भाविनी ।

तथा मन्दसमुद्धारस्वभावा साधव स्मृता ॥

लोकेऽस्मिन् सङ्गस्तु त्याज्य एव श्रेयोऽर्थिभिः । तत्रापि सता सङ्गोऽपवाद, एवेति प्रमाणीकृत केनचित् कविना—

संगः सर्वात्मना त्याज्य स चेत् त्यक्तु न शक्यते ।

स सङ्घे सह कर्तव्यः सता सङ्गो हि भेषजम् ॥

महाकवि - बाणस्तु सत्सङ्गतौ वारी-माधुर्यं निदर्शयन्नाह—

मनस्तु साधुध्वनिभिः पदे पदे ।
हरन्ति सन्ती मणिनूपुरा इव ॥

सता सङ्गतिस्तु गुणानपेक्ष्यैव प्रादुर्भवति, वर्धते च, नान्यथा । तथा हि श्रीहर्षः

धनिनामितर सता पुनर्गुणवत्सन्निधिरेव सन्निधिः ।

खलाना सङ्गतिस्तु सतामपि कष्टं समुत्पादयति । तद्यथा —

मुखेनैकेन विध्यन्ति पादमेकस्य कण्टकाः ।
दूरान्मुखसहस्रेण सर्वप्राणहराः खलाः ॥

यदि कथञ्चित् निर्गुणोऽपि कश्चिज्जनोऽनुरक्तस्सन् सतामाश्रयं तेषां कृपावशात् प्राप्नोति सोऽपि नित्यमेवाभ्युदय लभते । तथा हि—

निर्गुणमप्यनुरक्तं प्रायो न समाश्रितं जहति सन्तः ।
सहवृद्धिक्षयभाजं वहति शशाङ्कः कलङ्कमपि ।

प्रत्यक्षं परोक्षं वा सन्नोऽसंख्येया सन्ति समाजे, तथापि तेषां सङ्गतिर्नास्माभिः प्रायशः प्राप्यतेऽनुभूयते वा । केवलं परमभाग्योदयेनैव सतामनुग्रहेण वा तेषां सगतेर्लाभा आत्मसात् क्रियन्ते नागरिकैः । किं न सत्यमेव समुद्धाटितम्—

सतां सन्निः सङ्गः कथमपि हि पुण्येन भवति ।

सत्सङ्गतेरभावात् व्यक्तिशः समष्टिश्च लोकस्य चारित्रिकभ्रशः प्रत्यक्ष एव । भोगनिलासादीन्मं भृशं प्रसारः, आध्यात्मिकवृत्तीनां ह्यासश्च सतां प्रभावस्य विलीपेन सम्भाव्येते । अस्माकं सांस्कृतिक - संस्थासु राज्य - संस्थासु बाधुना सतां प्रभावः स्वल्प एव वर्तते । इयं स्थितिर्भयाव्रहा, महानर्थकरी च वर्तते । अस्माकं देशे लोकसञ्चारिण्य-विनाशिनी आधिभौतिकी या धारोहाम् प्रवहति, तस्या निरोधो यदि परमावश्यको मन्येत, तर्हि सतामादर्शाः समाजस्य समक्षं यथा प्रतिफलन्तु तथा साधु प्रयतनीयमस्मामिः ।

७. पुरा भारते नारीणां प्रतिष्ठा

प्राचीनभारते प्रतिष्ठा-दृष्ट्या द्विविधा नार्यो विमर्शनीया — प्रथम कुलाङ्गना, या मातृ-स्वसृ-कन्या-पत्नी-पितृस्वसृ-भ्रातृजायादिसम्बन्धै कस्यापि पुरुषस्य गृहे वसन्तिस्म तस्याश्रोतवे, द्वितीय तु सर्वसाधारणा स्त्रियो बभूवुः यासां कश्चित् कुल-सम्बन्धो नासीत् । एतयोर्द्वयोर्नारीप्रकारयोः कुलाङ्गनाः सम्यक् परिभाषिता अधोलिखितश्लोकेन—

धर्ममर्थं तथा कामं लभन्ते स्थानमेव च ।
नि.सपत्न च भर्तारि नार्यः सद्बृत्तमाश्रिताः ॥

सर्वसाधारणस्त्रीणां स्थितिस्तु शोचनीयैव । तद्यथा—

पक्वान्नमिव राजेन्द्र सर्वसाधारणाः स्त्रिय ।
तस्मात्तासु न रज्येत नाश्वसेत् न च विवसेत् ॥

याः खलु कुलाङ्गनाः सन्ति, तासां मातृत्व प्रकल्पनमेव । न तत्सम्भवति सर्वसाधारण-स्त्रीणाम् । एतदेव महदन्तरम् । मातृत्व नाम भारतीयविचारानुसारं पूज्यतमं विद्यते । तथाहि

जननी जन्म-भूमिश्च स्वर्गादपि गरीयसी । मातृदेवो भव इति महा-
नुपदेशः तदेव समर्थयति । मातुः पूजया सर्वे लाभा सम्भाविता । अथकिम्,
नास्ति मातृसमो गुरुः ।

अथवा— प्रीणाति मातरं येन पृथिवी तेन पूजिता ।

एतत्सर्वं मनुना श्लोकेनैकेन प्रतिपादितम्—

प्रजनार्थं महाभागाः पूजार्हा गृहदीप्तयः ।

स्त्रियश्च श्रियश्च गेहेषु न विशेषोऽस्ति कश्चन ।

कन्या नाम शाश्वतविचारानुसारं—

पुत्रीति जाता महतीह चिन्ता कस्मै प्रदेयेति महान् वितर्कः ।

दत्त्वा सुखं प्राप्स्यति वा नवेति कन्यापितृन् खलु नाम केषुचिद्-
श्लोकोऽयं कन्या-विषयक-चिन्तामेव निदर्शयति । सा चिन्ता कन्यां प्रति पितुः
स्नेहेनोपजायते । किञ्चन तत् समर्थितं कालिदासेन—

अर्थो हि कन्या परकीय एव तामद्य सम्प्रेष्य पग्निहीतुः ।
जातो ममाय विशद प्रकाम प्रत्यर्पितन्यास इवान्तरात्मा ॥

एताः कुलस्त्रियो विवाहात् प्राक् ज्ञान - विज्ञानादिविषयेषु सम्यक्
शिक्षिता आसन् । वैदिकमंहितासु ऋषिकाभि रचितानि बहूनि सूक्तानि
सन्ति । बहव कन्या ब्रह्मचारिण्यो बभूवु । 'ब्रह्मचर्येण कन्या युवान विन्दते
पतिम्' इति वेदवाक्येन कन्याना ब्रह्मचर्यव्रतकाले वेदविद्याग्रहण प्रसाधितम् ।
यज्ञादिषु धार्मिकविधानेषु पत्नीना साहचर्यमपेक्षितमासीत् । पत्नीनाम्न सार्थ-
कता एतेन साहचर्यपदेनोपकल्पितम् । मनोरञ्जनादिकार्येषु पत्यः पतिभिः
सह सुसङ्गता आसन् ।

उपनिषत्सु मैत्रेयी, गार्गी, वाचनवी च प्रात स्मरणीया विदुष्यो वर्णिता ।
पाणिनि स्त्रीणामाचार्योपाध्यायादीना पदानामुल्लेखं करोति । तदनुसार स्त्री-
च्छात्रास्तु 'अध्येत्री-माणविकाश्च विख्याता । ताः साङ्गोपाङ्गवेदादीनामध्ययन
कुर्वन्तिस्म । कतिपय-स्त्रियोऽऽत्रादिविद्यासु निष्णाता बभूवु । बहव स्त्रिय
आजीवनमविवाहिता एव कुमारश्रमणा, कुमारप्रव्रजिताः कुमाराध्यापिकाः
कुमार-तापसी, कुमार-पण्डितारचासन् ।

महाभारतानुसार स्त्रियो ललितकलासु प्रायशः शिक्षिता आसन् ।
राजकुलदास्योऽपि चतुष्ष्टिविद्याविशारदाः, नृत्य-सगीतकलासु सुशिक्षिता बभूवुः ।

परवर्तियुगे सुशिक्षिताना कवयित्रीणां काव्य-रचना अद्यावधि बहुशः
प्राप्यन्ते । गाथासप्तशत्या तासा पञ्चाशत्प्राया गाथाः सन्ति । भवभूति-
मालतीमाधवे कामन्दकीति ख्याता बौद्ध-विदुषो निवर्णयति, यस्याः समीपं
राजानो मन्त्रिणश्च शिक्षामाधातुं समागता । राजशेखरस्तु स्त्री-शिक्षाप्रवृत्ति
निदर्शयन्नाह-पुरुषवद्योषितोऽपि कवयित्र्यो भवेयुः । सस्कारो ह्यात्मनि सम-
वैति । न स्त्रैरां पौरुष वा विभागमपेक्षते । शङ्करमण्डनमिश्रयोर्विवादे
मिश्रस्य पत्नी निर्णायिका नियुक्तेति प्रथितमेव ।

-शास्त्रविद्याध्ययनेन समाजे स्त्रीणामुच्चत्वं प्रायश आसीत् । अन्यतोऽपि
तासामुच्चत्वं सम्यक् प्रसाधितम् । तथा हि- न केवल कौटुम्बिकव्यवस्थायामपितु
राष्ट्रसूत्रसञ्चालनकार्येषु युद्धभूमौ वा तामां सुकृतानि स्मरणीयान्येव । महा-
भारतस्य विदुलोपाख्यान विश्रुतमेव । कैकेयी युद्ध-भूमौ दशरथस्य साहाय्य-
मकरोत् । ऐतिहासिक-युगीनानां नारीणां विषये उदात्ताश्चरितगाथाः सुविख्याता

एव । तथाहि कश्मीराणां सूर्यमतीदेवी राजकार्यं सम्यक् प्रसाधितवती । तत्रत्या रट्टाख्या राज्ञी तु—

विन्ध्याद्रिमागं पर्याप्ता निष्पर्यन्तप्रभावया ।
दुर्गंयेव तथा देव्या कृता निहतकण्टकाः ॥

कश्मीरेषु सुगन्धा प्रजाभिः शासकपदे नियोजिता । सिन्धुप्रदेशस्य महाराज-
दाहरस्य राज्ञी पत्युर्मरणस्य पञ्चादारव्याक्रमणकारिभिः सहायुध्यत । यदा
भोजनसामग्री समाप्ता, सा अन्याभिः स्त्रीभिः सहान्नौ प्राणांस्त्वक्तवती ।

दाम्पत्यस्य भारते सदैवादृशं ग्रामीन्—एकपत्नीव्रतमिति । 'न चान्यनारीषु
मनो दधे ववचिदिति राज्ञामपि प्रशस्तित्वचनमभवत् । तदनुसृत्य अजस्य वाक्यं
वर्तते—

गृहिणी मचिवः नखी मिथः प्रियशिष्या ललिते कलाविधौ
करुणाविमुखेन मृत्युना हरता त्वा वद कि न मे हृतम् ॥

सीतारामयोर्दाम्पत्यमेव सदैवानुकरणीयमिति साहित्ये प्रतिपादितम् । सपत्नी-
सङ्कल गृह कलहस्थानमिति निदर्शितं सर्वत्र । तथाहि

धर्मप्रजासम्पन्ने दारे नान्या कुर्वीत ।

यत्तु पत्नीनां बहुत्व दृश्यते ववचित्, तद् बहुदोषदिग्धमेवेति शास्त्र-
विदुषा सम्मतम् । स तु एकपत्नीव्रतादर्शं पण्डितराजेन जगन्नाथेन बहुलीकृतः—

मन्दस्मितेन सुधया परिषिच्य या मां
नेत्रोत्पलैर्विकसितैरनिश समीजे ।
सा नित्यमङ्गलमयी गृहदेवता मे
कामेश्वरी हृदयतो दयिता न याति ॥

उपरि वर्णितेषु प्रसङ्गेषु स्त्रीणां माहात्म्ये प्रतिष्ठिते सत्यपि नारीणां
यदसंख्यस्थलेषु विगर्हणं वर्तते, तत्र साधारणस्त्रीणां कुप्रवृत्तिरेव कारणम् ।
राष्ट्रस्याभ्युदय - पथे ताभिः साधारण-स्त्रीभिरुपस्थापिता विघ्नाः प्रत्यक्षा एव
वर्तन्ते । तदेकपदेन विष्णुपुराणे प्रोक्तम्—

व्रतानि वेदविद्याप्तिकारणान्यखिलानि ।
नरकग्राममार्गेण सङ्गेनापहतानि मे ॥

अपरञ्च, भारते साहित्यकारेषु तेषां विदुषां वैपुल्यमासीत्, ये वैराग्य-
परायणा आसन् । स्त्रीणां दर्शनं स्मरणं वा पतनस्य कारणमिति तेषां मतं
विशुद्धमेव । यदि ते स्त्रियं निन्दन्ति तर्हि स्वाभाविकमेतत् । तथापि तेषां
मतं न सामग्र्यनामार्हं । यदि अश्वघोषः कथयति—

अशुचिर्विकृतश्च जीवलोके वनितानामयमीदृशः स्वभावः ।
वसनाभरणैस्तु वञ्च्यमानः पुरुषः स्त्रीविषयेषु रागमेति ॥

किं न भागवताः प्रवदन्तु

शरत्पद्मोत्सवं वक्त्रं वचश्च श्रवणामृतम् ।
हृदय क्षुरधाराभ स्त्रीणां को वेद चेष्टितम् ॥
न हि कश्चित् प्रियः स्त्रीणामञ्जसा स्वाशिषात्मनाम् ।
पतिं पुत्र भ्रातरं वा घ्नत्यर्थे घातयन्ति च ॥

न तेषां मतं सर्वथा सम्माननीयं नैष्पक्ष्याभावात् ।

तथापि बहवो नार्यो विषकन्यका इव प्रयुक्ताः श्रूयन्ते । तासां
कृते आसृष्टेर्युद्धसमारम्भा प्रचेलुः । ललनारूपेण विष्णोरप्यसुरप्रतारण
सुप्रसिद्धमेव । नाटकादिषु स्त्रीकृतप्रपञ्चैः सतामपि दुःस्थितिं को न जानाति ।
यद्वा कथयति वात्स्यायनः—

विधवेक्षणिकादासी—भिक्षुकी—शिल्पकारिका ।
प्रविशत्याशु विश्वासं दूतीकार्यं च विन्दति ॥

तपोधनानां सर्वस्वहरणं तु नैकवारमप्सरोभिः कृतमेव । एतत् सर्वं
साधारणस्त्रीभिः प्राकृताभिः नारीभिर्वा कृतम् । अतः विलासोन्मुखीनां
ललनानां निन्दा तैः साधु कृता ।

तथापि भारते पुरा स्त्रीणां यावन्मात्रं स्वातन्त्र्यमासीत्, तासां
व्यक्तित्वविकासस्य यानि द्वाराणि बभूवुः यथा वा तासां सामाजिक-प्रतिष्ठा-
सीत्—एतादृशं किञ्चिदपि विश्वस्य कस्मिंश्चिद्देशे नाभवत् इति तु निर्विवादमेव ।

८. दारिद्र्ये बहवो गुणाः

दारिद्र्यं भो त्वं परमं विवेकि गुणाधिके पुंसि सदानुरक्तम् ।
विद्याविहीने गुणवर्जिते च मुहूर्तमात्रं न रतिं करोषि ॥

ते पुरुषा अपवादरूपा अङ्गुलिगणनीया एव सन्ति, ये दारिद्र्यस्य विषये किञ्चित् प्रशंसनीयं वदन्ति । तथापि न वयं दारिद्र्यं किञ्चिद् दोषावहं मन्यामहे, प्रत्युत दारिद्र्ये बहून् गुणान् पश्यामः । अथवा यदि नाम दारिद्र्यं किञ्चिद् दोषावहं, तर्हि धनिकत्वमपि तस्मात् न्यूनतरं दोषावहं नास्ति

‘के ते भवन्ति दरिद्राः’ इति सम्यक् पर्यालोचितं सुकविना

परीक्ष्य सत्कुलं विद्यां वयः शौर्यं सुशीलताम् ।
विधिर्ददाति निपुणं कन्यामिव दरिद्रताम् ॥

सत्यमेवेदं मतं कविप्रवरस्य । धनार्थं स्वस्य कुलस्य, विद्यायाः, वयसः, शौर्यस्य, सुशीलतायाश्च उपयोगो न क्रियते सत्पुरुषैः । तत्र किं कारणम् । महाभारते निदर्शितं हि तत्—

न छित्त्वा परमर्माणि न कृत्वा कर्म दुष्करम् ।
न हृत्वा मत्स्यघातीव प्राप्नोति महतीं श्रियम् ॥

इदं धन-सम्पादनं नाम न पुण्येन सम्भवतीति सुनिश्चितम् । केनचित् सम्यक् प्रथितम्—

अधोऽधः पश्यतः कस्य महिमा नोपचीयते ।
उपर्युपरि पश्यन्तः सर्वं एव दरिद्रति ॥

अस्यां स्थितौ स्वाभाविक एव विदुषां निर्णयः—

प्राप्ताः श्रियः सकलकामदुःखास्ततः किम् ।
दत्तं पदं शिरसि विद्विषता ततः किम् ।
सम्मानिताः प्रणयिनो विभवैस्ततः किम् ।
कल्पं स्थितं तनुभृतां तनुभिस्ततः किम् ॥

अतएव तेषा व्रतं भवति—

अशीमहि वयं भिक्षामाशावासो वसीमहि ।
शयीमहि महीपृष्ठे कुर्वीमहि किमीश्वरैः ॥

न खलु दर्शनमपीश्वरस्य निष्पापमिति तेषा निर्णयः ।

धनार्थं ते एवालपमतयः प्रपञ्चं रचयन्ति, ये लोकादरं वाञ्छन्ति ।
लोकस्तु धनैः प्राप्याभ्यैश्वर्याणि प्रायशः आदरस्थानं मन्यते । इदमेव प्रमाणितं
केनापि कविना जडमते समुद्रस्य निदर्शनमभिलक्ष्य—

पीताम्बराय तनया प्रददौ पयोधिः ।
तत्कालकूटगरलं च दिगम्बराय ।
तत्रानयोर्वेदं कस्य गुणातिरेकः
प्रायः परिच्छेदकृतादर एव लोकः ॥

‘अनृतमेव स परिच्छेदादरः’ इति सवित्रादिभिः स्वकीयचरित्रेण प्रमा-
णितम् । तथा हि

येनाम्बर-खण्डेन दिवा संचरते रविः ।
तेनैव निशि शीतांशुरहो दौर्गत्यमेतयोः ॥

इयमेवावरणोपेक्षा तयोः प्रकाशस्य कारणम् । लक्ष्मीकलङ्कमलिना
निःसत्त्वा भोगपरायणा वा तुन्दिलाः कथं प्रकाशमयाः संचरण-कर्तव्यपरायणा
वा भवितुमर्हन्ति ।

धनार्थं किं क्रियते जनैः ? प्रायशः आत्मसम्मानं विक्रीयैव धनं संगृह्यते ।
सर्वोच्चपदाधीशा वा महत्तरा वा सर्वे ते स्ववृत्तिमनुसरन्त एव स्वपदे
चिरस्थायित्वं प्रतिष्ठापर्यन्ति नान्यथेति परमं सत्यम् । कश्चित् कविर्धनार्थिनां
वृत्तिं कृत्सयन् प्राह—

कामं वनेषु हरिणास्तृणेन जीवन्त्ययत्न - भुलभेन ।
विदधति धनिषुं न दैन्यं ते किल पशवो वयं सुधियः ॥

पुरा विद्वांसोऽपि ब्राह्मणाः स्वकीयज्ञानशक्त्या विश्वमधीनं कर्तुं समर्था अपि स्वोर्कुर्वन्तो परिग्रहव्रतमाजीवनं समाजे सर्वोच्चं प्रतिष्ठिता आसन् । 'परिग्रहे तत्र वर्तते कश्चिन्महान् दोषः' इति तेषां विदितमासीत् । किं न प्रोक्तं भागवते —

परिग्रहो हि दुःखाय यद्यत् प्रियतमं नृणाम् ।
अनन्तसुखमाप्नोति तद्विद्वान् यस्त्वकिञ्चन ॥

पुनः भागवते कृष्णस्योपदेशः -- येन पुरुषेण परं प्रीतोऽस्मि तस्य पुरुषस्य पुत्रं धनं दारान् बन्धुबान्धवादीन् सर्वमपहरामि । यत एतैः सर्वैः विहीनः स सम्यक् प्रकारेण मम भक्तो भवतीति ।

'धनेन सर्वथा मुखं प्राप्यते' इत्यपि न सत्यम् । सन्तोष एव सुखस्य परमं कारणं भवति । तद्यथा प्रोक्तं भागवते—

सदा सन्तुष्टमनसः सर्वा सुखमया दिशः ।
शर्कराकण्टकादिभ्यो यथोपानत्पदः शिवम् ॥

'तृष्णाया अपररूपमेव दारिद्र्यम्' इति दृष्टं मनीषिभिः । तथाहि

तृष्णा चेह परित्यज को दरिद्रः क ईश्वरः ।
तस्याश्च प्रसरो दत्तो दास्यमेव शिरस्थितम् ॥

ख्रीष्ट - संस्कृतावपि धनिना काचिद् हानिर्निर्दिशिता । बाइबिल-ग्रन्थानुसारमुष्टस्य सूचीछिद्रे प्रवेशः सम्भवति, न तु धनिकस्य स्वर्गं प्रवेशः इति ।

'तपसा चीयते ब्रह्म' इत्यत्र स्वशक्तीनां यः सम्यक् विकासः परिलक्षितः, तन्न साध्यं भवति धनिनाम् । तपस्तु दरिद्राणामेव सहजातमिति निःसंशयम् । अथ किम्, 'इह जगति काव्य-कलानुसन्धान-ज्ञान-विज्ञानादिक्षेत्रेषु लोक-कल्याण-भूमिषु यत्किञ्चिन्महत् कृतम्, तत्र प्रायशो दारिद्र्यगुणोपेतम्ना अपः-शालिनां महात्मनामेव कृतिस्त्वं सविशेषं राजते' इति सांस्कृतिकेतिहासस्य पर्यालोचनेन स्पष्टीभवति । लोकसेवां कर्तुं दरिद्र एव स्वकीयेन यत्किञ्चित्केन समुत्सहते । धनिकस्तु नित्यमेवात्मसिद्धिं समीहमानो नोपकारपरो भवति ।

अपूर्णमेव जीवनं भवति लक्ष्मीसनाथानां जनानाम् । तथाहि यदि कश्चिद-

किञ्चन काशीतो रामेश्वरं पद्भ्या गच्छति, मार्गं स बहु पश्यति, बहु अनुभवति, अथकिम्—बहु जीवति । किन्तु लक्ष्मीपुत्रस्तु वायुयानेन गच्छन् स्वल्पमेव पश्यति, वानुभवति वा मार्गं । अनया दिशा प्रपञ्चयितुं शक्यते यद् जीवन-स्यासख्यक्षेत्रेषु लक्ष्मीनिरीक्षिताना जनानामनुभव-संस्पर्शोऽपि न जायते । अतोऽपूर्णं स जीवति । नि.स्वानामपि धनव्यपेक्षिषु कतिपय - क्षेत्रेषु भवत्यज्ञानम्-तत्तु सत्यमेव । तथापि तादृशानि कृत्रिमक्षेत्राणि स्वल्पसंख्यकान्येव ।

श्रीमता भोगशक्तिर्न विद्यते । दरिद्रस्तु स्वल्पादपि श्रेष्ठतरं भोगसुखं लभते । तद्यथा ममर्थित केनापि सुकविना---

प्रायेण श्रीमता लोके भोक्तु शक्तिर्न विद्यते ।
काष्ठान्यपि हि जीर्यन्ते दरिद्राणां च सर्वशः ॥

अतः ब्रवीमि गान्धिमार्गमनुसृत्य—

सर्वदा सेवितव्यो दरिद्रनारायणः ।

ग्रन्थसमीक्षणम्

अलंकारसर्वस्वसंजीविनी-अनुवादकसम्पादकः डा० रामचन्द्रद्विवेदी; मोतीलाल बनारसीदास, वाराणसी, १९६५, मूल्यम्-रु १५, पृष्ठसंख्या ३० + ३९६.

काव्यप्रकाशकृन्ममटाचार्यानन्तर येषामालंकारिकाणां सम्प्रदाय - प्रवर्तन-गौरवमैतिहासिकैः स्वीक्रियते तेषु रुचकापरनामा काश्मीरिको राजानकरय्यकः प्रामुख्यं भजते । अलंकारसर्वस्वमिति स्वोपज्ञवृत्तिसहितः सूत्रात्मकोऽयं ग्रन्थो विद्वत्समाजे परमादृतः, शब्दार्थोभयालकारनिरूपकेभ्यो ग्रन्थान्तरेभ्य स्वगुणातिशयेन भिद्यते । सोऽयं ग्रन्थः सम्प्रत्येव श्रीमता डा० रामचन्द्रद्विवेदिमहामागेन अप्रकाशितचरया श्रीविद्याचक्रवर्तिप्रणीतया सञ्जीविन्या टीकया समलंकृतः सम्पादकोपज्ञेन हिन्दीरूपान्तरेण च भूपितः प्रकाशयता नीतः ।

दाक्षिणात्योऽयं टीकाकारः श्रीविद्याचक्रवर्ती सर्वस्वव्याख्यानाभ्या जयरथ-समुद्रबन्धाभ्यामर्वाचीन ख्रीस्तीयचतुर्दशशतकभव सहित्य-व्याकरण-नाट्यशास्त्रादिषु कृतगभीरसंचारस्तत्तद्विषयेषु टीकादिग्रन्थान् बहून् जग्रन्थः । साहित्यविषये काव्यप्रकाशस्य टीकाद्वयं सर्वस्वटीका चेत्य टीकाकृतोऽस्य बहुज्ञता साहित्यमर्मज्ञता च स्फुटं प्रमाणयन्ति । अस्या सञ्जीविन्याख्यायापटीकाया उल्लेखमात्रमेवाद्यावधि विदुषा शरणमासीत् । श्रीमता द्विवेदिमहाशयेन श्रमसाध्यं तट्टीकासम्पादनं कृत्वा बहूपकृत सस्कृतसाहित्यस्य । सममेव टीकया मूलपाठोऽपि सर्वस्वस्य तेन सावधानं प्रकाशितपूर्वाणां ग्रन्थानामप्रकाशितानां च तिमृणा मातृकाणामालोचनेन सम्यङ् निर्णयि; भाषान्तरेण टिप्पण्या च मयोज्य न केवलं विशेषज्ञानामपितु सामान्यपाठकानामपि महदुपकृतम् ।

डा० द्विवेदी अलंकारशास्त्रे कृतबहुश्रम, तदधिकृत्यैव शोधकर्म कृतवान् । 'अलंकारमीमांसा' अलंकारशास्त्रस्य तत्त्वानां सूक्ष्मविवेचनपरा तस्य वैदुष्येण विदुषां प्रिया सञ्जातैव । एषोऽपि ग्रन्थो विशेषज्ञस्य द्विवेदिमहाभागस्य वैदुष्यप्रकर्षं सूचयति इति महत्प्रमोदस्थानम् । ग्रन्थसम्पादने, अनुवादकर्मणि, टिप्पण्यां च यादृशी जागरूकता सम्पादकस्य दृश्यते, तेन स्फुटं प्रतीयते यदनेन विदुषा बहूपकरिष्यते सस्कृतसाहित्यस्य ।

सुमुद्रितः सुदृश्यश्च ग्रन्थोऽयं विषयमहत्त्वेन सर्वत्र ग्रन्थागारेषु विद्वद्भवनेषु स्थानमर्हतीति निःसंशयम् ।

भृङ्गसन्देशः श्रीकृष्णपञ्चाशिका च-कविताकान्तै कविरत्न साहित्यरत्नं माडोड्डेशेरि कृष्णनम्पूतिरिपादः, करिक्काट्ट, केरल । मूल्यं १); आणकद्वयं च । १९३३; १९४२.

सन्देशकाव्यपरम्परायामालोच्यमानो ग्रन्थो भृङ्गसन्देश केरलदेशीयस्य कवेः कृष्णनम्पूतिरिपादस्य काव्यकौशलं प्रदर्शयति । अत्र यथापारम्पर्यं पूर्वभागे

३६ श्लोका उत्तरे च ३४ श्लोकाः सन्ति । सन्देशकाव्यप्रवर्तकं महाकविं
सस्मरन् कविना श्लोका अपि मन्दाक्रान्ताच्छन्दसा निबद्धा ।

उडुपतिपुरे प्रियाविरहितो भृश विरहत्पतः प्रेमी ततः स्यानन्दूरवसत्यै
स्वक्रान्तायै सन्देशप्रेषणं चिक्कीर्षन् भृङ्गमेव दूतीकरोति, प्रार्थयते च —

ख्यातादस्मादुडुपतिपुराद्विभूमण्डनं तत्

स्यानन्दूरं प्रति जिगमिषोमार्गमादौ वदामि । इत्यादि

मार्गवर्णनेन पूर्वभागं समाप्य कविः स्यानन्दूरं पुरं वर्णयति, तत्र च स्वगृहं
यत्र कविकांता राजते । काव्येऽस्मिन् सर्वत्र कविना कालिदास आदर्शोक्तः,
श्लोकेष्वपि महाकविच्छाया सुस्पष्टं दृश्यते । यथाहि—

पुष्पे हासं विधुमुखि, वचं कोकिलानां निनादे

वायौ गन्धं तव तनुसुखस्पर्शनं पुष्पवल्ल्याम् ।

काव्येऽस्मिन् पदशब्धातीव मधुरा, मरसमरणा च । सर्वजनहृद्यं लघुकाव्यमेतत् ।

श्रीकृष्णपञ्चाशिका, पञ्चाशच्छ्लोकनिबद्धा । कविः स्वाभीष्टं देव श्रीकृष्ण
भावसमृद्धे पदैः स्तौति । अस्मिन् काव्ये सरला वागरीतिमाश्रित्य स्वकीय-
मौचित्यज्ञानं प्रकटीकृतवान् । भक्तिभावेन न खलु भाषाकाठिन्यं संवदति ।
प्रसादगुण एवेदृश्या रचनायां हृदयावर्जने समर्थः । पञ्चाशिकायाः श्लोकाः
सारल्येन भाषायाः, भावस्य स्वाभाविकोत्साहेन च नितरा मनोहारिणः ।

परं ग्रन्थोऽयं केरललिपिनिबद्धत्वात् न सर्वप्रदेशवासिनां सुखपाठ्यः ।
लिपिभेदे जाते सस्कृतस्य सार्वभौमत्वं न स्यात्, सापीतरभाषावन् 'सर्वभार-
तीया न विराजेत ।

अस्माभिरालोचिते ग्रन्थेऽस्मिन् केचन श्लोका नितरा मनोहारिणः
प्रतीताः । यथा —

शुभदं सुरपूजितं शिशुं सुभगं देवकनन्दिनीं सुतम् ।

जगतीशरणं हृदि स्मरन् सगदं कश्चिदुवाच साठजलिः । १

कविना स्थाने स्थाने काव्यकलाकौशलमपि प्रदर्शितम्, यथा—

कमलेक्षणं मामकीनहृत् - कमले तिष्ठं शुचिस्मिताननम् ।

कमलेश्वरं पश्यदो यथा कमले नूतनमेघमेचकः ॥ ५६

कवेरात्मसमर्पणमपि मनोरमम्—

वपुषा मनसा गिरा धिया करणैर्यत् कृतमात्मनानिशम् ।

विदितं यदि वापि विस्मृतं सकलं तद् भवदर्पणं भवेत् ॥

विश्वनाथ भट्टाचार्य

सागरिका

त्रैमासिकी

पंचमवर्षे तृतीयाङ्कः

२०२३ वि० स०

पूर्णाङ्कः १७

वार्षिकमूल्यम् ६ रूपकाः]

[प्रत्यङ्कम् २ रूपका

प्रकाशिका
सागरिका-समितिः, सागरविश्वविद्यालयः
सागरम् (म० प्र०)

मुद्रक
सम्मेलन मुद्रणालय
प्रयाग

विषयानुक्रमणिका

कालिदास-भारती--डा० रेवाप्रसाद द्विवेदी	२१७
अष्टादशशतकस्य तिस्रो वीथ्यः--श्री विहारीलाल नागार्च	२२७
ऊनविंशशतकस्य रूपकाष्टकम्--शिवदर्शन तिवारी	२४७
रणेन्द्रनाथगुप्तस्य हरिश्चन्द्र-चरितम्--श्री गुलाबचन्द्र जैन	२६५
अमरमीरम्--सुश्री मनोरमा सक्सेना	२७३
राजवैद्य. श्रीकृष्णरामभट्टः तस्य कृतयश्च--डा० प्रभाकरशास्त्री	२८१
वसुमती-चित्रसेनीयम्--श्री शंकरलाल स्वर्णकारः	२९१
जागरणम्--श्रीमती माया पाठक	२९९
कामस्य रसरूपेण प्रथमः समुल्लासः--श्री रमाशंकर जैतली	३०७
तैत्तिरीय संहिता ५।६।१।१-२ मन्त्रस्य विनियोगः--डा० कृष्णलाल	३१३
ग्रन्थ-समीक्षणम्	३१७

कालिदास-भारती

डा० रेवाप्रसाद द्विवेदी

रघुवंशस्य दशमे सर्गे रावणोपप्लुता दिवौकसः कालिदासशब्देषु—

प्रबुद्ध-पुण्डरीकाक्षं बालातप-निभाशुकम् ।

दिवसं शारदमिव प्रारम्भ-मुख-दर्शनम् ॥१०-९—इत्येवविधं
भगवन्त लक्ष्मीपतिमक्षिलक्षीकुर्वन्ति । अत्र सुमतिविजयश्चारिष्यवर्धनश्च
बालातपपदमेवं विवृण्वते—

“बाला कन्याराशिः तत्र आ समन्तात् तपतीति—[बालातपः] । कन्याराशि-
स्थस्य आदित्यस्य नितरां भासो दीप्तयस्ता एव अशुक वस्त्रं यस्य तं वा” ।

[द्रष्टव्यं रघुवंशस्य नन्दर्गीकरसस्करणपरिशिष्टम्] ।

नन्दर्गीकरमहोदयो व्याख्यानस्यास्य रघुवंशदर्पणकृद्भट्टश्रीहेमाद्रिस्वीकृतत्व-
मपि प्रतिपादयते किन्तु व्याख्यानमिदं रघुवंशदर्पणस्यास्मदनुशीलिताना दशम-
सर्गीयाणां १०—प्रतीनां मध्ये भण्डारकरप्राच्यविद्यायाः पूनास्थे प्रतिष्ठाने १६१।
१८८२-८३-क्रमांकितायामेकस्यामेव प्रक्षेपबहुलायां प्रतौ विद्यत इति तादृशं
प्रतिपादनं वस्तुवृत्ताद् द्वरस्थितमेव मन्यामहे । मल्लिनाथस्य सजीविन्यामपि
व्याख्यानमिदं न दृश्यते । नन्दर्गीकरमहोदयस्य टिप्पण्यां व्याख्यानस्यास्योपर्युद्धृत-
नाम्नोरेव टीकाकृतोर्विद्यमानत्वप्रतिपादनादिदमपि ज्ञायते यद् बल्लभादिषु
प्राचीनतरेषु व्याख्यातृषु व्याख्यानमिदं न लभ्यते । नन्दर्गीकरमहोदयैस्तेषामपि
दृष्टचरत्वात् । तदत्रैतत् प्रश्नकौटुक जागर्ति यद् व्याख्यानमिदं मान्यं न वेति ।
अत्र विचारः ।

टीकितृबहुमत व्याख्यानस्यास्य विपक्षे विद्यत इति मान्यत्वमस्य प्रमुख एव
संदेहास्पदं प्रतिभासते । सदेहश्चायं विचारभूमिमधितस्थित्वसू प्रमाकोटिमाटीकते ।
तथाहि व्याख्यानेऽस्मिन् च्युतसंस्कृतित्वम्, अप्रसिद्धिहृतत्वम्, अप्रतीतत्वम् इत्येव-
विधं दोषजातमुत्कन्धरायमाणं दृश्यते । तथाहि समासे “भास्” इतिशब्दस्य सकारो
लुप्येत, अनन्तरं च यदि दीर्घसन्धिः क्रियेत तर्हि लोपोऽयं “पूर्वत्रासिद्धम्” इतिनियमा-
नुसारमसिद्धो जायेत । एव च “निभाशुकम्” इति सन्धिरेवात्र न संघटेत । कृते च
व्याकृतिविरुद्धं सन्धौ च्युतसंस्कृतित्वं पदेऽस्मिन् समापतेत् । एवमेव “बालाया

आतपस्य निभा यस्य तमिति विग्रहेणैव विवक्षितार्थलाभ आतपशब्दस्य सूर्यपरत्वे प्रसिद्धिविरोधरूपप्रसिद्धिहृतत्वमपि नातिगूढम् । बालशब्दस्य कन्याराशिपरत्वं कोषेषु न लभ्यते, ज्योतिःशास्त्रप्रसिद्धत्वे तु अप्रतीत्वमपरिहार्यम् । तच्छास्त्रानभिज्ञं प्रति स्वार्थप्रतिपादकतायास्तत्राभावात् । कृतेऽपि चास्मिन् विलष्टकल्पनोपनते कन्याराशिरूपिणि अर्थे न काव्यार्थसिद्धिः, चमत्कारहानात् । भगवतो विष्णोरशुकं पीतवर्णत्वेन हि प्रसिद्धम् । ततस्तदुपमानेनापि साधर्म्यसिद्धये तादृशेनैव भवितव्यम् । आतपश्चात्रोपमानम् । बालत्वस्य विशेषणतया निवेशेन तत्र कन्यात्वं चेत् प्रतिपाद्यते तर्हि पराहतमेव वराकं साधर्म्यम् । ततश्चौपम्यमेव ध्वंसेन निश्चेष्टीकृतम्, का नाम तदाश्रितायाश्चमत्कृते वार्ता । चमत्कृतिशून्यस्य च काव्यस्य निश्चेतनस्य च निकायस्य को नु विशेषः ।

कन्याराशौ हि तीक्ष्णतामात्रमातपे प्रतिपद्येत । आश्विनमासे हि सूर्यः कन्याराशिमुपैति । मृगेषु कृष्णशारतासपादयित्रः ललाटतपत्वसध्रीचीना तीक्ष्णता-मसौ तदैव विभर्ति । न चाय नानुभविकः सर्गमात्रस्य विषयः । न ह्यसौ तदानी कुसुम्भवभ्रुतामितरराशिविलक्षणा काचिदाचिनोति येन कन्याराशि-स्मरण-सध्रीचीनामेतामेव तदानीतनविशेषात्मना भावकः स्मरेत् । कुसुम्भवभ्रुता पिशाग-वर्णता वा प्रभातस्यैव सूर्यस्य प्रसिद्धा ।

अस्ति च शरदे बालातपे तदितर-बालातपाद् विशेषः । शरत्कालो हि घन-व्यपायतया प्रसिद्धः । तदानी वर्षर्तोर्व्यपायो भवति । वर्षर्तो च भगवतः सूर्य-नारायणस्य प्राभातिकी पिशागता पयोधरोपरोधात् पिधीयमाना वर्ण्यते—

“तस्मिन् काले नयनसलिल योषितां खण्डिताना
शान्ति नेयं प्रणयिभिरतो वर्त्म भानोस्त्यजाशु ।
प्रालेयास्र कमलवदनात् सोऽपि हर्तुं नलिन्याः
प्रत्यावृत्तस्त्वयि कररुधि स्यादनल्पाभ्यसूयः ॥” — मेघदूते

इत्यादावभिप्रायस्यास्य सर्वजनीनत्वेन विद्यमानत्वात् । शरदि पुन मेषा-नामपगमात् सूर्यमरीचयो भ्राजिष्णुतासहचरी विमलतां प्रतिपद्यन्ते । ततश्च नलिनीमुखकमलान्यपि भृश व्याक्रोशी विभ्रति । “शरत्प्रमृष्टाम्बुधरोपरोधः शशीव पर्याप्तकलो नलिन्याः”—[रघु०-६]—इत्यादौ “मेघापगमे यथा शशी स्फुटावभासो भवति तथैव सूर्योऽपि, यथा च शशी नलिन्या रुचये न भवति तथैव सूर्योऽप्यरुचय” इति व्यतिरेकेण सूर्यमाक्षिप्याभिप्रायस्यास्य प्रसिद्धताया द्रष्टुं शक्यत्वात् । मेघापगमातिरिक्ता शरदि दिगन्ता निर्धूतधूलि-निवहाः, अतश्च सातिशय विमला जायन्ते । द्यावापृथिव्योरन्तरालं तदानीं नीरजस्कं तिष्ठति ।

सूर्यातपगतं बालत्वं प्रभातकालिक-पिशंगतामात्रप्रतिपादकत्वे चमत्कारसाधकत्वा-
दौचित्यं विभ्रदनुभूयते, न तु कन्याप्रतिपादकत्वे ।

विप्रतिपत्त्यन्तरादपि कन्याराशिपक्षो विमाननैकविषयः तिष्ठति । यतो हि
विशेषणानन्तरं तत्र कुर्गतायते । तद् यथा “प्रारम्भ-सुखदर्शनम्” इत्यत्र प्रारम्भशब्दे
अवाचकत्वमायाति । कन्याराशिपक्षे बालातपशब्दात् प्रभातरश्मित्वपरिहाणौ
प्रारम्भशब्दादपि तदर्थकत्वस्य बलात् परिहाणेः ।

“प्रकृष्ट आरम्भो योगो येषां ते प्रारम्भाः प्रकृष्टोद्योगा योगिनः तेषां सुख-
दर्शनम्”—इति मल्लिनाथादयः,

“प्रकृष्ट आरम्भ उद्यमो विष्णुसाक्षात्कार विषय एषां सनकसनन्दनादीनां
[तेभ्यः] सुखेन दर्शनं यस्य तम्, ‘आरम्भस्तु त्वरायां स्थादुद्यमे वधदर्पयोः’
इति विश्वः”

इत्येव च हेमाद्रिप्रभृतयः प्रारम्भशब्दव्याख्याने बहुव्रीहिमुपगम्य प्रवर्तन्तेऽपि ।
यद्यपि मल्लिनाथ-हेमाद्रिभ्यां बालाशब्दस्य कन्याराशिपरत्वं न स्वीक्रियते तथापि
तयोरिदं व्याख्यानं पक्षेऽस्मिन्नुपकारकृत् सिद्ध्यति । एतयोश्च विदुषोरस्यां
प्रवृत्तौ “प्रारम्भ आदौ एव सुखदर्शनः, न तु पर्यन्तेऽपी”—तिन्त्र भगवद्विषयामन्था-
बुद्धिसंभावनामेव तत्र पश्यामः । बल्लभस्तु “शारददिवसोपि तपाभावात् प्रारम्भ-
सुखदर्शनो भवति” इत्येव प्रारम्भशब्दस्य आरम्भमात्रपरत्व मनुते । विपरीत-
बुद्धिभियां असौ किमिति नाक्रान्त इति प्रश्ने पश्यामः—यथा हि शिवालिगादौ
पूज्यत्वबुद्धिसाम्राज्यादिन्द्रियविशेषाप्रत्ययादश्लीलत्वं न प्ररोहति तथैवात्रापि
भगवद्विशेषणत्वेन प्रारम्भेत्यादेरभिप्रायस्य स्थितेस्तादृशविरुद्धबुद्धित्वमपि प्ररोह
न क्षमते । किं च यदि भगवति विरुद्धबुद्धिरुदेति तर्हि दिवसेपि सा उदियादेव ।
ततश्च तत्पक्षे तादृशबुद्धिनिवारकस्य कस्यापि काव्य-वाक्ये अश्रुतत्वात्
पक्षद्वयेऽपि दोषपरिहारयोः साधारण्यादेकतरपर्यनुयोगोऽनुत्थानपराहतः । अस्ति
च प्रारम्भपदार्थस्य आरम्भमात्रार्थकत्वे साधक प्रमाणम् । प्रकृतसन्दर्भश्च तत् ।
प्रकृते हि देवा याचकत्वेनोपस्थिताः । योहि याचको भवति स दातुः दर्शनकाल-
मुद्रामवश्यं निर्वर्णयति । प्रसन्नश्चेद् दाता याचकः प्रहृष्यति । भगवतो दर्शनेन
देवस्नामसि प्रहर्षस्मात् -वर्णितुमावश्यकत्वात् कविना तल्लिङ्गतया सुखदर्शनत्व
दर्शनारम्भकालिकमत्र प्रतिपादितम् । इदं चात्र सगतिविरुद्धं यद् दर्शकत्वेनोपस्थिता
देवाः, सुखदर्शनत्वं च प्रकृष्टोद्योगेभ्यो योगिभ्यः । ततश्च रामो निमन्त्रयते, कृष्णश्च
भोज्यते । तस्माद् व्याकुल-देव-समाजाश्वासनार्थसिद्धये प्रारम्भशब्दस्यारम्भ-
मात्रपरत्वमत्र मन्तव्यं, न तु तादृशबहुव्रीहिपाशानीतं योगिरूपमपकल्पनम् ।
कन्याराशिपक्षे तु प्रभातरूपस्य पदार्थस्य बालाशब्दादैकान्तिकत्वेन ग्रहीतुमसंभवात्

प्रारम्भपदादपि तद्ग्रहणेऽनैकान्तिकत्वस्यैव प्रसगः। तदित्थं प्रारम्भशब्दस्य “आरम्भार्थकताया”-मपि स्वीकृत्यायामुपमानोपमेयोभयसाधारण्य ‘प्रारम्भसुखे’-त्यादेर्विशेषणस्य सघटते, विप्रतिपत्तिनिरासपूर्वकमधिकार्थलाभश्च सपद्यते।

विशेषणान्तरमपि कन्याराशिपक्षे विहाय प्रभातपक्षमेव द्रढयति। तथा हि “प्रबुद्धपुण्डरीकाक्षम्” इत्यत्र यत् प्रबुद्धेतिपद तद्घटकीभूतः प्रबोधपदार्थो निद्राप-गमरूप एव। स च प्रभातैकानुषक्तः। पुण्डरीकपक्षे तु तस्य लाक्षणिकतया विकास-परत्वमेव किं च यथा विशेषणमिदं भगवत्पक्षे “प्रबुद्धपुण्डरीक इवाक्षिणी यस्ये”त्युपमितसमानेन दिवसपक्षे च प्रबुद्धपुण्डरीक एवाक्षिणी यस्येत्यनेन विशेषणसमासेन सगमय्यते तथा बालातपे”-त्यादि सगमयितुं न शक्यते। तत्र मध्ये सादृश्यप्रतिपादकस्य निभशब्दस्य विद्यमानत्वात्। तेन हि विशेषणसमासस्य बाधितत्वात् तदायत्तस्य बालातपशुकपदार्थयोरभेदस्य प्रतिपादनं न सम्भवति। न च मल्लिनाथेन ‘निभो व्याजसदृक्षयोः’ इति विश्वप्रकाशवचनानुसारं निभशब्दस्य व्याजार्थपरत्वेन “बालातपव्याजाशुकम्” इति दर्शितेऽपि किमित्येवं तर्क्यते इति वाच्यम्, लशुनभक्षणेऽपि व्याधेरशान्तेः। व्याजशब्दो हि मूलतश्छद्मार्थको भवति। निभशब्दस्य व्याज-च्छलाद्यर्थकत्वस्वीकृतौ च “बालातप”-पदार्थे बालातपत्वस्य निषेधः, अंशुकत्वस्य च विधानं भवतः। ततश्च “प्रकृतं यन्निपिध्यान्यत् साध्यते सा त्वपह्नूतिः” इति मम्मटोक्तलक्षणानुसारमत्रापह्नवः स्वीक्रियते, न त्वभेदः। अपह्नवने च व्यजनया सादृश्यमात्रस्य प्रतीतिरुचिता न त्वभेदस्यापि। अपह्नवस्य सादृश्यैकमूलकतायामेवापह्नूतेरलकारत्वोपगतेः। प्रतीयमाने च सादृश्ये तत्प्रयोज-कस्य साधर्म्यस्य गवेषणाया कन्याराशिपक्षे रिक्तहस्ततैव केवला लभ्यते। न चाभेदोपि तत्र व्यज्येतेति वाच्यम्, व्यक्तेनापि तेनापह्नवानुपकारित्वात् प्रकृते न कश्चिद् गुणः। वाच्येनापह्नवने बालातपत्वप्रतिषेधपूर्वमशुकत्वविधाने दिवस-पदार्थेन सह “बालातपे”-त्यादेर्विशेषणार्थस्य जायमानायामसगतौ व्यवतेनाप्य-भेदबोधेन किं नु साध्येत। तेन हि बालातपपदार्थस्यांशुकपदार्थेनैक्यमात्रं प्रत्याग्येत, न च तथापि कार्यसिद्धिः, अनन्वयप्रसगस्य तथैव स्थितत्वात्। अभेदेन हि अशुक-पदार्थस्यैव प्राधान्यं प्रतीयेत। अंशुकं च दिवसपदार्थेन संगतिं कथमपि नाशुनीत। परिणामदिशा तु सा कर्तुं शक्येतापि, तदानीं बालातपपदार्थस्यैव प्राधान्येन प्रतीतेः, किन्तु सति निभपदार्थे सादृश्येऽभेदसाध्यस्य परिणामस्य वार्तापि दुष्करा। इत्थं च-निभशब्दस्य व्याजार्थपरत्वमत्र प्रकृतानुपयोग्येव। यच्चोपयोगि तत् केवळं सदृशार्थपरत्वम्, तेन च दिवसपदार्थे विशेषणमिदं कथमपि संगतिं न भजेत। अत एव च कन्याराशिपक्षे व्याख्यातृभिरुपात्त इति चेत् सति साधनान्तरे तादृशदोष-बहुलपक्षोपादाने को नाम समादरः। किं नु तत् साधनमिति चेद् ब्रूमः-श्लोकवाक्यार्थो

हि सादृश्यप्रधानः, तत्र विशेषणानामपि सादृश्यमात्रपरतायामेव कवेरत्र संरम्भः न तु तादृशाभेदकल्पनायाम् । एतेन चौपम्यघटितवाक्यांशयोः 'प्रबुद्धे'-त्यादि'बाला-तपे'-त्याद्योर्भगवदेकपरत्वम् अतथाविधस्य "प्रारम्भे"-त्यादेशचोभयसाधारण्यमिह निर्विकल्पस्वीकार्यम् । एतेन बालातप-प्रारम्भ-पदयोरपि शल्यचिकित्सा परिह्रियते कविपारम्पर्यं च परिरक्ष्यते । किमत्र कविपारम्पर्यमिति चेत् तदर्थं संदर्भान्तराणि गवेप्याणि । तत्र बालातप-बालारुणबालार्क-प्रभृतीनां पदानां प्रभातप्रभामात्रपरताया दृश्यमानत्वात् । स्वयं कालिदास एव शब्दानामेषां प्रभातरश्मिपरत्वेनैव भूयांसः प्रयोगो दृश्यन्ते । तत्र बालातपशब्द एव—

दिग्विजयप्रस्थितो रघुर्यवनीमुखपद्मानां मधुमदरागं तथैव न सहते यथा
अकालजलदोदयः पद्मानां बालातपम्—

यवनीमुखपद्मानां सेहे मधुमदं न सः ।

बालातपमिवाब्जानामकालजलदोदयः ॥४।६१॥

अत्र जलदोदयकालः प्रावृष्टः । तदितरकालश्च शरदादिः । तत्र च शरदि बालापदेन कन्याराशे ग्रहणं सम्भवदपि मधुमदोपरागवैसादृश्यान्नैव सभवति, हेमन्तादौ च सूर्यो राश्यन्तरसंक्रामति । टीकितारोपि बालातपपदस्यात्र कन्याराशि-परत्व न स्वीकुर्वन्ति । तद् यथा हेमाद्रिः—

“अकाले शरदि जलदोदयः पद्माना बालातपमिव . . . ।

बालातपत्वेनारुणिमाक्षिप्तः ॥” इति ।

अत्रातपगतं बालत्वमारुण्यमात्रप्रतिपत्तय इति सुस्पष्टम् । मल्लिनाथो बालातपपदमत्र यद्यपि न विश्लेषयति तथापि मदपदं स मदरागपर प्रतिपादयति— “मदो मदराग” इति । ततश्च बालपदादप्यारुण्यमात्रस्य तदभिमतत्व सुतरामेव सिद्धयति । तदभावे साम्यविरोधात् 'वल्लभादिभिरत्र बालापदं कन्यापरं स्वीकृत-मिति नन्दर्गीकरसंस्करणान्न ज्ञायते । मदरागेण बालातपसाम्यं हरविजयमहाकाव्ये रत्नाकरोप्येवमुपनिबध्नाति—

“संभादि-षट् चरण-तत्रक-पक्षमपवित्त-लक्ष्मीधरां धवलमानमिवोद्गिरन्तीम् ।
तन्व्यादृशं मधुमदो मुकुलीचकार बालातपः कुमुदिनीमिव गाढरागः ॥२६।४३॥

अत्र तु बालातपगत रक्तवर्णत्व कण्ठरवेणैव सुकविरुदीरयति ।

२. इन्दुमती-स्वयवरसभायामसार्पितलम्बहारो हरिचन्दनर्चितांगश्च विशा-
लशरीरः पाण्ड्यः सनिर्झरोद्गारेण सबालातपेन च पर्वतराजेनोपमीयते—

“पाण्ड्योऽयमंसापितलम्बहारः क्लृप्तागरागो हरिचन्दनेन ।

आभाति बालातप-रक्तसानुः सनिर्झरोद्गार इवाद्विराजः ॥६।६० रघु०

संस्कृतकाव्यशास्त्रेषु पद्यमिदं विम्बप्रतिविम्बभावमूलायोपमालकाराय नित-
रामेव प्रसिद्धमस्ति । सर्वैरपि बालपदेनात्रातपगतैमारुण्यमेव गृह्यते, रक्तेति-
वाच्यवृत्तया प्रतिपादितस्य सानुगतस्यारुण्यस्यान्यथानुपपत्तेः, हरिचन्दनपदेन
रक्तचन्दनग्रहणात् तत्प्रतिविम्बतायाश्चारुण्यं विना बालातपे असंभवात् पक्षान्तरस्य
ग्रहीतुमशक्यत्वात् । एतत्पद्यरत्नार्थचित्रमेव च बाणभट्टोपि बालातपशब्दपूर्वकं
कादम्बर्यामेव प्रस्तवीति [राजकुलवर्णने]—

“धवलोष्णीषपटाश्लिष्ट - विकटकिकरीटसकट - शिरसा सनिर्झरशिखरावलग्न-
बालातप-मण्डलेनेव कुलपर्वतचक्रवालेन मूर्धाभिषिवतेन सामन्तचक्रवालेन अधि-
ष्ठितम्०००” [पृ० ८८ वैद्य सस्करणे ।]

एवमेव शूद्रकवर्णनेऽपि बालातपशब्दं रक्तिमलाभायैव प्रयुजानो बाण एव
ब्रवीति—

“अतिमुरभिचन्दनानुलेपनधवलितोरःस्थलम् उपरिविन्यस्तकुमुमस्थासकम् ।
अन्तरान्तरानिपतितबालातपच्छेदमिव कैलाशशिखरिणः राजानमद्राक्षीत् ॥”

—पृष्ठ ९

३. विक्रमोर्वशीये नायको नायिकायाः सगमनीयमणिकृता मुखशोभामेवं
वर्णयति—

“स्फुरता विच्छुरितमिदं रामेण मणेर् ललाटनिहितस्य ।

श्रियमुद्भवति मुखं ते बालातप-रक्त-कमलस्य ॥४।७४॥

बालातपेन कमलानां को नु लाभ इति पद्यरत्नेस्मिन् नितरामेव स्फुटम् । अत्र
हि कन्याया बलाद् ग्रहणं को नामानुमन्येत । बालातपशब्दवदेव बालारुणशब्दोपि
कालिदासस्य बहुमतः । तथाहि—

१. रघुवंशस्य सप्तमे सर्गे युद्धं वर्णयति—

“आवृण्वतो लोचनभार्गभाशु रजोन्धकारस्य विजृम्भितस्य ।

शस्त्रक्षताश्वद्विपवीरजन्मा बालारुणोभूद् हेधिरप्रवाहः ॥७।४२५—

इत्येवं बालारुणशब्दं च प्रयुणक्ति । अत्र “तमःसन्निभं रजो बालातपसन्निभेन
शुधिरप्रवाहेण शान्तिं नीतम्” इति वाक्यार्थे अन्धकारोपशामकत्वरूपेण लिंगेन
“बाल”-शब्दस्य शक्तिः प्रभातनत्वरूप एवार्थे नियम्यते । ततो नास्ति पक्षान्त-
रस्यावसरः ।

२. कुमारसभवे मधुश्रीः बालारुणकोमलेन रागेण चूतप्रवालोष्ठम् अलंकुरुते—

“लग्नद्विरेफाजनभक्तिचित्र मुखे मधुश्रीस्तिलकं प्रकाश्य ।

रागेण बालारुणकमलेन चूतप्रवालोष्ठमलं चकार” ॥३।३०॥

अत्राधरप्रसाधनीभूतरागपदार्थसाहचर्याद् बालारुणपदघटकीभूत बालपदं प्रभातनत्वपरमेव, न कन्याराशिपरम् ।

३. भगवती पार्वती तपःसमाधिकाले हार विमुच्य बालारुणबभ्रु वल्कलं पिधन्ते ।

“विमुच्य सा हारमहार्यनिश्चया विलोलयष्टिप्रविलुप्तचन्दनम् ।

ववन्ध बालारुणबभ्रु वल्कलं पयोधरोत्सेधविशीर्णसंहति ॥” ५।८॥

अत्रापि पिशांगतापरत्वप्रत्यायनायारुणपदे पूर्वपदतया बालपद सुकविः प्रयुक्तवन् । वभ्रुपदेन च सादृश्यमूलं साधर्म्यमत्र निर्दिदेश ।

बालारुणवदेव बालार्कपदमपि कालिदासेन प्रयुज्यते, तरुणार्कपदं च । तत्र प्रथमं यथा—

“बालार्कप्रतिमेवाप्सु वीचिभिन्ना पतिष्यतः ।

रराज रक्षःकायस्य कण्ठच्छेदपरम्परा” ॥१२।१०० रघु०॥

अत्र निकृत्तशिरा रावणो बालार्कप्रतिमः, निपतन्तो गलद्रक्ताश्च तन्मूर्धानो बालार्कप्रतिमातुल्याः । अत्रोभयत्राप्युपमानोपमेयभावे रक्तरजितत्वमेव केवलं सामान्यम् । द्वितीयं यथा—

“आवर्जिता किचिदिव स्तनाभ्यां वासो वसाना तरुणार्करागम् ।

पर्याप्तपुष्पस्तबकावनम्रा संचारिणी पल्लविनी लतेव ॥”

—कुमार० ३।५

अत्रापि भगवत्याः पार्वत्या वाससो रक्तवर्णतायै तरुणपदमुपादीयते ।

स्त्रुवशेषि प्रबोधमंगलादसरे तरुणारुणरागयोगात् स्तम्बेरमाणां दन्तकोषा भिन्नाद्रिगैरिकतटा इव प्रतिपाद्यन्ते—

“शय्यां जहत्युभयपक्षविनीतनिद्राः स्तम्बेरमा मुखरशृङ्खलकर्षिणस्ते ।

येषां विभान्ति तरुणारुणरागयोगाद् भिन्नाद्रिगैरिकतटा इव दन्तकोषाः ॥

—रघु० ५।७२

अत्र गैरिकधातो रक्तवर्णत्वं प्रसिद्धमेव । तरुणारुणपदाव्यवहितोत्तरं च रागपदमप्यत्र प्रयुज्यते ।

भगवता वाल्मीकिनापि प्रहस्तपुत्रप्रक्षिप्तेन रक्तवर्णेन शरेण विद्धं भगवतो हनूमतो मुखं भास्कररश्मिना विद्धेन शरत्कालाम्बुजेनौपमीयते—

“तस्य तच्छुशुभे ताम्रं शरेणाभिहतं मुखम् ।
शरदीवाम्बुजं फुल्ल विद्ध भास्कररश्मिना ॥

—सुन्दरका० ४४।८॥

अत्रापि भास्करपदेन बालारुणस्तरुणारुणो वा ग्रहीतुं शक्यते । शरगतेन रक्तत्वेन हि तत्र सूर्यरश्मौ रक्तत्वं प्रतीयेत, तच्चानन्तरपद्ये तेनैव भगवता—

“तत् तस्य रक्त रक्तेन रजित शुशुभे मुखम् ।
यथाकाशे महापद्मं सिक्तं कनकविन्दुना ॥”

—इत्येव स्पष्टं क्रियते ।

पूर्वोद्धृतेषु हि स्थलेषु सूर्यगतनवीनताप्रतिपत्तये बालशब्दप्रयोगात् कन्याराशिरुपपक्षान्तरस्य कथञ्चित् स्यादपि सभावना किन्तु यत्र तादृशार्थप्रतिपादनाय बालपदं नास्ति तत्र किमुच्येत । यथा—

“स तेजो वैष्णवं पत्न्योर् विभेजे चरुसञ्जितम् ।
द्यावापृथिव्योः प्रत्यग्रमहर्षतिरिवात्पम् ॥

—रघु० १०।५४, इत्यत्र

“तं कृतप्रणतयोऽनुजीविनः कोमलाग्रनखरःगरुषितम् ।
भेजिरे नवदिवाकरातपस्पृष्टपंकजतुलाधिरोहणम् ॥”

—१९।८ रघु०

इत्यत्र च । अनयोः प्रथमस्थले दशरथद्वारा पुत्रीयेष्टिसमुत्थितस्य चरुतेजसः कौसल्या-कैकेयीनाम्न्योः पत्न्योर्विभागे द्यावापृथिव्योः सूर्यकर्तृकेण प्रत्यग्रातपविभागेनोपमीयते । तत्र प्रत्यग्रपदेनापि किं कन्याराशिरुं ग्रहीतुं शक्येत ? उत्तरत्र च । अग्निवर्णस्य, यावकरजितानां तन्नखानाम्, तत्र प्रणतानां चानुजौविनाम् उपमेयता, दिवाकरस्य, नवीनतदातपस्य, तत्स्पृष्टपंकजस्य चोपमानता बिम्बप्रतिबिम्बात्मनोपनिबध्यते । तत्र दिवाकरेणाग्निवर्णस्य, पंकजेनानुजौविनस्य यथा साम्यं

तथैव नवातपेन नखरागस्येति स्थितमत्रापि प्रभातस्य सूर्यस्य कृते पक्षान्तरकल्पना-
नैराश्यम् ।

प्रभातस्य सूर्यस्य तपनीयवर्णतासौभाग्यं केवलेन अरुणपदेनापि प्रतिपाद्यते ।
बाणभट्टादेः प्रभातवर्णनासु तैध्यमिदं स्पष्टमेव, स्वयं कालिदासेपि नैतन्न स्पष्टम् ।
स हि—

“वृन्तश्लथं हरति पुष्पमनोकहानां संसृज्यते सरसिजैररुणांशुभिन्नैः ।
स्वाभाविकं परगुणेन विभातवायुः सौरभ्यमीप्सुरिव ते मुखमारुतस्य ॥”

—रघु० ५।६९

“यावत् प्रतापनिधिराक्रमते न भानुरह्णाय तावदारुणेन तमो निरस्तम् ।
आयोधनाग्रसरता त्वयि वीर याते किं वा रिपूस्तव गुरुः स्वयमुच्छिनत्ति ॥

—रघु० ५।७१

“अरुणरागनिषेधिभिरंशुकैः श्रवणदब्धपदैश्च यवांकुरैः ।
परभृताविहृतैश्च विलासिनः स्मरवलैरवलैकरसाः कृताः ॥”

—रघु० ९।४३

इत्यादिषु केवलमरुणिमानमेव विडम्बयितुं बाल-नव-प्रत्यग्रतरुणादिपदवदे-
वारुणपदमपि प्रयुक्ते । “अरुणरागनिषेधित्वम्” अंशुके विधाय बालातपनिभां-
शुकपदार्थाभिव्युक्तेः स्वयं कालिदासेनैव स्पष्टतां नीतेति किं नु भूयोप्युच्येत ।
सर्वथा “बालातप”-पद कविपारम्पर्ये प्रभातकालिकसूर्यरश्मिसात्रार्थमस्ति, न
कन्याराशिपरम् ।

अष्टादशशतकस्य तिस्रो वीथ्यः

विहारीलाल नागार्चः

दशरूपकेष्वन्यतमा वीथी। अस्या इतिवृत्तं भाणवदेन भवति। अस्यां शृङ्गाररसस्य कैशिकीवृत्याश्च प्राधान्यं विद्यते। तथा हि,

वीथी तु कैशिकीवृत्तौ सन्ध्यङ्गाङ्कस्तु भाणवत्।
रसः सूच्यस्तु शृङ्गारः स्पृशेदपि रसान्तरम्॥
युक्ता प्रस्तावनाख्यातैरङ्गैरुद्धात्यकादिभिः।
एवं वीथी विधातव्या द्व्येकपात्रप्रयोजिता॥

दशरूपक ३।६८-९

साहित्यशास्त्रीयग्रन्थेषु कासाञ्चिद्वीथीनामुल्लेखः प्राप्यते। साहित्यदर्पणकारेण 'मालविका' इत्यस्याः वीथ्याः निर्देशः कृतः। भावप्रकाशनकारेण 'बकुल वीथी' 'इन्दुलेखा वीथी' इत्यनयोः वीथ्योः नामोल्लेखः कृतः। 'माधवी' इति सन्निका वीथ्यपि साहित्यशास्त्रीयग्रन्थेषु निर्दिष्टा। कालिञ्जरनरेशस्य मन्त्रिणा वत्सराजेन कृता न कापि वीथी अद्यावधि समुपलब्धा। दैवदुर्विपाकात्साहित्यशास्त्रेषु निर्दिष्टानामुपर्युल्लिखितानां वीथीनामिदानीं लेशोऽपि न प्राप्यते।

प्रमोदस्यावकाशोऽयं यदष्टादशशतके विरचिताः तिस्रः वीथ्य इदानीमस्माभिरुपलब्धाः। एतासा नामानि 'चन्द्रिका' 'लीलावती' 'सीताकल्याणम्'^३ च सन्ति। चन्द्रिकालीलावत्योः प्रणयन रामपाणिवादेन कृतम्। सीताकल्याणस्य निर्मितिः वेङ्कटस्य लेखिन्या सञ्जाता।

1. Edited, K. Ramapisharote, Bulletin of the Ram Verma Research Institute, Trichur 1934, No. 3.

2. Edited, The University Manuscripts Library Trivandrum, 1948.

3. Manuscript available in the Oriental Research Institute, Mysore. Vide, 'Catalogue of Sanskrit Manuscripts in the Govt. Oriental Library, Mysore' 1910, p. 87.

चन्द्रिका

नान्द्यां कविना शिवाराधनं कृतम् । प्रस्तावनायां कविनात्मनः परिचयः प्रदत्तः । स मङ्गलग्रामवासी रामपाणिवादिनामास्ति ।^१ अस्याः वीथ्याः निर्माणं तेन प्रकाशराज्यस्य शासनकर्तुः वीररायस्याज्ञया कृतम् । अस्या अभिनयः श्रीपरक्रोडनाम-श्वेतारण्यपुण्यक्षेत्रमधिवसतः भगवतः शिवस्य माघकृष्णचतुर्दशीमहोत्सवप्रसङ्गेन सम्मिलिताया महाब्राह्मणपरिषदि समभूत् । रामपाणिवादिनात्र स्वयमेव वीथी-लक्षणं कृतम् । तथा हि,

पात्रद्वयप्रयोज्या भाणवदेकाङ्किका द्विसन्धिश्च ।
आकाशभाषितवती कृत्रिममितिवृत्तमाश्रिता वीथी ॥

वस्तु

अङ्गराजस्य चन्द्रमेनस्य विद्याधरमणिरथपुत्र्या चन्द्रिकया सह विवाहप्रसङ्गोऽत्र वर्ण्यविषयः । एकदा राज्ञा चन्द्रसेनेन रात्रौ काप्यतीव सुन्दरी कन्या दृष्टा । सा सुन्दरी शृङ्गाराद्रैरपाङ्गैः स्वहृदयाकृतमावेदयन्ती स्वकीयां मणिस्वर्णमयीमङ्गली-मुद्रिकां चन्द्रसेनस्याङ्गुल्यामर्पयित्वा तिरोऽभवत् । तस्यामनुरक्तो राजा विरह-दुःखितो भवति । अपरस्मिन् दिवसे प्रातः वेलाया स्वमित्रेण माण्डव्येन विदूषकेण सह विरहसन्तापापनोदनार्थाय राजा पुष्पाकराभिधेयं वसन्तारम्भरमणीयमुद्यानं गच्छति । उद्यानविहारकाले सहकारपादपाद्भूर्जपत्र पतितं दृष्ट्वा राजा तद्गृही-त्वा विदूषकमुखाच्च तत्र लिखितान्यक्षराणि श्रुत्वा पत्रस्य गूढाभिप्रायं जानाति । तस्मिन् पत्रे चन्द्रिकया स्वमदनार्तिः राज्ञे निवेदितासीत् । राजा तत्र चन्द्रिकाया अन्वेषणं करोति । तदानीमेवाकाशाच्चन्द्रिकागमनं सूच्यते । परन्त्वन्यतो नेपथ्यात् सूच्यते यद्राक्षसपतिश्चण्डश्चन्द्रिकामपहृत्य स्वनगरीं नयति । क्रुद्धश्चन्द्रसेनश्चण्डं प्रहर्तुमुद्युक्ते । अनन्तरं गणेशप्रसादाच्चण्डो विहन्यते । चन्द्रिकापि गणपति-प्रसादाज्जीवितैव वर्तते । मणिरथः स्वसम्बन्धिभिः सह सम्मिलितश्चन्द्रिकाया विवाहस्यायोजनं करोति । चन्द्रसेनः वररूपेण तस्मिन् महोत्सवे आमन्त्र्यते । सः विदूषकेण सह शीघ्रमेव स्वविवाहमहोत्सवमनुभवितुं गच्छति । एतावन्मात्रमेव क्रियावस्तु विद्यते ।

1. For personal details and other works of Ramapanivada please refer to 'The Contribution of Kerala to Sanskrit Literature' by K. K. Raja, Madras, 1958, p. 183-95.

नायकः

अङ्गराजश्चन्द्रसेनोऽत्र नायकः। सः धीरललितकोटिकोऽस्ति। सः सौन्दर्य-
स्योपासकोऽस्ति। चन्द्रिकायाः सौन्दर्ये सोऽनुरक्तो विद्यते। सः तर्कशीलः। सः
प्रकृतिप्रेमी प्रकृत्याः सूक्ष्मान्वेषणं कृत्वानन्दं लभते। सोऽतीव बुद्धिमानस्ति।
भूर्जपत्रे विलिखितानां शब्दानां गूढाभिप्रायं शीघ्रमेव ज्ञात्वा प्रसङ्गानुकूलमेकं पद्यं
विरच्य स तत्र लिखति। राज्ञः कविहृदयमनेन सूच्यते। स वीरयोद्धास्ति। तस्य
शौर्यस्य प्रदर्शनं तदैव भवति यदा स राक्षसपतिं चण्डप्रताडयति क्रुद्धश्च तस्योपरि
वाणप्रहारचिकीर्षुः वर्तते। राक्षसापहृतां चन्द्रिकां श्रुत्वा स पुनर्मिलनैराशयेण
मूर्च्छति स्वमवशिष्टं जीवनं व्यर्थं भारस्वरूपं च मन्यमानः प्राणपरित्यागं वर
गणयति। अनेन चन्द्रिकाविषयकोऽस्यानुरागः सूच्यते।

विदूषकं प्रति राज्ञः सुहृद्भावोऽस्ति। सः विदूषकस्य मन्त्रणायै अत्यधिकं
महत्वं ददाति। अन्यस्मिन् जन्मन्यपि राजा विदूषकं स्वमित्ररूपेण प्राप्तुमिच्छति।
तथा हि,

‘तन्माण्डव्यं भवानिहैव सुसखा जन्मान्तरेऽप्यस्तु मे। श्लो० २४
विदूषकवचनादेव राजा स्वमरणनिश्चयं परित्यजति ॥

राज्ञः विश्वासभाजनं विदूषकोऽस्ति। राजा तस्मै स्वगोपनीयं शृङ्गारिक-
रहस्यं कथयति। चन्द्रिकया प्रदत्तमङ्गुलीयकं प्रत्यपि राज्ञः प्रबलमाकर्षणं विद्यते।
स्वकुलदेवे बालगणपतौ राज्ञोऽन्यास्था वर्तते। भक्त्या स स्वविपत्तिनाशार्थं-
ममं देवं प्रार्थयते। स चन्द्रिकया सह स्वविवाहसमाचारं श्रुत्वाह्लादितो भवति।
चन्द्रिकां प्रति स्वहृदयानुरागं प्रदर्शयितुं सोऽर्त्तावोत्सुकः दृश्यते।

नायिका

अस्यां वीथ्यां नायिका चन्द्रिका विद्यते। सा मुग्धाकोटिकास्ति। सा रङ्गमञ्चे
नायाति। तस्याः व्यवहारस्तु नेपथ्यादाकाणाद्वा सूच्यते। सा विद्याधरस्य मणिरथस्य
पुत्री वर्तते। अत्यन्तरूपवती सा चन्द्रसेनस्य गुणैस्तस्मिन्ननुरक्ता भवति।
मणिरथस्तस्याः भर्तारथं ज्ञात्वा सा चन्द्रसेनपत्नी कल्पयित्वा मनुष्यलोकं
प्रेषयति।

एकस्यां रात्रौ सा राज्ञं सम्मुखं प्रकटीभूय स्वासक्तिप्रतीकं स्वाङ्गुलीयकं
तस्याङ्गुल्यामर्पयित्वा तिरोभवति। अस्याः रूपलावण्यं दृष्ट्वा राजास्यामा-
सक्तो भवति। चन्द्रिकायाः वियोगे राजा उद्यानेऽपि सन्तापमनुभवति।

सातीव बुद्धिमती विद्यते। ‘कामो’ इति शब्दं चतुर्वारं लिखित्वा तया यस्य

गूढार्थस्याभिव्यक्तिः कृता तं विदूषकोऽपि बोद्धुमसमर्थः । केवलं राजैवास्य गूढाभि-
प्रायं ज्ञात्वा यथोचितं यतते ।

राजास्याः विपत्तिं चिन्तयित्वानया विना स्वप्राणान् परित्यक्तुमुद्यतो वर्तते ।
राक्षसपतिश्चण्ड एनार्मपहरति । एतं राक्षसं निहत्य गणेश एनां तस्य
हस्तात्त्रायते ।

अनन्तर मणिरथेनामन्त्रितः राजा चन्द्रिका परिणेतुं विदूषकेन सह गच्छति ।
चन्द्रिकाया रङ्गमञ्चेऽनागमनेन तस्याश्चरित्रं सम्यक्प्रकारेण न प्रस्फुटितम् ।

अन्यानि पात्राणि

येषां पात्राणामत्र नेपथ्यादाकाशाद्वा केवलं सूचना दीयते तानि चन्द्रिकाति-
रिक्तानि निम्नलिखितानि—

१. विद्याधरो मणिरथः ।
२. मणिरथस्य मित्र मणिशेखरः ।
३. राक्षसपतिश्चण्डः प्रतिनायकरूपेण व्यवहरति ।
४. उद्यानपालो लम्बकर्णः ।

इमानि पात्राणि रङ्गमञ्चे नायान्ति ।

विदूषकः

माण्डव्यनामाय राज्ञश्चन्द्रसेनस्य विश्वासभाजनं मित्रं विद्यते । राजास्मै
स्वशृङ्गारिकाणि रहस्यानि प्रकाशयति । माण्डव्यः विषमासु स्थितिषु राज्ञः साहाय्य
करोति ।

सः विनोदप्रियोऽस्ति । तस्यौदरिकत्वमपि स्पष्टमेव । माण्डव्यः स्वप्नेऽपि
मोदकानि भक्षयति प्रबुध्य च प्रातः काले 'मोदको मोदक' इति मन्त्रेण सन्ध्यावन्दनं
कुरुते ।

स मनोविनोदार्थं चन्द्रसेनमुद्यान नयति । चन्द्रसेनस्य विपत्तिविनाशाय स तं
गणेशस्तवनं मन्त्रयति ।

विदूषको भ्रमवशाद्भुर्जतरुचर्म सर्पं ज्ञात्वा तस्मादिवभेति । चण्डेन कृतं
चन्द्रिकापहरणं श्रुत्वा विदूषकः क्रुद्धो भूत्वा तं वाचा प्रताडयति । तथा हि—

विदूषकः—(सरौषम्) चिट्ठ बुट्ठ रक्खस दुम्मुह दुम्मुढ दुस्सील बुइसण
दुन्विअट्ठ तुमं बम्हसुत्तेण बन्धिअ कुलहाण्डं विअ तुज्जामुड दडअट्ठेण ताडिअ
पाडइस्सं ।

विदूषकहृदये राजान प्रत्यतुलनीयं प्रेम प्रवहति । विदूषक आत्मनः बुद्धिविस्तारं बृहस्पतेरप्यधिकं गणयति । विदूषकस्य मौर्ख्यमनेनैव सूच्यते यत् स कामिनीनां वृक्षारोहणं तर्कयति ।

चन्द्रसेनः विदूषकमात्मनः सखायं मन्यते । यथावसरं चन्द्रसेनः विदूषकं सम्मन्यते । स चन्द्रिकाप्राप्तौ चन्द्रसेनस्य साहाय्य करोति ।

रसः

शृङ्गाररसोऽत्र प्रधानरूपेण विद्यते । शृङ्गारोऽप्यत्र सूच्य एव । सभोगो विप्रलम्भश्च द्वावपि भेदावत्र दृश्येते । विदूषकोक्तिभिः हास्यस्य पुष्टिर्भवति । वीरकरणशान्तानां स्थितिरत्र गौणरूपेण विद्यते ।

नाट्यकला

कविनास्मिन् रूपके नाट्यकलायां पर्याप्त साफल्यमुपलब्धम् । कथाविन्यासे, चरित्रचित्रणे, कथनोपकथनेषु, अङ्कयोजनायाञ्च कविः सफल एव । कथा पूर्णरूपेण कविकल्पितास्ति । अस्याः कथायाः न कोऽपि लौकिक आधारः प्राप्यते । नान्द्याः प्रस्तावनायाश्च योजना शास्त्रीयान्नियमानाश्चित्यैव कृता । केवलं विदूषकचन्द्रसेनौ पत्रद्वयमत्र रङ्गमञ्च आगच्छतः । अवशिष्टाना पात्राणा तु केवलं सूचनैव दीयते । आकाशभाषितानामत्र बाहुल्यं दृश्यते । मुखनिर्वहणाभ्या सन्धिभ्यामत्र कविना कथा विन्यस्ता । बीजबिन्दुपताकाप्रकरीकार्यलक्षणाः पञ्चार्थप्रकृतयोऽप्यत्र सुष्ठु निष्पन्नाः । शास्त्रीयनियमानुकूलमेव राजा सस्कृते विदूषकश्च प्राकृते भाषेते । नाट्यनिर्देशा अपि कविना सुप्रयुक्ताः । रसपरिपाकदृष्ट्यापि रूपकमिदं सफलम् । प्रेक्षकोऽत्रानेकानां रसानामनुभूतिं लभते । सवादयोजनेऽपि कविना स्वदाक्षिण्यं प्रदर्शितम् । एभिः सवादैः दर्शकानां कुतूहलं सदैव वृद्धिं प्राप्नोति । एकदिवसव्यापि वृत्तमेव कथारूपेणात्र विन्यस्तम् । कार्यान्वितिरपि द्रष्टव्या । कथासंघटने कवेः दक्षता स्तुत्यैव । अङ्गराजस्य चन्द्रसेनस्य प्रासादः पुष्पाकर नाम बालोद्यानञ्च दृश्यानामत्र स्थली ।

प्रकृतिवर्णनम्

कविनोद्यानस्य सन्ध्यायाश्च वर्णनमत्र सुष्ठु कृतम् । एभिः वर्णनैः कवेः प्रकृत्यन्वीक्षणशक्तिः ज्ञायते । वसन्तकालेऽशोकवृक्षाणामिदं वर्णनं द्रष्टव्यम्—

सर्वाङ्गीणप्रकटमुकुलश्रेणिमाणिक्यभूषा-

स्सान्द्रस्निग्धारुणकिसलयस्पृष्टपट्टोत्तरीयाः ।

त्वङ्गद्भृङ्गप्रकरचिकुरभ्राजमानोत्तमाङ्गा

बालाशोका विटपरिषदां विभ्रमं विभ्रतेऽमी ॥

वसन्ते पलाशवृक्षाणां क्रियापि द्रष्टव्या—

वक्रा ताम्रकरालकोरकमिषान्मर्माणि विश्लेषिणा-

मुच्छेत्तु किमु दर्शयन्ति नखरानेते पलाशद्रुमाः ।

अग्नेद्गात्वरभृङ्गधूमविततिं पुष्पोत्करच्छन्नना

दाधु तान् ज्वलयन्ति वह्निमिति कि शङ्के न कङ्कलयः ॥

कामिजनाः वसन्ते पूजाव्याजेन वारवनितानां वेणीशोभार्थं बकुलपुष्पाणि समुपचिन्वन्ति । एतद् वर्णनमपि कविना सुष्ठु कृतम् । सन्ध्यावर्णनमपि समीचीनमेव । तथा हि,

आताम्रार्कमरीचिपावकमुखे तारालिलाजाञ्जलि-

यंत्रैषा प्रविकीर्यते पुनरसावन्यूनरागोदया ।

रक्ताम्भोदपटावगुण्ठनवती सम्प्राप्य सन्ध्यावधूः

स्वैर यत्र च वासरं वरयते कालोऽयमालोक्यताम् ॥

भाषाशैली

अस्यां वीथ्या प्रयुक्ता भाषा प्रवाहपूर्णा प्राञ्जला च वर्तते । एषा भाषात्यन्तसरला, मनोहारिणी, प्रसादगुणगुम्फिता चास्ति । लघुविस्तारिषु वाक्येषु दीर्घं समासान्तपदानामभावो विद्यते । अर्थाभिव्यक्तौ भाषा पूर्णरूपेण समर्था । शैली प्रभावोत्पादिका वर्तते । यत्र तत्र विकीर्णाभिः सूक्तिभिः शैल्याः प्रभावोऽपि वृद्धिं प्राप्नोति । निम्नाङ्किताः सूक्तयोः द्रष्टव्याः—

१. क एकविषय रहस्यमन्यस्मै प्रतिपादयति ।

२. सत्यसकल्पा खलु ब्राह्मणजातिः ।

३. मनोरथानां क्व नाम प्रतिबन्धः ?

कविना रसानुकूलानि छन्दांसि प्रयुक्तानि शार्दूलविक्रीडितहरिणीवसन्त* तिलकामन्दाक्रान्तानां प्रयोगः विशेषतो द्रष्टव्यः । भावानुकूलैव पदावली प्रयुक्ता । कवेः वर्णनानि प्रभावशालीनि सन्ति । अलङ्काराणां प्रयोगोऽपि कविना यथास्थानं कृतः । शब्दालंकारेषु अनुप्रासयमकयोस्थालङ्कारेषु च उपमोत्प्रेक्षयोरत्र प्रयोगः सविशेषो द्रष्टव्यः ।

शास्त्रीयविधानानुकूलं कविना संस्कृतप्राकृतयोरुभयोरप्यत्र प्रयोगः कृतः। परन्तु प्राकृतमत्र कृत्रिममेव। प्राकृतं दृष्ट्वेदं प्रतिभाति यत्कविना प्रथमं संस्कृतवाक्यानि विरचयानन्तरं भाषाशास्त्रीयनियमानाश्रित्य तानि प्राकृतभाषायां परिवर्तितानि। वसन्तवर्णने विदूषकोऽपि संस्कृतमाश्रभते। संस्कृतभाषायां कवेः पूर्णपाण्डित्यं दृश्यते।

अभिनेयता

अभिनयदृष्ट्यापीदं रूपकं सफलमेव। कथानकभाषाशैली-पात्रदेशकाल-संवाद-नाट्यनिर्देशादिभिः सर्वाभिः दृष्टिभिरिदमभिनयानुकूलम्।

लीलावती

रामपाणिवादनिर्मितेयं द्वितीया वीथी। अस्या अभिनयः महाराजस्य देवनारायणस्य विप्रसभायामभूत्। नान्द्यां कविः पार्वती वन्दते। प्रस्तावनातो ज्ञायते यद्रामपाणिवादः राघवपाणिवादस्य भागिनेय आसीत्। पुराणमहीसुरवरिष्ठस्तस्य सुहृदभूत्। रामपाणिवादस्य जिह्वाप्रे सरस्वती सदैवानृत्यत्। राज्ञा देवनारायणेन स बहुमतः। तस्य हृदये विष्णोः प्रकाशोऽवर्तत। वर्षतावस्याः वीथ्या अभिनयोऽभूत्।

वस्तु

अस्यां वीथ्यां कुन्तलेश्वरस्य वीरपालस्य कर्णाटराजपुत्र्या लीलावत्या सह विवाहो वर्णितः। शत्रुभ्यो भीतः कर्णाटराजः स्वपुत्री लीलावती कुन्तलेश्वरस्य वीरपालस्य पत्न्याः कलावत्याः संरक्षणे स्थापयति। वीरपालस्तां प्रत्यासक्तो भवति। परन्तु कलावत्या असूया वीरपाललीलावतीपरिणये बाधामुपस्थापयति। वीरपालः लीलावत्याः विरहेन भृश पीड्यते। वीरपालस्य मित्रं विदूषकः लीलावत्या सह तस्य परिणयार्थं प्रयतते। लीलावत्या सखी केलिमालापि तस्यां विरहावस्थां दृष्ट्वा तां वीरपालेन योजयितुं सचेष्टा भवति। केलिमालाविदूषकयोः सहयोगेन वीरपाललीलावतीपरिणयाय आयोजनं क्रियते। योगीश्वर्याः सिद्धिमत्याः साहाय्यमप्यस्मिन् कार्ये समुपलभ्यते। केलिमाला लीलावत्या प्रेषितं दन्तताटङ्कमपि राज्ञेऽर्पयितुं विदूषकाय ददाति। इदमयोजनं कार्यसिद्धिपर्यन्तं गोपनीयमिति केलिमालाविदूषकौ निश्चिनुतः। अस्मिन् कार्ये योगीश्वर्याः साहाय्यं कर्तुमपि तौ प्रतिजानीतः।

अनन्तरं विदूषकः लीलावत्या विरहेन पीडितं राजानमास्वासयितुं गच्छति । स राज्ञे लीलावत्या अपि विरहवेदनां निवेदयति । राजापि विदूषकं कथयति यल्लीलावतीविषयकं तस्यानुरागं ज्ञात्वा कलावती दुःखितास्ति । स विदूषकमेता-
दृशमायोजनं कर्तुमादिशति केन कलावतीदुःखं विना लीलावत्याः प्राप्तिर्भवेत् ।

प्रमादाद्विदूषकः केलिमालाप्रदत्तं दन्तताटङ्कमपि जहाति । स दन्तताटङ्कः कलावत्याः प्रियसख्या कन्दलिकया प्राप्यते । कन्दलिका दन्तताटङ्के विलिखिताः मदनगाथाः पठित्वा लीलावतीवीरपालयोरनुरागविषय जानाति । विदूषकः कन्दलिकाया हस्ताद्दन्तताटङ्क माहरति राज्ञे च तं ददाति । तत्र लिखिता गाथाः पठित्वा राजा मनोभवेन भृश पीड्यते ।

इदानीमेव नेपथ्यात्सूच्यते यदन्तःपुर एक. भयानकः सर्पः प्रविष्टः । तेन सर्पेण दष्टा कलावती मूर्च्छिता । वीरपाल इदं श्रुत्वा मूर्च्छितो भवति । इदं सर्वं सिद्धिमत्या इन्द्रजालं ज्ञात्वा विदूषकः वीरपालं मूर्च्छितायामेवावस्थायां परित्यज्य तस्याः साहाय्यार्थं गच्छति । अनन्तरं स आहितुण्डिकवेशं विधृत्यान्तःपुरं गत्वा कलावती स्वस्थां करोति । अनन्तरं वीरपालोऽपि कलावती द्रष्टुमन्तःपुरे प्रविशति । तत्र कलावती स्वस्था दृष्ट्वा वीरपालः प्रसन्नो भवति । कलावती तस्मा आहितुण्डिकाय पारितोषिकं प्रदातुमिच्छति । परन्त्वाहितुण्डिकः न किमपि पारितोषिकं याचते । स कथयति यद्यथाकालं स पारितोषिकं ग्रहीष्यति । अनन्तर-
माहितुण्डिकोऽन्तःपुराद्द्विर्गच्छति । कलावती दन्तताटङ्कगाथाविषयमधिकृत्य राजानमुपालभने । क्रुद्धा सा तस्मात् स्थानादन्यत्र याति ।

अनन्तरं शिवः स्वप्ने कलावतीमादिशति यत् सा वीरपाललीलावत्योः परिणयं करोतु । एतदनुष्ठानेन वीरपालः चक्रवर्ती भविष्यतीत्यपि शिवः कलावतीं सूचयति । प्रबुध्य कलावती वीरपाललीलावत्योः परिणयं कारयति । परिणयानन्तरं यदा लीलावती कन्दलिकया सह मंगलदेवताराधनाय मन्दिरं गता तदा मार्गं ताम्राक्षेणा-
सुरेणापहियते । शीघ्रमेव वीरपालस्तत्र गत्वा ताम्राक्षस्य वधं विधाय पुनरन्तःपुरं प्रविशति ।

अनन्तरं विदूषकः राज्ञे सिद्धिमत्याः वृत्तं कथयति । वीरपाल इदं श्रुत्वातीव हृष्टो भवति । भरतवाक्यानन्तरञ्च रूपकस्य समाप्तिर्भवति ।

नायकः

कुन्तलराजः वीरपालोऽत्र नायकः । स दक्षिणकोटिकः धीरललितः । स सौन्दर्योपासकोऽस्ति । लीलावत्याः रूपलावण्यं दृष्ट्वा स तस्यामनुरक्तो भवति ।

लीलावती विना स महतीं वेदनामनुभवति । तस्य पत्न्याः कलावत्या असूयैव लीलावतीपरिणये तस्य प्रधाना बाधा । कलावत्याः स्वीकृत्यैव स लीलावतीं परिणेतुमिच्छति । कलावतीं प्रति तस्य सहृदयत्व स्पष्टमेव ।

लीलावतीं प्रत्यपि वीरपालस्य सहृदयत्वं वर्तते । वीरपालः पराक्रमशाली विद्यते । ताम्राक्षवधस्तस्य शौर्यप्रतीकमस्ति ।

विदूषकः

एषः वीरपालस्य मित्रम् । अस्य प्रयासैः वीरपालः लीलावती परिणेतु साफल्यं लभते । योगीश्वर्याः सिद्धिमत्याः साहाय्येन स एतदायोजयति । स केलिमालां दृष्ट्वा तस्यै वीरपालस्य विरहावस्थां निवेदयति । केलिमालामुखात् स लीलावत्याः विरहावस्थां जानाति ।

विदूषकः प्रमादी विद्यते । केलिमालया दत्तं लीलावत्याः दन्तताटङ्कं स विज-
हाति । स्वमित्रस्य वीरपालस्य कार्यसम्पादनार्थं स जुगुप्सितमाहितुण्डिकवेशमपि धारयति । सर्पदशान्मूर्च्छितां कलावतीं स स्वस्थां करोति । स सिद्धिमत्याः वृत्तं तावत्पर्यन्तं राज्ञे न प्रकाशयति यावत्तस्य लीलावत्या सह परिणयो न भवति । विदूषकः स्वाभिमान्यपि दृश्यते । स कन्दलिकायाः पादौ न स्पृशति । लीलावती-
परिणयानन्तरं स राजानमभिनन्दति ।

अस्यां वीथ्यां विदूषकस्यौदरिकत्वं न प्रदर्शितम् । विदूषकेनात्र हास्यसृष्टिरपि न क्रियते । तस्य गाम्भीर्यमेवात्र प्रतिष्ठापितम् ।

अन्यानि पात्राणि

वीरपालविदूषकातिरिक्तमन्यानि पात्राप्यत्र रङ्गमञ्चे नायान्ति । तेषां चरितमाकाशभाषितैः नेपथ्याद्वा प्रकाश्यते । इमानि पात्राणि निम्नलिखितानि—

१. लीलावती, अस्या वीथ्या नायिका ।
२. वीरपालपत्नी कलावती ।
३. कलावत्याः सखी कन्दलिका ।
४. लीलावत्याः सखी केलिमाला ।
५. योगीश्वरी सिद्धिमती ।

रङ्गमञ्चेऽनागमनादेतेषां पात्राणां चरित्रं प्रस्फुटितं न भवति ।

चरित्रचित्रणदृष्ट्या कवेः साफल्यं निस्सन्दिग्धमेव ।

रसः

शृङ्गारोऽत्र प्रधानो रसः । विप्रलम्भस्यैवात्र बाहुल्यं दृश्यते । भयानकवीरावत्र गौणरूपेण विद्येते ।

प्रकृतिवर्णनम्

कविना यथास्थानं वर्षायाः वर्णनं कृतम् ।

तथा हि,

गम्भीरनीरदमृदङ्गरवाभिरामं

भृङ्गाङ्गनामधुरगीतकलासनाथम् ।

विद्युत्प्रदीपकलिते विपिनान्तरङ्गे

नृतोत्सव वितनुते ननु नीलकण्ठः ॥

पौरस्त्यो वायुरपिकविना वर्णितः । तथा हि,

एते नूतनकेतकीदलगलन्माध्वीकधाराकिराः

स्निग्धेन्दीवरनीलनीरदघटासम्पर्कशीतोत्कराः ।

मन्दान्दोलितहृणवारतरुणीवेणीकलापन्नजः

पौरस्त्या मरुतो न कस्य रभसादुत्कण्ठयेयुर्मनः ॥

एतानि वर्णनानि कवेः प्रकृतेः सूक्ष्मान्वीक्षणस्य परिचायकानि ।

भाषा-शैली

अत्र प्रयुक्ता भाषा सरला सरसा च विद्यते । अर्थाभिव्यक्तौ भाषा पूर्णरूपेण समर्था । भावानुकूलैव भाषात्र व्यवहृता । यथास्थानं पद्येषु समासान्तपदान्यपि प्रयुक्तानि । अन्तःपुरे सर्पप्रवेशप्रसङ्गे पद्येषु दीर्घसमासयुक्तानि पदानि दृश्यन्ते । गद्यभागे तु समासान्तपदानि स्वल्पान्येव । कवेः कवित्वमप्यत्र सुष्ठु प्रस्फुटितम् । नवीनाः कल्पना अत्र वर्तन्ते । शब्दालङ्कारेषु श्लेषानुप्रासयोरर्थालङ्कारेषु चोप-
मोत्प्रेक्षासन्देहभ्रान्तिमतां प्रयोगाः द्रष्टव्याः । अलङ्काराणां प्रयोगोऽत्र स्वल्प एव कृतः ।

भावानुकूलान्येव छन्दांस्यत्र प्रयुक्तानि । वंशस्थवसन्ततिलकापृथ्वीमालिनी-
हरिणीप्रहृषिणीशार्दूलविक्रीडितानामस्मिन् रूपके प्रयोगः कृतः ।

शैली प्रभावोत्पादिकास्ति । यथास्थाने सुभाषितानां प्रयोगेन शैल्याः प्रभावो वृद्धिं गतः । निम्नलिखितानि सुभाषितान्यत्र द्रष्टव्यानि—

१. रहयति महामोहप्रन्थिं धिनोति मनोऽधिकं
जनयति पुनः कार्ये कार्ये परिश्रमलाघवम् ।

- वितरति शरज्ज्योत्स्नाशुभ्रं यशश्च निरङ्कुशं
किमु न कुरुते नृणामेतन्महाजनपूजनम् ॥
२. दुग्धसागरमुञ्जित्वा कुतो लक्ष्मीरद्गच्छति ।
३. अमध्यमानं दधि न नवनीत मुञ्चति ।
४. कुतः पङ्कजिनीं विना राजहसस्य निर्द्वितः ।
५. आमन्त्रितः को मिष्टभोजनं परित्यजति ।
६. कस्य पुनरात्मनो जीवितसशये परकीयेऽभिनिवेशः ?
७. गोष्ठी सा विरला न यत्र घटते सत्ता पुरोभागिना
नारी सा खलु दुर्लभा न कुसृतिश्चिल्लिष्ट यदीय मनः ।
दुष्प्रापं च तदम्बु तीरजरजोरार्जिनं यद्दूषयेत्
दुस्साधञ्च सुखं तदाविलयते दुःखानुवृत्तिर्न यत् ॥
८. दोभ्यमिव स नक्रचक्रजटिलं वारान्निधि सन्तरेत्
पद्भ्यामेव स लङ्घयेदपगतालम्ब नभोमण्डलम् ।
दुस्साधाखिलकर्मसाधनविधौ पाण्डित्यमत्यूर्जित
विभ्राणा सुहृदां कटाक्षलहरी जागर्ति यस्योदये ॥
९. निर्व्याजनिर्मलधियां विधुरेषु मन्ये
वीताभिसन्धिकणिकः करुणानुषङ्गः ।
किं चातका विदधते हितमम्बुदेभ्यः
किं तर्पयन्ति न पयोभिरमून् पयोदाः ॥

अस्यां वीथ्यां कुन्तलराज एव संस्कृते भाषते । अन्यानि पात्राणि प्राकृतं भाषन्ते ।
तानि कतिपयेषु स्थलेषु संस्कृतपद्यान्यपि पठन्ति । संस्कृतभाषायां कवेः प्रभुत्वं
विद्यते । प्राकृत कृत्रिममेव । काव्यपरिपाकदृष्ट्येयं कृतिः सफलैव ।

नाट्यकला

नाट्यकलायामपि कविना पर्याप्त साफल्यमुपलब्धम् । शास्त्रीयान्नियमाना-
श्रित्यैवास्याः प्रणयनं कृतम् । अस्या इतिवृत्तं कविकल्पितम् । नान्दीप्रस्तावनावि-
ष्कम्भकभरतवाक्यादीनां प्रयोगोऽत्र सुष्ठुरीत्या कृतम् । समस्तमितिवृत्तं मुख-
निर्वहणयोः सन्ध्योः विभक्तम् । बीजविन्दुपताकाप्रकरीकार्यलक्षणाः पञ्चार्थ-
प्रकृतयोऽप्यत्र सुप्रयुक्ताः । संवादिषु कवेः कौशल दृश्यते । चरित्रचित्रणे कवेः
प्रावीण्यं सम्यक्प्रकारेणात्र लक्ष्यते । शास्त्रानुकूलमियं वीथी एकाङ्किकैव । कैशिक्याः
शृङ्गारस्य चात्र प्राधान्यं विद्यते । यथास्थान कविना वीरभयानकौ रसावपि

प्रयुक्तौ। दर्शकाः सम्यक् रसोद्रेकमनुभवन्ति। अस्या नेतापि धीरललितः। इयं वीथी आकाशभाषितैः युक्तास्ति। लीलावती नायिकापि कर्णाटराजकन्यास्ति। इयं वीथी द्विपात्रप्रयोजितास्ति।

अभिनेयता

वीथीयं सर्वथाभिनेयम्। कथानकपात्रभाषाशैलीदेशकालसंवादादिभिः दृष्टिभिरियमभिनयानुकूलस्ति। सामाजिकैरभिनयार्थं प्रार्थिताया वीथ्याः समस्ता आवश्यकता इयं वीथी पूरयति।

दोषः

शास्त्रानुसारं वीथ्यामेकाहचरितं भवेत्। परन्त्वस्या वीथ्या अध्ययनेनास्या एकदिवसव्यापित्वं न ज्ञायते। प्रातर्मध्याह्नसन्ध्यारात्रीणां न किमपि ज्ञानमत्र प्रस्तूयते।

सीताकल्याणम्

इयं वीथी वेङ्कयार्यस्य निर्मितः। वेङ्कयार्यः महीशूरराज्येऽष्टादशशतके समभूत्। स हंपयार्यवावांबिकयोः पुत्रः। वेङ्कयार्यः महत्वपूर्णं शासकीयं पदं समलङ्कृतवान्। रामभक्तः स चतुर्दशकलासु निष्णातोऽभूत्। तस्य रूपकनिर्माण-कौशल्यस्य विद्वत्सु सर्वत्र सम्माननमभूत्। औदार्यादिभिः सद्गुणैः कवेः व्यक्तित्व-मुदात्तमभवत्। तस्य प्रतिभा सर्वतोमुख्यभूत्। तेन संस्कृते कन्नडभाषायां च बहवः ग्रन्थाः प्रणीताः। हनुमत्प्रसादादनेन कवित्वसिद्धिरपि समुपलब्धा।

नान्द्यां कविना द्वयोः पद्ययोः रामस्य हनुमतश्च क्रमेण वन्दनं कृतम्। प्रस्ता-वनातो ज्ञायते यदस्याः वीथ्या अभिनयः रसिकजनसभायां मधुमासे समभूत्।

वस्तु

सीतारामयोः परिणयोऽत्र वर्ण्यविषयः। जनकः यज्ञभूमेः समुत्पन्नायाः सीतायाः

1. For a detailed account of Venkayarya's life and works refer to M. P. L. Satri's article published in "The Quarterly Journal of the Mythic Society" Bangalore vol. 31, 1940-41, p. 36-52.

विवाहार्थं मिथिलायां स्वयवरस्यायोजनं करोति । स्वशिष्याभ्यां रामलक्ष्मणाभ्यामनुगम्यमानः विश्वामित्रो मुनिस्तत्र गच्छति । जनकशतानन्दौ सशिष्यस्य विश्वामित्रस्य स्वागतं कुरुतः । रामं दृष्ट्वा जनकहृदये इच्छेयं समुदेति यदनेन सहैव यदि सीतायाः परिणयो भवेत्तर्हि महानानन्दो जायेत । शिवधनुरारोपणमेव स्वयवरे पणबन्ध आसीत् ।

बहवः बलशालिनः राजानः धनुरारोपणे विफला भवन्ति । रामो धनुः भनक्ति सीतायाः परिणयं चानुभवति । भरत-लक्ष्मण-शत्रुघ्नानामपि क्रुदाध्वजसुताभिस्सह परिणयाः भवन्ति । अत्रान्तरे क्रुद्धः परशुरामस्तत्रायाति । रामः स्वशौर्यविनयाभ्यां क्षत्रियाणां कुलद्रोहिणं परशुरामं शमयति । पराजितो परशुरामः स्वस्थानं प्रतिनिवर्तते । परशुरामपराजयात् सर्वे आनन्दमनुभवन्ति । सीताया हृदयमपि समादवासितं भवति । परशुरामपराजयं श्रुत्वा दशरथोऽपि स्वदारैः सैन्यैश्च सहितो विजयिनं रामं द्रष्टुं समुत्सुको विद्यते । रामलक्ष्मणविश्वामित्रादयोऽपि दशरथमनुरञ्जयितुमुत्कण्ठिताः । रामो दशरथं दृष्ट्वा सर्वजनसहितोऽयोध्यां गन्तुकामोऽस्ति । भरतवाक्यानन्तरं रूपकस्य समाप्तिर्भवति ।

नायकः

रामोऽत्र नायकरूपेण विद्यते । स धीरोदात्तकोटिकोऽस्ति । स नारायणस्यावतारोऽस्ति । दशरथपुत्रः सोऽतीव बलशाली पराक्रमी चास्ति । नवसृष्टिप्रवर्तकः विश्वामित्रो मुनिरपि तमभयं याचते । विश्वामित्रस्य यज्ञं रक्षन् सोऽनकान् बलिष्ठान् राक्षसान् संहरति । सः सरलतरुवैव शिवधनुः भनक्ति । स्वशौर्येण विनयेन च स परशुरामस्य दर्पमपहरति ।

गुरुचरणे रामस्य प्रकृष्टा श्रद्धा वर्तते । विश्वामित्रं प्रति तस्येदृशी श्रद्धा यत् स विश्वामित्रस्याशीर्वादेमेव स्वविजयमूलं मन्यते । तथा हि, —

विश्वामित्रः—किं ते भ्यः प्रियमुपहरामि ।

रामः—भगवन्, सर्वोऽप्यत्र त्वत्प्रसाद इत्यनुमन्यामहे ।

यज्ञावनं हरधनुःपरिकर्षणं च

तज्जामदग्न्यधनुरुत्तमनादि वा यत् ।

तत्सर्वमत्र भवतां परमः प्रसादः

प्रस्तौति चेतनदशां यदयं परेण ॥

विश्वामित्रोऽपि रामे पुत्रवत् स्निह्यति ।

गुरुजनान् प्रति रामस्य हृदयेऽत्यधिकं सम्मानो दृश्यते । दशरथं प्रति रामस्या-

विक्त्रला श्रद्धा भक्तिश्च विद्यते। जनकशतानन्दावपि स सम्मन्यते। स जनकस्य विद्याविनययोः प्रशंसकोऽस्ति। गुरुजना अपि राम स्निह्यन्ति। दशरथस्यानन्यःस्नेहः रामं प्रति दृश्यते। शतानन्दः राममव्याजवत्सल मन्यते। जनकोऽपि हृदयेन रामाय सीतासमर्पणं वाञ्छति।

रामः वाग्मी दृश्यते। विश्वामित्रोऽपि रामस्य वाक्चातुर्यं प्रशंसति।

रामः सुन्दरः शीलवान् चास्ति। रामस्य बुद्धिरप्यात्यन्तिकरूपेण प्रखरा लक्ष्यते। लक्ष्मणं प्रति रामस्य स्नेहः सर्वत्र विद्यते।

नायिकाः

सीतात्र नायिकारूपेण विराजते। अस्यां वीथ्यां सा केवलमेकवारं रङ्गमञ्च आयाति। तस्याश्चरित्रमत्र सम्यग्रूपेण न प्रस्फुटितम्। विवाहानन्तरमेव सा रङ्गमञ्चे दृश्यते। दर्शकस्तां स्वसख्या सहालपन्ती विलोकयति। क्रुद्धस्य परशुरामस्यागमनात् सातीव भीतासीत्। परशुरामस्य प्रतिनिवृत्त्या तस्या हृदयमाश्रवस्त भवति। सा लज्जाशीला विनम्रा च वर्तते। यदा सखी परशुरामस्य पराजयस्य कारणं लक्ष्मीरूपिण्या। सीतायाः प्रभावमेव कथयति तदा लज्जिता सीता माल्येन तां ताडयति।

राम पतिरूपेण प्राप्य सीताया हृदय ईदृश उल्लासः वर्तते यत् सा स्वाङ्गानामनीशा भवति। सख्या कृतं रामविषयकमुदात्तं वर्णनं श्रुत्वासीता शृङ्गारलज्जां नाटयति। दशरथस्य कुलं प्रति विश्वामित्रस्यादरं दृष्ट्वा सीताया मनस्युल्लासो जायते।

लक्ष्मणः

रामस्य लघुभ्रातायमतीव प्रखरबुद्धिः। पराक्रमी स गुरुचरणयोः श्रद्धालु-दृश्यते। जनकस्य विद्याविनययोः सोऽपि रामवत्प्रशंसकोऽस्ति। स जनकं सम्मन्यते। शतानन्दानसार स उर्मिलाया योग्यो वरः। रामं प्रति तस्याविरला भक्तिः दृश्यते।

विश्वामित्रः

नवसृष्टिप्रवर्तकोऽयं मुनिः प्रकृत्या मानी विद्यते। स्वयज्ञरक्षार्थं स रामलक्ष्मणा आश्रममानयति। स यज्ञाना कर्तास्ति। रामलक्ष्मणाभ्यां सहितः स स्वयंवरदिदृक्षया मिथिलां गच्छति। रामलक्ष्मणौ प्रति तस्य वात्सल्यं सुव्यक्तमेव। स रामलक्ष्मणयोः श्रद्धाभाजनमस्ति। स रामाय बहुश आशीः प्रथच्छति। जनकशतानन्दयोः हृदये विश्वामित्रं प्रत्यात्यन्तिक आदरो दृश्यते। विश्वामित्रोऽपि प्रेम्णा जनकशतानन्दा-

वालङ्कति । दशरथमपि विश्वामित्रः बहु मन्यते । विश्वामित्रः बाह्यप्रकृतेरपि सूक्ष्मोऽन्वीक्षको विद्यते ।

जनकः

मिथिलाधीशोऽयं यज्ञभूमौ सीता लब्धवान् । सीतास्वयवरे स शिवधनुरा-
रोपणमेव पणवन्धेन स्थापयति । मुनिजनसेवकोऽतिथिपरायणश्चायं सशिष्याभ्यां
विश्वामित्रस्यागमनं श्रुत्वा पुरोधस शतानन्दं पुरस्कृत्य तस्य सम्मानार्थं गच्छति ।
जनकस्य गतिरनुद्धता, मुखाकृतिस्सौम्या, नेत्रञ्च प्रसादपिशुनमभवन् । नव्यधातुः
विश्वामित्रस्य स्वगृहागमनं जनकस्य कृते प्रमोदपरिपूर्णमासीत् । जनकस्य शमः
विद्या, विनयश्च सर्वान् जनानाकर्षति । कुशाग्रबुद्धिः जनक आकृत्या वेषेणच
रामलक्ष्मणौ क्षत्रियकुमारावनुमिनोति । राम प्रति जनकस्य हृदये प्रारम्भत एव
स्नेहो दृश्यते । सीतां रामाय दत्त्वा स प्रसन्नो भवति ।

अस्यां वीथ्यां यान्यन्यानि पात्राणि रङ्गमञ्च आगच्छन्ति तानि निम्न-
लिखितानि ।

(१) नारदः, (२) नारदशिष्यः, (३) जनकपुरोधाः शतानन्दः, (४) कौतुकः,
(५) कौसुम्भकः, (६) सीतायाः सखी ।

यानि पात्राणि रङ्गमञ्चे नागच्छन्ति परन्तु येषां कार्याणि प्रेक्षकेभ्यः सूच्यन्ते
तानि निम्नलिखितानि—

(१) स्वयंवर उपस्थिता अनेके राजानस्तेषां सैन्यञ्च । (२) सदारः ससैन्यश्च
दशरथः (३) परशुरामः एतेषां पात्राणां चरित्राणि न प्रस्फुटितानि ।

रसः

शृङ्गारोऽत्र प्रधानो रसः । अत्र सभोग शृङ्गार एव वर्णितः । वीरभयानकयोः
रसयोरपि कविनास्मिन् रूपके समावेशः कृतः । परन्तु तावत्र गौणरूपेण प्राप्येते ।

काव्यकला

काव्यपरिपाकदृष्ट्येदं रूपकमतीव सुन्दरम् । कवेः वर्णनानि श्रुत्वा तस्य
सूक्ष्मान्वेक्षिणी शक्तिरनुमीयते । सूर्योदयसूर्यास्तचन्द्रोदयान्त्रं वर्णनान्यत्र
व्यानि—

सूर्योदयः

१. उद्यन्तमद्य कमलानुगुणप्रकाश
उद्गच्छतीव खमणि रुचिरप्रभाभिः ।

२. अभ्यागतं सरभसाग्रकरप्रसाद-
व्यस्तानुरागचिरमंबुजिनी करेण ।
सद्योभियन्मधुरकोत्पलमालिकांका
सत्य स्वयर्वरविकसदुत्कलिका वृणीते ॥
३. तमः प्रसारराहित्यविकसन्मुखपङ्कजं
भवनं भाति सर्वत्र सुकरप्रकरादृतम् ॥

सूर्यास्तः

आभाति वासुण... .निता नितांत
लीलापरिष्कृतशिरोमणिवद्विद्विस्वान् ।
सायतनातपमपूर्वपद विलोक्य
पेयान्तमूहति नवेन्दुरुचिं चकोरः ॥

चन्द्रोदयः

आनन्दकन्दतुलनामखिलस्य कुर्व-
न्नभ्येत्यय गगनमण्डलमेष चन्द्रः ।
आहृत्य सर्वजगतां विततान्धकार-
व्याजाधिसततमिवोत्सवदानशौण्डः ॥
कवेः वर्णनान्यतीव प्रभावशालीनि । मिथिलावर्णनमत्र प्रेक्षितव्यम्—
संदृश्यन्ते पताका. सकनककलशाः स्पर्धमानाः पटैस्सवैः
स्वर्गङ्गामच्छपूरां समुदितकनकाज्जातां सुजाताम् ।
वप्रानश्यूतवप्रच्छुतितिनियमप्यात्तदिग्भिस्तिरास्ते
संस्फायत्पट्टुणश्रीर्हंसितसितविभामञ्जरी पुञ्जरीतिः ॥

भाषाशैली

अत्र सरलैव भाषा प्रयुक्ता । प्रायशः वाक्यानि लघूनि सन्ति । कानिचिद्वाक्यानि दीर्घैः समासान्तपदैश्च युक्तानि । भाषा भावानुकूला, प्रसादगुणगुम्फिता, प्राञ्जला, अर्थोभिव्यक्तौ च समर्थास्ति । अस्याः वीथ्या नाम सूचनार्थं कविनैका प्रहेलिका प्रयुक्ता । तथा हि,

पर्यायनामधेयस्स्यात्किं वा लाङ्गलपद्धतेः ।
काञ्चनस्यापि. वेङ्कयार्थकृतिश्च का ?

अप्रतिहतः प्रवाहः सरलशब्दानां संयोजनञ्च भाषा-सौन्दर्यं वर्धयति ।
रसानुकूलं भाषात्र प्रवाहिता । वेङ्कयार्यस्य गद्यं सरलं, सरसं स्पष्टञ्चास्ति ।
स्वाभाविकरूपेणैव वेङ्कयार्येणालङ्काराणां प्रयोगः कृतः । कवित्वमाधुर्येण सहै-
वालङ्काराणां प्रयोगः दृश्यते । निम्नलिखिताया पङ्क्तौ यमकस्य प्रयोगो द्रष्टव्यः—

“यः कौमारपराक्रममहुरः कौमार एवाभवत् ।”

परशुरामवर्णनसमये रूपकालङ्कारोऽत्र प्रेक्षणीयः—

“सोऽयं सर्वनृपालपंकजवनीसायं समुज्जृम्भते ।”

कवेः भाषासारल्यस्य निम्नलिखितमुदाहरणं द्रष्टव्यम्—

जयत्येषा सपज्जयति मिथिलैषा च नगरी

जयत्येषा सीता जयति जनको राजतिलकः ।

यदायाति श्रीमाननुजनुषो गाधिज

स्वयं रामः कामः क्षपणधनुरारोपणकृते ॥

सूक्तीनां यथास्थानं प्रयोगेण भाषा शक्तिमती वर्तते । निम्नलिखिते सूक्ती
प्रेक्षणीये—

१. सा विद्या या हृद्या सरसोऽपि यः परवशोऽत्र ।
अनभिज्ञा स्वा विद्यामन्योऽन्यतः प्रशसन्ते ॥

२. संकल्पकल्पभूजातसान्निध्यमहिमा महान् ।
यस्य यद्विषय चेतस्तस्य तत्प्रतिभासते ॥

कविना शार्दूलविक्रीडितमन्दाक्रान्तादीनि छंदांसि प्रयुक्तानि । एतेषां छन्दसां
प्रयोगः भावानुकूल एव विद्यते ।

नाट्यकला

वीथीयमेकालङ्कारिका मुखनिर्वहणाभ्यां सन्धिभ्याञ्च सुप्रयुक्ता । शृङ्गारस्यात्र
प्राधान्यं विद्यते । एतावन्मात्रमियं वीथी नाट्यशास्त्रसम्मतता । परन्त्वियं वीथी
पूर्णरूपेण नाट्यशास्त्रनियमानुसरति । निम्नलिखितानि वस्तुन्यत्र नाट्यशास्त्र-
प्रतिकूलानि—

१. अस्या वीथ्या कथा प्रख्यातास्ति । कथेयं रामायणतः सगृहीता । सीता-
रामयोः विवाहः रामायणे वर्णितः । परन्तु शास्त्रीयनियमानुसारं वीथ्या
इतिवृत्तं कल्पितमेव भवति ।

२. शास्त्रानुसारं वीथ्यामाकाशभाषितानां बाहुल्यं भवति । परन्त्वत्र
एकवारमेवाकाशभाषितं प्रयुक्तम् ।

३. शास्त्रानुसारं वीथी द्वयेकपात्रप्रयोजिता भवति । परन्तु प्रस्तुतायां वीथ्यामनेकानि पात्राणि रङ्गमञ्च आयान्ति । नारदः, नारदशिष्यः, विश्वामित्रः, जनकः, शतानन्दः, रामः, लक्ष्मणः, सीता, सीतायाः सखी, कौतुकः, कौसुभकः इत्यादयोऽत्र रङ्गमञ्चे दृश्यन्ते । कविना यथास्थानं शुद्धविष्कम्भकस्य प्रयोगः कृतः । स्वगतप्रकाशापवारितानां प्रयोगोऽत्र समीचीनः । यथास्थाने नेपथ्यात् सूचनां प्रदाय कविनेतिवृत्तं प्रभावशालि कृतम् । इतिवृत्ते दर्शकानां कुतूहलमभिवर्धयितुं एकस्य पद्यस्य प्रत्येकं पाद क्रमशः चत्वारि पात्राण्युच्चारयन्ति । तथा हि,

लक्ष्मणः—(निर्वर्ण्यं, सर्वैलक्ष्यम्)

आर्येण संभृतमहो हरचापमेतत्

विश्वामित्र—(सहर्षम्)

आनम्य तं च सुतरां करकौशलेन ।

जनकः—(सानन्दम्)

आरोपिता च तरसाप्यमुनैवमुर्वी

शतानन्दः—(ससम्भ्रमम्)

अत्रान्तरे झटिति भग्नमभूद्विचित्रम् ॥

रामस्योद्वाहः रामपरशुरामयोः क्रलहश्च रङ्गमञ्चे न दृश्येते । कौतुक-कौसुभकौ वैतालिकौ परस्परवातालापेन दर्शकानुपर्युक्तविषयं सूचयन्ति । एतत्तु नाट्यशास्त्रसम्मतमेव ।

पात्रोचिता भाषाप्यस्मिन् रूपके प्रयुक्ता । सूत्रधारः संस्कृते भाषते नटी प्राकृतभाषायाम् । नारदः, नारदशिष्यः, रामः, लक्ष्मणः, विश्वामित्रः, शतानन्दः, जनकः, कौतुकः, कौसुभकश्च संस्कृते भाषन्ते । सीता तस्याः सखी च प्राकृते भाषेते । परन्तु प्राकृतमत्र कृत्रिमम् । नाट्यशास्त्रीयस्य नियमस्य पालनार्थमेव कविनात्र प्राकृतस्य प्रयोगः कृतः ।

आत्मनः लघुविस्तारे रूपकमिदं परिपूर्णम् । कविना या घटनास्य रूपकस्य कृते निश्चिता तस्याः सफलविन्यासोऽपि तेन कृतः । स्थानसमययोरपि कविना निर्वाहः कृतः । अस्य रूपकस्य सर्वा घटना मिथिलायां भवन्ति । घटनाया आरोहावरोहयोः शैथिल्यं न दृश्यते । कार्यान्वितिरप्यत्र विद्यते । पात्राणां संवादिषु कविः विशेषेण कुशलः । प्रायशः संवादाः प्रभावशालिनः लघुविस्तारिणश्च सन्ति । न किमपि मात्रमनावश्यकं वक्ति । संवादैः समस्तं दृश्यं दर्शकानां समक्षमुपस्थापने कविना साफल्यमुपलब्धम् । चरित्राङ्कनेऽपि कविनोदात्त आदर्शः प्रस्तुतः ।

कविरत्रालङ्करणस्यापि सफलं प्रयत्नं कृतवान् । सूर्योदयसूर्यास्तसन्ध्याचन्द्रो-दयानां वर्णनैः रूपकस्य शोभायां वृद्धिः सञ्जाता । रूपकेऽस्मिन् कवेः काव्यकौशल्य-

मपि सम्यक् प्रस्फुटितम् । अत्र रङ्गमञ्चे यानि दृश्यान्पुपस्थापितानि तानि तु नाट्यशास्त्रविहितान्येव । अभिनयदृष्ट्यापीदमेकं सफल रूपकम् । रसपरिपाक-दृष्ट्यापीदं रूपकं सफलम् । रससिद्धौ कविः सिद्धहस्तोऽस्ति ।

कविना यदास्याः बोध्याः प्रणयनं कृतं तदानीं वीथीनिर्माणं नगण्यमासीत् । सूचनेयं कविना नटीसूत्रधारयोः वार्तालापेन प्रस्तावनाया प्रस्तुता । तथा हि,

नटी—(सविमर्शम्) अपुव्वो खु कुलवालयअविह संसारो सरस्सदीये ।

(अपूर्वः खलु कुलपालिकाया इव वीथीसचारस्सरस्वत्याः ।)

अतः कविनात्रैकस्य विरलस्य रूपकभेदस्य प्रणयने उपक्रमः कृतः । ईदृश्याम-वस्थायां कवेरुपक्रमोऽय सर्वेषां विदुषां श्लाघामर्हति ।

ऊनविंशतकस्य रूपकाष्टकम्

शिवदर्शन तिवारी

पञ्चायुधप्रपञ्चभागः

‘पञ्चायुधप्रपञ्च’ इति भाणः श्रीत्रिविक्रमेन विरचितः। तत्र प्रस्तावना-नुसारं कविवरस्य पिता चिद्धनानन्दनाथः भ्राता च त्र्यम्बकः। विविधकाव्यरचना-चणात् त्र्यम्बकादेव त्रिविक्रमेण सस्कृतमधीतम्।^१ अस्य रचना १७२७ शक-संवत्सरे तदनुसारं १८०५ ई० वर्षेऽभवदिति मुम्बईविश्वविद्यालयस्य सूचीपत्रात् ज्ञायते।^२ अतः निश्चितमेव कविवरोऽयं महाराष्ट्रप्रदेशस्य कस्मिंश्चिद्भागे-ऽष्टादशशतकस्योत्तरार्द्धे प्रादुर्बभूव। रूपककारस्य जीवनमधिकृत्य नाधिकं ज्ञायते। बवईविश्वविद्यालयस्य सूचीपत्रानुसारं ‘यादवेन्द्रमहोदयम्’ इति ग्रन्थस्य रचयिता ‘नीलकण्ठः’ रूपककारस्य पुत्रः। कविना विरचितेषु ग्रन्थेषु ‘कुवल्या-श्वविलासम्’ ‘पञ्चमाणविजयमिति’^३ ग्रन्थद्वयस्यापि^४ सकेतः प्राप्यते। भाण-स्यावसाने रूपकरचनाकालसम्बद्धा सूचना कविना प्रदत्ता। तद्यथा—‘ऋषि-नयनाचलशशिमितशाकवर्षे क्रोधनाभिधे शुके यातः सितद्वितीयासुरगुरुदिन एष पूर्णतां भाणः’। किन्तु कवेः अतीतशारदोत्सवे विसालायां ‘भगवत्याः कात्यायन्या’ इति वाक्येन वस्तुतः रूपकस्य रचनाकालः १८०४ ई० वर्षे इति निश्चीयते।

I. See Prologue of ‘पञ्चायुधप्रपञ्चभाग’, सम्पादक—विष्णु वासुदेव गाडबोले, प्रा० २६२८।२७, क्रमसंख्या ४११६९ (पूर्ण) ४०४९७ (अपूर्ण) Sarasvati Bhavan Library, Varanaseya Visvavidyalaya, Varanasi

2. Cat. of Sanskrit & Prakrit Mss. in the University Library Bombay, Mss. No. 2211.

3. Cat. of Sans. & Prakrit Mss. in Bombay Uni. Library, No. 2211.

4. History of Classical Sanskrit Literature—M. Krishnamachariar, p. 701.

कथावस्तुः—

भागेऽस्मिन् पञ्चायुधस्य विविधप्रपञ्चानां वर्णनं वर्तते। मनसिजेन प्रेरितो विटः बहुविधचेष्टां दर्शयति। स्वभित्तयोः कन्दर्पविलासमन्दारशेखरयोः क्रमशः कलहमलीलाकनकज्योत्स्नाभ्यां सह पारस्परिकः समागम एवात्र प्रमुखोऽध्यवसायः। प्राग्भागेऽस्मिन् दिक्कलीभूतो विटः। पश्चात् भगवती कात्यायनी स्वयमेव कार्यभिदं संपादयति। कन्दर्पकालादिदृश्या कन्दर्पविलासस्य वैष्वधृत्वा प्रबलदास इति नाम्नः कुर्गीलस्य प्रवेगसूचनानन्दरमेव तथाकथितपुरुषस्य प्रवेशेन प्रयोगातिशयस्य नविधानं परिलक्ष्यते। 'तास्विदुसुन्दरमुखीषु विराजमाना' इति कन्दर्पविलासस्य कथनं भागस्यास्य बीजम्। भगवत्याः कात्यायन्या तिरस्करणीविद्याविलोपनं यावत् मुखमन्धे, अनन्तरञ्च निर्वाहणस्य निर्वाहः परिलक्ष्यते।

सार्धक्षयम्

रूपकस्यास्य प्रधानपात्रं विटः। अयं खलु प्रकृत्या विनम्रः परोपकारपरायणश्च। स गणिकाः कुलाङ्गनाश्च झटित्येव वशीकरोति। शास्त्राणामनुशीलनेन परिमार्जिता अस्य बुद्धिः। भागेऽस्मिन् सभोगविप्रलम्भशृङ्गारस्य प्राधान्यं दृश्यते। प्रभासकौमुद्याः स्तनयोद्धयोः बिल्वशकया याचमानस्य ब्राह्मणवटोः प्रसङ्गेन हास्यरसस्याभासो जायते। अत्राश्लीलप्रसङ्गानां बाहुल्यमेव। शार्दूलविक्रीडितमिति प्रमुखं छन्दः। यत्र तत्र छन्दःसु हतवृत्तदोषः परिलक्ष्यते। अलङ्कारेष्वनुप्रासोपमारूपकस्वभावोक्तिकारणमालैकावल्यादीनां प्रयोगो दृश्यते। वृत्यनुप्रासो यथा—

'मलयमहद्वलनचलदलकचलदलतिलकविलसदलकमन्दातटसीमिन्
शशाप निज स्वामी।'अन्त्यानुप्रासो यथा—

पाटीर गौराति-मनोज्ञ-शाटी,
चेटीकरग्राहित-चाहवीटी ।
घाटीगितांभोहहजातघोटी,
काटीकते तूर्णमितो बधूटी ॥

रीतिषु पाञ्चाग्रीवैदभ्यो गुणेषु च प्रसादमाधुर्ययोः प्राधान्यं वर्तते। भागस्यास्य गद्यांशः क्लिष्टः, अपेक्षया पद्यांशः सरलः। वेशवाद्याः वर्णनं द्विपृष्ठात्मकमवलोक्यते। अत्र प्रकृतिवर्णनं स्वाभाविकं वर्तते। तद्यथा—

स्कन्धान्सिन्धूरयूथगण्डकषणव्यासक्तदावोदकान्
सेवन्ते मधुपा महीरुहशिरः पुष्पाणि हित्वा भृशम्।

लीयन्ते बलभीकुलायकुहरे निप्यदमेते खगाः,
जिह्वालीढवधूमुखो मृगगणशलायासु विश्राम्यति ॥

भागेऽस्मिन् भारतीवृत्तिः प्रयुक्ता । शृङ्गारवर्णने कैशिक्या अपि प्रयोगो
दृश्यते । व्यसनासक्तान् तात्कालिकान् जनान् दृष्ट्वा तेषां क्लमर्षं क्षालयितु-
मेव त्रिविक्रमस्यास्तीदं कृतित्वम् ।

सूक्तयः

- (१) नहि नित्यो विविः फलभिसधिमपेक्षते ।
- (२) निरन्तरबहुमानलालिताः सङ्कदवमानिताश्चे द्वैरिणो
भवन्तीति न खलु वितथो लोकवादः ।
- (३) मैत्रीगलितविस्त्रभे मित्रे न स्थानुमर्हति ।
स्थिताप्यलर्कविषवत्कालेऽनर्थाय कल्पते ।
- (४) नूनं सुतजनिचलिते तारुण्ये स्त्रीषु का रतिर्युनाम् ।
किं विदति मिलिदा गलितमधूलीषु पद्मपालीषु ॥
- (५) येन केनाप्युपायेन यस्य कस्यापि देहितः ।
संतोष जनयेत्प्राज्ञस्तदेवैश्वरपूजनम् ॥
- (६) नृवरैरर्पितकरो गुरुः सत्य पयोधरः ।
कृपणं बाधते मध्ये मत्त एव निबध्यते ॥

शृङ्गारकेतुलीलातिलकभागः

शृङ्गारकेतुलीलातिलकभागस्य रचयिता केरलीयः भास्करः । कालीकट-
महाराजस्य श्रीमतो मानविक्रमस्य (१८०५-१८३७) कोचीनमहाराजश्री-
केरलवर्ममहोदय चाश्रितोऽयं कविः । तस्य शासनकाले भाणोऽयं प्रणीतः प्रका-
शितश्च ।^१ कविरयं सोरनोर-(Shornore) पार्व्वतिनी मुटुक्कुट्टिषिपरिवारस्य
सदस्यः । मुटुक्कुट्टिषि प्रति समर्पितश्चन्द्राञ्जलिरूपोऽयं भाणः 'मुटुक्कुट्टिषिभाण'
इत्यपरनाम्नाऽपि ज्ञायते । केरलप्रदेशस्य विक्रमदेवमहाराजस्य राजसभायामस्या-
भिनयोऽपि प्रथममभवदिति प्रस्तावनाया ज्ञायते ।^२ भाणस्य रचना षोडशवर्ष-

1. Kerala's Contribution to Sanskrit Literature : by K.K. Raja p. 118.

2. See Prologue of the Manuscript No. R. 2719. 'विक्रम-
भूतेः लालाटिकैः परिपूर्णया परिषदा सबहुमानं समादिष्टाः स्म' इति ।

वयस्केन कविना कृतेति प्रस्तावनाया सूचितम् ।^१ अस्य सर्वप्रथमा प्रतिलिपिः १९१८-१९ ई० वर्षे कृतेति तके निर्देशितम् ।

कथावस्तु

भाणेऽस्मिन् सत्यकेतुसारसिकयोः पारस्परिकानुशागरय सम्मेलनस्य च शृङ्गारित वर्णन विद्यते । विटश्चित्रसेनयोः मेलनपर्यन्त मूखसन्धे, अनन्तरञ्च निर्वहणस्य निर्वाहः परिलक्ष्यते । सारभिकामुद्दिश्य विट-गीतेषु उत्तमोत्कृष्ट नट्याश्च ऋतुसम्बद्धमङ्गीते स्थितपाठ्यस्य प्रयोगः परिलक्ष्यते । द्वयोः सत्यकेतुसारसिकयोः पारस्परिकसम्मेलनेन भरतवाक्येन चास्य भाणस्य समाप्तिर्भवति ।

सर्भक्षणम्

विट एव रूपकस्यास्य प्रमुख पात्रम् । अन्येषा भाणानां विटा इव नाय वृथाजल्पक, किन्तु चतुरः, विमृश्यकारी युक्तिवादी चारित । अयं हि स्वभवेन सौम्यः विवेकशीलश्च । रक्तोष्णीषधारी विटः वैदिकधर्मान् आचरति । कुमारीभिः सह वार्तालापमप्यनुचितं मन्यते ।

अत्र शृङ्गाराभासः प्राबल्येनानुभूयते । सारसिकायाः प्रेम्णा वञ्चितस्य कस्यचित् पुरुषस्योचितेषु वीराभासो जायते । अनुचरैः सह गच्छतो भस्मनालंकृतस्य लम्बोदरब्राह्मणस्य वर्णनेन हास्याभासो जायते । भाणेऽस्मिन् वसन्ततिलकेन्द्रवज्रयोः बहुशः प्रयोगो वर्तते तथा च शार्दूलविक्रीडितस्रग्धराशिखरिर्णिमालिनीद्रुतविलम्बितादीनि छन्दासि यथास्थान प्रयुक्तानि सन्ति । प्रयुक्तेषु छन्दःसु तेषां नामकरणमपि प्राप्यते । तद्यथा—

(१) मन्दाक्रान्ता गगनमुकुट कशितागोपि विश्वम् ।

(२) पुरा भ्राम भ्राम मलयशिखरिण्येष पवनः ।

रूपकेऽस्मिन् केषाञ्चिदेवार्थालङ्काराणां रूपकोत्प्रेक्षास्वभावोदितससन्देहदृष्टान्तादीनां प्रयोगः कृतः कविना । तिसृणां रीतीनां वैदर्भीपाञ्चालीलाटीनां, गुणेषु माधुर्यप्रसादयोश्च प्रयोगः विहितः । ट वर्गीयाः पुरुषवर्णाः समस्तसयुवताक्षम्पदविन्यासाश्च सर्वथैव परित्यक्ताः वर्तन्ते । प्रायः सरलगद्यपद्ययोः प्रयोगः । प्रातर्मध्याह्नहंसभ्रमरक्रीडादीनां प्रकृतिदृश्यानां वर्णनं प्राप्यते ।

१. अम्मोधिर्गम्भीरमतिरुषोडशहायनः ।

शृंगारलीलानुभवो यस्य प्राग्जग्मनः किल ॥

सूक्तयः

(१) प्रायेण सामग्र्यविधौ गुणाना,
पराङ्मुखी विश्वसृज. प्रवृत्ति ।
इत्याद्युपाकर्ण्य वचः कवीनां,
विवृद्धसन्वृविदध्रे विधिस्ताम् ॥

(२) आपत्कालमुहृत् मुहृत्खलु मखे दुर्हृच्च नस्पत्मुहृत् ।

प्रभावतीहरणम्

विहारप्रदेशवासिना खौआलवशजातेन झोपाहृदश्रीभानुनाथदैवज्ञेन विर-
चितमिद रूपक महेशशर्मणा शोभयित्वा प्रकाशितम् । प्रस्तावनानुसार रूपक-
कारस्य पिता नन्दनोपाध्याय ।^१ अतः परमधिक रूपककारस्य जीवनवृत्तान्तो न
ज्ञायते । विद्याविभागकार्यालयाध्यक्षेण श्रीपुण्यनाथशर्मणा लिखितया रूपक-
स्यास्य भूमिकया ज्ञायते यदय महाराजमहेश्वरसिहाश्रितो कविरासीत् । महे-
श्वरसिहस्य रमेश्वरलक्ष्मीश्वरावास्ता द्वौ पुत्रौ, ययोः काल ऊनविंशतकस्यो-
त्तरार्द्धे विंशतकस्य च पूर्वार्धम् ।^२ कृष्णदासेन महेश्वरसिहस्य राज्यकालः १८३३-
१८५३ ई० इत्युल्लिखितम् ।^३ रमानाथशिरोमणिना रूपकस्यास्य रचनाकालः
१८५०-६० ई० वर्षे स्वीकृतः ।^४ श्रीभानुनाथदैवज्ञः बाबूजनझामहोदयस्य सहो-
दरः । रूपककारोऽयं ज्योतिर्विद् । प्रकृत्या खल्वय धूर्तः परिहासप्रियश्चासीत् ।
अस्माद्धेतोः तात्कालिका जना मिथिलाया महाधूर्त श्रीगोनूझामहोदयमुपमां
कृत्वैनं वर्णयन्ति । दैवज्ञेन ज्योतिषशास्त्रस्य व्यवहाररत्नग्रन्थो लिखितः ।^५

कथावस्तु

अत्र प्रद्युम्नेन सह वज्रनामदैत्यस्य पुत्र्याः प्रभावत्या आहरणपूर्वक विवाहो
वर्णितः । प्रस्तावनानन्तर बृहस्पतिना सह महेन्द्रस्य प्रवेशो जायते । महेन्द्रेण

१. प्रभावतीहरणम्, प्रस्तावना, पृष्ठ ३ ।

२. Bihar through the Ages : by Diwakar, p. 733.

३. हनारी नाट्यपरम्परा—कृष्णदास, पृष्ठ २५७-५९ ।

४. पारिजातहरणम्—रमानाथ शिरोमणि, भूमिका ।

५. जयन्ती स्मारक ग्रन्थ (मैथिल भाषा और साहित्य)—जनार्दन झा
'जनसीदन', पृष्ठ २० ।

वज्रनाभस्योत्पातान् विज्ञाय कृष्णस्तस्य पुत्री प्रभावतीमाहर्तुं शुचिमुखादीन् हंसान् प्रेषयति । तेषां वज्रनाभपुरगमनं प्रथमाङ्कस्यावसानम् । द्वितीयाङ्के नटादिभिस्सह प्रद्युम्नस्य प्रस्थानं भवति । तृतीयाङ्के वज्रनाभस्य गृहे निवसतोः हसीहसयोः साहाय्येन प्रद्युम्नप्रभावत्योः पाणिग्रहणं सम्पद्यते । प्रभावत्याः प्रियसमागमलक्षणानि दृष्ट्वा सुनाभस्य बालिके ता पृच्छतः । प्रभावत्यपि स्वविद्यां निवेदयति । स्वविद्याप्रभावेण गृह एव शाम्बगदौ प्रकटय्य तयोरपि पाणिग्रहणं कारयति । गृहे वसतोः कामुकानां दोषं रक्षकात् ज्ञात्वा वज्रनाभः सुनाभेन सह चतुर्थाङ्के तान्हन्तुं प्रतिष्ठते । युद्धे वज्रनाभः प्रद्युम्नादिभिः पराजितो भवति । प्रद्युम्नः शाम्बगदाभ्यां सह ता आहृत्य स्वस्थानं गच्छति । ते सर्वे महेन्द्रोपेन्द्रौ प्रणमन्ति । अनया रीत्या भक्तिमयेन श्लोकेन रूपकस्यास्य समाप्तिर्जायते ।

कथावस्तुमूलम्

रूपकस्यास्य मूलं हरिवंशपुराणे वर्तते । तत्र प्रद्युम्नस्य प्रभावतीं प्रति कृतस्य बलात्कारस्य वर्णनं प्राप्यते किन्त्वत्र हसीहसयोः साहाय्येन प्रभावत्या अभिलाषेण च पाणिग्रहणं दर्शितम् ।^१

समीक्षणम्

‘प्रभावतीहरण’^२ रूपकस्य कां कोटिमुपदधातीति जटिलः प्रश्नः । तत्र विदुषा नास्ति सम्मतिः । विद्याविभागकार्यालयाध्यक्षेण श्रीपुण्यनाथशर्माण इदं ‘त्रोटकमिति’ स्वीकृतम् । कृष्णदासेनेदं^३ ‘ईहामृगमिति’ निश्चितम् । नाट्यशास्त्रलक्षणानुसारं नेदं त्रोटकं न चेहामृगः । अपितु कीर्तनियानाट्यपरम्परायामेको विरचितः स्वतन्त्रः प्रबन्धः । कविनाऽपि ‘प्रबन्ध’ एवेति स्वीकृतमसकृत् ।

लोकनाट्यसाहित्ये ईदृशस्य रूपकस्य विभिन्नसंज्ञाः प्राप्यन्ते । यथा वङ्गभाषायामस्य संज्ञा ‘यात्रा’, गुर्जरप्रदेशे ‘भवई’, केरलप्रदेशे ‘कथकली’ तथैव च मिथिलायां ‘कीर्तनिया’-शब्देन व्यवह्रियते । ‘किरतनिया’ ‘कीर्तन’ शब्दस्थाप-भ्रंशरूपम् । एतादृशि रूपके शिवकृष्णादिदेवतासम्बद्ध-भक्तिभावपूर्ण-गीतानां प्राचुर्यं प्राप्यते । इमानि रूपकाणि यद्यपि संस्कृतरूपकमिव नाट्यशास्त्रलक्षणैः

१. हरिवंशपुराण, २१० ।

२. प्रभावतीहरणम्—भूमिका, पुण्यनाथ शर्मा ।

३. हमारी नाट्यपरम्परा—कृष्णदास, पृष्ठ २५९ ।

सम्बद्धानि, किन्तु लक्षणानि पूर्णतया न समादृतानि । चूलिकायाः स्थाने प्रवेशिका-
गीतस्य कल्पनात्र वैशिष्ट्यम् ।

प्रबन्धेऽस्मिन् चत्वारः अङ्काः वर्तन्ते । कथावस्तु रोचिष्णु कर्तुं मैथिलगी-
तानि नियोजितानि सन्ति । अत्र प्रद्युम्नः नायकः, भायिका च प्रभावती । वीर-
रसं विहाय नान्यस्य कस्यापि रसस्य निर्वाहः परिलक्ष्यते । वसन्ततिलकाशार्दूल-
विक्रीडितानुष्टुवादीनि छन्दांसि प्रयुक्तानि सन्ति । नटी प्राकृतं वदति । प्रबन्ध-
स्य भाषामुद्गुमधुरा सरला चास्ति । पद्यापेक्षया गद्याशस्याधिवयं वर्तते । प्रकृति-
वर्णनस्य अभावः वर्तते । ज्योतिर्विदा प्रति दैवज्ञस्य गूढाक्षेपः प्राप्यते ।

रूपकस्यास्य रचनायाः प्रधानोद्देश्यं समाजस्य नैतिकमभ्युत्थानमेवास्ति ।
अत एवाभिनेयतास्य प्रशस्ता ।

अनङ्गजीवनभागः

‘अनङ्गजीवनभाग’ इति रूपकस्य रचयिता कोच्चुणिराजभूपालकः । अस्य
जीवनकालः १८५८-१९२६ ई० आसीत् । कवेर्वास्तविकं नाम ‘रविवर्मा’ आसीत् ।
किन्तु जनाः ‘चेरिया कोच्चुणितम्पूरत्ती’ इति नाम्ना तमाह्वयन्ते स्म । अस्य
मातुः नाम ‘इक्कावु तम्पूरत्ती’ आसीत् । विविधशास्त्रपारङ्गताना पञ्चभ्रा-
तृणामपि सकेतः प्राप्यते । ‘उन्नीअसन’ कविवरस्य पारिवारिकः शिक्षक आसीत् ।
स्वपितृव्याद् गोदावर्मन्तम्पूरनमहोदयादपि गृहीतानेन शिक्षा । गृह एव प्राथ-
मिकीं शिक्षां लब्ध्वा भूपालकेन कोचीननिवासिनः कुडङ्गणितम्पुरनमहोदयेभ्यः
संस्कृतमधीतम् । त्रिपुत्रीतूरनिवासी ‘इक्कू तम्पूरत्ती’ कुम्भकोणनिवासी
कृष्णशास्त्री चास्य गुरु आस्ताम् । पश्चात् नाटककारोऽप्य रचनासवतोऽभवत् ।

१. कवेर्जीवनविवरणस्योल्लेखाः निम्नाङ्कितेषु ग्रन्थेषु द्रष्टव्याः—

(A) Kerala Contribution to Sanskrit Lit; by K. K. Raja,
p. 249-50.

(B) History of Classical Sans. Lit; by M. Krishnama
chariar, p. 664.

(C) Kerala Sahityacaritam; by Ullore, vol. IV, p. 330-333

(D) Vijnanadipika; by Ullore S. Parmeshwar Iyer, III,
p. 215-18.

(E) Introduction to Anangajivana Bhanah; K. Raghavan
Pillai, p. 1-7, and Prologue of Vitarajavijaya Bhanah.

अस्य प्रतिभया प्रभावितः कोचीनमहाराजः १९१८ ई० वर्षे 'कविसार्वभौम' इति उपाधिनेन विभूषयामास। कविरयं विविधासु महाकाव्यखण्डकाव्यचम्पूनाटकस्तोत्रादिषु काव्यविधासु रचना कृत्वा साहित्यं सर्वाधितवान्। अनेन विरचितानां निम्नाङ्कितानां ग्रन्थानामुल्लेखः प्राप्यते। तद्यथा—

- (१) रामचरितम् महाकाव्यम्।
- (२) त्रिप्रसन्देशम् खण्डकाव्यम्।
- (३) बाणायुधम् चम्पूकाव्यम्।
- (४) अनङ्गजीवनभागः रूपकम्।
- (५) विटराजविजयम् रूपकम्।
- (६) श्रीरामवर्मकाव्यम्।
- (७) देवदेवेश्वराष्टकम् स्तोत्रम्।
- (८) अन्धपद्मेनन्तम्।
- (९) सूर्योदयम्।
- (१०) देवीसप्तशतीभाष्यम्।
- (११) उत्तररामचरितम् भाष्यम्।

बाणायुधचम्पूकाव्यं १८९१ ई० वर्षे विरचितमिति के० के० राजामहोदयेन प्रमाणितम्। न ज्ञायते यदन्येषां ग्रन्थानां रचना कदा सञ्जाता। प्रकाशितयोः विटराजविजयानङ्गजीवनभागयोश्चापि रचनाकालस्य विवरणं नोपलभ्यते।

कथावस्तु

भाणेऽस्मिन् राज्ञः भद्रसेनस्य आनन्दवल्ल्या सह पाणिग्रहणं वर्णितं कविना। विटः शृङ्गारसारः भद्रसेनं तस्यै समुत्सुकर्षति। राजा वसुमित्रोऽपि तां वाञ्छति। अस्यां स्थितौ चतुर्धुरीणः शृङ्गारसारः कौटिल्येन वसुमित्रं पराङ्मुखं कृत्वा आनन्दवल्लीभद्रसेनयोश्च पारस्परिकं समागमं कारयति।

समीक्षणम्

अत्र विटः शृङ्गारसारः प्रधानं पात्रम्। शृङ्गाररसस्याभासः प्राबल्येनानुभूयते। शैणरूपेण वीरवीभत्सभयानकादीनां रसानामप्याभासो जायते। छन्दः शार्दूलविक्रीडितम् प्रामुख्येण प्रयुक्तम्। अतुष्टुद्वसन्ततिलकयोः स्थानमपि विद्यते। अलङ्कारेषु मत्प्रेक्षापह्नुतिदृष्टान्तादीनां रीतिषु लाटीपाञ्चाल्योः, गुणत्रयस्य चोच्चः प्रसादमाधुर्यस्यापि स्थितिः दृश्यते। प्रायशः गद्यपद्यानि समस्तपद्युक्तानि। बीथीराजपुरयोश्च वर्णने गद्य-रचनाकौशलं सविशेषं दृश्यते।

अत्र गद्यापेक्षया पद्यस्य बाहुल्यमवलोक्यते। प्राकृतस्य प्रयोगः केवलमेकस्मिन्नेव स्थले परिलक्ष्यते। सूर्योदयचन्द्रोदयवसन्तादीनां मनोहर वर्णनं प्राप्यते। वीथी-राजपुरयोश्च वर्णनप्रसङ्गेन तात्कालिक हस्तशिल्पं सम्यक् परिचीयते। विविध-पुष्पैः स्वकेशान् अलङ्कुर्वतीनां स्त्रीणामुल्लेखो वर्तते। अद्यापि दक्षिणदेशनिवासिन्यः प्रायस्सर्वाः स्त्रियः पुष्पैः स्वकेशान् अलङ्कुर्वन्ति।

कालिकायाः भक्तोऽयं नाटककारः। वैश्यानां नृपुण्ड्रनिधिः तन्द्रितानां जनानां चित्तं भगवन्तं प्रत्युन्मुखीकरणार्थं देवाय नाटककारस्य प्रयासः। भाणस्यास्य न कश्चित् प्रभाव इति सत्त्वात् तेन 'विटराजविजयम्' इत्यपरो भाणः विरचितः।

विटराजविजयम्

विटराजविजयमिति भाणेऽपि भूपालकेन राज्ञः भद्रसेनस्य आनन्दवल्ल्या सह पारस्परिकानुरागस्य शृङ्गारित वर्णनं दिहितम्। एतयोर्द्वये पाणिग्रहणमात्रमेव रूपककारस्य लक्ष्यम्। आनन्दवल्ल्याः स्वयंवरे विभिन्नेभ्यो नेपाल-भूटान-विहार-कश्मीर-श्रीनगर - भोपाल - बन्दल - सिन्धोऽजयन्त, - जनकपद-पटियाला - भरतपुर - धवलपुर - जयपुर - कोल्हापुरादीनां राजानां समागच्छति। आनन्दवल्ली सर्वान् विहाय केरलेन्द्र भद्रसेनस्यैव वृणोति। अनया रीत्या द्वयोरसमागमेन भाणस्यास्य सुखमयमवसानं जायते।

समीक्षणम्

अत्रापि शृङ्गारसार एव प्रमुखं पात्रम्। अत्र सभोगशृङ्गारस्य प्राधान्यं परिलक्ष्यते। वीरहास्ययोश्च रसाभासत्वेन व्यञ्जनाभित्। छन्दसु स्रग्धरावसन्ततिलकयोः, गुणेषु ओजःप्रसादयोः, अलङ्कारेषु चोपमान्प्रसादहृन्तिदृष्टान्तसन्द्देहादीनां प्रयोगो वर्तते। राजपुरवेशवीथीस्वयवरेसण्डपार्दीनां वर्णने सरस्वतप्रायं गद्यम्। यत्र तत्र प्राकृतस्य प्रयोगो दृश्यते।

प्रकृतिवर्णनेषु चन्द्रोदयसूर्योदययोश्च वर्णनमसकृत् विद्यते। सन्ध्यावर्षाभृङ्गकोलाहलवसन्तकन्दुकक्रीडादीनां वर्णनं शृङ्गारितं वर्तते। विचित्रपत्तिकाविलासललितानां राजपुराणा, उत्तुङ्गसौधानां, स्फटिकप्रेरितं तुङ्गवप्रदीपैर्वीरतमण्डपानां च वर्णनेन तात्कालिक-समाजसंस्कृत्योश्चानुमानं जायते।

सूक्तयः

(१) दुरुहं ससारे दुरितमुकृतानां फलमहो।

- (२) लोके हि सर्वेषां कारण कर्मैव ।
 (३) वस्तुप्रियं, विदुषि ! दैवगतिर्हि वक्रा ।
 (४) वायोर्विटानां भृङ्गाणां,
 विद्युतां योगिनामपि ।
 कुत्रापि न स्थितिलोके,
 क्षणार्धमपि विद्यते ॥

पारिजातहरणम्

वङ्गदेशवासिना श्रीरमानाथशिरोमणिना विरचितं पारिजातहरणमिति नाटकम् । लेखकस्य जीवनवृत्तान्तः न ज्ञायते । नाटकस्यास्य प्रणयनं छात्राणामनुरोधत् कृतमिति विज्ञापनपत्रेण विभाति । विज्ञापनपत्रानुसारमस्य कवेः स्वभावस्य परिचयः प्राप्यते । कविरस्य प्रकृत्या महोपकारी आसीत् । अस्य गृहे बहूनां सञ्छात्राणां कृते शिक्षायाः निःशुल्कभोजनस्यापि व्यवस्था आसीत् । एतेषां परिवारोदरपरिपूरणमात्रमेव शिरोमणेः जीवनस्योद्देश्यमासीत् ।

विषयविषयव्याख्यया समलङ्कृतस्यास्य नाटकस्य भूमिकया केवल लेखनस्य मुद्रणस्य च कालौ ज्ञायते ।^१ ग्रन्थस्यादौ शिरोमणिना लिखितं विज्ञापनमनुसृत्य रूपकस्य निश्चितः कालः (१८९९ ई०) निश्चीयते । तद्यथा—‘कथञ्चिदर्थ संगृह्य कलिकाता-भवानीपुरस्थपण्डितवरश्रीवरदाकान्तविद्यारत्नमहोदयोपरि मुद्राङ्कणभारो न्यस्तः । तस्मिंश्च महानुभावे तदपरिसमाप्य स्वदेशं गतेऽवशिष्टमुद्राङ्कणभारो गिरीशविद्यारत्नयन्त्रे निक्षिप्तः । इत्थमेव चातीताः पञ्चवत्सराः’ ।^२

कथावस्तु

इन्द्रपुरतः समागतः नारदः कृष्णाय पारिजातपुष्पमर्पयतीति प्रथमाङ्कस्य विषयः । अनेन पुष्पेण कृष्णो रुक्मिण्याः केशमलङ्करोति । कलहप्रियो नारदः

१. कलिकाता तालतला - भारती - चतुष्पाठा - नामक-विद्यालयाध्यापकेन श्रीमदाशुतीर्थविद्याभूषणेन नाटकमिदं संशोध्य, कलिकाता डाक्टोर्स-लेनस्थ-पंचम-संख्याकसद्यतः प्रकाश्य, कलिकाता-महानगर्यागिरीश-विद्यारत्न-वत्सस्थ-चतुर्विंश संख्यकसद्यनि गिरीशविद्यारत्नयन्त्रे श्रीशशिभूषण-कृतिरत्न भट्टाचार्येण १८२६ शाकाब्दे ग्रन्थोऽयं प्रकाशितः । द्रष्टव्यम्-पारिजातहरणस्य भूमिका, पृष्ठ २ ।

२. तत्रैव, विज्ञापनपत्रं, पृष्ठ ३ ।

विक्षिप्त च दधीचिवीर्यवलितं वज्रं वृथा कारयन्,
जोयाञ्चञ्चुपुटो ममैष शमनस्याकाण्डदण्डोपमः ॥

नाटकस्यास्य प्रतिनायकः दपन्धि इन्द्रः। स्वपुर्या ससैन्यकृष्णस्यागमनं
श्रुत्वा क्रोधावेशेन इत्थं प्रल्पति—

(१) सज्जीकृत्य धनुः पिधाय कवचं गात्रेऽङ्गुलीय करे,

(२) पादाघातेन देवालयमपि चलयन् गर्जितेन त्रिलोकीम्,

.....

प्रथमाङ्कस्य प्रस्तावनानन्तर विहितः कृष्णरविमण्योर्मध्ये प्रेमालापः शृङ्गार-
रसं पारिजातपुष्पहेतोश्च मानिन्या. सत्यभामायाः दयनीयदशा करुणरसमुत्पा-
दयतः। चतुर्थाङ्के कृष्णविदूषकयोर्मध्ये प्रचलितासु वार्तासु हास्यरसस्य निर्वाहः
परिलक्ष्यते। कृष्णस्य प्राणिभिर्दीयमान समग्रफलप्राप्तिसम्बद्ध कथन निशम्य
विदूषक इत्थं वदति—

‘यद्येवं तदेतावत् फल किं कर्तव्यम् ? तेषामेकं फल पक्वं दृष्ट्वा मह्य दातव्य
तत एव क्षुधाकुलस्य ब्राह्मणस्य मे भोजन भवदिति’।^१

प्रयुक्तेषु बहुषु छन्दःसु शार्दूलविक्रीडितवसन्ततिलकाशिखरिणीति छन्दसां
बाहुल्यमत्रावलोक्यते। अलङ्कारेषूपमोत्प्रेक्षायमकरूपकदृष्टान्तादीना प्रयोगो
वर्तते। रीतिषु वैदर्भी पाञ्चालीलाट्यादीना, गुणेषु च प्रसादस्य वर्णनानि प्राप्य-
न्ते। द्वारावतीवर्णनं विहाय कुत्रापि समस्तपदाना चयनं, गम्भीरध्वन्युत्पादक-
शब्दानां च प्रयोगः नैवावलोक्यते। स्वाभाविकमालङ्कारिक च प्रकृतिचित्रणम्।
यथा प्रभातप्रायायाः रजन्याः चित्रणम् —

‘यतः कुमुदिनी संभोगसुखसयापितसमस्तरजनीजागरणपाण्डरितसकलशरीरे
पश्चिमोदधिमवगाहितुमिव धावति भगवति कुमुदबान्धवे आशावधूरकन्धनिवै-
शितयामिनी कुचकुङ्कुमारुणितकरनिकर उदयगिरिशिखरमारूढो यामिनीपति-
गमनपथमवेक्षमाणा इवावेक्ष्यते भगवान् सहस्रकरस्तदपूर्वै रमणीयता प्रभात-
समयस्य’ इति।

मध्याह्नस्य यथा—

मरीचिकार्यां सलिलभ्रमेण धावद्भरेणैश्च पिपासयार्तैः।

प्रतप्तपासौ पथि दुःप्रयातेरस्माभिराक्रीडत इत्येवैव ॥

१. गीता, ९।२७ ‘यत्करोषि यदश्नासीत्यादि श्लोकास्य भावसाम्यमत्र
परिलक्ष्यते।’

महाकविभवभूतिभद्रनारायणयोः नाटयनैपुष्येन प्रभादितोऽय कविः तत्स-
दृशानां गण्डादिनाटकीयसकेताना प्रयोग करोति । तद्यथा—

अश्वपालः—देव ! उन्मूलित^१ सः ।

वासवः—(साशकम्) अहो खलु केन ?

अश्वपालः—देव !.....हरिणा कुपितेन ।

वासवः—आः का शक्तिरस्ति दुरात्मनो गोपमुतहतकस्य यत्पारिजातस्य
'च्छायामप्यवलम्बितुम् ? अस्त्र शस्त्रं (इति सोद्धतमृत्तिष्ठति)

अश्वपालः—देव ! प्रसीद प्रसीद, कथमन्यथा शङ्कते भवान्... ।

'वेणीसहाग्नाटकस्य' चतुर्थाङ्कस्य सुन्दरकइव अत्रापि पुष्पदन्तः युद्धविभी-
षिकायाः बहुपृष्ठात्मक विवरण महादेवे श्रावयति । आधुनिकचलच्चित्रसङ्गीत-
मिव अत्रापि उत्तरप्रत्युत्तरपरकसङ्गीतस्य आयोजन कृत गिरोमणिना । तद्यथा—

रविरभिसरति चरमगिरिशिखरे,

रजनीसंकेतित भुवि रचिरे ।

सखि हे ! परिणतमेति दिनं विषमम् ॥ध्रुव॥

प्रथमा—मृदु मृदु विकसति कुण्डुम सकल,

द्वितीया—कूजत्यलिकुलमति-मधुक्कलम् ।

प्र०—परिमलवाहिवहति मृदुपवने,

द्वि०—किमपरमधिकसुखं सखि ! विपिने ।

प्र०—कलय हवन्तं पतगनिकाय,

द्वि०—शुभमुपतिष्ठति सम्प्रति सायं ।

प्र०—श्रीपति-सुरपति-समर विरामः,

द्वि०—सम्प्रति चल सखि ! वयमपि यामः ।

प्र०—हिमगिरितनयागम इह विपिने,

द्वि०—सुशमित-हरि-सुरपति-विषम रणे ।

प्र०—तामवलोक्य सफल्य नयने,

द्वि०—न कुरु बिलम्बमधुना गमने ।

प्र०—यत्न कुरु कुसुमावलचयने,

द्वि०—रचयाञ्जलिमपि तस्याश्चरणे ।

१. 'उन्मूलित' इत्यत्र तृतायः पताकास्थानकः । (हरिणा अश्वेन स यूष
उन्मूलित इति अश्वपालस्य कथनस्याभिप्रायः) ।

प्र०—जगदिदमखिलं शान्तिं लभतां

द्वि०—गीतिरियं मुदमधिकं तनुताम् ॥

अत्र गीतितत्त्व जयदेवस्य गीतगोविन्दमनुहरति ।

सूक्तयः

- (१) कुजनो धनमासाद्य मदमेवातनोत्यलम् ।
भुजङ्गमाः पयः पीत्वा विषमेवोद्गिरन्तिहि ।
- (२) दारिद्र्यचभीमभुजगो दशतीह मर्मं ।
स्फीता भवत्यतितरा सह भिक्षया सा ॥
- (३) नाश प्रयाति सजनापरमानलज्जा ।
सर्वं विष सुखकरन्तु यदस्ति लोके ॥

कतिपयसूक्तयः भर्तृहरिशतकस्य पद्यान्यनुहरन्ति ।

रम्भारावणीयम्

श्रीसुन्दरवीररघूद्वहसुरिणा विरचितमिदं रम्भारावणीयमिति रूपक-
मीहामृगकोटिमध्यास्ते । सूरिणः जीवनवृत्तान्तः 'सागरिका' सस्कृतपत्रिकायाः
चतुर्थवर्षस्य द्वितीयाङ्के प्रकाशितो वर्तते ।

कथावस्तुः—रूपकेऽस्मिन् कुबेरपुत्रस्य नलकूबरस्य पत्न्या रम्भया सह कैकसी-
सूनोः रावणस्य रिरसा-प्रयत्नव्यापारस्य वर्णनं मुख्यमिति वृत्तम् । रम्भां विना
परिखिन्नं स्वभ्रातृव्यं नलकूबरं वीक्ष्य रावणोऽपि तामन्वेष्टुं प्रयतत इति प्रथमाङ्के
वर्णितम् । कार्येऽस्मिन् रावणस्य साहाय्यं कुर्वन् शार्दूलः बाणासुरस्य चारैः गृह्यते ।
इममुदन्तं श्रुत्वा रावणः क्रोधाभिभूतो जायते । अपरञ्च बाणासुरेण स्वप्रेयस्याः
गन्धोदर्या अपहरणं विज्ञाय तं धिक्करोति । किन्तु युद्ध एव बाणासुरस्य सेनापतिना
चित्राङ्गदेन शूलारोपणाय गृह्यते । रावणस्य वयस्यो, दर्दरः प्रजापतिमिममु-
दन्तं निवेदयितुं प्रतिष्ठते । तस्य प्रस्थानेन प्रथमाङ्कस्यावसानं जायते । द्वितीयाङ्के
लोकेऽस्य प्रार्थनया द्रवीभूतो बाणासुरः रावणं विजहाति । कामाभिभूतो रावणः
युवतिभिस्सह सरोवरे क्रीडन्तं कार्तवीर्यं वीक्ष्य तामु आसक्तो जायते । ताभिस्सह
स्वच्छन्दं बिहाराय स्वभित्रेण प्रहस्तेन सह परामृश्य अर्जुनरूपं धारयित्वा च
प्रतिष्ठते । अनया रीत्या द्वितीयाङ्कस्यावसानं जायते । तृतीयाङ्के कपटपूर्वकं
ताभिस्सह रन्तु यत्ने । किन्तु विफलमनोरथो भूत्वा कार्तवीर्येण गृह्यते कारा-
गारे निक्षिप्यते च । चतुर्थाङ्के परमेष्ठिना दक्षाननाय प्रदत्ता रम्भासम्बद्धा सूचना
प्राप्यते । रावणः स्तुषया रम्भया सह बलात् रमते । रम्भायाः वृत्तान्तं श्रुत्वा

नलकूबरः रावणं शपति । दशाननोऽपि रम्भाया विमुखो भूत्वा स्वप्रेयस्याः मन्दो-
दर्याः मन्दिर गच्छति । भरतवाक्येन सह रूपकस्यास्यावसानं जायते ।

कथाद्गमः

रूपकस्यास्य कथावस्तुनो मूल महाभारतम् । रम्भा एका प्रसिद्धा अप्सराः
कुबेरसभाया नलकूबरस्य पत्नी सती निवसति स्म । एता प्रत्येकदा रावणः विज-
हास । फलतो नलकूबरः रावणं शपति । अस्माद्धेतोः रावणो रामेण हतः । कथेयं
महाभारते वर्णिता । प्रसिद्धामिमा कथामाश्रित्य रूपककारेण रावणस्य रम्भाया-
मासक्तिः दर्शिता । अत्र रावणस्य दुष्प्रवृत्तानामतिरञ्जनमेव सूरिणः प्रधान-
लक्ष्यम् ।

वस्तु

रूपकेऽस्मिन् चत्वारः अङ्काः सन्ति । कथावस्तु मिश्रमैतिहासिकमुत्पा-
द्यञ्च । त्रयाणां मुखप्रतिमुखनिर्वहणसन्धीना निर्वाहः परिलक्ष्यते ।

नेता

नायकोऽत्र नलकूबरः नायिका च रम्भा । रावणोऽत्र प्रतिनायकः । रावणः
प्रकृत्या प्रमत्त उद्धतश्च । नलकूबरस्य औद्धत्यवर्णनं नोचितम् ।

रसः

अत्र वीररसस्य प्रधानत्वं दृश्यते । शृङ्गाररसस्य केवलमाभासमात्रमेव
जायते ।

छन्दोऽलंकारौ

वसन्ततिलकायाः छन्दसः प्राधान्यम् । उपेन्द्रवज्राशार्दूलविक्रीडितोपजात्य-
नुष्टुबादीनि छन्दासि यथास्थानं प्रयुक्तानि सन्ति । उपमातिशयोक्तिश्लेषरूप-
कादीनामलङ्काराणां विशेषतः प्रयोगः समुपलभ्यते । तथाहि श्लेषः—

सुरस्त्रियोत्सुकेनेतो वैदग्ध्यं मण्डुयिच्छति ।
गीतवादित्रनृत्ताद्यं गच्छतच्छर्मभूतये ॥

रीतिगुणौ

रीतिषु गौरीपाञ्चाल्योः रीत्योः माधुर्यप्रसादयोः गुणयोश्च प्रतिष्ठा परि-
लक्ष्यते । तथा हि गौडीरीतिः ओजोगुणश्चः—

बाणं पाणिधनुर्गलत्खरगरक्तौशेय-वेषस्फुरत्,

बाणाग्रेणै निहत्य दोर्दशशत छित्वासिना ददिम तम् ॥इति॥

अत्र सर्वासा वृत्तीना प्रयोगो वर्तते । रूपकस्य पूर्वैरङ्गविधान संक्षिप्तमेव । नान्दीपाठमात्रेणैव कथयस्तुसूचनया रूपककारस्य द्विगुणितचातुर्य स्फुटति । शिशिरवसन्तविपिनमरुत्तर्मदासूर्योदयजलक्रीडादीनां शृङ्गारित स्वाभाविकं च वर्णन प्राप्यते । यत्र तत्र सूरिणा दाक्षिणात्यसंस्कृतेः सकेतं प्रदत्तः । रूपकस्य तृतीयाङ्के रावणार्जुनौ विदूषक प्रणमत्तः । अर्जुनस्य प्रणमनविधौ भिन्नत्व परि-लक्ष्यते । स तु इत्थमेव वदति—‘नमोऽस्तु यद्ब्राह्मणोऽसि ।’ कथनस्याभिप्र यो-यत् दक्षिणदेशीयाः ब्राह्मणाः केवल जातिमात्रमेव सम्मानयन्ति ।

रूपकेऽस्मिन् पद्यापेक्षया गद्यभागस्याधिक्य वर्तते । गद्यांशेषु क्वचित् समस्तपदाना प्रयोगो दृश्यते । तथा हि—

‘सखि, मन्मथदहनजिह्वाशुगमूहीतहृदययोरावयोर्गतिर्भवति मन्दगति-सदागतिपरिस्पन्दितपर्णसन्दोहसंछादितचारुचाम्येयाटवीगहनकुहरावगाहनमिति ।’ ईदृशी कठिना भाषा रूपकयोग्या नास्ति ।

सूक्तयः

- (१) भवति वा पलालजालः प्रत्यर्थी पावकस्य ।
- (२) निक्षेपस्यानभिज्ञो यश्चिक्षेप तृणसञ्चये ।
इति लोकगिर मूढः प्रावर्तयति कर्मणा ॥
- (३) श्रेय एव नरस्त्रीणां तादृशी यदि ते दया ।
आतपक्लान्तसस्यैः किं वर्षधारा निवार्यते ॥
- (४) परिणामेन वयसामुद्गमस्तनयोरिव ।
श्रेयसां परिपाकेन कृतिनां स्वस्ति जायते ॥
- (५) सुधिया वचनभ्रशो भवेत् काले समागते ।
अम्बुजानाहि श्रीभ्रशो हेमन्तसमये यथा ॥
- (६) अल्पस्य यूदि भूपत्वमभ्रमभ्येति लाघवात् ।
गौरवादुत्तमो नम्रस्तुलायामेष निर्णयः ॥
- (७) यो भुवि मृदुस्वभावो लाघवमभ्येति तूलराशिरिव ।
क्रूरश्चरित्रः पूज्यः सर्वत्रांशु सदाश्रयाश इव ॥
- (८) माधुर्यं रसनाकटाक्षयुगल रोचिः शुभं भारती,
श्रोत्रानन्दकरी श्रुतिस्त्वगतुलं सौख्य सुखस्पर्शजम् ।

ज्ञात्वाऽपि स्वयमुत्तरोत्तरतया तृप्तिं विना भुञ्जते,
तद्वन्मैत्ररस मियः प्रणयिनोरुच्येतेऽनुभुङ्क्तेतराम् ॥

प्रपन्नसपिण्डीकरणनिरासः'

कवि-परिचयः

'प्रपन्नसपिण्डीकरणनिरासः' इति रूपकस्य रचयिता मद्रदेशस्य मञ्चलगड्डा-
(Manchaiagadda) निवासी श्रीषट्शोपाचार्यमहाभागः । अस्य पिता कविता-
किकपरिवारेण सम्बद्धः कथूलगोत्रोत्पन्नः श्रीरामानुजाचार्यः । श्रीएन० कृष्णामाचारी-
महोदयानुसारं नाटककारोऽग्रमूर्तविशशतकीयः ।^१ रूपकस्यास्य रचनाकालः
न सम्यङ् निर्णीतः । मद्रदेशतः २१ कोशदूरवेगवतीनद्यास्तटे विराजमानायाः
काञ्चोनगर्या^२ वर्णनमत्र प्राप्यते । विद्वत्कुलप्रसूतोऽयं कविः मध्यकालीनव्य-
नैयायिककोटिमध्यास्ते । शास्त्रार्थप्रियस्यास्य कवेः, पुरुषद्वययोर्मध्ये पारस्परि-
कवार्तालापेन, बुद्धिवैशद्यस्य शास्त्रार्थवैदग्ध्यस्य च परिचयः प्राप्यते । धर्मसम्बद्धान्
सुविदितान् सन्देहपदेषु दोलायमानान् नियमान्नाट्यरीत्या मनोरञ्जकशैल्या च
सुखं बोधयितुमेवास्त्ययं प्रयासो नाटककारस्य । इयं हि युगस्य नवीनप्रवृत्तिः ।

कथावस्तु

रूपकेऽस्मिन् प्रपन्नानां सपिण्डीकरणसमस्यां प्राचीनपाश्चात्ययोः पुरुषयोः
पारस्परिकविवादेन साधयितुं चेष्टितं कविना । स्वमतस्थापनात्पूर्वमनेन मन्सल-
कट्टइवेदान्ताचार्य-तिरुप्पुटकुलीश्रीकृष्णताताचार्ययोश्च (Mansalkattai
Vedāntacarya & Tirupputkuli Srikrishna Tatacharya) मत उद्धृतं ।
आद्यकविमतानुसारं प्रपन्नानां सपिण्डीकरणं निषिद्धम् । ताताचार्य-
महोदयानुसारं प्रपन्नानामपि सपिण्डीकरणं कर्तव्यम् । कविना खण्डितं परवर्ति-
कविमतं स्वीकृतं चाद्यकविमतम् ।

नाटकमिदमपूर्णं प्रतीयते । यद्यपि हस्तलिखितग्रन्थे कुत्राप्यपूर्णतासम्बद्धा चर्चा
न समुपलभ्यते । रूपकस्यावसाने 'अतःसपिण्डीकरणस्य नित्यत्वमावश्यकमि'ति

१. प्रपन्नसपिण्डीकरणनिरासस्य प्रस्तावना, श्लोक ६, पृष्ठ १ ।

2. History of Classical Sanskrit Literature; M Krsnam-
achariar P. 684

३. 'काञ्चो' is the old name of modern Conjeeveram ve.y
near to Madras city.

सिद्धान्तवाक्यं परिलक्ष्यते । नाटकस्य नामकरणानुसारं सर्वथा भिन्नोऽयं सिद्धान्त-
निष्कर्षः । यतोहि कविवरस्याभिप्रायः सपिण्डीकरणस्याविधाने स्फुटति नैवविधाने ।

सर्जक्षणम्

प्रस्तावनां नान्दी च विहाय न सन्त्यत्रान्यानि कानिचिद्रूपकलक्षणानि ।
प्रस्तावनाया मुख्यकथायाः सूचना दत्त्वा आकाशाद् दिव्यपुरुषयोः प्रवेशं
कारयित्वा तयोराध्यक्ष्ये पण्डितद्वयस्य वार्तालापेन कविना विषयस्यास्य प्रतिपादनं
कृतम् ।

वीर एवात्र प्रधानो रसः । वृत्तिः सात्त्वती । भाषा न्यायसम्मतम् । नागेशभट्टस्य
परिभाषेन्दुशेखरे यादृशी भाषाशैली दृश्यते, तादृशी एवात्र परिलक्ष्यते । छन्दःसु
शिखरिणोन्नग्धरामालिनीतोऽकोनेन्द्रवज्रावसन्ततिलकाशार्दूलविक्रीडितेन्द्रवज्रा-
भुजङ्गप्रयातादीना प्रयोगोऽवलोक्यते । किन्तु रूपकस्य अनुष्टुब् एव मुख्य छन्दः ।
अलङ्कारेषूपमारूपकयोरेव प्रयोगः प्राप्यते । रीतिषु वैदर्भीपाञ्चाल्योः गुणेषु च
प्रसादौजसोश्च प्रसरः विद्यते । अत्र श्लोकाः सरलाः विद्यन्ते । गद्यभागस्तु तर्क-
वशात् क्लिष्टतमो वर्तते । प्राकृतस्य सर्वथा बहिष्कारः विद्यते । सूक्तिनीति-
वाक्ययोरपि अभावो वर्तते । रूपकलक्षणानि अनादृत्य केवल विषयप्रतिपादनमेव
कृतं लेखकेनेति वैशिष्ट्यम् ।

रणेन्द्रनाथगुप्तस्य हरिश्चन्द्रचरितम्

गुलाबचन्द्र जैनः

वंगवासिना 'कविराजेन' रणेन्द्रनाथ-गुप्तेन १९११ ई० वत्सरे विरचितं 'हरिश्चन्द्रचरितम्' इत्यभिनव नाटकम् आधुनिकसंस्कृतसाहित्ये महद्वैशिष्ट्यं भजते। महाकविर्भवभूतिर्यथा 'उत्तररामचरिते' कारुण्यस्य प्रतिष्ठां कृत्वा सर्वेषु रसेषु तत्प्राधान्यमुद्धोषयामास, नाट्यकारेण गुप्तेन तथैव अस्मिन्नभिनवे नाटके करुणरसस्य चरमोत्कर्षः प्रतिपादितः।

कथा-विन्यासः

नाटकेऽस्मिन् पुराणप्रसिद्धस्य सत्यवादिनो महाराजहरिश्चन्द्रस्य चरितम-वलम्ब्य कविकल्पनारञ्जितानां विविधघटनानां सघटन विद्यते। धर्मस्योत्कर्ष-प्रदर्शनं हि नाटकस्यास्योद्देश्यम्। रूपकस्यारम्भे महर्षेः 'कौशिकस्य' 'धर्मस्य' च विवादो वर्तते। कौशिकः परमपदप्राप्तये धर्मस्य देवस्य वा प्रभावं निराकृत्य तत्रात्मनः कर्मैव साधनमिति मनुते। तद्यथा—

“कर्मणा जायते लोकः कर्मणैव प्रलीयते।

कर्मपाशविनिर्मुक्तः प्राप्नोति परमां गतिम्॥”

स्वयमपि च देवानामुपरि स्वाधिपत्यार्थं स कठोर तपश्चरितुमुद्यतते। अपरतश्च 'धर्मः' महर्षेस्तद्विषयकमहंकारं निन्दयन् स्वप्रभावस्योत्कर्षत्वमातनीति। तन्मता-नुसारं सत्यभाषण-दया - दानादिधर्मचरणेनैव जनस्तत्पदमवाप्तुं शक्नोति। पात्रद्वययोर्मध्येऽयमेव सिद्धान्तविरोधो नाटकस्य मुखसन्धौ प्रदर्शितः। तत्र नाटके राज्ञो हरिश्चन्द्रस्य चरितं निकषत्वेन सामाजिकानामग्रे समुपस्थितं क्रियते, युत्र पक्षद्वयस्य संघर्षणं प्रदर्श्य नाटकान्ते 'धर्मस्य' विजय उद्धोषितः।

प्रथमाङ्के महर्षेस्तपोभङ्गाय 'विघ्नराड्' उद्यतो दृश्यते। किन्तु आश्रमद्वारे जागरूकस्य महाव्रतस्योपस्थित्या स नान्तःप्रवेष्टुं समर्थः। अत एव स मृगयानु-

१. वाणीप्रस-कलिकातानगरात् १९३७ वंगीयाब्दे (१९११ ई०) मुद्रितम्।

रागिणो राज्ञो हरिश्चन्द्रस्य तत्रागमनाय योजनां विधाय तत्तपोभङ्गाय यतते । तदनुसारं स मायया वराहस्य रूपं धारयित्वा राजनगरस्य समीपं वने वनेचरान् वनसम्पदञ्च विनाशयितुमारभते । कस्माच्चिद् वनेचराद् वृत्तमिदमाकर्ण्य राजा रक्षाहेतोस्तत्र गच्छति । तत्र क्षतदेहमात्मनः प्रियसहायकं 'वनेराजम्' अवलोक्य स दुःखितो भवति । फलतः प्ररक्तनेत्रः स निरन्तरं वाणान् क्षिपन् मायाविनं तद्वराह-मनुसरति, सभायाति च अकस्मात् कौशिकस्याश्रमम् । तत्र महर्षिणा प्रज्ज्वलितेऽग्नौ क्षिप्यमाणानां विद्यानां ज्ञानानां श्रुत्वा भयातुराणां रक्षकः स राजा अज्ञानवशात् महर्षेः कौशिकस्योपरि यदा शरक्षेपणं चिन्तयति तदैव महर्षेस्तपोध्यानं वृट्पति । क्रुद्ध एवासौ राजानमकस्मात् तत्कर्तव्यविषये पृच्छति । राज्ञः मुखाच्च—

“दातव्यं द्विजदीनेभ्यो रक्षितव्या भयातुराः ।
धर्मनीतिमनं युद्धं कर्तव्यं धरणीभृताम् ॥”

इति राजादर्शं श्रुत्वा तस्य पुत्र भार्या च विहायाखिलं भूमण्डलं तं याचते । मासेन च राजसूय-दक्षिणारूपेण लक्षैकमुद्रामपि याचते । राजा तद्वचनपालनाय बहुविधकष्टानि सहित्वा अन्ततः स्वपरीक्षायां साफल्यं लभते ।

एतस्मिन् कथा-विन्यासे नाट्यकारेण नवीनवृत्तानि उद्भावितानि, यतो नाटकमिदमौदात्यगुणसम्पन्नम्, अभिनेयं प्रभावशालि च सञ्जातम् । महर्षेः समीपं राजानं प्रेषयितुं 'विघ्नराट्' इति पात्रस्य कल्पनायां नाट्यकर्तुः प्रतिभाववै-शिष्ट्यं दृश्यते । इतः पूर्वं महर्षिरपि कठोरहृदयः प्रतिपादितः, यतो हि राज्ञः भाविवृत्तान्यवलोक्य तस्य हृदयं दयाद्रीभूतं न भवेत् । राज्ञः सकलवृत्तानि कौशिक-धर्म-प्रोत्तिवादिमनुसृत्य समापद्यन्ते । धर्ममाश्रित्य राजा कौशिकस्याश्रुतपूर्वाणि कष्टवचनानि कठोरादेशान् च सहमानोऽपि आत्मनः कर्तव्यं न विस्मरति ।

कस्यचिदपि भाविवृत्तस्य संयोजनात्पूर्वं नाट्यकारः तस्य संकेतभूमिकां रचयति । अस्मिन् नाटकेऽपि प्रथमाङ्के देव्याः शैव्यायां विरहवैकल्यं भावि अनिष्टं सूचयति । तृतीयदृश्ये, वराहवधार्थं स्वयं राज्ञः वनगमनमनुमोदयितुं नाट्यकारः पूर्वमेव राजानं 'तथाहि राजा मृगयानुरागी' इति निरूपयति । अन्यथा उद्यमानं क्रथमपि देव्या सह प्रणयवातविसरे स वने स्वयमेव न गत्वा सैनिकानादिशेत् ।

चारित्र्यवैशिष्ट्यम्

नायकः

नाटकस्यास्य नायकः राजा हरिश्चन्द्रो धीरोदात्तः प्रधानपात्रञ्च । कौशिक-धर्मयोः सघर्षस्थितौ तस्य चरित्रस्य विकासो भवति । आरम्भादेव शासनकर्मणि

स जागरूको दृश्यते । रात्रिकालपर्यन्तं राज्यव्यवस्थायाममाहितमनाः स मानिनी प्रियामपि प्रसादयित्वा न गच्छति । प्रातस्तत्रां यदि उद्याने भार्यया सह प्रणयवार्ताया अवमरोऽधिगतः, सोऽपि दुर्देववशावस्तु याति यदा स वने चरमुवाद् कस्यचिद्भयकर-वराहस्योपद्रवं शृणोति । यतो हि, भयातुरायां रक्षणम्, द्विजदीनेभ्यो दानम्, धर्मनीत्यनुकूला युद्धवृत्तिश्च तन्ननानुसार राज. दग्धो धर्मः । तन्निरहि स न केवलं राज्यत्यजति, अपितु स्वपुत्रस्य प्रियायाश्च मुञ्चाद्विचिनोऽपि धर्मधारयति । क्षत्रियकर्तव्यपरायणः स ब्राह्मणाय सकलमहीमण्डलस्यार्पणानन्तरमपि भिक्षावृत्ति स्वधर्म न मनुते । यदा विपद्ग्रस्त राजानश्चक्रोक्य नृपदक्षिणार्जविकोपाजिनः ब्राह्मणा तस्य साहाय्यं कर्तुं प्रवृत्ता भवन्ति. तदा राजाऽस्वीकृति प्रकटयन् तेभ्यो निवेदयति—“आर्याः ! क्षत्रियोऽहं आशीर्वादमन्तरेण ब्राह्मणेभ्यः किमप्यन्यद् ग्रहीतुमसमर्थोऽस्मीति क्षम्यता मेऽविनयः ।’ यद्यपि दुःखस्य चरमोत्कर्षः राजानं बहुवारं धर्माच्छ्रुतये प्रेरयति, किन्तु तत्क्षणमेवात्मकर्तव्यावबोधन त निवारयति । बहुप्रसङ्गेषु कौशिकस्य वज्रसदृशवचनान्यपि श्रुत्वा कदापि सोऽविनीतो न भवति । अनेन प्रकारेण तस्य चरित्रे सर्वत्र सत्यस्याग्रहो दृश्यते ।

नायिका

पूर्ववर्तिनाट्यपरम्परामपेक्ष्य नाटकस्यास्य नायिकाया शैव्यायाश्चरित्रं पृथगेव वैशिष्ट्यं भजते । तस्याश्चरित्रे मध्ययुगीनभारतीयक्षत्रियाङ्गानां प्रतिनिधित्वं परिलक्ष्यते । वयं तस्यां वीरललनायाः रूपत्रय—वीरजा, वीरजाया वीरजननी चेति अवलोकयामः । राज्ञः सा न केवलं सहधर्मिणी, सहयोगिन्यपि वर्तते । राज्ञः प्रतिज्ञां सा आत्मप्रतिज्ञां मनुते । सकलमहीमण्डलदानानन्तरं नृपाद् धर्मधारणस्य वचनं श्रुत्वा सा प्रत्युत्तरं ददाति—

“राजन् ! अलमनेनोद्वेगेन । शैव्या क्षत्रियाङ्गना, क्षत्रियोचितकार्यपरायणा, महेन्द्रतुल्यस्यास्य भवतः सहधर्मिणी । जयन्तजननी पुलोमजा किं पृथ्वीदानेन कातरा भवति ?”^१

“जीवितसर्वस्व ! सत्यमेवाहं सा चिराभिमानीनी शैव्या । भवतोऽभिमानादेव ममायमभिमानः, भवतोऽनुग्रहादेव मे विलासिता, भवतः सुखेनैव मे त्रिदिवेप्सितं सौख्यम् । देवदुर्लभस्वभावस्य भवतः सङ्गात् इमञ्जानमपि मेऽराज्जं भविष्यति ।”^२

१. हरिश्चन्द्रचरितम्—नृ० अं०, द्वि० दृ० ।

२. हरिश्चन्द्रचरितम्—द्वि० अं०, स० दृ० ।

३. हरिश्चन्द्रचरितम्—द्वि० अं०, स० दृ० ।

एवं तस्याश्चरित्रे सर्वत्र दिव्यप्रकृतेः दर्शनं जायते ।

रोहिताश्वः

नाट्यकारेण राजपुत्रस्य 'रोहिताश्वस्य' चरित्रचित्रणे विशेषनैपुण्यं प्रदर्शितम् । तस्य चरित्रे क्षत्रियबालसुलभानां विविधप्रवृत्तीनां सम्यङ्गनिरूपणं जातम् । परशुरामवत् बाणप्रक्षेपणेन शोषितसमुद्रैकभागे कुटीर निर्माय तत्र वस्तुकामस्य तस्य मात्रा सह बालसुलभोऽय सवादोऽवलोकनीयः—

रोहिताश्वः—मातः ! श्रुत मया मनोहरमेकमुपाख्यानमावाध्यमुखात् ।

शैव्या—किमेतत् वत्स !

रो०—परशुरामनामैको ब्राह्मणः समूलपृथिवी जित्वा तापसोत्तमाय कश्यपाय ददौ ।

शैव्या—वत्स ! नास्तीह जगतीतले दानात्परं धर्मः ।

रो०—परिहाय धरणीतलं कुत्रोषितं महात्मना ?

शैव्या—धनुषोऽप्रभागेनापसार्यं समुद्रं तत्रैव निर्मितं कुटीरम् ।

रो०—महान् खल्वसौ ब्राह्मणः । पृथ्वीश्वरेण ममापि तातेन दीयतामियं मेदिनी, अहमेव अपसारयामि समुद्रं काम्मुकप्रभावेण ।

शैव्या—[स्वगतम्] कथं मे वेपते हृदयम् ?

रो०—मातः ? किमिति न प्रतिवचनम् ?

शैव्या—वत्स ! भाग्यत एवैतत् सम्भवैत् ।

रो०—मातः ! कदाऽजान्तव्य तातेन ?

शैव्या—अचिरादेव ।

रो०—प्रत्यासन्ने पितरि, नूनमेवानुरोत्स्यामि तं सर्वस्वमेवार्पयितुं ब्राह्मणाय । परशुरामकथाश्रवणात् सासूय मे हृदयम् । ब्राह्मणेन अमुना विसृष्टं सर्वस्वं, क्षत्रिया वयं न पुनः शक्नुमः ?”

वस्तुतः बालकस्य तस्य राज्यादिदानविषये न विशिष्टं प्रयोजनम् । तस्य कुतूहलं तु केवलं समुद्रैकभागस्य शोषणएव । क्षत्रियबालकमुखात् कीदृशी रमणीया-
ऽभिव्यक्तिरियम् । अपि च, अश्वमेधघट्टे यदा दक्षिणाप्राप्त्यर्थं सौत्सुक्यं नृपागमनं प्रतीक्षमाणान् ब्राह्मणभिक्षूनवलोक्य सर्वस्वदानी जीर्णवस्त्रपरिहिष्टो राजा तेभ्यः किञ्चिदपि दातुमसामर्थ्यं प्रकटयति तदा क्षत्रियबालकः रोहिताश्वः कथमलंकरणानि धारयेत् । सीऽपि समस्तालकरणानि सहर्षं ब्राह्मणेभ्यः ददत् तर्कमिदमाश्रयते—

“चीर्णं महापुण्यमितः प्रदाय
द्विजाय सर्वां जनकेन पृथ्वीम् ।

तदात्मजः किं द्विजसत्तमेभ्यो
दातुं समर्थो न शरीरभूषाम् ?”

बालस्वभावेन सह तस्य बालोचिता वाक्यदुताऽपि अस्मान् विमोहयति । दासवीथ्यां स्वजननी शैव्या प्रति दासक्रेतुः ‘कौण्डिन्यस्य’ कटुव्यवहारमवलोक्य तं प्रति स वक्रोक्तिद्वारेण पृच्छति—“ब्राह्मण ! किं बाल्ये नासादितमाचार्यगृहम् ? कुतोऽधिगतये पशूचिता भाषा ? ” मातरं विना स क्षणमपि न जीवितुं शक्नोति । अतः दास्यमधिगतया जनन्या सह वस्तुकामः स सविनय ब्राह्मणं निवेदयति । एकस्मिन् दिवसे च सेवावृत्तिमादधता तेन यदा पुष्पचयनकाले सहसा कञ्चित् मालत्याङ्कुर उत्खानितः, तदा लघ्वपगधादपि कौण्डिन्येन प्रताड्यमानः स केवलमिदमेव निवेदयति—

“मातुल ! मातुल ! अपसारय मां मातृसमीपात् । पीड्यमानमवलोक्य मां नूनमेवास्यां बहिरेष्यति जीवनम् । सरोवरतीरमासाद्य यथेच्छं निपीडय ।”

अनेन रोहिताश्वचरित्रे सहृदयहृदयद्रवीभावकारिणी क्षत्रियबालोचितभावानामभिभ्यक्तिः कत्रेमौलिकत्वम् उत्कृष्टनाटकीयत्वञ्च प्रकटयति । बालकेन अधिकनैपुण्यपूर्णवार्तावसरे ‘आचार्यमुख्वात् श्रुतमिदं’ मिति प्रयोगात् नाट्यकारेण तेषु तेषु स्थलेष्वपि तस्य बालोचितस्वभावस्य विधानं कृतम् ।

अन्यपात्राणि

नाटकेऽस्मिन् कौशिक-धर्म-विघ्नराट्-महाव्रतादीनां प्रतीकात्मकपात्राणामपि सृष्टिः कृता नाट्यकारेण । एतानि पात्राणि मानवस्य विशिष्टप्रवृत्तीनां प्रतिनिधित्वं कुर्वन्ति । महर्षि-कौशिकस्य चरित्रेऽहभावस्य क्रोधस्य च चरमोत्कर्षः निरूपितः । ‘धर्मः’ सात्त्विकवृत्तीनां प्रतीकः, ‘विघ्नराट्’ सत्कार्येषु विघ्नकारी, ‘महाव्रत’श्च तपःसाधनाया सहयोगी इति । सर्वत्रैतानि प्रतीकात्मकानि पात्राणि सततं स्व-स्वप्रभाव प्रदर्श्य आधिकारिकवस्तुनो व्यापारे विस्तारे च सहयोगी भवन्ति । वस्तुतो नाट्यरचनाया अभिप्रायः सात्त्विक तामसिकञ्चेति वृत्तिद्वयस्य मध्येऽर्धवर्षस्य प्रदर्शनेन अन्तःपवित्रकारिण्याः सात्त्विकशक्तेर्माहात्म्योत्कर्षस्य निरूपणं वर्तते । नाटके विदूषकस्यापि सृष्टिर्हास्यरसोद्भवननाय कृता । तस्य स्थितिः केवलं नायकस्य राजकार्यपर्यन्तमेवाभिलक्ष्यते ।

उत्तररामचरितस्य प्रभावः

‘हरिश्चन्द्रचरिते’ भवभूतेः ‘उत्तररामचरितस्य’ प्रभावः सुस्पष्ट परिलक्ष्यते । कश्चरसप्रधानमपि नाटकद्वयं सुखान्तकम् । उभयोरपि नाटकयोर्नायिकौ सूर्यवंशो-

द्भवौ धीरोदात्तौ च स्तः । कथानकस्य नाटकीयसविधानेऽपि उत्तररामचरितस्या-
नुकरणं वर्तते । तद्यथा 'उत्तररामचरितस्य' नायको रामः—

“स्नेह दया च सौख्यं च यदि वा जानकीमपि ।
आराधनाय लोकस्य मुञ्चतो नास्ति मे व्यथा ॥”

इत्यादर्श सामाजिकानां समक्षमुपस्थापयति तथैव नाटकस्यास्य नायको
हरिश्चन्द्रोऽपि—

“दातव्यं द्विजदीनेभ्यो रक्षितव्या भयातुराः ।
धर्मनीतिमत युद्धं कर्तव्यं धरणीभृताम् ॥”

इत्यादर्शप्रतिष्ठार्थं न केवलं पृथिवी, अपितु स्वपुत्र भार्यामपि परित्यज्य चाण्डालस्य
दास्यं गच्छन्नपि नात्मलानिमनुभवति । उभयोरपि नाटकयोनयिकौ मानसि-
कवेदनायाश्चरमस्थिति गतावपि न कुत्रापि कर्तव्यच्युतौ भवतः । 'उत्तरराम-
चरिते' यथा सीताया निवासनाय नाट्यकारः विस्तृतभूमिकामेकां रचयति,
यस्यां भाविविरहसूचक भित्तिचित्रप्रदर्शनम्, सीतायाः पुनरेकवारं गङ्गास्नानाय
आत्माभिव्यक्तिरित्यादीनि वृत्तानि प्रदर्शितानि, तथैव नाटकेऽस्मिन् नृपस्य
मृगयाभिलाषित्वम्, परशुरामवत् सर्वस्वदानं कृत्वा बाणक्षेपणेन शोषितसमुद्रैकभागे
कुटीरनिर्माणाय बालकरोहितादवस्थाभिलाषः भाविसकट सूचयतः ।

नाटकीयकलाविधानम्

'हरिश्चन्द्रचरितस्य' कथानकं पञ्चाङ्केषु सन्निवद्धम् । अस्मिन् पञ्चकार्या-
वस्थानां नियोजनमीदृशं वर्तते, येन आधिकारिकेतिवृत्तं विविधसंघर्षेषु निपतदपि
विश्रुंखलता न याति । विविधकालपनिकदृश्यानां विधानमेकतस्तु कथाया
औचित्ये अन्यत्र च पात्राणां चरित्रप्रकाशने सहायकं भवति । महाकविभवभूतिना
प्रभावितस्यापि नाटकस्यास्य प्रणेतृणा 'गुप्तेन' भरतोक्तनाट्यतत्त्वानि अर्वाचीन-
नाट्योपकरणानि च समन्वितानि । वस्तुतः नाट्यकारे काव्यस्य माहात्म्येन सह
वर्तमानैरङ्गस्योपयोगिताया अपि महत्त्वमपेक्षते । अतस्तस्य रचनायां पाश्चात्य-
नाट्यतत्त्वानामपि समावेशो दृश्यते । यथा, अङ्केषु दृश्यविधानम्, स्वगतस्यानु-
कूलावस्थायादल्पप्रयोगः, एकस्मिन्नेव दृश्ये पात्राणामनेकशः प्रवेशः निष्क्रमणञ्चेति ।
वर्तमानैरङ्गस्योपयोगित्वमपेक्ष्य नाट्यकारेण सर्वेषां नारीपात्राणां विह्वलकस्य
च भाषा संस्कृत प्रयोजिता । केवलं तत्र वनेचराणां भाषा प्राकृतं वर्तते ।

काव्यकला

चैदर्भीरीत्या नाटकेऽस्मिन् प्राधान्यं वर्तते । नाट्यकारेण चारुत्वस्य सम्बद्धनाय सर्वत्र भावानुकूला भाषा प्रयुक्ता । तथा—स्वप्रियाया देव्या दयनीयावस्थामवलोक्य नृपेण व्यवहृतस्य सुकुमारभावाभिव्यञ्जितस्य पद्यस्यास्य भाषाया लालित्यमवलोकनीयम्—

“पुष्पाकीर्णपथेऽपि गन्तुमनिवां यस्याः पदं वाधते
नो वा खिन्नशरीरमेति मृदुतां श्रीखण्डलेपादपि ।
यस्या नीरजनिर्मिनेऽपि शयने सानन्दनिद्रान्ति नो
सेयं किं मम कण्ठहारलतिका शैव्या सरोजेक्षणा ॥”

[द्वि० अ०, स० दृ०]

यत्र तत्र च ओजोगुणोद्योतनकारिण्या गौडीरीतेनिदर्शनमपि वर्तते । तथाहि अधोलिखिते श्लोके ऋद्धभावाभिव्यञ्जिकाया ओजोगुणशालिन्या भाषायाश्च-
मत्कारोऽप्यवलोकनीयः—

“वज्रं वज्रधरस्य धूर्जटिजटाजूटान्तरग्रानलो
विश्वध्वंसपरायणाश्च रवयो यन्नेत्रवह्ने सदा ।
त्रस्ता न प्रतिपालयन्ति नियमं तिष्ठन्ति निस्तेजस-
स्तद्वह्निक्षपितायुरन्तकपुरं को यातुमत्रेहते ?”

[द्वि० अ०, प० दृ०]

अभिनयप्रधानेयं कृतिः रणेन्द्रनाथस्य नाट्यविरचननैपुण्यं प्रदर्शयति । पात्राणामभिनयेनैव सामाजिकानां हृदये सहजमेव रसानुभूतिर्जायते । नैतत्कथन-
मत्रानुचितं भवेद्यन्, भवभूतिरचिते ‘उत्तररामचरिते’ यावन्मात्रं रसानुभूतिः प्राधान्येन पाठकानां भवति, ‘हरिश्चन्द्रचरिते’ तथैव प्रेक्षकाणाम् । वाचिकाभिन-
यादतिरिक्तं पात्राणां वेषभूषाऽपि रसानुभूतेः कारणम् । तस्माद्धेतोः यद्यपि नाटकेऽस्मिन् कारुण्यरसस्य नाधिकं वर्णनम्, तथापि तस्य सकलं वातावरणं निरन्तरं कारुण्येनानुरञ्जितं दृश्यते । नाट्यकारेण कारुण्यरसोद्भावितानां विविधदृश्यानां नाटके संयोजनं कृत्वा ‘नाटकं दृश्यकाव्य’ मिति तस्य मर्थकत्वं प्रमाणितम् ।
उदाहरणार्थम्—सूर्यस्य प्रचण्डतापेन तप्तायां मरुभूमौ भार्यया पुत्रेण च सह, पद्भ्यां चलन्तम्, दशाश्वमेधघट्टे ब्राह्मणभिक्षुभ्रमवशात् प्रदत्ताक्षेपान् विषवत् पिबन्तम् भिक्षुवज्जीर्णवस्त्रैः परिवेष्टितञ्च सम्राज हरिश्चन्द्र दृष्ट्वा कस्य ननु हृदय कारुण्येन द्रवीभूतं न भवेत् । अथवा दासवीथ्याम् आत्मविक्रयं कुर्वती,

अनन्तर च स्वामिन्या ब्राह्मणभार्यायाः कट्टुवचनान्यपि सविनयं सहमानां दास्यभावेन वर्तमानां देवी शैव्यामवलोक्य को नु सहृदयः धैर्यं धारयितुं शक्नोतीति । नाट्य-कारेण केवलं तत्तद्वृत्तानां निरूपणं वर्णनात्मकरीतिमनुसृत्य कृत येषां रङ्गस्थोपरि अभिनयः सम्भवोऽपि नासीत् । यथा—बराहस्य भयंकररूपस्य प्रतिपादनम्, प्रज्ज्वलिताग्नीनां मध्ये महर्षेस्तपसाधनायां निरूपणम्, इमंशानभूमौ भयकारित्व-स्यारोपणम् इत्यादीनि वृत्तानि वर्णनात्मकरीत्या निरूपितानि ।

पारम्परीणोतिवृत्तमाश्रित्य रचितेष्वाधुनिकरूपकेषु नाटकमिदं 'हरिश्चन्द्र-चरितम्' अभिनयात्मकत्वेन निःसदेहं विशशताब्द्यां अस्त्येका उत्कृष्टा नाट्य-रचना ।

अमरमीरम्

मनोरमा सक्तेना

डा० यतीन्द्रविमलचतुर्धुरीणेन कृष्णभक्तमीरायाः जीवनचरितमाश्रित्य 'अमर-मीरम्' इति नाटकं विरचितम्।^१ अस्मिन्नाटके मीराया विवाहोत्तरकालिक-वृत्तस्य वर्णनं वर्तते। अस्य कथावस्तु एकादशांशेषु विभक्तम्। आरम्भे नान्दीपाठेन मीरायाः स्तुतिः वर्तते—

नमामि मीराममरा गुणोत्तरां
ध्यानैकसारां हरिनाम - तत्पराम्।
विबुद्ध - वैराग्य - कषायिताम्बरां
पीताम्बर - प्रेम - समुज्ज्वलान्तराम् ॥१॥

कथावस्तु

प्रथमांके

देवमन्दिरे मीरा कृष्णमाराधयति। तत्र तस्याः श्वश्रूः स्वकन्यया उदयदेव्या सह आगच्छति। मीरा श्रीकृष्णं स्वपतिरूपेण स्वीकरोति। अतः राजमाता, तस्याः कन्या च मीरायै अति क्रुध्यतः। ते राजकुलकलङ्किनीति तां सम्बोधयतः। तदैव मीरायाः पतिः भोजराजः तत्र समागच्छति। स मीराया उपासकं तस्याः 'परपुरुषम्' अभितः द्रष्टुं प्रयतते किन्तु तत्र न कोऽपि दृश्यते। भोजराजस्य भगिनी उदयदेवी मीरां शक्तेरुपासनां कर्तुं कथयति कृष्णोपासनां कर्तुं निषेधति। मीरा श्रीकृष्णमूर्तिं पश्यन्ती गायति। भोजराजः विस्मितो भवति। स निश्चेतु-मसमर्थो यदयं मीरायाः मतिभ्रमोऽथवा सा वस्तुतः कृष्णसाभिध्यमनुभवति।

द्वितीयांके

मीरा देवमन्दिरे कृष्णं पूजयति। समीपे एव कृष्णस्य मूर्तिः दृश्यते। मीराया

१. इयं लेखकस्यान्तिमा कृतिः। एतस्याः प्रकाशनं तस्य निधनस्य पश्चात् तस्य सहर्षमिष्या रमामहोदयया कृतम्। अस्य नाटकस्याभिनयः सागर विश्वविद्यालये २०२३ संवत्सरे प्राच्यबाणीकलाकारैः कृतः।

दर्शनेच्छया सम्राडाकबरः तानसेनेन सह छद्मवेषं धारयित्वा तत्र समायाति । सम्राडाकबरः भगवत्कृष्णायार्पयितुमेकं कण्ठहारं मीरायै समर्प्य निर्गच्छति । तस्मिन् गते भोजराजः कण्ठहारे आकबरस्य नामोत्कीर्णं दृष्ट्वा भृशं कोपाकुलो जायते । स मीरां कथयति यत् सा कस्यामपि नद्यामात्मानं पातयित्वा स्वजीवनान्तं करोतु ।

तृतीयाङ्के

जले प्राणान् त्यक्तुकामा मीरा वानसनदीमागच्छति । कृष्णगीतसमाप्त्यनन्तरं सा यदा जले पतितुमुद्यता भवति तावदेव कृष्णस्य भक्तः रायदासः तत्रागत्य तां पतनाद् निवारयति । स मीरां स्वाश्रमं नयति ।

चतुर्थाङ्के

महात्मनः रायदासस्याश्रममागत्यापि मीरा पूर्ववत् कृष्णं ध्यायति । रायदासः मीरां स्वधर्मे दीक्षितां करोति ।

पञ्चमाङ्के

अत्रान्तरे भोजराजः पश्चात्तापं करोति । मातुर्भ्रातृश्च प्रेरणयापि पुनर्विवाहायानुद्यतः स मीरां पुनरपि अन्तःपुरे प्रतिष्ठापयितुकामः दृश्यते ।

षष्ठाङ्के

भोजराजः संन्यासिवेषं धृत्वा वृन्दावनं गच्छति । वृन्दावने मीरया गीतद्वारा कृष्णस्य स्तुतिः क्रियते । भोजराजः मीरायाः गीतमाधुर्यं भवितं चास्वादयति । अन्ये भक्ताः अपि गीतं गायन्ति । भोजराजः मीरया सह कृष्णभक्तिचर्चां करोति । भोजराजः आत्मानं प्रकटय्य मीरां पुनः मेवारं प्रत्यागन्तुं प्रार्थयति । पतिव्रता मीरा पत्युराज्ञामनुल्लंघ्य अनिच्छयैव भोजराजेन सह मेवारंप्रत्यागच्छति ।

सप्तमाङ्के

मेवार-राजप्रासादे मीरा स्वकक्षे ध्यानमग्ना सती कृष्णं स्तौति । भोजराजे पंचत्वं गते तस्यानुजः विक्रमदेवः मेवारराजशासनं संचालयति । मीरायाः कृष्णभक्तिः विक्रमदेवाय मनागपि न रोचते । स मीराया जीवनान्तं कर्तुमेकं राजकर्मचारिणं कालकूटविषेण सह मीरासमीपं प्रेषयति । सा विषं पिबति किन्तु न म्रियते प्रत्युत सविशेषमुद्गीप्ता जायते ।

अष्टमाङ्के

रुदनी मीरा कृष्णं भजति । सा विक्रमदेवस्य विषदानं स्वकीयमपमानं मत्वा यदानुताप करोति तदा विक्रमदेवः तस्या भगिनी उदयदेवी च प्रविशति । विक्रमदेवः मीरां प्रति अपशब्दानां प्रयोगं करोति । स मीरा कथयति यन् शाक्तपरिवारे विष्णुपासना न युज्यते । अतः त्वं विष्णुपासनां परित्यज्य शक्त्युपासनां कुरु । उदयदेवी कृष्णं निन्दति । तदैव राजमाता प्रविशति । सा तौ आदिशति मीरां मा पीडयतामिति ।

नवमाङ्के

वृन्दावने रूपगोस्वामि-प्रभोराश्रमस्थले मीरा प्रविशति । रूपगोस्वामिप्रभुं मिलितुं मीराया हृदये तीव्रोत्कण्ठा बहुकालादेव वर्तते । तस्मिन्नेव समये रूपगोस्वामिप्रभोरेकः शिष्यः गायन् तत्र प्रविशति । मीरा तत्समक्ष रूपगोस्वामिप्रभुं द्रष्टुं स्वविचारं प्रकटीकरोति शिष्यः मीरा कथयति यत् रूपगोस्वामिप्रभुः कदापि स्त्रीभिः सह वार्तां न करोति । मीरा रूपगोस्वामिकृते पत्रं लिखति । अहं वाल्यादेव कृष्णोपासिकाऽस्मि । अहं भवतो दर्शनाद्योत्कण्ठितास्मि । यदि भवान् स्त्रीं न पश्यति तर्हि एतत्कथं सभवति यतः वृन्दावने कृष्णं विहाय सर्वाः स्त्रिय एव । पत्रं पठित्वा स स्वशिष्येण मीरां स्वदर्शनायामन्वितवान् ।

दशमाङ्के

रूपगोस्वामिप्रभोराश्रमे मीरा अनिशं कृष्णमेव स्तौति । स विस्मितो भवति यत् मीरा वृन्दावने कृष्णं विहाय नान्यं पुरुषं पश्यति । रूपगोस्वामिप्रभुः मीरायै मुक्तिमार्गमुपदिशति ।

एकादशाङ्के

मीरा कृष्णस्य स्तुति-गानं करोति । अस्मिन्नेव समये मेवाररात् कश्चिद् ब्राह्मणः आगत्य मीरां प्रणम्य कथयति यत् मीराया मेवारत्यागस्य पश्चात् मेवारस्य प्रजाः, मेवारराजः च अत्यन्तं दुःखिनः सन्ति । अतः मीरा पुनः मेवारं प्रतिगच्छतु । एतच्छ्रुत्वा मीरा कृष्णस्यानुमतिं ग्रहीतुं ध्यानमग्ना जायते । किञ्चित्कालानन्तरं सा ब्राह्मणं कथयति यत् मेवारगमनाय कृष्णस्यानुमतिः नास्ति । ब्राह्मणे पुनराग्रहं कुर्वति, मीरा पुनः ध्यानमग्ना भूत्वा ब्राह्मणे पश्यति एव कृष्णस्य दिग्रहे लुप्यतीव । सा मेवारवासिनां मंगलं कामयते । भरतवाक्येन नाटकं समाप्यते ।

चरित्र-चित्रणम्

मीरा

‘अमरमीरम्’ इत्यस्य नाटकस्य नायिका मीरा मेवारराजस्य भोजराजस्य पत्नी अस्ति । नाट्यकारस्य शब्देषु सा—

“समग्र - शिशोदिया - राजवशस्य श्रेष्ठमलङ्करणं, निखिलभारतवर्षस्य च युगयुगान्तरीय - पुण्यविभूषणमतुलनं भागवत-प्रेमसुधानिर्झरिणी च ।”

मीरा बाल्यादेव कृष्णोपासिका । सा कृष्णं पतिरूपेण स्वीकरोति । विवाहानन्तरं पतिगृहेऽपि सा निरन्तरं कृष्णमुपास्ते । तस्याः श्वश्रूः, ननान्दा, देवरश्च तामनेकैः अपशब्दैः सम्बोधयन्ति किन्तु सा कृष्णभक्तिं न त्यजति । मीरा पतिव्रताऽस्ति । सा स्वपतेः भोजराजस्याज्ञां कदापि न उल्लंघयते, यथा सा कथयति—

“भारतीया सहवामिण्यहं स्वकर्तव्यं सम्यगेव जाने । जाने च परिजनवर्गस्य भर्तुश्च सम्मानं कर्तुम् । किन्तु बाल्याद् यमुनातट-विहारिणे दत्तहृदया न कदापि तस्यावमाननां सोढुं समर्थाऽस्मि ।”

मीरायाः कृष्णभक्तिनिर्भरं गीतं श्रुत्वा आकवरः मन्त्रमुग्धः सन् कथयति—

“मन्ये ! धरण्या भूलिधोरणीं परित्यज्य बहूध्वे स्वर्गलोके परमपुरुषपादपद्म इवाहं राजे ।”

मीरा पत्युराज्ञानुसारं मरणायोद्यता भवति, पुनः पत्युराग्रहेण सा वृन्दावनात् मेवारमागच्छति । तस्या विषये भोजराजः स्वमातरं कथयति—

‘पङ्कजिनी सा पङ्कस्य बहूध्वे राजते ।’

मीरा दैवीगुणोपेता नारी । कालकूटविषं पीत्वाऽपि सा न म्रियते प्रत्युत तस्या विग्रहः प्रदीप्ततरो जायते । सा धैर्यशीला नारी । स्वदेवरदत्तानि नैककष्टानि सोढ्वाऽपि सा धैर्यं न त्यजति । सा क्षमाया साक्षान्मूर्तिरस्ति । विक्रमदेवः तस्यै अनेकाः यातनाः ददाति किन्तु सा तस्य मंगलाय मेवारप्रजाकल्याणाय च प्रभुं प्रार्थयते ।

भोजराजः

मेवार-शासको भोजराजो मीरायाः पतिरस्ति । स कोपनशीलोऽस्ति । कण्ठहारे आकवरस्य नामोत्कीर्णं दृष्ट्वा स भृशं कोपाकुलो वर्तते मीरां कथयति च-

“अये पापिष्ठे ! अचिराद्दूर याहि, निकटतमसरिद्धरायामात्मानं पातयित्वा कुरु गभीर-पातालगमनम् । नरलोके न कञ्चन पापवदनं दर्शय ।”

मीराया गृहत्यागानन्तरं तस्य हृदय परिवर्तितं भवति । स अत्यधिकं परितप्तः सन् प्रायश्चित्तज्वालायां पतति कथयति च—

“मिथ्यासन्देहपरायणोऽहं तस्या गृहत्यागकारणमस्मि इति अनुतापानलो मा दहत्यनिशम् अन्तर्ज्वालम् । किं नु मया करणीयम् ? को वाऽत्र प्रतीकारः ?”

“यदि सा स्वेच्छातोऽगमिष्यत्, तत् सहनीयमभविष्यत् । किन्तु वाक्यवाण-जर्जरिता सा प्राणत्यागायानुषुद्धा मया । अहो मेचित्तज्वाला श्मशानज्वालातोऽपि भयंकरी ।”

मातुरनुजयोः नितरामाग्रहेणापि स पुनः परिणय कर्तुं नोद्यतः, मीरामेव मेवारमानयति ।

शैली

रसयोजना

‘अमर-मीरम्’ मीरायाः कृष्णभक्त्या निर्भर नाटकमस्ति । अस्मिन्नाटके सर्वत्र भक्तिरसस्य निष्पत्तिर्भवति । कतिपयानि उदाहरणानि—

मम नयने विराज रे भक्तकृपाल ।

मोहनमूर्ते हे सुन्दर मनोहर रमलोचन विशाल ।

अधरे सुधारस-मुरली राजते कण्ठशोभिजयमाल ।

कटितट - किंकिणी मधुरनादिनी चरणे नूपुरो रसालः ।

मीरायाः प्रभुस्त्व सज्जनसुखदायी भक्तवत्सलगोपाल ।^१

मम प्रभुर्गिरिधारी कोऽपि न द्वितीयः

मयूर - मुकुटविशोभो स हि प्राणप्रियः ।

शख - चक्र - गदा - पद्म - कण्ठमालाश्रय ॥

माता पिता भ्राता न कोऽपि ममात्मियः ।

वाद एष विदितः सर्वत्र नाद्य गोपनीयः ।

कुलमानत्यागान् मीरा त्यक्ता लोकहिंसा ॥

विहिताश्रुनिषेकायाः सत्यप्रेमधिया ।

मिलितो भवतु त्वरित मम प्राणप्रियः ॥^२

प्रस्तुतनाटके यत्र तत्र अद्भुत्-रसोऽपि दृश्यते । यथा विषयानेनापि मीरा-न-

१. अमरमीरम्, २।२५ ।

२. अमरमीरम्, ३।४४, ४५, ४६ ।

अप्रियते प्रत्युत तस्याः शरीर कान्त्या अधिक प्रदीप्तं भवति । राजानुचरस्य कथने
अद्भुतरसः दर्शनीयः—

राजानुचरः—(सविस्मयम्) “अहो ! परमाद्भुतोऽयं व्यापारः । न केवलं
मीरा माता न मृता, परन्तु समग्रशरीरमस्या विच्छुरति काञ्चन भागवती द्युतिम्,
निःसारयत्यतुलनीयपरिजातसौरभं, क्षरतीवाकल्पनीयामृतधाराम् ।

अहो अतुलनीयम् अत्याश्चर्यम् खल्वेतद्दृश्यम् ।” मीराया गानेऽपि अद्भुतरसः
दृश्यते । तद्यथा—

सर्पिज्जर राज्ञा प्रेरितं मीरा-करतलागतम् ।

तस्य तर्पणान्ते हलाहले पीते, गरलं जातं मधुरामृतम् ॥

शूलशय्या राज्ञा प्रेरिता, मीरा तत्र करोतु शयितम् ।

प्रदोष आयाते कृते च शयिते, पुष्पशयनं मीरायाः प्रजातम् ॥”^१

एकादशाङ्केऽपि इदमत्याश्चर्यम् यत् मीरा द्वारकावीश-वक्षः-पञ्जरे लुप्यतीव ।

अलङ्कारयोजना

नाटकेऽस्मिन् शब्दालंकारेषु अनुप्रासस्य प्रायशः छटा विराजते, अर्थालंकारेषु
उपमाखण्डकाद्यलंकारा बहुप्रयुक्ताः सन्ति । नाटकस्य प्रस्तावनायां अनुप्रासखण्ड-
कालंकारयोरेकमुदाहरणं द्रष्टव्यम्—

वर्षाधारा शल्याकारा नयनधारासारा ।

कृष्ण - लोहित - मेघघटा भृत - पारावारा ॥१०॥

विश्वस्थली समाकारा सतत - तोय भरा ।

शस्यशयाम - स्नेहाञ्चल - लुप्तपादचारा ॥११॥

चतुर्थाङ्के रूपकालङ्कारः दर्शनीयः ।

महाराज ! मम कृपापारावार ।

मा कुरु मां विरहानलदग्धां

दयस्व मयि दयासार ॥५३॥

वारि विना पङ्केरुहं चन्द्रहीना रात्रिः

विना तथा मम परा दुःखार्तिः ।

विरहदावज्वाला - दग्धपञ्जराकुला

मीरा तव त्यक्ताहारा विश्वसारात्सार ॥५४॥

छन्दोयोजना

एतस्मिन्नाटके छन्दसां शोभना योजना वर्तने । नाट्यकारेण इन्द्रवज्रावसन्त-
तिलकामालिनीशिवरिगीशार्दूलदिकीर्तितदिच्छन्दसा प्रयोगः प्रायशः कृतः ।

चतुर्याङ्के वसन्ततिलकाछन्दसः मनोरममुदाहरण द्रष्टव्यम्—

स्वर्गायिता नरकमस्तु रजः सुवर्ण

ज्योत्स्नायतां तिमिरमस्तु महः सशस्यः ।

त्वं नन्दनं कुरु धरां मरणावसन्ना

संस्थापयाशु मनुजान् हरिभक्तमार्गे ॥५२॥

उपेन्द्रवज्रा

मुकुन्द - पादाब्ज - परागपूतं

मुकुन्द - बाहूदृत - गण्डशैलम् ।

मुकुन्द - नामाङ्कित - वृक्षपत्रम् ।

मुकुन्द - वृन्दावनमाश्रयिष्ये ॥५.७०॥

‘अमरमीरम्’ नाटकस्य भाषा अतीव सरला, परिष्कृता चास्ति । नाटक-
लेखनेन सह नाटककारस्योद्देश्यं संस्कृतभाषायाः प्रसारोऽपि अस्ति । अतएव तेन
सर्वत्र सुबोधभाषायाः प्रयोगः कृतः । भाषा भावानुरूपाऽस्ति । सुमधुरभाषायाः
अधोलिखितं रूपं वर्तते—

मीरा—पश्य, पश्य, मम ब्रजगोपी-धाटीहरणं नवनीत-चौरं मधुर-मधुलावण्यं
श्रीकृष्णं मां लालयन्तं पालयन्तं पोषयन्तं च ।

नाटकेऽस्मिन् मधुरगीतानां समावेशः कविना बहुलतया कृतः—

विलसतु हृदि वनमाली

कोमलदलविकच - कमल - नील - नयनपालिः ॥१२४॥

सस्मितमुख - दर्शनसुख - मोहित - वनितमलिः ।

अयि केशव दर्शय तव शैशव - रम - केलीः ।

सुन्दरतम हृदये मम सञ्चर करतालीः ॥१२५॥

नाटककारेण अभिनयदृष्ट्या अङ्कानां सुचारुविधानं कृतम् । भरतमुनिप्र-
णीतनाट्यसिद्धान्तानां प्रायः अभावो दृश्यते ।

राजवैद्यः श्रीकृष्णरामभट्टः तस्य कृतयश्च

ड० प्रभाकर शास्त्री

संस्कृत-साहित्यस्य विकासे राजस्थानप्रान्तस्य महत्त्वपूर्णमेक योगदानं अस्ति । तत्रापि जयपुरस्य स्थानमुल्लेखनीयमविस्मरणीयञ्च । सप्तदशतकादारभ्य (१६९९ ई०) ऊनविंशतकपर्यन्तं (१८८० ई०) सर्वाइजयसिंहद्वितीयमहाराज-रामसिंहद्वितीयादीना 'कच्छवाहा' राज्ञा साहाय्येन संस्कृतभाषा भृशं पल्लविता पुष्पिता च । तत्रत्यनृपेषु रामसिंहः संस्कृतस्य विद्वान् आसीत् । अनेन 'समार्तबोध' नामधेयस्य धर्मशास्त्रग्रन्थस्य रचना कृता । अस्यैव राज्यकाले राजवैद्य-व्यासोपाह्व-श्रीकृष्णरामभट्ट आयुर्वेदज्ञः साहित्यमर्मज्ञश्चासीत् । भट्टस्य वंशपरिचयः तस्य पुत्रेण गङ्गाधरभट्टेन लिखितायां 'सिद्धभेषजमणिमाला' इति आयुर्वेद-ग्रन्थस्य भूमिकायामित्यमुपलभ्यते—

“श्रीमन्महाराजाधिराज - श्रीप्रतापसिंहदेवराज्यसमयेऽधीतायुर्वेदो गुर्जर-भूमिनिर्जरात्तर्गत - भट्टमेवाडजातीयः स्वयशः प्रख्यापनकृतमतिर्लक्ष्मीरामनामा सुमतिरहम्मदाबाद-नामक-प्रसिद्धपुटभेदनादाजगाम । एत्य च रोगिनैरोग्यसंपादित-प्रसिद्धिर्भूमिपतेरपि सम्मानमवाप । अथ लल्लूराम नामा तदात्मजः पितृसमान एवाल्पेनैव कालेन महाराजाधिराजप्राप्तराजवैद्य-प्रतिष्ठः श्रीयशसामेकं निधानमभवत् । अथ तस्य पौत्रः श्रीवैशकुन्दनरामस्य पुत्रः श्रीकृष्णराम-नामा च मे पिताऽऽसीत् । यः खलु—

श्रीमन्माधवसिंहभूपसमितौ लब्धप्रतिष्ठास्पदः,
साहित्याम्बुधिकुम्भसंभवमुनिर्धन्वन्तरिवैद्यके ।
कीर्तियस्य दिगन्तगा च कवने यः कालिदासोपमः,
सोऽयं राजभिषक् परो विजयते श्रीकृष्णशर्मा गुरुः ॥

उद्धरणानेन स्फुटयते यत् श्रीकृष्णरामभट्टस्य प्रपितामहाः अहमदाबादनगर-निवासिनः श्रीलक्ष्मीरामपादाः । ते खलु भट्टमेवाडजातीयाः गुर्जुरगौडन्नाह्वणाः । आयुर्वेदशास्त्रनिष्णाताः आचार्यप्रवराः श्रीलक्ष्मीरामपादाः सर्वाइप्रतापसिंहनृपस्य (१७७८ ई०) राज्यकाले जयपुरे समागताः । तस्य सूनुः श्रीलल्लूराम-भट्टः प्रसिद्धः

चिकित्सक आसीत्। लल्लूरामस्य पुत्रः श्रीकुन्दनरामश्चरितनायकस्य श्रीकृष्ण-
रामभट्टस्य पितृ। कविवरोऽयं म० सवाई रामसिंह द्वितीयस्य शासनकाले यौवनं
व्यतीत्य, माधवसिंहद्वितीयस्य राज्यकाले काव्ययशोऽवाप।

कविना विरचितमेकं 'जयपुरविलास' इति नामैतिहासिकं काव्यं वर्तते।
काव्येऽस्मिन् कविरित्थ परिचीयते—

श्रीमद् - गौतमगोत्रभूषणमणिः प्रत्यर्थिशकामणिः,
वामाचारतमिस्रपुष्करमणी रोगार्तचिन्तामणिः।
पृथ्वीपालकृतादरोऽखिलबुधश्रेणीशिरः शेखरो,
लल्लूरामभिषग्वरोऽभवदिह प्रध्यातविश्वम्भरः॥

तेन विरचितेषु ग्रन्थेषु सप्तदशग्रन्थानामुल्लेखः, स्वामिश्रीजयरामदासेन
विरचिताया, 'सिद्धभेषजमणिमालायाः भूमिकायां' कृतः। तद्यथा—

आर्यालङ्कारशतं^१ पञ्चमहाकाव्यसारशतकञ्च^२।
जयपुरविलासकाव्यं^३ मुक्तकमुक्तावली^४ नाम॥
श्रीकच्छवाहवंश^५ छन्दोगणितं पलाण्डुदिविजयम्^६।
गोविन्दभट्टमञ्ज^७ तथैव होलोत्सवो^८ भाणः॥
जयपुरमेलककुतुक^९ गप्पसमाधानमद्भुतं^{१०} तद्वत्।
नाथस्तवः^{११} कनीयान् काशीनाथस्तवोऽपि^{१२} तथा॥
सम्राट्सुताभिनन्दन^{१३} माधवपाणिग्रहोत्सवावच्छौ^{१४}।
गोपालगीत^{१५} - पत्रप्रशस्ति^{१६} मुख्यानि खण्डकाव्यानि॥

उपरिलिखिताः कविश्रेष्ठस्य सप्तदशग्रन्थाः सन्ति। एतेषां कतिपयग्रन्थानां
विवरणं प्रस्तूयते।

आर्यालङ्कारशतकम्

ग्रन्थोऽयं त्र्यशीत्यार्याणां संकलनम्। अपूर्णोऽयं ग्रन्थः। सम्भवतो लेखकेन न
पूर्णां कृतोऽयम्। ग्रन्थेऽस्मिन् भगवत्याः त्रिपुरसुन्दरीदेव्याः सौन्दर्यस्य सालङ्कारिकं
वर्णनं विहितम्। ग्रन्थस्यारम्भेऽधोलिखितायां वर्तते—

क्षत्रुरास्यकृतस्तोत्रां पञ्चास्य - सहर्धामिणीम्।
षडास्य-जननीमार्यां दशास्यां कालिकां नुमः॥

द्वितीये श्लोके दोहा 'छन्दो' दृश्यते। तद्यथा—

“अलङ्कारशतमुज्वल भाविकविभव-तृष्णेन ।
आर्यायै समुपायिना क्रियते श्रीकृष्णेन ॥”

पाठकानां सुख-बोधार्थं ग्रन्थेऽस्मिन् टिप्पण्यो दत्ता । तासु श्लोकाना-
माशयः, अलङ्काराणां लक्षणानि च विवृतानि । तद्यथा—

“आर्या जयतितरां या सितपद्मगता विशिष्य गौराङ्गी ।
स्फटिकालवालरूढा वहति कनकवल्लरीव रश्मिम् ॥”

टिप्पणी—अत्र आर्या कनकवल्लरी इव रश्मिर्वाहा । शब्दानामुपमानोपमेय-
साधारणधर्मोपमा-वाचकानामुपादानात् पूर्णोपमा । अनया रीत्या अन्येषाम-
प्यलङ्काराणां वर्णनं प्राप्यते ।

सारशतकम्

पञ्चसर्गात्मकोऽयं ग्रन्थः सुप्रसिद्धानां रघुवश-कुमारसभव-किराताजुनीय-
शिशुपालवध - नैषधीयचरितादीनां पञ्चमहाकाव्यानां सक्षिप्तकथानकरूपः ।
काव्यानामेकैकस्य सर्गस्य कथा, प्रायेण कविना एकेनैव शार्दूलविक्रीडितच्छन्दोबद्ध-
श्लोकेन साधु प्रतिपादिता । तत्र ‘रघुवशमस्य’ प्रथमसर्गः यथा—

“राजासीन्मनुवशभूर्भुजजितद्वीपो दिलीपो महान्,
पुत्रार्थी स वधूसखः प्रणमितु शिष्ट वशिष्ठ ययौ ।
क्षमासंक्रन्दन ! नन्दिनीं परिचर त्वं नन्दनं प्राप्स्यसी-
त्यादिष्टो मुनिना व्यधत्त करुणायोगोदयो गोव्रतम् ॥”

द्वितीये सर्गे ‘कुमारसभवस्य’ कथासारः । तस्य पञ्चमसर्गस्य कथा निम्न-
श्लोके वर्तते । तद्यथा—

पार्वत्याः सुवते तपः सुमनसा विज्ञापना शृण्वते,
सेनान्यं सुतमिच्छते बहुतया प्रच्छन्नमागच्छते ।
संकल्पं परिपृच्छते स्वविषये निन्दां मुहुस्तन्वने
प्राकट्यं परिकल्प्य ता कलयते कुर्मो नमः शभवे ॥५॥२६

तृतीये सर्गे किराताजुनीयस्य कथा वर्तते । तद्यथा प्रथमसर्गस्य—

तत्र द्वैतवने वनेचरमुखाच्छ्रुत्वा द्विषामुच्छ्रये,
कृष्णामेत्य युधिष्ठिरो रिपुयशश्चर्या चक्षेऽनुजान् ।

कृष्णाकर्ण्यं मनस्विनी निजतिरस्कारं स्मरन्ती नृपं
क्षात्रोऽसि श्रय पौरुष जय रिपून् नित्याह नित्याग्रहा ॥१।४०

चतुर्थसर्गे शिशुपालवधस्य कथा वर्णिता । नारदमुनेरागमनादारभ्य तस्य
प्रत्यावर्तनं यावत् प्रसृतां कथां कविवरोऽयमेकेनैव श्लोकेन दर्शयति—

श्रीकृष्णं स्वरूपेत्य नारद इति प्रोवाच वाचं हरेः,
चेदीश किमुपेक्षसे जहि रणे जन्मत्रयी - विद्विषम् ।
ओमुक्त्वा स विसर्ज्य तं जिगमिषुश्चैद्यं प्रति श्रीपतिः,
सद्भक्तेन चिकीर्षता मखमुपाहूतः पृथासूनुना ॥१।५९

अन्तिमे सर्गे नैषधीयचरितस्य सारः । तत्र तृतीयसर्गस्य हंसदमयन्त्योः
पारस्परिकः संवादः द्रष्टव्यः—

मामुद्दिश्य किमेषि भैमि चटुविन्नालोऽस्मि विस्ते रुचि-
श्चेन्मय्यस्ति नलं वृणीष्व बत तामुक्त्वा व्यरंसीद्वयः ।
तस्मै ब्रूहि तथा यथा स नृपतिर्मां दुद्वहेदित्युपा-
दिष्टो भीमजया खगो द्रुतगतिः सिद्धिं नलायालपत् ॥३।८३

जयपुर-विलासकाव्यम्

‘जयपुरविलासम्’ नामैतिहासिकं काव्यम् । अस्य प्रकाशनं निर्णयसागर प्रेस,
बम्बईतः १८८७ ई० वर्षे जातम् । पञ्चोल्लाससमन्वितेऽस्मिन् ग्रन्थे तात्कालिकानां
विदुषां शासकानां लब्धप्रतिष्ठानाञ्चोल्लेखः कृतः । जयपुरनगर्याः समेषां
रमणीयस्थानानामपि हृदयहारिवर्णनं प्राप्यते ।

अस्य प्रथमे उल्लासे ८३ श्लोकाः नगरीवर्णनात्मकाः । मंगलाचरणश्लोके
भगवत्याः गंगायाः सानुप्रासकं वर्णनं वर्तते—

गङ्गा तुङ्गतरङ्गाञ्जङ्गारिशिरः-समुल्लसत् सङ्गा ।
कूलविलोलविहङ्गा निर्मलरङ्गास्तु विघ्नभङ्गाय ॥३

हिन्द्याः दोहाकवित्तादीनि छन्दांसि प्रयुक्तान्यत्र । तत्र भगवतः शंकरस्य स्तुतौ
‘दोहा’ छन्दो यथा—

शिवशेखरशशिचन्द्रिका संचयचारुमहांसि ।
ददतु मुदं दिनकरसुता तरलतरंग-पयांसि ॥५॥

जयपुरनगर्याः कवित्वमयं वर्णनं यथा—

अतिविलक्षण - लक्षणलक्षिता ललितगीतिगतिस्फुटमंगला ।
जयपुरी महती महिता हिता महिमतो हिम्मतोषित-मानवा ॥२४॥
जयपुरे ललना ललनं बहिः स्थितमवेत्य हठादिति पृच्छति ।
कथयतथ्यमह यदि ते प्रिया रसिकयाऽसि कयाऽद्य निमन्त्रितः ॥२९॥
मम कृते चल शिक्षय त गठं कुरु चिर रुचिरं सुरत तया ।
जयपुरे स्वसखीमिति याचते न रमणी रमणीयगुणापि का ॥४६॥
सविबुधा विबुधा बहुभोगिनां विततिभिर्निभृता नृभृताशया ।
जयपुरी बत सप्रति शोभते त्रिजगति जगतीमिव सश्रिता ॥७०

अनया रीत्या श्लोकेतरेषु रामप्रकाश टाकीज-राजामलतडाग-मारुतिमन्दिर-
राधादामोदरमन्दिर - स्वर्गशूली - रामनिवासोद्यानादीनां दर्शनीयस्थानानां
सालङ्कारिकं वर्णनं कृतम् । तृतीयोल्लासे महाराजरामसिंह द्वितीयस्य (१८३५
ई०-१८८० ई०) चतुर्थे च माधवसिंहद्वितीयस्य (१८८० ई० १९२२ ई०)
यशोवर्णनं वर्तते । कविः माधवसिंहस्य चरितं निरूपयन् त 'काव्य-प्रकाशेन
तुल्यं उद्धोषयति, यथा

सोल्लासः कवित्ताविचारगहनोऽलङ्कारकान्ताकृति-
नानादुर्गम शक्तिलक्षणलसद् व्यक्तिर्गभीरध्वनिः ।
माधुर्यादिगुणः स्तुतः कविकुलैः साहित्यविद्यावधि-
श्चञ्चत्प्रौढरसो विराजसि विभो काव्यप्रकाशोपमः ॥१०

पञ्चमोल्लासे भारतप्रसिद्धानां विदुषां सामन्तानाञ्च वर्णनमस्ति । विद्वत्सु
चरितनायकस्य गुरुः श्रीजीवनाथो वर्णितः । श्रीब्रह्मचारी - राजीवलोचन - ओझा-
कृष्णनाथशास्त्री - गोपीनाथशास्त्री दाधीच - महामहोपाध्यायशिवदत्त शास्त्री-
हीरालाल-वैदिकादीनां वर्णनं वर्तते । सामन्तेषु विजयसिंह - राजावतनारसिंह-
सीकरनरेश-सेनापति वक्शी - पुरोहितरामप्रसाद - दानाध्यक्ष - श्रीजगन्नाथप्रसाद
राजमुंशी - रामदास - कायस्थ - महाराजपार्श्वसेवक - कृष्णलाल - कृपापात्र सेवक
बालजी-शिक्षा सञ्चालक-श्रीहरिदासशास्त्रिमहोदयानामुल्लखो विद्यते ।

मुक्तकमुक्तावली

मुक्तावलीयं कवेर्विरचितानां स्फुटपद्यानामेकावलिः । अस्यां सप्त 'सरः'
इति खण्डा विद्यन्ते । अवसाने चैका 'भाषाचित्र' नामा ललन्तिका प्रयुक्ता विद्यते,

यस्यां हास्यप्रधानानि हिन्दी - उर्दू - संस्कृत - जयपुर्यादीनि मिश्रितानुप्रासमयानि पद्यानि योजितानि। तत्र प्रथमे 'सरसि' देवानामालङ्कारिकं स्तवन, द्वितीये सम-स्यापूरणं, तृतीये ऋतुवर्णनं, चतुर्थे शृङ्गार-वर्णनं, पञ्चमे काव्यमालाप्रशंसनं, षष्ठे हास्यवर्णनं, सप्तमे च संकीर्णवस्तुवर्णनं विद्यते। संकीर्णवस्तुवर्णनमिदं वापीवर्णन-पद्मवर्णन - वैद्यवर्णन - श्रीविक्टोरियावर्णन रेलशकटीतारादिषु बहुषु खण्डेषु विभक्तम्। कविः यादन-वैद्यविद्यायाः (हकीम-विद्या) ज्ञाता आसीदिति स्फुटयते अधस्तनेन श्लोकेन—

ज्वरार्दिता या कटुकान् कषायान् न चेत् पिबेत् किं वद वैद्य देयम् ।
निबोध हंसी मधुरप्रचारे “वहा दनप्सा शरवत् पिलादे ॥
पित्त तापित शरीरवल्लरी सा सखी, वद हकीम, दवाई ।
औषध शृणु मृगाक्षि मनोज्ञं 'जा गुलाब गुलकन्द खवादे ॥

कच्छवंशनहाकाव्यम्

विंशतिसर्गात्मकमिदमैतिहासिकं महाकाव्यम्। अप्रकाशितोऽयं ग्रन्थोऽद्यापि कविवरस्य प्रपौत्रः श्रीदेवेन्द्रकुमारभट्टसविधे जयपुरे सुरक्षितः। ग्रन्थेऽस्मिन् जयपुरस्य नृपाणां वंशानुक्रमं वर्णनं कृतम्। अत्रानुष्टुप्छन्दः प्राधान्येन प्रयुक्तम्। अन्यान्यपि छन्दांसि यथास्थानं व्यवहृतानि। ग्रन्थोऽयं श्रीसीतारामभट्ट पर्वणी-करस्य 'जर्यासिंह-महाकाव्यात्' भृशं प्रभावितः। महाकाव्यस्यास्य रचनायां कविना प्राक्तन-वंशावल्याः साहाय्यं गृहीतम्। दशमैकादशयोश्च सर्गयोः सवाई-जर्यासिंहस्य वर्णनमित्थं कृतम्—

राज्यं वर्धितमाहवेषु विजितं स्वच्छं यशोऽप्यर्जितं,
शिल्पिक्षुण्णमयस्मयं जयपुरं निर्माय विख्यापितम्।
येनायाजिं नुरङ्गमेधविधिना द्रव्यं द्विजेभ्योऽर्पितं,
सोऽयं जर्यासिंह-वीरनृपतिः स्यात् कस्य वाग्गोचरः ॥

पलाण्डुदिग्विजम्

वीररत्नप्रधानमिदं पुस्तकं काव्यकोटिकम्। कविना स्वयमेव भूमिकायां स्पष्टमित्थं प्रतिपादितम्—

“तत्र राजकीयप्राणाचार्येषु कश्चिदेकोऽहं होलामहोत्सवाद्यनेककाव्य-विधाता संस्कृतपाठशालाध्यापको निघण्टुपरिषत्प्रतिपादितेष्वपि पलाण्डुरसो-नादिगुणेषु काव्यामृतकल्लोलुलुच्चेतसां सचेतसां चेतस्तथा न चन्दतीति

श्रीमदादित्यरामशर्मणो नियोगादिदं वीररसप्रधान पलाण्डुराजशतकापरपर्यायं पलाण्डुदिग्विजयकाव्यं कनीयः कमनीयञ्च यथामतिं निरमासिषम् । तत्र च काव्यनायकस्य भगवतः श्रीपलाण्डुप्रकाण्डस्य विपूर्विकाजीवकौ विजातीय-सजातीयतया प्रतिनायकावप्यकल्पयम् ।”

कविना पलाण्डो. सर्वगुणसम्पन्नत्व स्वीकृतम् । एकस्मिन् स्थलेऽस्य सर्वरोग-विनाशकत्वमित्थं वर्णयति—

जित्वाऽसौ लघुनः सरवो दिग्श्चतस्रः कन्दानामधिजगदेकचक्रवर्ती ।
सोत्कण्ठप्रभृति समुत्पतत्पताक धर्माद्य पुरमरणोदये दिवेश ॥

सर्वगुणसम्पन्नेऽस्मिन् पलाण्डौ ‘पलाण्डु-भट्टादेव पुन. मस्कारमर्हतीति धर्मशास्त्रीय-निषेधत्वात् ‘पलाण्डु लघुन चैव जग्ध्वा चन्द्रायण चरेदिति प्राय-श्चित्तविधानात् कविवरोऽयमस्य भक्षणे मतिं न ददानि । स्पष्टमनेन लिखितम् यत्—

नास्मि कदापि पलाण्डु पाण्डुविरोधिनमपि स्वय पाण्डुम् ।
केवलमादित्यगुरोर्नियोगतः काव्याडम्बरो विहितः ॥१०४॥

जयपुरमेलककुतुकम्

पुस्तकेऽस्मिन् जयपुरस्य प्रसिद्धानां द्वादशमेलापकानामुत्सवानाञ्च रचिरं वर्णनं कृतम् । तेषु नवमीस्वर्णगौरी - विजयदशमी - सलगमेलक - मारगपाली-मेलक - वसन्तपञ्चमी - रामनवमी - होलिकादयः प्रमुखा वर्तन्ते । अप्रकाशितेऽस्मिन् ग्रन्थे आश्विनशुक्लपष्ठ्या मेलापकस्य वर्णनमित्थमुपलभ्यते—

भवत्याश्वयुजः पष्ठ्यामर्जुनात्विपि मेलकः ।
प्रधानं मेलकानां यो गव्यूति-द्वय-विग्रहः ॥१॥
जयपत्तनमारभ्य यावदम्बावती पुरीम् ।
तावती भूमिमारभ्य द्राघीयानपि यः स्थितः ॥२॥

गोविन्दभट्टभङ्गम्

‘न कोपनीयाः कवयः कदाचिदिति सिद्धान्तमनुसृत्य विरचितोऽयं ग्रन्थः । ग्रन्थस्यास्य रचना-विषये एका किवदन्ती श्रूयते । गोविन्दभट्टः लेखकस्य श्रीकृष्णभट्टस्य पितृव्य आसीत् । अस्य पितरि श्रीकुन्दनलालभट्टे पञ्चत्वं गते सति पितृव्येन राज्याधिकारः काक्षितः । अस्माद्धेतोः ऋद्धेन कविना लघुतमस्यास्य

काव्यस्य रचना कृता। ग्रन्थोऽयं साहित्यिकगालं विहाय नान्यत् किञ्चित् ।
एकस्मिन् स्थले पितृव्यं प्रत्यपशब्दमुच्चारयन् कविरित्थं वक्ति—

येषां स्फारपरक्रमध्वनिरनुप्रासा महाशक्तयो,
मासान्तेऽन्तिकमर्थकोशनिचया श्रीदुर्गबन्धादयः ।
वीरेन्द्रैरपि वन्दिताः कविनृपाश्चेत् कोपिताः केनचित्,
तस्य ध्वंसकृते कुकीर्तिकटकं सयोज्य संशेरते ॥

गप्पसमाधानम्

अष्टानां श्लोकानां समवायरूपोऽयं लघुकायो ग्रन्थः। कविना व्याख्यातं
गप्पस्वरूपमीदृग्विधं सन्दृश्यते—‘न सम्भवति या वार्ता लोके सा गप्पमुच्यते’ ।
अप्रकाशितेऽस्मिन् ग्रन्थे कवेर्हीदिकी भावना यत्र तत्र स्फुरिता विद्यते। एकस्मिन्
स्थले स भणति यत्—

स्फुरन्ति मे गप्पकथाः परः शतास्तथापि कुर्वे नहि बन्ध-गौरवम् ।
यतः परं पण्डितलोकससदि रसोत्तरोपि स्वदते न विस्तरः ॥

सम्राट्सुताभिनन्दनम्

अप्रकाशितेयं रचना ‘प्रिन्स आफ़ वेल्स’ महाभागस्य भारतागमनकाले कविना
कृता। सर्वे श्लोकाः तस्यैव स्तुतौ विरचिताः सन्ति ।

होलोत्सवः

‘होली’ इति नाम्ना प्रसिद्धस्य भारतीयहिन्दूत्सवस्यावसरे लोकैः गीयमानानां
संगीतानां संस्कृतश्लोकबद्धोऽयं ग्रन्थः। ग्रन्थेऽस्मिन् विरचिताः सर्वेऽपि श्लोकाः
मर्यादातिरेकिणोऽश्लीलाश्च ।

काशीनाथस्तवः

‘काशीनाथस्तव.’ अपरपर्यायः ‘श्रीनाथस्तवः’ इति नाम स्तोत्रकाव्यम् ।
टिप्पणिसंवलितेऽस्मिन् ग्रन्थे श्लोकादधाना दशश्लोकाः विद्यन्ते। इमे मन्दा-
क्रान्ताछन्दोबद्धाः। सर्वेऽपि श्लोकाः द्वयर्थकाः। भगवता काशीनाथेन सह
श्रीकाशीनाथद्रविडस्यापि अर्थबोधो जायते। यथा ग्रन्थस्यावसानश्लोकेन
स्फुटयते—

श्रीमत्कुन्दनन्दन - वैद्यश्रीकृष्णराम - रचितम् ।

मन्दाक्रान्तादशकं काशीनाथं द्विधा परामृशन् ॥

माधवपाणिग्रहोत्सवः

अस्मिन् पुस्तके महाराजमाधवसिंहद्वितीयेन सह सम्पन्नस्य राज्ञ्याः सूर्यायाः शुभपाणिग्रहोत्सवस्य वर्णनं वर्तते ।

गोपालगीतम्

अप्रकाशितोऽयं ग्रन्थोऽद्यापि नयनगोचरता नागमत् । नाम्ना प्रतीयते यदस्मिन् ग्रन्थे कविना भगवतः श्रीकृष्णस्य स्तुतिः कृता ।

काव्यमाला प्रशस्ति

लघीयसी पुस्तिकेयं 'काव्यमाला' इति नाम प्रसिद्धायाः मुद्राक्षरशालायाः प्रशंसायां विरचिता । अनया सह सम्पादकस्यापि स्तुतिः कृता । प्रकाशितस्यास्य ग्रन्थस्य केचित् श्लोकाः 'मुक्तक-मुक्तावल्यां नयनगोचरतां समायान्ति ।

सिद्धभेजमणिमाला

ग्रन्थोऽयमायुर्वेदविषयकः । अस्मिन् पञ्चगुच्छकाः वर्तन्ते । तत्र प्रथमः उपोद्धातरूपः, द्वितीयश्च हरीतकी - पक्वान्न - वर्णनपरः । एतेषामपि बहून्यवान्तराणि प्रकरणानि सन्ति । येषु पौष्टिकवर्ग - शतावरी - सुगन्धिवर्ग-फलवर्ग-सिद्धान्तादि-वर्गाः वर्तन्ते । भिषग्दरोऽयं पक्वाञ्जनैव रोगार्तानां जनानां रोगान् दूरीकृतवान् । एकस्मिन् श्लोकेऽयं लड्डुक वर्णयन्नित्यं वक्ति—

मिष्टं नटीनामधरोष्ठवत्परं प्रबुद्धपीनस्तनवत् सुवर्तुलम् ।

स्नेहप्रगाढं सुहृदा चरित्रवल्ललत्यलं लोचनलोभि लड्डुकम् ॥

जयपुरनगर्याः मिष्ठान्तेषु प्रसिद्धतमं 'चूरमा' इत्याख्यं भोज्यान्नमन्त्रापि वर्णितम् । अस्य निर्माणविधिं वर्णयन् कविरित्य वक्ति—

मृदितविरलसर्पिः गुद्धगोधूमचूर्णं,
सलिलनिविडवद्ध गोमयान्नौ विपक्वम् ।
'तितउ' शुचिघृतेन प्लावितं शर्करादयं,
गुट्टि-सुरभि सुहृदिभ भुज्यता चूर्णमाख्यम् ॥

यद्ययं चूर्णः वाट्या माष-सूपेन सहोपभुज्यते खाद्यते वा, तद्द्वयनेका रोगा दूरीभवन्ति ।

पित्तरोगार्तानां पुरुषाणां कृते जलवल्याः (जलेबी) भक्षणमेवावश्यकं स्वीकुर्वन् भिषग्वरोऽयमित्थं वक्ति—

जलबलिवलयानि प्रौढपित्तक्षपाणि,
क्षतपवनभयानि प्रोल्लसद्-विस्मयानि ।
मधुररसमयानि श्लाघनीयानि यानि,
स्फुरदरुचि - जयानि प्रेमतो वर्णयावि ॥१८२

मिष्ठान्नेषु प्रसिद्धस्य कलाकन्दस्यापि वर्णनं प्राप्यते । 'आलू अरबी' इत्याख्ययोः शाकयोः भक्षणं हानिकरं भवतीति साधु निर्दिष्टमनेन । तृतीये गुच्छके स्वास्थ्यः संरक्षणार्थं रसादिभेदस्य, चतुर्थे ज्वरादिरोगग्रस्तानामौषधिसकेतस्य, पञ्चमे च पारदादीनां वर्णनं कृतं वैद्येन । कया रीत्या कश्चिदपि चिकित्सकः रोगनिदाने साफल्यमाप्नोतीति सम्यक् वर्णनेन ग्रन्थोऽयं परिसमाप्यते । उपयुक्तभाषायाः कवित्वशक्तेश्च सम्यग्ज्ञानं जायते ।

वसुधतीचित्रसेनीयम्

शंकरलाल स्वर्णकारः

लेखकपरिचयः

नाटकस्यास्य कर्ता अप्पय्यदीक्षितो दक्षिणभारतस्य प्रख्यातविदुषोऽप्पय्य-
दीक्षितस्य सांदरस्य पौत्रः। स खलु नीलकण्ठदीक्षितस्य सहोदर नारायणदीक्षितस्य
पुत्रश्च। किन्तु नाटकस्य प्रस्तावनाया नाटककारेण स्वपितुर्नाम 'अप्पय्यदीक्षित'
इति कथितम्। अप्पय्यदीक्षितः खलु नाटककारस्य पितृव्य आसीत् नाटककारश्च
तस्य पुत्रकृतकः। नाटककारस्य वास्तविक नाम 'चिनप्पः' 'चित्र अप्पयो' वा
आसीत्। नारायणदीक्षितस्य पञ्च पुत्रा आसन्—आच्चन्, अय्या, चिनप्प, चन्द्र-
कलावर्तस, अतिरात्रयाजी च। तेषु तृतीय चिनप्प एव प्रस्तुतनाटकस्य रचयिता।
नीलकण्ठदीक्षितस्य सहोदरत्वेन अप्पय्यदीक्षितस्य तेन सह समकालिकत्वमपि

1. Dr. V. Raghavan—New Catalogus Catalogorum, p.
200.

नाटककारेण तन्त्रसिद्धान्तदीपिकाख्यायां स्वकृतौ स्वमालुर्नाम भूमिदेवीति
कथितम्। तद्यथा—'इति श्रीमद्भरद्वाजकुलजलधिकौस्तुभश्रीकण्ठमतप्रतिष्ठाप-
नाचार्यचतुरधिकशतप्रबन्धनिर्माणधुरन्धरमहाव्रतयाजिश्रीमदप्पय्यदीक्षितसोदर्या-
य्यादीक्षितपौत्रेणालंकारतिलकाग्रनेकप्रबन्धनिर्मातुरप्पय्यदीक्षितपुत्रेण भूमिदेवी-
नन्दनेन अप्पय्यदीक्षितेन विरचितायां तन्त्रसिद्धान्तदीपिकायां प्रथमस्याध्यायस्य
द्वितीयः पादः।'

[अनेन नाटककारस्य भूमिदेवीनन्दनत्वं स्पष्टं भवति। तेन चास्य नील-
कण्ठदीक्षितस्य सोदरत्वमपि स्पष्टमेव यतो हि नीलकण्ठदीक्षितेन नलचरितनाटकस्य
प्रस्तावनायामात्मनः कृते "भूमिदेवीगर्भसंभव" इति कथितम्।] तन्त्रसिद्धान्त-
दीपिकाया हस्तलेखो मद्रपुरे अङ्गुलग्रन्थालये वर्तते। तत्र हस्तलेखसंख्या—

30 A. 16.

2. Foreword to Accādikṣhitendravamśāvali by P. P. S.
Sāstri, p. ii.

स्पष्टम्। नीलकण्ठदीक्षितेन १६३७ तमे ख्रिस्ताब्दे 'नीलकण्ठविजयचम्पूः' विरचिता। अन्यच्च नाटककारोऽयं मदुराधीशस्य चोक्कनाथनायकस्य (१६५९-१६८२ ई०) 'चिन्नबोम्म' नाम्नः सामन्तस्याश्रयं लब्धवान्।^१ अतो नाटकस्यास्य रचनाकालः ख्रिस्ताब्दीयस्य सप्तदशशतकस्य उत्तरभाग इति विनिश्चेतुं शक्यते।

कृतयः

नाटककारेणानेनाधोलिखिता ग्रन्थाः प्रणीताः।

- (अ) वसुमतीचित्रसेनीयम् नाटकम्^२
- (आ) अतिदेशलक्षणपुनराक्षेपम्^३ (मीमांसाग्रन्थः)
- (इ) तन्त्रसिद्धान्तदीपिका^४ (मीमांसाग्रन्थः)
- (ई) दुरुहशिक्षा^५ (मीमांसाग्रन्थः)
- (उ) प्रसिद्धशब्दसंस्कारः^६ (व्याकरणग्रन्थः)
- (ऊ) प्राकृतमणिदीपः^७ (व्याकरणग्रन्थः)
- (ए) उमापरिणयः^८

नाटकस्य कथा

कर्लिगाधिपतिः शान्तिमान् स्वकन्याया वसुमत्याः कृते श्रेष्ठवरप्राप्त्यर्थं तपश्चरितं प्रयागं गन्तुं निश्चिनोति। राज्यस्य भारं स्वामात्यस्य रैवतकस्योपरि निक्षिप्य वसुमतीं च धात्र्याः ज्वालावत्याः संरक्षणे निधाय स तपोहेतोः प्रतिष्ठते। तदनन्तरमेकदा मलयकेतुनामा शबरचौरः वसुमतीं तस्याः सखीं चतुरिकां ज्वालावतीं चापहरति। स ताः वने नयति। तत्र मृगयाप्रसङ्गागतः राजा चित्रसेनस्ताः

1. New Catalogus Catalogorum, p. 200.
2. Printed in the Journal of Kerala University Oriental Manuscripts Library, Vol. XIII, pt. 4 to Vol. &V, pt. 1.
3. Des. Cat. of Skt. Mss. in the Adyar Library Vol. IX, Serial No. 306, Ms. No. 20.0.24.
4. Do. Serial No. 162, Ms. No. 30.A.16
5. Do. Serial No. 307, Ms. No. 21.M.37.
6. Do. Vol. VI, Serial No. 611, Ms. No. 25.I.8.
7. Govt. Oriental Manuscripts Library, Madras. Ms. No. R. 2346.
8. New Catalogus Catalogorum, p. 200.

मोचयति। मलयकेतुश्च तस्य मित्रं जायते। प्रथमदृष्टावेव वसुमतीचित्रसेनयोः पारस्परिकानुराग उत्पद्यते। अनन्तर वसुमत्यादयः स्वदेशे निवर्तन्ते।

स्वदेशे वसुमती चित्रसेनस्य विरहेऽतीव खिन्ना दुर्बला च जायते। तस्यां भृशमनुरक्तश्चित्रसेनोऽपि योगिवेश कृत्वा विदूषकेण सह कलिगराज्ये आगच्छति। विरहविक्षिप्तां वसुमती भूताविष्टां मत्वा तस्या रोगनिवारणार्थं रैवतकस्तां योगिवेशधारिणश्चित्रसेनस्योदजे आनयति। तत्र तयोर्मेलन जायते। किन्तु नेपथ्ये ज्वालावत्यास्तर्जनं श्रुत्वा वसुमती शीघ्रमेव स्वप्रासादे निवर्तते।

अनन्तर चित्रसेनस्य कथनेन मलयकेतुः वसुमती चतुरिकां चापहृत्य तस्योद्याने जानयति। तत्र पुनस्तयोस्सगमो भवति। किन्तु तदैव राज्ञः प्रधानमहिषी देवी पद्मावती तत्रागच्छति अतो राजा वसुमतीमङ्के आदाय तत्रत्यामेकां गुहां प्रविशति। देवी च चतुरिकामेव वसुमती मन्यमाना ता राज्ञः सहायक विदूषक च कारागृहे निक्षिपति।

वसुमतीचित्रसेनयोः प्रेम ज्ञात्वा देव्याः सखी सूक्ष्मदर्शिनी देवी मन्त्रयति यत्तया स्वयमेव राज्ञे वसुमत्याः समर्पणं कर्तव्यम्। अनेन सा राज्ञः स्नेहभाजन भविष्यति भागिनेयस्य शान्तिमतोऽपि प्रियमेव करिष्यति। अनया मन्त्रणया तुष्टा देवी तथैव कर्तुमुद्यता भवति। चतुरिकावेश कृत्वोद्याने गन्तु सा निश्चिनोति। उद्याने विदूषकः केनापि प्रकारेण बन्धनान्मुक्तो राज्ञः समीपमागच्छति। स कथयति यच्चतुरिका-प्रागच्छत्येव। तदानीमेव चतुरिकावेशधारिणी देवी तत्र समायाति। ता चतुरिकामेव मत्वा राजा तया सह वार्तालापं करोति। वार्तालापेन देवी शीघ्रमेवावगच्छति यत्तया चतुरिका निगडिता न तु वसुमती। वसुमतीं प्रति राज्ञः स्नेहाधिक्यं श्रुत्वा सा त्वरितमेव वसुमतीदर्शनव्याजेन निर्गच्छति। तदैव देवीवेशधारिणी चतुरिका तत्रागच्छति। तया सह वार्तालापेन सर्वं रहस्यमुद्घाटितं भवति। तदैव नेपथ्यात् देव्या वसुमत्या बन्धनं श्रुत्वा सर्वे विपादपरा भवन्ति। तदानीमेव कलिगतः प्रतिनिवृत्तः कञ्चुकी राजान्, निवेदयति यत् क्रुद्धा ज्वालावती वसुमती हन्तु कृत्यायाः प्रयोगं करिष्यति। अनेन सर्वे भृशं शोकाकुला जायन्ते। किन्तु तदैव राज्ञोऽमात्यः सुनीतिरागच्छति। युवराजकुमारसेनेन दानवाः पराजिता अतः प्रसन्नो भूत्वा इन्द्रः कृत्यायाः प्रतिहन्नायाङ्गिरसमादिदेश इति समाचारं स ददाति।

देवी पुत्रस्य कुमारसेनस्य विजयेन प्रसन्ना सती राज्ञे वसुमत्याः समर्पणं निश्चित-वतीति अन्तिमाङ्के चतुरिका राजान् निवेदयति। तदैव वसुमत्याः पितुः शान्ति-मतस्तपश्चर्या पूर्णा भवति। स आकर्षविद्याप्रयोगेण वसुमतीं स्वसमीपमाकर्षति। वसुमतीमदृष्ट्वा सर्वे शोकाकुला जायन्ते। तदैव आङ्गिरसेन प्रहृता स्तोकजीवशेषा वस्त्रावरणेनावृता कृत्या तत्रागच्छति। तामेव वसुमतीं मत्वा सर्वे विलपन्ति।

किन्तु विदूषकः तां कृत्यां प्रत्यभिज्ञाय सर्वान् निवेदयति । सर्वे चकिता जायन्ते । अत्रान्तरे दिव्यविमानारूढः सपरिवारः शान्तिमांस्तत्रागच्छति । स निवेदयति यज्ज्वालावती पिशाच्याविष्टासीत् अतोऽत्र तस्याः कोऽप्यपराधो नास्ति । तदा देवी वसुमती राज्ञे समर्पयति ।

समीक्षा

कथावस्तु

नाटककारेणास्य रूपकस्य नाटकमिति सज्ञा कृता । किन्तु तस्यैव कथनानुसारं 'अप्रयुक्तपूर्वमुत्पाद्यवस्तुकं च रूपकमिदम् ।' उत्पाद्यवस्तुत्वेनास्य नाटकं नाम न सिद्ध्यति यतो हि नाटके कथावस्तुना प्रख्यातेन भवितव्यम् । रूपकमिदं प्रकरण-कोटावपि गणना नार्हति यतो हि 'अमात्यविप्रवणिजामेकं कुर्याच्च नायकमि' ति^१ नियमस्यात्रोल्लंघनं वर्तते । तथाहि रूपकस्यास्य नायको राजास्ति । वस्तुनायकयोः दृष्ट्या रूपकमिदं नाटिकाकोटिमर्हति ।^२ किन्त्वङ्कविधानादिदृष्ट्या रूपकमिदं नाटिकाकोटिमपि नाधिरोहति । अतो रूपकमिदं नाटक वा प्रकरणं वा नाटिका वेति प्रश्नः समुत्पद्यते । सत्स्वपि सर्वेषु नाटकधर्मेषु केवलं प्रख्यातवृत्तस्याभावे सति रूपकमिदं नाटकश्रेण्यामेवं स्थानमर्हतीति मे मतिः ।

नाटकेऽस्मिन् पञ्चाङ्काः सन्ति । द्वितीयतृतीयपञ्चमाङ्केषु विष्कम्भस्य चतुर्थाङ्के च प्रवेशकस्य प्रयोगः नाटककारेण कथांशानां सूचनाय कृतः । विष्कम्भकाः सक्षिप्ताः सन्ति । तृतीयाङ्कस्य विष्कम्भे केवलमेकमेव मध्यमं पात्रमस्ति । अतस्तत्र शुद्धविष्कम्भोऽस्ति ।^३ घटनानां संयोजने नाटककारस्य कौशलं श्लाघनीयं वर्तते । द्वितीयाङ्के योगिवेशधारिणः राज्ञो नायिकायाश्च मिलनमतीव कौशलेन संयोजितम् । चतुर्थाङ्के चतुरिकया देवीवेशधारणेन देव्या च चतुरिकावेशधारणेन कथायां रोचकता कौतूहलं च विवर्धिते ।

अर्थप्रकृतिकार्यावस्थानां समावेशोऽत्र सम्यग्रूपेण कृतः । राज्ञश्चित्रसेनस्य वसुमतीविषयकोऽनुराग एव नाटकस्यास्य बीजम् । द्वितीयाङ्के नायकनायिकयोस्सगमानन्तरं कथार्थविच्छेदे सति 'निरोद्धव्या' इत्यादि ज्वालावत्या कथने विन्दुः परिर्लक्ष्यते । विदूषकस्य चरितमेवात्र पताकारूपेण वर्णितम् । ज्वालावत्या कृत्या-

१. साहित्यदर्पणः ६।७; दशरूपकम् ३।२४ ।
२. दशरूपकम् ३।३९; साहित्यदर्पणः ६।२२५
३. दशरूपकम् ३।४३ ।
४. साहित्यदर्पणः ६।५६ ।

वेष्टमानां महीपृष्ठे पांसुरक्तावकुण्ठिताम् ।

पश्यन् प्रियतमामेवं पाटये किं न मे दृशौ ॥ ५।१७

प्रजापालकः स प्रजारक्षणाय सदैव तत्परोऽस्ति । प्रजाः तद्विषये कथयन्ति—

यस्मिन् न जातु दन्व्या नः प्रार्थना त्वधि गोप्तरि । ५।२०

भाषा-शैली

नाटकेऽस्मिन् गद्यपद्ययोः परिमाण प्रायः समानमेवास्ति । संस्कृतनाटकेषु सामान्यतो गद्यापेक्षया पद्यस्याधिक्यं वर्तते । किन्तु पञ्चमाङ्कपरिमितेऽस्मिन्नाटके केवला एकादशाधिकशततमा श्लोकाः वर्तन्ते । शार्दूलविक्रीडितम्, अनुष्टुभ, वसंततिलका, मंदाक्रान्ता, गीति, मालिनी, स्रग्धरा, हरिणी, शिखरिणी, पुष्पिताम्रा, प्रहर्षिणी, शालिनी, आर्या, वंशस्थ, उपजाति, इंद्रवज्रा, रथोद्धता, द्रुतविलंबित-ञ्चेत्यष्टादशछन्दसां प्रयोगोऽस्मिन् रूपके नाटककारेण कृतः ।

अलकाराणां निबन्धनमपि स्वाभाविकरूपेणास्मिन्नाटके वर्तते । रूपकोप-मासमासोक्तव्यतिरेकरसभावानन्वयादीनामलंकाराणां प्रयोगेन भाषा समलंकृता वर्तते । अनन्वयस्योदाहरणं यथा—

करचरणदृगाद्य सद्द्वितीयं यदस्या

भवति वपुषि किञ्चित् तन्मथः साम्यमेति ।

यदपि सुवदनाया वक्त्रमेकं सुवृत्तं

तदपि वहति हन्त स्वानुबिम्बेन सम्यक् ॥१।१०

लोकोक्तिमुभाषितादीना समावेशः पर्याप्तमत्र विद्यते । तद्यथा—

शारिकां वर्धयित्वा मार्जाराय दत्तवानेषः—चतुर्थाङ्के

एष नवनीतोद्भेदकाले योक्त्रविच्छेदः—चतुर्थाङ्के

धर्मतप्तस्य वनस्पतेरयमशनिघातः—चतुर्थाङ्के

प्रायो मतिर्वा रूपं वा यस्य बाल्ये प्रकृष्यते ।

स विपर्ययते ताभ्यां प्राप्ते वयसि यौवने ॥३।४॥

तावत्समाद्रियते कृतकः स्वाभाविकोऽपि मणिः ।

एकस्मिन्नपवरके ध्यावन्नो चेक्ष्यते युगपत् ॥३।३॥

णीहला पंकदिद्धा वि बिसिणी एव्व सोहणा ॥३।४॥

कथोपकद्धानि सरलानि प्रभावोत्पादकानि च सन्ति । यथा—

चतुरिका—भर्तः ! अद्यापि दुर्लभदर्शना प्रियसखीति भणितुं न निस्सरन्ति

जिह्वातोऽक्षराणि ।

देवी—अय्यउत्त ! किं भणामि ? ठिओ अपजसो जं वहिणीमुहेण पोम्मावई सपत्तिं णासिअवइ त्ति । ज सच्च उर विदारिअ दंसेमि । तह वि को एत्थ वीससट्टु ।

कतिपयेषु स्थलेषु कविकल्पनातीवोत्कृष्टा वर्तते । तद्यथा—

सर्वाङ्गीणममीलनं च मघवा भेजे सहस्र दृशां
धाता विभ्रमगर्भमैक्षत दृशा जीर्णोऽप्युदीर्णस्मरः ।

देवोऽपि स्मरशासनः स भगवान् पञ्चाननत्वं दधे

द्रष्टु नाम तिलोत्तमामपि पुरा स्वर्वारवामभ्रुवम् ॥२०१॥

रसनिष्पत्तिः

नाटकेऽस्मिन् शृङ्गारोऽङ्गी रसः । विभावानुभावसंचार्युपचितः शृङ्गाररस उत्कृष्टतया निष्पन्नो वर्तते । अन्ये प्रायः सर्वे रसां अङ्गरूपेण समाविष्टाः । यथा—योगिवेशधारणप्रसङ्गे शान्तरसः, कुमारसेनस्य दानवविजयप्रसंगे वीररसः, म्रियमाणायाः कृत्याया वर्णने करुणवीभत्सौ, शान्तिमता आकर्षविद्याप्रयोगप्रसंगे च अद्भुतरसः परिलक्ष्यते । नाटककारेण अन्तिमाङ्के निर्वहणसंधौ अद्भुतरसस्य समावेशो नाट्यशास्त्रनियमानुसारमेव कृतः ।

अलौकिकतत्त्वानां समावेशः

ज्वालावत्या कृत्याप्रयोगः, कुमारवीरसेनेन दानव-पराजयः, प्रसन्नेनेन्द्रेण कृत्याप्रतिकारायाङ्गरसस्य नियुक्तिः, शान्तिमतस्तपश्चर्यया भगवतः शिवस्य कृपा, तथा च शान्तिमत आकर्षविद्याप्राप्तिश्चेति घटनानां संयोजनं कृत्वा नाटक-कारेणालौकिकतत्त्वानां समावेशान्नाटके कौतूहलं रोचकता च विवर्द्धिते ।

जागरणम्

माया तिवारी

विंशशताब्द्यां नवीनशैली-विषय-प्रकाराश्रितानि गीति-काव्यानि रचितानि बहुभिः कविभिः । गीतिकाव्यानि स्वमार्मिकतया कल्पनाप्रवणतया स्वानुभूत्या च मनोरमाणि सन्ति । डॉ० शिवशरणशर्मशास्त्रिणा प्रणीतं 'जागरणम्' इति ख्यातं मनोहरगीतिकाव्यमत्र विश्लेषितम् ।^१

लेखक-परिचयः

डॉ० शिवशरणशर्मा विक्रम-संवत् १९८५ वर्षे भैरमपुरग्रामे फतेहपुर-जनपदे समजनि । जात्या ब्राह्मणोऽस्ति कविः । कान्यकुब्जद्विजश्रेष्ठः प० सत्यनारायण द्विवेदः श्रीमती सौभाग्यवती च पितरौ स्तः । कविना प्रयाग-विश्वविद्यालयतः-डी० फिल्० उपाधिः प्राप्तः । एम० ए० परीक्षा संस्कृते हिन्दीविषये च काशी-विश्वविद्यालयतः उत्तीर्णा । अधुना स दतियापुरीस्थे शासकीय-स्नातक-महाविद्यालये मध्यप्रदेशे संस्कृतस्य प्राध्यापकोऽस्ति । तेन 'श्रीमद्भागवतानुशीलनं', 'कालिदास और उनका मेघदूत' इति ग्रन्थौ लिखितौ । साहित्यालोचने, काव्यकर्मणि च तस्य प्रवृत्तिः ।

'जागरणम्' इति काव्यं शर्मणा वि० सं० २०२० वर्षे विरचितम् । १९६३ ख्रिष्टवर्षे तत् प्रकाशितम्, कविना स्वयमेवैतस्य सुरचिरः हिन्दीभाषायामनुवादः कृतः ।

काव्य-विषयः

अस्मिन् काव्ये २९ गीतयः सन्ति । यद्यपि काव्ये द्विविधा विषयाः सन्ति, किन्तु कविना राष्ट्रिय-कवितानां देशवासिना जागरणसवधिकवितानां वैराग्य-भावपूर्ण-कवितानाञ्च रचना विशेषतः कृता ।

'भरतमही' कवितायां कविना भारतभूमेः बाह्यस्वरूपस्यातःशक्तेश्च निरूपणं

१. प्रकाशक—भारतीय-निकेतन, अमरजयी, फतेहपुरी, उ० प्र०, १९६३ ई०

कृतम् । नगराजहिमालयविन्ध्येन्द्रकीलादिपर्वतानां त्रिविधतापशमनशीतल-
समीरयुक्ताया गंगाशोणयमुनादितरंगिणीभिः पूताया भारतभूमेः क्षात्रधर्मः, तस्याः
मूर्तिमत्सौन्दर्यञ्च कविना चित्रिते—

‘बहुविधसाधनसहिता,
दुर्गाऽखिलशक्ति युता,
सज्जनपालननिरता, द्रुष्टनाशिनी ॥
शौर्यतपस्त्यागमयी,
शान्तिरता कान्तिमयी,
जननीयं क्षेममयी स्नेहमयी स्नेहरूपिणी ॥
जयतु जयतु भरतमही पुण्यशालिनी ।’

कवेर्मातृभूमिप्रेमात्यन्तभक्तिभावपूर्ण तरलञ्चास्ति । मातृरूपिणी भरतमही
मृदुहृदया कल्याणमयी निर्मलमहिमयुक्ताऽस्ति । तस्याः कल्याणमयी वाणी जगति
गुञ्जरिताऽस्ति । देशवासिनः न केवल देशभक्ता किंतु रक्षणसामर्थ्येन युक्ता
भवन्तु । तद्यथा—

‘चत्वारिंशत्कोटिमितास्ते पुत्रा जयिनो वीराः,
वज्रबाहुधृतखरकरवालाः, साहसिनो रणधीराः,
कस्त्वां जेतुं शक्तः?’

भारतभूमेः महत्तान्त्रपरम्परया कवेः जागरणगीतिषु चेतनास्फूर्त्योः संचारः
क्रियते । प्राचीनगौरवं संस्कृतिश्च सदैव प्रेरणां यच्छतः, स्मरणीये च स्तः ।
अतीतं सर्वदा संदेशप्रदातु मार्गदर्शकं च भवति । भारतदेशस्य दर्पपूर्ण-वैभवशालि-
गौरवं स्मृत्वा कविः पुनः पुनः तामेव स्थितिं, पुरातनभारतस्यादर्शं समक्षं कर्तुं
प्रार्थयते । यथा ‘भारतदेशः’ गीतौ—

‘प्रार्थयामो देश भारतवर्षं हे !
देहि पूर्वस्मिन् स्वरूपे दर्शनम् !
बन्धुवृत्त् स्युर्यत्र सर्वे प्राणिनः,
स्नेहतः स्यात् सर्वमप्यनुशासनम्,
यत्र भक्तिज्ञानसत्कर्मस्थितिः,
यत्र शौर्यं द्रुष्टतानां नाशनम् ॥

यत्रातीतकालेन मनसे शान्तिः मार्गदर्शनं ज्ञानज्योतिश्च दीयन्ते, तत्र वर्तमान-

कालेन चिन्ता आक्रोशश्च जनमनसि जन्यते । वैभवदर्पपूर्णं नतीतम् वर्तमान-
दुष्कालश्च कवेः मानसमांदोलयत्युद्वेलयति च । 'निश्चयः' इति गीतौ कविः
संतप्तेन हृदयेन चीत्कारं करोति—

‘कीदृशं सुखसेवनं रे
व्याकुल-जननी, मदीयं ज्वलति रम्यनिकेतनं रे ।
स्वर्णभूमिरियं मनोज्ञा हन्त ! जाता दैन्यपूर्णा,
पीडिताऽस्ति वृभुक्षया या, स्वामिनी स्वयम्भ्रपूर्णा;
कीदृशी शान्तिविनाऽस्याः सर्वदुःखद्विदारणं रे।”

कविः निश्चयं करोति—

“कण्टकानिच्छामि बन्धो ! सर्वथा कुमुमानि हित्वा,
स्वेप्सितं प्राप्स्याम्यहं , त्यक्ष्यामि वेदं जीवनं रे !”

बंचकसंसारस्य दुर्गुणैः पीडितः कविः स्वार्थभावनायाः तिरस्कारं करोति ।
वैमनस्यहिंसादिभिः पीडितां धरामुद्धर्तुं कः समर्थः । भारतं सर्वदा उदात्तभावनानां
प्रोत्साहनं करोति, किंतु युद्धभूमौ तत्सदैव विजयि अभवत् । शरणागतवत्सला
भारतभूमिः शक्तिशालिनी वर्तते । आधुनिकबुद्धिवादियुगे बुद्धिः सर्वत्र शासिका-
ऽस्ति । भारतमेव भूतपरायण-बुद्धिवादियुगे शान्तिं प्रदातुं समर्थम् ।
यथा—

“कीदृशीयं भौतिकी सम्पन्नता ?
मानसे शान्तिर्न चेदिह विद्यते ।
आत्मविज्ञानं त्वदीयं वाञ्छितं
यत् समस्तानां सुखानां साधनम् ॥”

कविना राष्ट्रदेवस्यार्चनायां जीवनं कुमुमान्यपितानि । भारतराष्ट्राय रामद-
धीच्यादिभिर्महापुरुषैः प्राणानामुत्सर्गः कृतः । भारतभूमिः कवये ईश्वररूपिणी
वर्तते । कविः कथयति यद्वन्याः पुरुषाः भारतस्य मंगलमथ्या भूमौ जन्म गृह्णन्ति-
आर्यावर्तस्य धूलिः निखिलपापहरणाय समर्थः । आधुनिकभारतस्याह्वानमित्थं
क्रियते कविना । ‘राष्ट्रदेव’ इति गीते सतप्तः कविः कथयति—

एकस्मिन् दिवसे त्वं सर्वेषां गुरुरासीविख्यातः,
अद्यास्मान् क्लैव्यादतिविषमां दुरःस्थां हा सम्प्राप्तः ।
धिग् जीवनमस्माकं यत् पर्यामस्त्वां विपदामग्नम् ॥”

तथा हि—

“हन्त! न किं द्रक्ष्याम्येतस्या वैभवयुतं सशक्तं रूपम्?
किं तद् दन्तकथावत् स्थास्यति, यदिह सदा प्रत्यक्ष भूतम्?
अद्य सैव भारतवसुंधरा दीना हीना सहते तापम्,
व्यर्थमिदं जीवनं धिगस्मान्, धिग् धिक् सर्वं क्रियाकलापम्।
धिक् तान् सुतान्, सम्मुखं येषां रोदिति माता दुःखकातरा ॥”

देवैरपि वन्दिता भारतवसुधा दीना हीना जाता। शान्तिदात्री माता कष्टान्यायसन्तप्ता दृश्यतेऽधुना। यत्र दुष्टानां विनाशहेतुं रामकृष्णौ युद्धवन्तौ तत्रैव दुष्टानां स्वतन्त्रता कथं वर्तते। अधुनैव महात्मगान्धिना सत्यहिंसासरणिः निर्मिता किंतु अत्र कुत्रापि शान्तिर्न दृश्यते। कविना देशदुर्दशां पश्यतापि नैराश्यं विहाय जागरणोद्बोधनस्य गीतयः गीयन्ते। जागरणस्य गीतौ तारुण्यस्य दर्शनमोक्षो सुफुरणञ्च वर्तते। जागरणस्य प्रेरणां प्रकृतिरपि यच्छति। कविः अन्यकवीनां युगप्रवृत्तिमालोचयति। पुरातनपद्धतिस्त्याज्यास्मिन्नवीनयुगे। यतोऽद्य तादृशः सुकालो नास्ति यस्मिन् मधुररागिणी गेयाऽऽसीत्। परम्परागतकाव्यविषयाः श्रृंगारपरिहास-विनोदादयश्चोपयोगहीना, जाताः। भैरवी-रागः जागरणायोद्बोधनाय च रचनीयः। रौद्रादिरसानामपेक्षा वर्तते न तु मधुरशिखरिण्याः।

‘तद् गानं गीयता, यन्मनसि कुरुतां नवसाहससञ्चारम्।
उत्तिष्ठन्तु जना यच्छ्रुत्वा, सद्य एव कृत्वा हुङ्कारम्,

अथवा भज मूकतां, यतो मा कलङ्किता स्याद् हंसगामिनी ॥”

आत्माजरामरनित्यश्चास्ति। ‘उद्बोधनम्’ इति गीते कथयति कविः। ‘मार्गस्य निर्धारणं कुरु! अन्यानपि सन्मार्गं दर्शय। भारतवासिनः प्रति कथयति यत् कान्यपि कार्याणि कठिनानि न सन्ति विश्वे। सर्वशक्तिमन्तः बुद्धिमन्तः अजरामरा देशवासिनः स्वात्मगौरव स्मृत्वा कर्तव्यपथे संलग्ना भवन्तु। अस्यां वसुधायामेव हि रामकृष्णादयोमहापुरुषा जाताः। देशवासिनः पुनः तेषां महापुरुषाणामादर्शं स्वीकुर्युः। भारतमाता उद्धरणीया। ‘उद्बोधनम्’ इति गीते यथा—

“हा! मोहनिशायां सुप्तस्त्वम्,
जागृहि शीघ्रं निद्रां हित्वा।
उत्तिष्ठ साम्प्रतं पुरुषसिंह!
गर्जनं महाभीमं कृत्वा ॥

त्वं सकलदुरितनाशक्षमोऽसि
 संस्मर पराक्रमिन् ! निजशक्तिम् ।
 को रणस्थले स्थातु शक्तः ?
 त्व यदि धारयसि श्वीरवृत्तिम् ॥
 संसृति वेदनामयी वीर ! निजपौरुषेण शीघ्र हर्षय ॥”

प्रयागगीतौ कर्मगानविजयगाने स्तः । सघर्षेषु सुखमनुभवति कविः
 कर्तव्यपथे एकाकी गमनायोद्यतः । ससारस्य विचित्रा गतिरस्ति । मानवस्य
 तृष्णाऽपरिमिता । मृगमरीचिका-सदृशं संसारमनुधावति मनः । करुणस्वरेण कवि-
 र्मानसभावमुद्घाटयति—

‘सर्वजीवजीवनाख्यायिका, करुणाया लिप्या लिखिता,
 सुखेन साक दुःख तिष्ठति, जीवनेन साक मरणम् ।
 लोको मामवगच्छति सुखिन, दृष्ट्वा मे बाह्यं रूपम्,
 विडम्बनेयं हा ! ससारे, कोऽपि न पश्यति हृत्तापम् ।’

‘प्रेम’ इति कवितायामुदात्तभावनाया विस्तारो दृश्यते । प्रतिजनं स्निह्यति
 यः तस्य प्रेमापि दिव्यमस्ति । किन्तु विक्रये समर्थपुरुषैः तत्प्रेमाधुना कलङ्कितं जातम्
 कविः तान् धिक्करोति—

‘संसारः सुखिनं कामयते,
 विपद्गतं दूरत उपेक्षते,
 सञ्जातः प्रणयो व्यापारो विडम्बना महतीयम् ॥

कृष्णप्रेमसम्बन्धि पद्यत्रयमस्ति । ‘वृन्दावनम्’, ‘दर्शनोत्कण्ठा’, ‘भ्रमरगीतम्’
 च । भगवन्निवासे वृन्दावने सर्वाणि वस्तूनि सन्ति । ‘भ्रमरगीतम्’ इति गीते भ्रमर-
 गुंजनेन कृष्णविरहव्याकुलगोप्यै सतोषोऽस्ति यत् कृष्णो लोककल्याणकार्येषु
 संलग्नोऽस्ति । ‘मृत्युः’ इति गीते मृत्योः अजेयशक्तेः परिचयो दीयते कविना । मृत्योः
 लोकसाम्यकारिस्वभाव एव तस्य श्रेष्ठताऽस्ति । मृत्योः स्वाभाविकं मानवीकरणं
 कृतं कविना । यथा—

“विद्यते सर्वत्र मृत्यो ! ते विचित्रं शासनम्
 भूतले सर्वोन्नत तव राजते सिंहासनम् ।

विस्तृत - भुवन समस्तं, ते प्रिय क्रीडास्थलम्
सर्वसहारोऽतिथोरः, क्रीडनं तव मञ्जुलम् ।
रसमयं गानं त्वदीयम्, लोककरुणाक्रन्दनम् ॥”

‘संसृतेर्वैचित्र्यम्’ इति कवितायां कविः संसारस्य वैचित्र्यमसमानता-
मसारतां मृत्योरपराजेयताञ्च वर्णयति । वैचित्र्यं ज्ञातुं न कोऽपि शक्तोऽतः
कविरस्य वैचित्र्यं नटवरलीलाविस्तारमात्रं मत्वा सतुष्टो भवति ।

‘प्रश्नः’ इति गीते दरिद्रतायां विडम्बनायां वास्तविकचित्रणमस्ति । सत्य-
वादिदरिद्रव्यव्यक्तिरपि ‘चौरः’ इति कथ्यते धनिकवर्गेण । दरिद्रता तस्य विवशता-
ऽभिशापश्च ।

‘पीतमुखोऽसौ खिन्नो जातः ।
दुर्बलेन चाग्रजेन साकम्
विवशो गृहाद् वह्निर्निर्गच्छन्
सोत्कण्ठाभ्यां मृदुनयनाभ्याम्
आलोकितवान् गुडं तदाऽसौ,
यस्तु पिहितं आसीदतिजीर्णं
मलिनपटे बहुयत्नपूर्वकम् ॥’

‘सिद्धार्थस्य महाभिनिष्क्रमणम्’ इति कवितायां सिद्धार्थस्य सुखपूर्णगृहस्थजीवनं
पितृमातृस्वसृणा वात्सल्यं, पत्नीपुत्रौ प्रति सिद्धार्थस्य मोहं वर्णयति कविः । तत्रापि
जगतो दुःखेन पीडितानां जनानां क्रन्दनं श्रुत्वा विश्वकल्याणहेतोः सिद्धार्थस्य
गृहत्यागस्य मानसिकद्वन्द्वं वर्णयति । जगत्कल्याणहेतोः स सर्वाणि सुखानि त्यजति
स्म । सिद्धार्थः छन्दकं कथयति—

‘अहमिच्छामि जगद्द्वन्द्वानामचिरं भवतु विनाशः;
अहमिच्छामि पीडितानां नश्यतु पीडासंत्रासः ।
यानु लयं सर्वथा चराचरतस्तापानां सत्ता,
शीघ्रं भवतु समग्रेयं सुखशान्तिमयी मानवता ।’

‘भावना-बुद्धिसंवादः’ इति कवितायां कविः सभामञ्चे बुद्धिभावनासंवादं
कमरयति । बुद्धिरात्मानं संसारस्य शासिकां व्यवस्थापिकाञ्चादर्शयति । सैव
पुरुषान्सभ्यान् संस्कृतान् च करोति । सा कल्पना-हृदयात् दूरं यथार्थं विचरति ।
तस्याः पदं विज्ञानमयं समुज्वल-कांतिमयमस्ति । भावना स्वं तर्केणासंपृष्टास्मि
इति वदति । तस्याः प्रकाशनं मौनभावेनापि भवति । सा क्षुद्रानुत्तमांश्च समानं मन्यते ।

तस्याः क्षेत्रे समभाव आनन्दश्च भवतः। तदनुसारं बल-शास्त्र-यन्त्र-धनैः सुखं न भवति किंतु भक्त्या भवति। सरस्वती सभापतिरासीत् तस्याः सभायाः। सा बुद्धिभावनयोः मेलं शिक्षयति। यथा—

‘विरोधिता चेदनयोर्त्रजेत् क्षयं,
सुसङ्गमश्चात्र भवेद् द्वयोः शुभः।
तदा तु लोकस्य कृतार्थताऽखिला
सुनिश्चिता चापि सुखस्य पूर्णता।’

भावपक्षः

अस्मिन् ग्रन्थे कवेः मनसो विभिन्नभावोर्मयो वर्णिताः सन्ति। क्वचिद्देश-वासिभ्यः स्फूर्तिप्रदोद्बोधनानि क्वचिदतीतस्य मधुरस्मृतयः क्वचिच्च विशुद्ध-साहित्यिकोद्गाराः सन्ति। काव्ये भावात्मिका नवीनता वर्तते। विषयवर्णनस्य नूतनता, हृदयपक्षस्य बहुलता च सर्वत्र दृश्यते। यत्र राष्ट्रियगानं कृतं कविना ओजः पूर्णं वीररसमयं गीतञ्च गीयते। तत्र विश्वकल्याणहेतोः तत्परोऽस्ति कविः। दुःखजर्जरसघर्षपूर्णं जीवनेऽपि स दुःखं प्रताडयति।

‘अरे दुःख ! विवशान् प्रपीडयसि भीतान् त्वं व्यर्थं दीनान्;
शक्तिश्चेदागच्छ मदीय सम्मुखमिह हित्वा हीनान्॥’

स भारतवासिभ्यः कर्मणः परिश्रमस्य च दिशां दर्शयति। शासितवर्गं प्रति सहानुभूतिं प्रदर्शयति। यथा ‘प्रश्नः’ इति कवितायाम्। प्रकृतिवर्णनेऽपि औदार्यपूर्णा उत्साहवर्धकाः भावनाः सन्ति। यत्र कविरानन्दसुखमंगलानि कांक्षति बन्धुतायाः कर्मण्यतायाश्चाह्वानं करोति। अस्मिन् काव्ये राष्ट्रियकवितासु आत्मगौरव-जातिरक्षादीनां वैशिष्ट्यं प्रदर्शितम्।

रसच्छन्दोऽलंकाराः

अस्मिन्काव्ये मानवोचितोदात्तभावना विश्वबन्धुतायां समावेशिताः। यद्यपि त्रिगुणात्मकजगदेव हि कवेः गीतीनां प्रेरणाभूमिरस्ति तथापि कवेरात्मा-मिष्यंजनायाः प्राधान्यं वर्तते।

कविनाऽधुनिकभावा आधुनिकच्छन्दः मु निवद्धाः। छंदः सहायकमस्ति। नवीनविषययुक्ता गीतयो नवीनछन्दः मु सचेतसः पाठकस्य हृदयमावर्जयन्ति। ओजः माधुर्यप्रसादगुणानां सरलसरसभाषायां मुश्चिरगुम्फनानि कृतानि। यथा—

‘चेतश्चल वृन्दावनकुञ्जम्
नन्दकुमारचरणकमलाम्ब्यां परिपूतं छविपुञ्जम्।’

विविधविहग - कुलकलरवयुतमृद्भुतस्वरराजितगुञ्जम् ।
निर्मलकालिन्दीश्यामलजलविलसितलोल तरङ्गम् ॥'

ओजपूर्णः वीररसात्मकोऽयं श्लोकः—

“पौरुषं कुरुष्व हे !
नानयं सहस्व हे ॥
काल आहुतेरयम्
हन्त ! कीदृशं भयम् ?
मृत्युमन्यथा जयम्
सत्वर वृणीष्व हे !”

अलंकाराणां बाहुल्यमस्मिन् काव्ये न दृश्यते किंतु गेयतायाः माधुर्यं विशिष्टं वर्तते । अस्मिन् वीरशान्तरसयोः उचितपरिपाकोऽस्ति । युगचेतनां प्रति कवि-
र्जागरितोऽस्ति । स्वानुभूतिर्मर्मस्पर्शिता गेयता भावप्रौढता इत्यादीनि वैशिष्ट्यानि
काव्येऽस्मिन् सविशेषं विराजन्ते ।

कामस्य रसरूपेण प्रथमः समुल्लासः

रमाशङ्कर जैतली

कस्यापि पदार्थस्य प्रथमा परिभाषाप्रवलोच्य परिभाषितपदार्थस्यायदेवारम्भ-
काल इत्यवधारणं नितान्तमनर्माचीनं प्रतिभाति । परिभाषा तु परिभाषितवस्तु-
पूर्वतन्नाया निश्चित प्रमाणम् । अद्यमेवविधो नियमो यः कदापि नापद्यति । परन्तु
यद्वस्तु गाम्भीर्यसयलितं सृष्टिमूले निहितं च सत् सृष्टिस्थितिकालपर्यन्तं
जीवनस्य चेतनायाश्च प्रत्येकं पार्श्वे समुदाय प्राणिनो नानाकर्मसु
व्यापारयितुं प्रणोदयितुं च क्षमते तद्वस्तुनो विकासस्य चरनां काष्ठमासादयितुं
यत्तद्व्यः सहस्राब्दो वापेक्ष्यन्ते । वृष्ट्यान्त्या रसरूपेण कामस्य प्रतिष्ठाया न जाने
क्रियान् कालः व्यतीतो भवेत् । अस्य प्रथमं सन्दर्शनं तु तदेव सजातं यदा विश्व
निर्मातुं नियन्तुं च कामयमाना कापि सन्निवृत्तानो देह द्विधा विभज्य भागेनार्थेन
पुरुषमपरार्थेन नारीं च समसृजत् तथा तत्सयोगेन नामरूपात्मकं जगत् प्रसारयामास
इयं विश्व विधातुः कमनीया कथा । यद्यपि विषयस्यास्य प्रत्यक्षसम्बन्धो न विश्वसृजा-
तस्य सृष्ट्या वर्तते तथा विषयमिमं निरीक्षितुं परीक्षितुं च सृष्टितत्त्वान्येवाश्रय-
णीयान्यस्माभिः, परन्तु पूर्वोक्तेन प्रसङ्गेन निश्चिन्तमिदमायाति यत् सामान्यतः
समस्त-सृष्टिमूले विशेषतश्च शृङ्गाररसमूले कामतत्त्व प्रतिष्ठितं वर्तते ।

सृष्टिमूले प्रतिष्ठितस्य कामस्य विकासोऽपि शनैः शनैः समजायत । सर्वप्रथमं
शरीरेन्द्रियभूम्यामुनेजनारूपेण कामो निज रूपमाविरभावयत् । बहुकालं यावन्मा-
नवचेतना त्वत्रैवापादनस्तत्र निमज्जिता आसीत् । एव यत्ते बहुतिथे काले सकल्पा-
शरूपेण मनसि विराजमानस्य कामस्य दर्शनं सजातम् । स एव कामो वृद्धां विचार-
स्फूर्तेश्चेतनायां च गतेर्विस्तारस्य स्फीतेश्च कारणमस्तीति परिज्ञानं तु पश्चादभवत् ।
कामस्यास्य बृहतो रूपस्य विकासे सुदीर्घं कालो निश्चितमत्युवर्तत । एतद्गुणावाप्तौ
शताब्दयः व्यतीताः समभवन् । कामस्येदं रूपं रसानुकूलमिति धारणा तु पश्चाद्
विचारपथमायाता । सयोगवियोगयोर्विधावस्थानामन्तराले नानानूतनरूपेण
सन्दर्शनं तु ततः परं संजातम् । अनन्तरमेतस्य कारण-कार्य-सहकारिकारणद्वि-
ध्यानं सकेन्द्रितमभवत् । परिणामतो विभावानुभावसचारिसारिवकभावाः परि-
चिताः समजायन्त तथैतेषां सयोगाद्रसनिष्पत्ति-प्रसंगः समुत्पद्यत । लक्षणोदाहरण-

स्यावसरस्तु नितान्तमनन्तरमायातः। विस्तरेणानेन मदीयमिदमेवोद्देश्य स्फुटी-
भवति यत् शृङ्गाररसस्य लक्षणनिर्माणात्पूर्वं तद्घटकतत्त्वानां विकासस्य या
कथा भारतस्य वाङ्मये तस्य ललितकलाकृतिषु च विकीर्णा समुपलभ्यते, सा
तत्परिभाषायेक्षया निश्चितमनल्पमहत्त्वपूर्णा वर्तते। इममेव मूलाधारमाश्रित्य
परतः परिभाषा विनिर्मिता अभवत्। अतः परिभाषाकाले प्रवेशात्पूर्वमिदमत्यन्त-
मावश्यकं प्रतीयते यत्प्रथममस्माभिरपरिभाषितकाले विकीर्णानि शृङ्गाररसस्य
घटकतत्त्वानि सचेतव्यानि तदनन्तरं तत्प्रकाशे परिभाषाणामुपरि विचार कुर्मः।

प्रकृते. पदार्थानामुपभोग स्तेषामास्वादनञ्च मानवमात्रस्य सहजः स्वभावः।
उपनिषदि रम्यमेकं रूपकं प्राप्यते यत्सृष्टेरपर्युक्तं सत्यं समर्थयति। यथा—एको
वृक्षोऽस्ति। तत्र सुपर्णद्वयं स्थितं वर्तते। तयोरेकः सुस्वादुफलमत्ति। अनश्नन्त्यः
केवलं द्रष्टृरूपेण स्थितः सन्नभिसचकास्ति। रूपकेऽस्मिन् वृक्षेण प्रकृतेरभिप्रायः।
प्रकृतेर्भोक्ता जीवात्मा तदस्थभावेन द्रष्टा परमात्मा च वर्तते। जीवात्मा
निजां क्षुधा शमयितुं प्रकृतौ स्वीय पूर्णमाधिपत्यं द्धामयते। यथायथा सोऽग्रे सरति
प्रकृतिस्तत्-गुरस्तांनिजं चिरनूतनमाकर्षणमुद्घाटयति। तदाकर्षणाकृष्टहृदयः स
जागतिकान् पदार्थजातान् हस्ते करोति, उपभोगक्षणे तानत्यर्थं मनसा चिन्त्यति तथा
नवेन रूपेण तानुपस्थापयितुं तन्मनसि तीव्रः समभिलाषो जागर्ति। स्थितावस्थायां सः
केवलं भौतिकावश्यकतापूर्त्या न सन्तोषमादधाति। पूर्वपिक्षया स्वकं जीवनं सरसं
समाकर्षकं च सम्पादयितुं स सर्वथा प्रयतते। परिणामतस्तद्वारा सङ्गीतस्य,
साहित्यस्य ललितकलानां च सृष्टिः सजायते। एतेनैकतः सः स्वमनस आत्मनश्च
पिपासां शमयति, अपरतश्च सः सभ्यता-संस्कृति-संचलितो भूत्वान्येषां कृते
प्रगतिद्वाराणि समुद्घाटयति।

सृष्टेरादिकाले मानवो निजायामादिमायां प्रकृतायाञ्चावस्थायामासीत्।
विधिनिषेधबन्धनानि हृदयेनादृत्य कार्यसम्पादने तस्य प्रकृतिर्न कदाप्यानुकूल्य-
मवाप। साहसशक्तिराशिर्निद्वन्द्वः संयमहीनश्च सः स्वेच्छाचारं नितान्तमाद्रियत।
एवंचिदो जनः क्रियत्या निर्द्वन्द्वतया पौरुषेण च स्वकीयां कामक्षुधमशमयत्, अस्य
तु केवलं कल्पनैव कर्तुं शक्यते। अद्यतनो लघुकायः स्वास्थ्यदृष्ट्या जीर्णः शीर्णश्च
म्पनवस्तुदानान्तनाना- देवदारुतखदुत्तुङ्गानां स्वस्थपूर्वजानां कामोद्दीप्ति मनसो
विक्षोभञ्च नानुभवितुमलम्। भोक्तृस्वभावापन्नत्वेन कामोपभोगरतास्ते पूर्वजा
निर्निर्णयैः रूपेण निजां काम-सतृप्तिमासादयितुं बद्धपरिकरा आसन् उपभोग-
क्षणे च शरीरस्य मनसश्चेतनायाश्च स्थूलमद्वैतमन्वभवन्। परन्तु नेयं तृप्तिः
शृङ्गाररसः। इयं तु क्षुत्तृप्तिवदेका तृप्तिरेव। एवंप्रकारस्य कामोन्मेषस्य नास्ति
शृङ्गाररसेन सह कोऽपि सम्बन्धः। शृङ्गाररसे कामस्य शरीरेन्द्रियभूमित ऊर्ध्व-

सचरणं नितान्तमनिवार्यम् । रसानुभूतिक्षणे कामो रसिकस्य मनसि बुद्धौ तथा तस्य कलात्मकचेतनायास्समस्तभूमौ सचरति । रसिकस्तदैवालौकिकमुखं, शान्तिं, चित्तद्रुति, बौद्धिं सन्तुलन, परां निर्वृतिञ्चानुभवति । शरीरेन्द्रियभूमौ यदा कामः समुन्मिषति मानवस्तदोत्ताप, समुद्वेग, सम्पोह, चित्तस्फोटोच्च, बुद्धौ तमसः सञ्चारं, शक्तिक्षयञ्च केवलनासादयति । परन्त्वस्यां प्रक्रियायां यदा सामाजिकमन्यविधं वा व्यवधानमायाति, तदा स पूर्वापेक्षया सूक्ष्मान् समुन्नतांश्चोन्नायानवलम्बते । स शरीरेन्द्रियभूमित ऊर्ध्वं सचरति, परिणामतः प्रमाथीनीन्द्रियाणि तत्कार्यं बाधान संजनयन्ति । अवसरेऽस्मिन् तच्चेतसि स्मृतीच्छाशाप्रत्याशाकांक्षादयो नाना-रूपेण्वाविर्भवन्ति, फलतस्तज्जन्या विविधाः प्रतिक्रियाः परिदृश्यन्ते । मनोविक्षोभ-स्थाने मनसः प्रसादः, बुद्धौ तमसः संचरणस्थाने तन्त्रैर्मल्यमायाति । स्थितिरियं रसोदयाय नितान्तमनुकूला । अस्योदयकाले कामस्य शरीरेन्द्रियावश्यकतात ऊर्ध्वं संचर्य तस्य स्थूलव्यापारैः सर्वथा विरतो भूत्वा निजादिमप्रकृतावस्थाया वर्तमानेनापि मानवेन स्वपूर्वकामप्रसङ्गस्य तज्जन्यानन्दोल्लासस्य वा मनोबुद्धिभूमौ निर्विकार रूपेण यदैकान्तिकमास्वादनं कृतं तदेव रसनं शृङ्गाररसस्य सर्वप्रथमावस्था आसीत् । आचार्ये निबद्धानां परिभाषाणा विलोडने कृतेऽपि प्रसङ्गमिममन्वाप्य न कोऽप्येतद्विषये मनागपि सन्दिहीत । वस्तुस्थितिं दृष्ट्वा नात्र कोऽपि सन्देहः समुल्लसति । अहं तु विश्वसिमि यत् परिभाषयिता स्वपरिभाषया परिभाषित-वस्तुनो विषये स्वां दृष्टिं—यत्र वस्तुनः केवलमांशिकी व्याख्यैव भवति—संज्ञापयितुं प्रयत्नं विदधामि । परिभाषाकारो या दृष्टिं धुरतः स्थापयति, सा विवेचनायाः कृत्रिमभाण्डतः स्वं रूपमाधृत्यायाति, अतोऽधिकतरमपूर्णा कृत्रिमा च भवति । अनुभूतिस्तु निजं रूपमाधातु यदा विवेचनाभाण्ड प्रविशति सा क्षत-विक्षता भूत्वा सामान्यतः स्वक रूपमपजहाति, कियताप्यशेन निसर्गप्रतिकूला च जायते । इदमेव कारणमस्ति यदहं शृङ्गाररसस्यापरिभाषितं रूपं नाल्पत्वेन परिगणयामि ।

अत्राहं प्रसङ्गमेक स्पष्टीकर्तुमभिलषामि । शृङ्गारमूले कामः प्रतिष्ठितो वर्तते इतीमं स्थिर-सिद्धान्तमनुसृत्य नेदं संकल्पनीयं यद्रसानुभूतिक्षणे कामस्य समस्ताः स्थूलोद्दीप्तयस्तस्य निखिलः शुभाशुभप्रेरकावेगवर्गो रसास्वादयितुरनुभूतिपथ-मवतरति । प्रसङ्गेऽस्मिन्निदं तु सर्वथावधारणीयं यद्रसो न भौतिकमपितु भावनामयं जगदाश्रित्यैव समुन्मिषति । अतएवाचार्या रसस्यालौकिकत्वं मूक्तकण्ठं भूयतेभूयः प्रख्यापितवन्तः रसोद्भूत्यै च जगतः स्थूलकारणकार्य-परम्परामनादृत्य विभावानुभावव्यभिचारिसंयोगाद्रसनिष्पत्तिं प्रोद्धोषितवन्तः । अत्रेदमपरमत्यन्तावश्यकं वर्तते । अस्माभिरिदं निश्चयनावधार्यं यद्रसदशायां कामग्रन्थीनां न स एव व्यापारः

प्रवर्तते यः कामदशायां गोचरीभवति । प्रसङ्गोऽयं किञ्चिदधिकं विवेचनमर्हति । कामग्रन्थीनां द्विविधो व्यापारो दृष्टिपथमवतरति । तेषां व्यापारस्य प्रथमः प्रकारस्तु प्रजननात्मको भवति । व्यापारोऽयं शरीरेन्द्रियभूमौ कामोन्मेषे संजाते स्वकं रूपं प्रकटीकरोति । एतेन समस्तं शरीरमुत्तेजना-संवलितं भूत्वा मास्तान्दोलितलतेव जायते, स्नायुमण्डले तीव्रा गतिरुदेति, श्वासोच्छ्वासे परिवर्तनं सद्दृश्यते, रुधिरं मांसपेशीषु च नवानि रासायनिक-तत्वानि संसृज्यन्ते, शुक्रग्रन्थिभ्यो रसक्षरणं संलक्ष्यते तथा विशिष्टासु पेशीष्वेकोऽपूर्वो व्यापारः समुदेति । फलतः कामस्य समस्तान्यधिष्ठानानि—‘इन्द्रियाणि मनो बुद्धिः’—किमपि विशिष्टं कुण्ठत्वमनुभवन्ति । व्यापारोऽयं सर्वसाधारणस्य कृतेऽतितरां सुलभः । अस्य परिधिमासाद्य मानवास्तियञ्चद्वयं समं व्यवहरन्ति । एतदर्थं सामान्यस्थूलचेतनायाः केवलमपेक्षा भवति, यामाश्रित्य न केवलं मानवो, निखिलोऽपि प्राणिवर्गः प्रवर्तते । कामग्रन्थी-नामन्यविधो व्यापारो द्विप्रकारकोऽस्ति सर्जनात्मक आनन्दानुभूत्यात्मकश्च । सर्जनात्मकप्रकारः कारयित्रीप्रतिभावत्सु कविप्रभृतिषु समुपलभ्यते । आनन्दानुभूत्यात्मकप्रकारस्तु भावयित्रीप्रतिभावतां सहृदयानां धनम् । अत्र चेतनायाः सामान्या भूमिः कार्यं सञ्चालयितुं नितान्तमक्षमा । ये जना हृदयसंवादभाजो भावजगतः प्रोन्नतां भूमिमधिगन्तुं पारयन्ति, त एवास्याधिकारिणस्त एव च कामस्थानिष्टकर-रूपस्यान्तरालतस्तस्य हृद्यं मेध्यं च रूपमनावृत्य सन्दर्शयन्ति । वस्तुत इयमेवावदाता कामदशा रसनीया स्व-रस्यमानतास्वभावत्वात् शृङ्गारो रसः कथ्यते । आनन्दानुभूत्यात्मक-क्षमतापि न सर्ववशागा । येषां ‘काव्यानुशीलनाभ्यासवशाद्विशदीभूते मनोमुकुरे वर्णनीय-तन्मयीभवनयोग्यता’ भवति, त एवास्याधिकारिणः । अतएव कविः सत्यमनुरुध्य अरसिकेषु कवित्वनिवेदनाय विश्वसृज-मुपालभते साहित्यसङ्गीतकलाविहीनं च नरं पुच्छविषाणहीनं पशुमुद्धोषयति ।

कामग्रन्थीनां व्यापारस्य पूर्वोक्ते प्रकारद्वयेऽतिमात्रं वैसाद्दृश्यमवलोक्यते । प्रथमे प्रजननात्मकप्रकारे केवल संघर्षः सुलभो भवति द्वितीये च सर्जनात्मक-आनन्दानुभूत्यात्मके द्विविधे प्रकारे प्रमाणा विगलितवेद्यान्तरानन्द-पर्यवसायिनीं विश्रान्तिं लभते । पूर्वस्मिन्नुद्देशोत्पापयोः समुच्छलनं दृष्टिपथमायाति, अपरस्मिन्-इचाह्लादजनकश्चर्बेणावेगः स्फुटं समुल्लसति । एकत्र कामस्य नगनमश्रेयस्करं च रूपं सचेतं ऋत्सामाजिकस्य हृदये जुगुप्सा जनयति, अपरत्र तस्योदात्तं रूपं मानव-जीवने समस्तं, प्रेयः श्रेयो वावतारयति । एकतो ‘यो वै भूमा तत्सुखं’—मिति भावना-नुभूतिपथमवतरति, अपरतस्तु ‘यदल्पं तन्मर्त्यमिति भावः प्राधान्यमावहति । एको व्यापारस्तु व्यक्तिविशेषसम्बद्धत्वेन परिमितप्रमातृधर्मी, अपरस्तु प्रमातृ-विशेषानालिङ्गितत्वेन सहृदयजनसंबन्धः । यद्यपि रसनाद्रसत्वमुभयत्रापि वर्तते

तथापि प्रथमे प्रकारे रसनं तु केवलमिन्द्रियसापेक्षं द्वितीये चेन्द्रियनिरपेक्षत्वेन सहृदयमनोबुद्धिमात्रसमास्वाद्यम् । संक्षेपत एकस्य सीमाधः संचरणमस्ति, अपरो मानवस्योर्ध्वसंचरणे साहाय्यमादधाति । शृङ्गारस्य प्रसङ्गे कामस्य पूर्वोक्तं वैशिष्ट्यं ध्यानपथमारोपयतो जनस्य कृते काममादाय न कस्यापि भ्रमस्य विप्रतिपत्तेर्वावसर इत्यवधेयम् ।

तैत्तिरीयसंहिता ५।६।१।१-२ मन्त्रगणस्य विनियोगः

डा० कृष्णलालः

तैत्तिरीयसंहितायाः (५।६।१।१-२) अधोलिखितस्य मन्त्रगणस्य वैदिक-
कर्मकाण्डे विशिष्ट महत्त्वं विद्यते—

हिंश्यवर्णाः शुचयः पावका यासु जातः कश्यपो यास्विन्द्रः।
अग्निं या गर्भं दधिरे विरूपास्ता न आपः शं स्योना भवन्तु ॥१॥
यासां राजा वरुणो याति मध्ये सत्यानृते अवपश्यन् जनानाम्।
मघुश्चुतः शुचयो याः पावकास्ता न आपः शं स्योना भवन्तु ॥२॥
यासां देवा दिवि कृण्वन्ति भक्ष या अन्तरिक्षे बहुधा भवन्ति।
यः पृथिवीं पयसोन्दन्ति शुक्रास्ता न आपः शं स्योना भवन्तु ॥३॥
शिवेन मा चक्षुषा पश्यतापः शिवया तन्वोपस्पृशत त्वचं मे।
सर्वा अग्नीरप्सुषदो हुवे मयि वर्चो बलमोजो निधत्त ॥४॥

अस्याः संहिताया एते मन्त्रा अक्षरशः कृष्णयजुर्वेदीयमैत्रायणीसंहितायाम्
(२।१३।१) उद्धृताः। एतेषाम् आदिरूपमथर्ववेदे दृश्यते बीजं च ऋग्वेदे उपलभ्यते।
अथर्ववेदे (१।३३) तावत् प्रथममन्त्रस्योत्तरार्धं द्वितीयतृतीयमन्त्रयोरुप्युत्तरार्धत्वेन
स्थितम्। प्रथममन्त्रेऽथर्ववेदे 'कश्यपो यास्विन्द्रः' इत्यस्य स्थाने 'सविता यास्वग्निः'
इति पाठः प्राप्यते। अस्मिन् वेदे उपरिलिखितस्य द्वितीयमन्त्रस्य उत्तरार्धं पुनश्च-
चतुर्थमन्त्रस्योत्तरार्धत्वेन गृह्यते। अयमेव चोपरिलिखितो द्वितीयो मन्त्र ऋग्वेदस्य
(७।४९।३) अधोलिखितेन मन्त्रेण साम्यं घत्ते—

यासां राजा वरुणो याति मध्ये सत्यानृते अवपश्यञ्जनानाम्।
मघुश्चुतः शुचयो याः पावकास्ता आपो देवैरिह मामवन्तु ॥

निखिलस्यैवास्य ऋग्वेदीयसूक्तस्य देवता आपः, अतएव मन्ये एतदेव सूक्तमाधारीकृत्य
कृष्णयजुर्वेदे उपरिलिखिता मन्त्रा विरचिताः।

विनियोगविषये सर्वप्रथममेतदुल्लेखनीयं यदयं मन्त्रगणः केवलं कृष्णयजुर्वेदीय-
ग्रन्थेषु विनियुक्तो दृश्यते। कौशिकसूत्रे तावद् अस्य मन्त्रगणस्याधारभूतं सम्पूर्ण-

मेवाथर्ववेदीयं सूक्तं (१।३३) बहुषु तेषु स्थलेषु प्रयुक्तं येषु जलस्योपयोगो भवति ।^१ एकस्मिन् स्थले (९०।९) एतत् सूक्तं 'हिरण्यवर्णा ऋचः' इति नाम्ना अभिधीयते ।

यद्यपि मन्त्राणामेतेषामर्थो जलेन सम्बन्धं स्पष्टमेवाभिव्यनक्ति तथापि अतीवाश्चर्यंकरमिवैतद् यत् तैत्तिरीयसंहितायां तथा च तैत्तिरीयब्राह्मणे (२।८।९।३) स सम्बन्धो न लक्षितः । तद्यथा तैत्तिरीयसंहितायां वेदीचयनावसरे आहितासु कुम्भेष्टकासु अस्य मन्त्रगणस्य अभिमन्त्रणं निर्दिष्टम् । तैत्तिरीयब्राह्मणे पुनः पशुकल्पे वपाया आहुतिवेलायां प्रथमो मन्त्रः पुरोनुवाक्येति द्वितीयो मन्त्रश्च याज्येति निर्दिष्टः, तथा च पुरोडाशस्याहुतिवेलायां तृतीयो मन्त्रः पुरोनुवाक्येति चतुर्थो मन्त्रश्च याज्येति निर्दिष्टः ।

गृह्यसूत्रेषु पुनः अस्य मन्त्रगणस्य उपयुक्ततमो विविधश्च विनियोगो दृश्यते । सम्भवतया अस्य मूलरचना गृह्यकर्माण्येवोद्दिश्य विहिता । एतद्धि कथनमथर्व-वेदेऽस्य मन्त्रगणस्याधारभावेनापि पुष्यते, अथर्ववेदो हि गृह्यमन्त्राणां निधिरिति विद्वद्भिः स्वीक्रियते एव । एते मन्त्राः कृष्णयजुर्वेदातिरिक्तानामन्येषां वेदानामंग-भूतेषु गृह्यसूत्रेषु कथं न विनियुज्यन्त इति प्रश्ने प्रतीयते यत् तदानीमृग्वेदीया आपोहिष्ठीयमन्त्राः (१०।९।१-३) अधिकमिव प्रचलिता अभूवन् यतः कृष्णयजु-र्वेदीयगृह्यसूत्रेष्वपि बहुषु येषु हिरण्यवर्णाः इति मन्त्रा विनियुक्तास्तेष्वेव तत्रैव कर्मणि आपोहिष्ठीयमन्त्रा अपि विनियुक्ताः ।

अस्य मन्त्रगणस्य प्रमुखो विनियोगः समावर्तनकर्मणि स्नातकस्य स्नानावसरे दृश्यते ।^२ अस्मिन् एव कर्मणि आपस्तम्बमतानुसारेण स्नातकः प्रथममन्त्रेण सूत्रोक्तं सोपधानं सौवर्णं मणिम् उदपात्रे त्रिः प्रदक्षिणं परिरलावयति, द्वितीयमन्त्रेण च तं मणिं ग्रीवालाभावध्नाति ।^३ कतिपयेषु गृह्यसूत्रेषु अस्य मन्त्रगणस्य विनियोगो वार्षिकस्याध्यनावकाशस्यावसरे उत्सर्गकर्मणि विहितः ।^४ तदनुसारेण शिष्या आचार्याश्च एतान् मन्त्रान् जपन्तो नदीमवगाहन्ते ।

विवाहकर्मण्यपि कैश्चित् सूत्रैरयं मन्त्रगणो विनियुक्तः । तद्यथा भारद्वाज आग्नित्रैश्वर्यश्चैतद् विधानं कुरुतो यत् वरपितृभ्यां शुल्कदेयायां कन्यायां प्रतिगृहीतायां

— १. कौ० सू० ५।१४; ९।१, ४; १८।३; ४१।१४; ५४।६; ९०।९; १२।११; १३।६।८ ।

— २. भा० गृ० १।२।११, का० गृ० ३।५, वा० गृ० ९।९, भा० गृ० २।१९, हि० गृ० १।१०।२, आग्नि० गृ० १।३।३ ।

३. आप० गृ० २।१२।८ (मं० पा० २।७।१३-१७) ।

४. भा० गृ० ३।८, हि० गृ० २।१८।९, आग्नि० गृ० १।२।२ ।

जलेन तस्या मार्जनमेतस्य मन्त्रगणस्योच्चारणेन कर्तव्यम्।^१ काठकगृह्यसूत्रे (१६।५) एतद् विधानं यत् यदा शुल्कदेयायाः कन्यायाः शुल्करूपेण प्राप्तं जलपूर्णे कांस्यपात्रे निहितं सुवर्णं सर्वे कन्यावान्धवाः समवमृशन्ते तदास्य मन्त्रगणस्योच्चारणं कर्तव्यम्। आपस्तम्बोऽपि मन्त्रानेतान् विवाहकर्मण्येव विनियोजयति। विशिष्टं कर्म तावदत्र भिन्नम्। तदनुसारेण वध्वाः शिरसि निहितात् सुवर्णमणियुक्तात् युगच्छिद्रात् जलं प्रवाह्य तेन तस्याः स्नापनावसरे एतेषां मन्त्राणां पाठः कर्तव्यः।^२ गृह्यसूत्राणां मध्ये आपस्तम्बीयमन्त्रपाठे एषां मन्त्राणां प्राचीनतमा परम्परा सुरक्षिता प्रतीयते अत्र मन्त्राणाम् अथर्ववेदीयमन्त्रैः सहातीवसाम्यत्वात्। यथाऽथर्ववेदे तथैवात्रापि प्रथममन्त्रस्य सम्पूर्णमुत्तरार्धं द्वितीयतृतीयमन्त्रयोरप्युत्तरार्धत्वेन स्थितम्। अथर्ववेदवदत्रापि प्रथममन्त्रे 'इन्द्रः' इत्यस्य स्थाने 'अग्निः' इति पठ्यते। अस्यैव मन्त्रस्योत्तरार्धे मन्त्रपाठे 'विरूपास्ता नः' इत्यस्य स्थाने 'सुवर्णास्तास्ते' इति पठ्यते। अत्र 'ते' इति पाठोऽपेक्ष्यत एव यतः एभिर्मन्त्रैर्वधूः उच्यते। हिरण्यकेशि-गृह्यसूत्रे (१।२।१।५) सप्तपद्यन्तरं वरेण एभिर्मन्त्रैर्वध्वा अभिषिञ्चनं विहितम्।

वाराहगृह्यसूत्रे (४।३) चूडाकर्मणि एते मन्त्राः उदपात्राभिमन्त्रणाय विनियुक्ताः। बौधायनगृह्यसूत्रे (१।१।१।६) अस्य मन्त्रगणस्य विनियोगः सीमन्तोन्नयनकर्मणि प्राप्यते। आग्निवेश्यगृह्यसूत्रे (२।५।१२) पुनः बीजवपनकर्मणि एते मन्त्राः लांगलादीनामद्भिर्मार्जनाय प्रयुक्ताः।

अत्र स्वाभाविकोऽयं प्रश्नः समुदेति अस्य मन्त्रगणस्य बहुविधविनियोगानां किं कारणम् इति। प्रथममेतत् सुस्पष्टं यत् किमपि कर्म स्यात् कश्चिदपि वा संस्कारः, सर्वत्रास्य मन्त्रगणस्य जलेन सम्बन्धो दृष्टिपथमायाति। जलेन किं कार्यं क्रियते इति नास्ति विचारणीयं, तत् कार्यं स्नानं वा स्यात्, मार्जनं वा स्यात्, अभिषेको वा स्यात्, अवगाहनं वा स्यात्, जलाभिमन्त्रणं वा स्यात्, जले कस्यापि पदार्थस्य प्लावनं वा स्यात्—तत्र सर्वत्र जलमेव प्रधानम्। आवश्यकमेव जलं तस्मिन् तस्मिन् कर्मणि यत्रैते मन्त्रा विनियुक्ताः। एतदप्यत्र स्मरणीयं यत् गृह्यसूत्रेषु जलकर्मसु एतेषां मन्त्राणां विनियोगो मौलिकः न स परम्परागतः। एतदेव तथ्यमेतेषां मन्त्राणां गृह्यचरित्रं पुष्पाति। अपरं वैशिष्ट्यं केषुचित् विनियोगेषु यद् दृश्यते तत् सुवर्णेनापि सम्बन्धः। यद्यपि मन्त्रेषु आप एव स्तूयन्ते तथापि 'हिरण्यवर्णाः' इत्याद्यः शब्दः सुवर्णकर्मसु विनियोगकारणमिति सम्भाव्यते। आपो हि ऋग्वेदेऽपि सुवर्णं नमः

१. भा० गृ० १।१८, आग्नि० गृ० १।६।१।

२. आप० गृ० २।४।८ (मं० पा० १।२।२-५)।

उच्यन्ते यत्र (२।३।९) यद्भयो (नद्यः) हिरण्यवर्णा उक्ताः^१ । गृह्यसूत्रेषु अस्य मन्त्रगणस्य विनियोगस्यापवादरूपेण काठकगृह्यसूत्रं (४३।४) तिष्ठति यत्र चतुर्होतृकव्रते एते मन्त्राः अग्नौ समिदाधानाय विनियुज्यन्ते । एतदपि गृह्यसूत्रमस्मिन् विनियोगे तैत्तिरीयसंहितामेवानुसरतीति प्रतीयते, यतो हि तत्रापि मन्त्रविनियोगः (इष्टिकानाम्) आधानकर्मणि विद्यते ।

अत्रैवान्यस्याप्येकस्य समानरूपस्य मन्त्रस्य विनियोगो विमर्शितव्यः । अधोलिखितस्य तस्य मन्त्रस्य विनियोग आपस्तम्बेन उपरि विमृष्टेन मन्त्रगणैर्न साकमेव वध्वाः शिरसि युगच्छिद्रात् जलप्रवाहाय विहितः ।^२ मन्त्रस्तावत्—

हिरण्यवर्णा. शुचयः पावकाः प्रचक्रमुहित्वावद्यमापः ।

शतं पवित्रा वितता ह्यासु तामिष्ट्वा देवः सविता पुनातु ॥

काठकगृह्यसूत्रे (३।५) अयं मन्त्रः समावर्तनकर्मणि स्नातकस्य स्नानार्थमन्यैर्मन्त्रैः सह विनियुज्यते ।

स्वल्पेन पाठभेदेनायमेव मन्त्रो मैत्रायणीसंहितायां (१।२।१) प्राप्यते । तत्र 'वितताहि' इत्यस्य स्थाने 'विततानि' 'त्वा' इत्यस्य स्थाने च 'मा' इति पाठो लभ्यते ।

आपस्तम्बश्रौतसूत्रे (१०।६।१) अपि गृह्यसूत्रवदस्य मन्त्रस्य विनियोगो दृश्यते । तत्र हि सोमयागस्य दीक्षायां यजमानोऽनेन मन्त्रेण जलम् अभिमन्त्रयते ।

अस्मिन्नपि प्रसंगे पूर्ववत् काठकगृह्यसूत्रम् (४३।४) अपवादरूपेण तिष्ठति यत्रास्य विनियोगश्चतुर्होतृकव्रते अग्नौ समिदाधानार्थं विधीयते ।

अस्य मन्त्रस्य रचना पूर्वोक्तानेव मन्त्रानाधारीकृत्य प्रवृत्ता इति प्रतीयते । अतएवायमपि मन्त्रो मूलतो गृह्यमन्त्र एवाख्यातुं शक्यते ।

१. अस्मिन् विषये 'वैदिक सम्पत्ति' इत्यस्मिन् ग्रन्थे रघुनन्दनशर्मणो मतं न विस्मर्तव्यं येन ऋग्वेदे अपां हिरण्यवर्णत्वमेव दृष्ट्वा न हि जलं हिरण्यवर्णं भवतीति विचार्य एतत् निर्णयते यत् ऋग्वेदे आपो नद्यो वा न तु जलरूपा अपितु महाप्रकाशकिरणरूपा वर्णन्ते । तेषां वर्णोऽपि सुवर्णवत् दृश्यते ।

२ आप० गृ० २।२।८ (मं० पा० १।२।१)

ग्रन्थसमीक्षणम्

अभिनवमनोविज्ञानम्

लेखक—श्रीप्रभुदयालु-अग्निहोत्रीः।

प्राप्तिस्थानम्—प्रकाशन विभाग, वाराणसेय संस्कृत विश्वविद्यालयः,
वाराणसी-२। मूल्यम् ९ रूप्यकाणि, १९६४ ई०, पृष्ठानि २१६।

ग्रन्थेऽस्मिन् पञ्चविंशत्यायाः वर्तन्ते। तेषु मनोविज्ञानस्य परिभाषा,
शाखाः, अन्य विज्ञानैः सह सम्बन्धः, स्नायु सस्थानम्, चेतना, मानसिकप्रक्रियाः,
अवधानम्, संवेदना, प्रत्यक्षीकरणम्, शिक्षणम्, स्मृतिः, कल्पनाक्रिया, विचाराः,
अनुभूतिः, सव्रेगाः, सहजाः क्रियाः, ऐच्छिकानि कर्माणि, अर्जितः स्वभावः, बुद्धि-
परीक्षा, निद्रास्वप्नः, व्यक्तित्वमस्यभेदकारणानि च, अचेतन मनः, एतद्विषयकं
भारतीयं मतम्, मनोविज्ञानस्येतिहासमित्यादयः विषयाः सरलसंस्कृतभाषया
सुललितपरिभाषितशैल्या च सम्यक् स्पष्टीकृताः। यद्यप्यत्र प्रतिपादिता अनेके
विषया नीतिपुराणेतिहासदर्शनयोगवासिष्ठादिषु बहुषु ग्रन्थेषु समुपलभ्यन्ते
किन्तु पुनश्चापि मनःसम्बन्धिनां सर्वेषां विषयाणामनुस्यूतिः प्रतिपादनशैली च।
नूतना काव्यत्र दृश्यते। ग्रन्थेऽस्मिन् प्रतिपादितैः मनोविषयकैः सिद्धान्तैः सह
प्राच्यभारतीयदार्शनिकविचाराणां तौलनिकी समीक्षा कर्तुं शक्यते। भारतीय
मनोविज्ञानविषयकाः पुरातनविमर्शा आधुनिकमनोविज्ञानस्य नवीनदिशा-प्रवर्तनं
विधास्यन्तीति महत्त्वपूर्णं तस्यानुसन्धानम्। संस्कृतभाषायामर्वाचीनमनोविज्ञान-
विषये प्रथम एवाय ग्रन्थः। अतः प्राच्यपाश्चात्यपद्धतिमनुसृत्य मनोविज्ञानस्याध्येतॄणां
शोधच्छात्राणामध्यापकानां च कृते ग्रन्थस्यास्य महती उपयोगिता प्रतीयते।

श्रीगान्धिरचितम्

रचयिता—पण्डित साधुशरणशर्मा मिश्र. सरयूपारीर्णः।

प्राप्तिस्थानम्—प्रकाशकः, श्रीराधावल्लभमिश्रः, श्रीजानकीसंस्कृत विद्याल-
याध्यापकः नरकटियागञ्जम्, चम्पारण्यम्। मूल्यमष्टौ रूप्यकाणि। प्रथमं
संस्करणम् १०००, सवत् २०१९ वैक्रमः। पृष्ठसख्या २३०।

एकोनविंशसर्गात्मकः महाकाव्यकोटिकोऽयं ग्रन्थः विद्वद्वरेण्येन चम्पार

प्यनिवासिना श्रीजानकीसंस्कृतविद्यालयप्रधानाध्यापकेन पं० श्रीसाधुशरणमिश्र-
महाभागेन १९६२ ख्रीष्टसम्बत्सरे विरचितम् । अस्मिन् महाकाव्ये महात्मगान्धिनः
जीवनचरितस्य सम्यगाख्यानं कृतं कविना । ग्रन्थेऽस्मिन् महाकाव्यलक्षणमनुसृत्य
उद्यानसरोवरादीनां वर्णनं दृश्यते । विविधच्छन्दसां चारुप्रयोगः प्रतिसर्गान्तं तेषां
परिवर्तनं काव्यलक्षणसम्मतं वर्तते । काव्यस्य भाषा सरलसरला चकास्ति । काव्यमिदं
सौष्ठवोपेतं प्रसादगुणाप्यायितमविच्छिन्नप्रवाहं विविधरससंवलितं च संग्रहणीय-
मेव । कवेस्सुष्ठुभावानां मार्दवं, वस्तुसंघटनानां पाटवं, अलङ्काराणां चर्चयं,
संयोजनं प्राचुर्यञ्च तस्यालौकिकव्यक्तित्वं द्योतयति । काव्येऽस्मिन् उपमा,
परिणाम, भ्रान्तिमान्, अर्थान्तरन्यासः, सहोक्तिः, उत्प्रेक्षादय लङ्काराः
वैचित्र्येण प्रयुक्ताः । द्वितीयसर्गे गान्धिनमायान्तं दृष्ट्वा लताः 'काम एवायं
भ्रमतीति' मेनिरे । अतोऽत्र भ्रान्तिमदलङ्कारस्य प्रयोगो दृश्यते । तद्यथा—

अतसीकुसुमश्यामलकाञ्चितसुन्दरम् ।

पीताम्बरं महोरस्कं नवकञ्जारुणेक्षणम् ॥

आजानुबाहुं सुनसं मन्दस्मितमनोहरम् ।

तत्रायान्तममुं दृष्ट्वा वीरधो मेनिरे स्मरम् ॥

राजारामचरितम्

रचयिता—केशव कविः ।

प्राप्तिस्थानम्—भारत-इतिहास संशोधक मण्डल पुणे, विक्रयालय शाखा,
३१३, सदाशिव, पुणे-२ । सम्पादक, वासुदेव सीताराम वेंद्रे, शक् १८५३ ।
मूल्यम् १-५० ।

ग्रन्थोऽयं पञ्चसर्गात्मकः । 'रत्नगिरि' निवासिना केशवकविना महाकाव्यमिदं
सप्तदशशतके (जनवरी ४, १६९० ई०) विरचितमासीत् । तञ्जौरप्रदेशस्य
सरस्वतीमहलग्रन्थागारेऽस्य हस्तलिखितं वीक्ष्य प्रो० दत्तोवामनपोतदार महाभागेन
ऐतिह्यानुसन्धित्सूनां लाभाय प्रकाशितमिदं पुस्तकम् । म्लेच्छशासकैः तात्कालिकाः
ब्राह्मणाः तिरस्कृताः आसन् । अतस्संघीभूय महाराजराजारामस्य नेतृत्वे सर्वे ते
म्लेच्छानपसारयन्ति स्म । मुख्यमिदमितिवृत्तं शिवनारदसंवादरूपेण सविस्तरं
समुपवृंहितं कविना । रचनाशैली इतिहासपुराणात्मिका दृश्यते । भाषा संयुक्ता-
क्षरपदरहिता शोभते । शब्दानामनुरणनेनोच्चारणेन चाभीष्टार्थप्रतिपादनकलायां
निष्णातोऽयं कविः । छन्दःसु अनुष्टुभः प्राधान्यं दरीदृश्यते । यत्र तत्र आर्याशार्दूल-
विक्रीडितयोः समायोजनमपि परिलक्ष्यते । मयूराणां नर्तनस्य, पिकानां च
मधुरालापस्य क्वचिद्वर्णनं कृतम् । महाकाव्यदृष्ट्या रचनेयमाधुनिकतां प्रकटयति ।

राष्ट्रसभापतिगौरवम्

रचयिता—विद्यालङ्कारः साहित्यशिरोमणिः साख्यतीर्थः श्रीलक्ष्मी-
नारायणः ।

प्राप्तिस्थानम्—प्रकाशक, बी० लक्ष्मीनारायण शंभोगू विद्यालङ्कार,
तेजपालविल्डिङ्ग, त्रिभुवन रोड, बम्बई-७। प्रथमावृत्तिः सन् १९३८ ई०।
मूल्यम्-२५ नवपणक।

पुस्तकमिदं देशभक्तिव्यञ्जकानां लक्ष्मीनारायणपण्डितवर्याणां कवितानां
सङ्कलनम्। याः किलायोजितेषु भिन्न-भिन्नसमयेषु काङ्ग्रेससाधिवेशनेषु विरचिता
आसन्। पण्डितरामनरेशमिश्रेण संस्कृतभाषावद्धानामेतासां कवितानां हिन्द्यामनु-
वादोऽपि कृतः। श्रीभिलाभाईमहोदयस्य गुर्जरभाषानुवादेन पुस्तकस्यास्योपयोगिता
वृद्धिं प्रापिता। काङ्ग्रेससाधिवेशनस्य सर्वप्रथमाधिनायकात् श्रीउमेशचन्द्रवनर्जीमहो-
दयादारभ्य डा० राजेन्द्रप्रसादं यावत् सर्वेषां काङ्ग्रेससाध्यक्षाणां गुण-यशः-कीर्तनेन
काव्यस्यास्य चारुत्वं विवर्द्धितं कविना। एषां भारतभाग्यनिर्मातृणां वर्णने कवेर-
लङ्कारस्य पाटवं वीक्ष्य मानसं मोदं समायाति। तद्यथा—

मुम्बापुरीं स्थानमवाप्य जन्मने,
वङ्गप्रवीरं विबुधेन्द्रमाश्रिता।
पञ्चाष्टनागैकमिते च वत्सरे,
सभा सुधर्मैयमिवागता भुवम्॥

कविवरोऽयं संस्कृतभाषायाः प्रसारार्थं प्रचारार्थञ्च दृढकटिवद्धो दृश्यते।
येऽविमृश्यवादिनः वृथाजल्पकाः संस्कृतद्वेषिणश्च सन्ति तेषां प्रत्युत्तरं वक्तीत्यं
कविः—

यदा प्राणा देहे मृत इति न मूर्खोऽपि निगदेत्,
तथा शाब्दे शास्त्रे सति किमु मृता प्राणसदृशे ?
वयं त्यक्तात्मानो न किल गणयामः प्रसविनीं,
महत्पापं त्वेतत्कथमपि निराकर्तुमुचितम्॥

पाटलश्रीः

सम्पादक—देवेन्द्रनाथ शर्मा, पटना विश्वविद्यालय, बिहार।

प्राप्तिस्थानम्—मन्त्री, संस्कृतनाट्यपरिषदः, हिन्दी-साहित्य-सम्मेलन-
भवनम्, कदमकुआं, पटना-३। वार्षिकं मूल्यं ३-५० रूप्यकम्, एकाङ्कं च १-००
रूप्यकम् मात्रम्।

जनवरी २६, १९६६ ई० तमे वर्षे मनोरमा नयनाभिरामा 'पाटलश्री'रिति नाम्न्यास्त्रैमासिकपत्रिकायाः प्रकाशनं पाटलिपुत्रस्थया सुरसरस्वतीसपर्यापरया नाट्यपरिषदा समारब्धम्। नाट्यपरिषद उद्देश्यानि संस्कृतनाट्यकलायाः चतुर्मुखो विकासः, नाटकाभिनयेन संस्कृतवाङ्मयप्रचारः, संस्कृतनाट्यकलासाहित्यस्याभिनयोपकरणानां प्राच्यसंस्कृतपाण्डुलिपीनां संस्कृतपत्राणां संस्कृतप्रचारसाहित्यस्य च संग्रहः, भारतीयसंस्कृतेः परम्परायाश्च संरक्षणं तत्र सञ्चितज्ञानस्य च सवर्द्धनम्, संस्कृतसम्मेलनानुसन्धान व्याख्यानविचारगोष्ठीनामायोजनम्, संस्कृतपत्राणां संस्कृतप्रचारसाहित्यस्य च प्रकाशनम्, यथाकालं सञ्चालकसमितिनियतकार्यं सम्पादनमादीति पत्रिकाया अवसानपृष्ठे उटङ्कितानि। अस्यां पत्रिकायां सम्पादिताः पं० ब्रह्मदत्तद्विवेदी पं० केदारनाथ ओझा पं० जटाशङ्कर झा महोदयानां संस्कृतकोविदानां 'वर्तमान जगति संस्कृतम्' 'संस्कृत भाषाया आधुनिकपरिस्थितिः' 'संस्कृत भारतीयसंस्कृतेराधारभूतमित्यादयो पाण्डितपूर्णानि निबन्धाः संस्कृतज्ञानप्रोत्साहयन्ति। पाटलिपुत्रतः प्रकाश्यमानेयं पत्री 'पाटलश्री.' स्वीयेन पटीयसा पाटलपरिमलेन सुसंस्कृतं भारत भावयिष्यतीत्यस्माभिः काम्यते।

GLIMPSES INTO POETIC BEAUTY OF THE RIGVEDA

लेखक—महेन्द्रकुमार वर्मा, एम० ए०।

प्रकाशक—एस० एस० राय वर्मा, असाटीवाड, दमोह (म० प्र०) मूल्यम् ५ रूप्यकाणि। द्वितीयं प्रकाशनं, जनवरी १९६३ ई०।

आङ्ग्लभाषात्मके ग्रन्थेऽस्मिन् ऋग्वैदिकश्लोकानां काव्यात्मकतत्वानां संस्कृतालङ्कारशास्त्रानुसारं आलोचनात्मकं विवेचनं कृतम्। वर्ममहोदयेनालोकितं प्रकृतेः स्वरूपं, रसभाववस्तुध्वनीनां वैशिष्ट्यं, उपमायाः परीक्षणं च पाण्डित्यपूर्णं नूतनं च विद्यते। सर्वत्र पुस्तकेऽस्मिन् विशदविवरणं प्रमाणपाटवं च सम्यक् सन्नियोजिते। मुद्रणस्य दुर्गवस्थातोऽशुद्धीनां प्राचुर्यं पुस्तकस्योत्कर्षमपहन्ति। अभिनवसंस्करणे शोभनपत्रेण मुद्रणसौष्ठवेन च पुस्तकस्य स्वरूपं शोभनं भविष्यतीति विश्वसिमः।

शिवदर्शनः

सा ग रि का

त्रैमासिकी
पञ्चमवर्षम्, २०२३ वि० सं०

चतुर्थाङ्कः
पूर्णाङ्कः १८

सम्पादकः

प्रो० रामजी उपाध्यायः एम० ए०, डी० लिट्०
संस्कृतविभागाध्यक्षः

प्रकाशिका
संस्कृतपरिषद्
सागरिका-समितिः
सागर विश्वविद्यालय. सागरम्

वेद्यम्

प्रत्यङ्कम्	२ रूपकाः
वार्षिकम्	६ रूपकाः
बस्त्रावरणसंहितवार्षिकचतुरङ्काणाम्	८ रूपकाः
आजीवनग्राहकस्य	१०० रूपकाः
अङ्कनिर्गमनम्	आषाढ-आश्विन-पौष-चैत्रमासेषु (जून-सितम्बर-दिसम्बर-मार्च)

मुद्रकः
श्री नरहरि गोविन्द बेडेकरः
सागर-विश्वविद्यालय-मुद्रणालय.
सागरम्

विषयानुक्रमणिका

१. भारतीय-संस्कृति-दर्शनम्	डा. रामजीउपाध्याय	३२३
२. कालिदास-भारती-५	डा. रेवाप्रमादद्विवेदी	३३९
३. यायावरविप्रो राजशेखरः	डा. भास्कराचार्य त्रिपाठी	३६१
४. कालिदासस्य भौगोलिक विज्ञानम्	श्री रामचन्द्रुडु	३६९
५. भारत-जनकम्	कु. मनोरमा सक्सेना	३७५
६. अशु-विसर्जनम्	स्व.म.म. यादवेश्वरतर्करत्न	३८३
७. ग्रन्थसमीक्षणम्		४३५
८. संस्कृतवृत्तम्	डा. विश्वनाथ भट्टाचार्य.	४४१
९. पञ्चमवर्ष-सूची		ग
१०. ऐषमो लेखकपरिचयः		ड

भारतीय - संस्कृति - दर्शनम्

रामजी उपाध्यायः

६. शङ्कराचार्यः

शङ्कराचार्यस्य जन्मनो दिवसो भारतस्य परमाभ्युदयायोदियाय । 'स्वयं शिव एव शङ्कराचार्य-रूपेण समवतरदिह लोके' इति शङ्करस्यालौकिकप्रतिभया लोककल्याण-प्रकृत्या च प्रभाविता जना वदन्ति । तत्र किमाश्चर्यम् । विगल-विरला हि महात्मानोऽवतारभूता एव तादृशीमाचार्यभूमिका चरन्ति । तद्यथा गीतायाम्—

परित्राणाय साधूना विनाशाय च दुष्कृताम् ।
धर्मसंस्थापनार्थाय सम्भवामि युगे युगे ॥
यदा यदा हि धर्मस्य ग्लानिर्भवति भारत ।
अभ्युत्थानमधर्मस्य तदात्मानं सृजाम्यहम् ॥

पूर्णायास्तटे केरल - प्रदेशान्तर्गतकलादि (शशल) ग्रामे ७८८ ख्रीष्टा-ब्देऽद्वैतवेदान्त-प्रभाकरस्य प्रथमरश्मिर्दृशिमुपागतः । तस्य पिता शिवगुरुमाता च सुभद्रादेवी आस्ताम् । स एव शङ्करोऽष्टवर्षदेशीयः सन् वेदवेदाङ्गा-दिषु परं दाक्ष्यमवाप । तस्मिन्नेव शैशवे सः पित्रभावे मातुरनुज्ञया संन्यासिचर्यायै परिव्रजितुमियेष । तदा स्नेहनिर्भरा माता तं त्यक्तुं नोदसहत् । कस्मिंश्चिद्विसे मकरेण गृहीतपादः शङ्करो मातरं न्यवेदयत्—मातः, मकरगृही-तस्य मम मरणकाल एव समुपस्थितः । तर्हि अनुजानीहि मे संन्यासदीक्षात्रताय । तेनैव क्रमेण चेत् मुक्तिं स्यात् भगवदनुग्रहेण । मा माता नान्यमुपाय तस्य रक्षार्थं दृष्ट्वानुमतिं दत्तवती । ततः प्रभृति शङ्करस्य प्रव्रज्याक्रमः समारभत ।

शङ्करो गोविन्दभगवत्पादगुरोर्दीक्षा गृहीत्वाऽद्वैतपारावारोऽचिरमेव निष्णातः सञ्जातः । गुरोराज्ञया स भारतस्य देशप्रदेशेष्वद्वैतध्वज स्फारयितुं धर्मविजय समारब्धवान् । अस्या दिग्विजय-यात्रायां विविधैर्देवरूपैराचार्यैः मञ्जुतः, तेषामुपदेशेन च स्वकीयं ज्ञानाम्बुधिं विवेकोर्मिमालाभिः तरङ्गितवान् । दिग्बिम्बस्य प्रकरणे मण्डनमिश्रैः सह तस्य विवादोऽभवत् । तत्र मण्डनमिश्र-पत्नी निर्णायि-का बभूव । स्वल्पे वयसि संन्यस्तो जीवन्मुक्तः शङ्करो द्वात्रिंशद्वर्षीय एवेह-लोक-जीलां समापितवान् । तस्य लघुजीवनस्य प्रत्येकं क्षणं कार्य-व्यापृति-

नैरन्तर्य-विशिष्टमेव लक्ष्यते । आसीदेव परमो निष्कामकर्मयोगी सः । भारतस्य सास्कृतिकैक्यस्य विधानाय सोऽस्य देशस्य चतुर्षु सीमान्त-प्रदेशेषु अद्वैतविद्याप्रकाश-स्तम्भानि च महामठान् स्थापयामास । तस्मादेव कालादद्यापि विश्वविद्यालयरूपा सस्था बदरी-द्वारका-काञ्ची-पुरी-श्रीनगरादिषु प्रदेशेषु राजन्तेऽद्वैतप्रचारं देश-विदेशेषु च कुर्वन्ति । अहो, नैपुण्यमेव तस्य महाभागस्य यद् ऋषीणा सनातन-तपोभूमि ज्ञानशिखरमेव हिमालय सोऽद्वैतसूर्यस्य प्रतिष्ठापनायाचिनोत् । तस्मादेवोच्चशिखरादद्वैतरवेः रमणीया रश्मयः सर्वासु दिशासु स्फुरिताः ।

अद्वैत - सन्देशस्य प्रवचन - मात्र कृत्वैव स न तुनोष, अपि तु नैकान् ग्रन्थान् विरचय्य सोऽद्वैत-विद्याया सारभूतानि सिद्धान्तरूपाणि रत्नानि ग्रन्थरत्नाकरेषु शाश्वत निहितवान् । ब्रह्मसूत्रस्य शारीरक-भाष्य तस्य प्रथमतरो ग्रन्थः काश्या विरचितम् । उपनिषदा गीतायाश्च भाष्याणि अपरत विरचितानि । अतः परमपि तेन आनन्दलहरी-मोह-पुद्गल-त्रिकूडामणि-स्वात्मप्रकाशिका-प्रबोधसुधाकर. इत्यादयः रचना कृता । तस्य भाष्यशैलीमधिकृत्य पद्यपादाचार्येण समीरितम्—

यद्वक्त्रमानससर	प्रतिलब्धजन्म—
भाष्यारविन्दमकरन्दरसं	पिबन्ति
प्रत्याशमुन्मुखविनीतविनेय	भृङ्गाः
तान् भाष्यवित्तकगुरून् प्रणतोऽस्मि मूर्ध्ना ॥	

एतेषु ग्रन्थेषु 'मानवमात्रस्यैक्यम्, विश्वात्मकब्रह्मत्वम्, वर्णाजातिनिरपेक्ष-निश्चयसंप्राप्तिः' इत्येते विषया सरल-सरल-भाषया स्पष्टतया विचारा-क्षरैः हृद-यगमविधिना सुष्ठु प्रतिपादिताः ।

शङ्करस्योदात्तवृत्त्या ज्ञान-विज्ञानेन च सर्वदा महता भारतीयानामुच्च-जीवनदर्शनमिति लाभो वर्तते । तेनोपकृता विद्वांसो बहुशः तं प्रशसन्ति । आधुनिकयुगे महामना मदनमोहनमालवीय काशीविश्वविद्यालय - सस्थापकः शंकरप्रशस्ति विरचितवान्—

यद्वाचा	लसितैस्त्रिलोकजनतामोहान्धकारक्षयः
पादाब्जस्मरणेन यस्य कलुषध्वसात् प्रसादः स्थिरः ।	
तस्याद्वैतगिरा	गुरोर्भगवतः श्रीशङ्करस्योन्नतं
काञ्चीपीठपदं यतीश्वर महन् स्थाने त्वयाधिष्ठितम् ॥	

किं बहुना, अष्टवर्षचतुर्वेदिने, द्वादशाखिलशास्त्रविदे, सर्वलोकख्यातशीलाय

प्रस्थानत्रयभाष्यकृते, पद्मपादादिमच्छिष्याय, पापण्डिचवान्नभास्कराय, अद्वैत
स्थापनाचार्याय, द्वैतादिद्विपकेसरिणे, व्यासनन्दिनसिद्धान्ताय, वादनिर्जितमण्डनाय,
षण्मतस्थापनाचार्याय, पङ्गुगौश्वर्यमण्डिताय, सर्वलोकानुग्रहकृते, सर्वज्ञत्वादि-
विभूषणाय, श्रुतिस्मृतिपुराणार्थाय, श्रुत्येकशरणप्रियाय, सकृत्स्मरणसन्तुष्टाय,
शरणागतवत्सलाय, निर्व्यजिजरुणामूर्त्ये, निरहभावगोचराय, मशान्तभक्तहृत्तापाय,
सर्वज्ञानफलप्रदाय, सदसद्वस्तुविमुखाय मत्तानामान्यविग्रहाय च शङ्कराचार्याय नमः ।

१०. मित्रम्

केनामृतमिदं सुप्तं मित्रमित्यक्षरद्वयम् ।

आपदा च परित्राणं शोकमन्तापभेषजम् ॥

अहो, अनौपम्यं मैत्रीभावस्य । मानत्रयं ननु मानवैः सह सम्बन्धानां
नानात्वं वर्तते, तथापि मित्रत्वं नाम सम्बन्धं केनचिदद्वितीयेन माधुर्येण,
लावण्येन, सामर्थ्येन च राजते । नि स्वार्थोऽप्ययं मैत्रीभावः । सर्वार्थं साधयति ।
तदेव व्यासेन निर्दिशितम्—

मैत्री समस्तभूतेषु ब्राह्मणस्यान्तम धनम् ।

अथकिम्, सर्वं जगत् मित्रचक्षुषा दृश्यमानं विदुषे शान्तिमान्द्रु च वितनोति ।

प्रथमं तावद्वैरेव मैत्रीभावस्य सर्वोत्तमादर्शः प्रतिष्ठापितः । तथाहि
मित्रत्वेन सहचरास्ते बहवो देवाः सहास्थानाः । द्यावापृथिव्यौ, इन्द्राविष्णुः,
मित्रावरुणौ, अश्विनौ च मित्रोचितं माहचर्यमादर्शीकुर्वन्ति । अद्यापि तेषां देवानां
मैत्रीभावस्यादर्शोऽस्माभिः स्वकीयेषु नामसु स्फुटीक्रियते । तद्यथा रामकृष्णः,
हरिहरः, नारायणशङ्करः, हरीन्द्रश्च । लोकहितकरः कश्चिद्विशिष्ट एव देवो
मित्र इति ख्यातः ।

भवतु नामाम्माकं कौटुम्बिकसम्बन्धो जानिसम्बन्धो गोत्रकुलादि-सम्बन्धो
वा द्रढीयान्, तथापि मानवमस्कृतेरितिहासे दृढतमो वा उदात्तः वा
सम्बन्धो मित्रत्वमेवाभिमतः । तदेवाभिलक्ष्य महाभारते प्रोक्तम्—

यौनात् सम्बन्धाल्लोके विशिष्टं मङ्गलं सताम् ।

सद्भिः सह नरश्रेष्ठ प्रवदन्ति मनीषिणः ॥

अपरे सम्बन्धास्तु कालव्यपायेन क्षीणा भवन्तु नाम, न तथा मैत्री-
भावः । अयं तु नित्यमेवाभिनवरमणीयता धत्ते, कालक्रमेण च गाढतरो भवति ।
यत्तु कथितम्—

‘अतिपरिचयादवज्ञा सन्ततगमनादनादरो भवति’

इति मैत्री-विषये न सत्यम् । यतः परमपरिचयस्य पश्चादेव मैत्रीभा-
वस्य समारम्भो जायते । मैत्री तु सतामेवादृशरूपा भवति । सुहृदां दर्शनं-
मेव सता कृते परमानन्ददायकं भवति । तथाहि—

सुहृदो भवने यस्य समागच्छन्ति नित्यशः ।

चित्ते च तस्य सौख्यस्य न किञ्चित् प्रतिमं सुखम् ॥

अथवा— तद्दिनं दुर्दिनं मन्ये यत्र मित्रागमो हि ना ।

मैत्रीभावस्य समारम्भस्तु निःस्वार्थ एव जायते । न किमपि प्रयोजनं
निश्चित्य मैत्री-सम्बन्धः सस्थाप्यते । वस्तुतः प्रयोजन-विमर्शो मैत्रीभावस्य कालुष्य-
मेवोपजनयति । तथापि मित्राणि कानिचिदपरजनासाध्यानि कार्याणि परस्पर
साधयन्ति । तद्यथा कस्यचिन्निष्कामकर्मयोगिनः किञ्चिदपि करणीयं न भवति
तथापि स बहु करोति लोकसप्रहारार्थम्, तथैव निष्प्रयोजनमेव मैत्रीभावे सम्भूते
मित्रं मित्रस्य बहूपकरोति । कविभिर्मित्रैः सम्पाद्यमानानि कार्याणि पर्या-
लोचितानि—

अहितात् प्रतिषेधश्च हिते चानुप्रवर्तनम् ।

व्यसने चापरित्यागस्त्रिविधं मित्रलक्षणम् ॥

ददाति प्रतिगृह्णाति गुह्यमाख्याति पृच्छति ।

भुक्ते भोजयते चैव षड्विधं प्रीतिलक्षणम् ॥

तदेव मित्र-सौष्ठवं परिष्कार-विधिना मृच्छकटिके समीपतम्—

गुणप्रवालं विनयप्रशाखं विश्रम्भमूलं महनीयपुष्पम् ।

तं साधुवृक्षं स्वगुरौ फलाढ्यं सुहृद्विहगाः सुखमाश्रयन्ति ॥

मैत्रीभावस्य त्यागमयी प्रवृत्तिर्निर्दिशिता महाकविबारेण—

‘प्राणपरित्यागेनापि रक्षणीया सुहृदसवः’ इति ।

अतः प्रोक्तमेवापरजनासाध्यानि कार्याणि साधयन्ति मित्राणि ।

—आपत्तिकाले मित्राणां बहु करणीयं वर्तते । दुर्दिने कतिपयमित्राणि संगं
परित्यज्य दूरं गच्छन्ति । न ते मित्रनामार्हाः । तथाहि—

आपत्काले तु सम्प्राप्ते यन्मित्रं मित्रमेव तत् ।

वृद्धिकाले तु सम्प्राप्ते दुर्जनोऽपि सुहृद् भवेत् ॥

अन्यच्च— ये चार्थकृच्छ्रेषु भवन्ति लोके समानकार्याः सुहृदां मनुष्याः ।

मित्राणि तानीति परैमि बुद्ध्या स्वस्थस्य वृद्धिष्विह को हि न स्यात् ॥
अत्रास्मिन् श्लोके सन्मित्रस्य लक्षणं प्रतिपन्नमेव । तदनुसारं बहवो भवन्तु
सुहृदो नाम, तेषु सुहृत्सु केचन विपत्तिकाले समानकार्याः सन्त भवन्ति मित्राणि ।

मित्रस्य कोऽपि रहस्यमयोपयोगो भवति येन, पूर्णोऽपि कश्चिज्जनः सम्पू-
र्णता याति, अथवा मानन्दोऽपि परमानन्दो भवति । तदेव समर्थितं
सुकविना—

अपि सम्पूर्णाता-युक्तैः कर्तव्या सुहृदो बुधैः ।

नदीशः परिपूर्णोऽपि चन्द्रोदयमपेक्षते ॥

अतः परमपि दृश्यते उपयोगो मित्रस्य । दुर्भगा एव ते जना यैर्नानुभूतमिदं
सत्यम्—

किं चन्दनैः सकर्पूरैस्तुहिनैः किं च शीतलैः ।

सर्वे ते मित्रगात्रस्य कला नार्हन्ति षोडशीम् ॥

वाल्मीकिरपि खलु निर्दिशत्येतदेवाभिलक्ष्य—

आढ्यो वापि दरिद्रो वा दुःखित सुखितोऽपि वा ।

निर्दोषो वा सदोषो वा वयस्यः परमा गतिः ॥

इदमेव रहस्यमधोलिखिता सूक्तिः प्रमाणीकरोति—

बन्धनानि खलु सन्ति वह्नि प्रेमरज्जुकृतबन्धनमन्यन् ।

दारुभेदनिपुणोऽपि षडंघ्रिनिष्क्रियो भवति पंकजकोशे ॥

कापटिकानि मित्राणि तु लोकविद्धिः सततं निर्दिशतः ।* तेषां 'विप-
कुम्भं पयोमुखम्' इति संज्ञा केनापि कविना सुष्ठु प्रयुक्ता—

परोक्षे कार्यहन्तारं प्रत्यक्षे प्रियत्रादिनम् ।

वर्जयेत् तादृशं मित्रं विपकुम्भं पयोमुखम् ॥

वात्स्यायनेन नवत्रिधाणि मित्राणि सजापितानि । तेषु सुक्रीडितम्, सहाध्यायि,
घात्रप्रत्ये च निसर्गत एव निष्प्रयोजनमित्राणि भवन्तीति सर्वोत्तमानि सन्ति ।

भारते सुदूरकालत एव मैत्रीभावस्योत्कर्षोऽभिमतः । शूद्रकेण काव्यभाषया
तद् निर्दिशितम्—

द्वयमिदमतीव लोके प्रियं नराणां सुहृच्च वनिता च ।

सम्प्रति तु सुन्दरीणां शतादपि सुहृद्विशिष्टः ॥

सा वनिता परिणय-संस्कार-पूता सती पत्नी भवति अर्धाङ्गिनी । सुहृदपि
तादृशेन संस्कारेण मित्रत्वमायाति । वाल्मीकिना स मित्रनिष्पत्ति-संस्कारो

राम-सुग्रीव-मैत्री-प्रसङ्गे वैशद्येनोपवर्णित । अत्रापि अग्निर्दीप्यते, तस्य प्रदक्षिणा क्रियते च । रामायणानुसारं मैत्री विधातुं निश्चितमनसौ राम-सुग्रीवौ प्रथमं परस्पर-हस्तपीडनं कृतवन्तौ, इति तु पाणिग्रहणमेव । पश्चाच्च

ततोऽग्निं दीप्यमानं तौ चक्रतुश्च प्रदक्षिणम् ।

सुग्रीवौ राघवश्चैव वयस्यत्वमुपागतौ ।

मित्राणां परस्परं पाणि-ग्रहण-विधिं पुरा प्रायः प्रचलितं आसीत् । पद्मपुराणे—
हस्तैर्हस्तान् स्पृशन्तीव सुहृद्भिश्चिरसगता ।

मैत्रीभावस्वभावो बोधिसत्त्वस्य जातक-कथासु अनेकशो व्याख्यातः । न कश्चिद् हिंसां हि जन्तुलोकं प्रति मैत्रीभावः प्रपन्नस्य जनस्य हिंसां करोतीति तत्र प्रतिपादितम् । मैत्रीभावात् निःशङ्कता, निर्भिकता, शान्तिः, स्वास्थ्यमिति एते गुणा स्वभावतः सम्भवन्ति कस्यचित् पुरुषस्य ।

११. पुरा भारते शूद्राणां स्थितिः

‘के ते सन्ति इमे शूद्राः’ इति प्रथमतः महान् वितर्कः । बहवस्तत्र सन्ति चिन्तका येषां मतेनार्यैर्विजिता दासीकृताश्चार्येतराः शत्रवः शूद्रपदे व्यकृताः । अत्र च वैदिकवर्ण-व्यवस्थायां कश्चिदपूर्वं एवैको नवीनो वर्णः संयोजितः । नैतत् सत्यम् । यतो हि नामार्येषु प्रथमतः एव बहवो जनाः सेवककर्मणि शिल्पकर्मणि वा व्यापृता आसन् । ते शूद्रा इति ख्याताः । तेषां शिल्प-वृत्तिः सेवावृत्तिर्वार्येतरैर्जने स्वीकृता, ते आर्या अपि शूद्रा बभूवुः । सर्वेषु समाजेषु ईदृशानां शिल्पजीविनां सेवा-परायणानां च जनानां प्राचुर्यं सदा भवति । वैदिकयुगे तादृशाः शिल्प-विशेषज्ञा बहुसंख्यका आर्येतरजना आर्यैरात्मनश्चतुर्वर्णव्यवस्थायां शूद्रवर्गे संयोजिताः । तथैवार्येतरेषु ये जना ब्रह्मवृत्तिं क्षत्रवृत्तिं वैश्ववृत्तिं वा स्वीकृतवन्तस्तेऽपि सर्वे यथावृत्तिं ब्राह्मणा वा क्षत्रिया वा वैश्या वा बभूवुः ।

‘एतेषां सामाजिकस्थितिः कीदृशी आसीत्’ इति प्रकरणेऽस्मिन् प्राचीन-समाजस्य तदनुसारिपरिचयः प्राप्तः । पुरा भारते प्रायः सदैवाश्रम-व्यवस्था परिपालनीयासीद् द्विजातिभिर्ब्राह्मण-क्षत्रिय-वैश्यैः । तेषु ये केचिज्जना

यतो हि ते जीवनस्य परममुद्देश्यमेव नाभिजानन्ति स्म । तेषां पूर्वपुरुषाणां मानदण्डेन ते शूद्रा हीना भवन्तु नाम, किन्तु अस्माकीनानां पञ्चैन्द्रियसुखमेव सर्वमिति मन्यमानानां मतेन प्राचीनाः शूद्रा न निकृष्टा बभूवुः । यदि ते निकृष्टा आसन्, तर्हि आधुनिकयुगस्य सर्वे सेवावृत्तिधारिण उच्चपदाधीशा वा व्यवसायपरा वा (Engineers and Industrialists) हीना भवन्ति ।

सेवाधर्मो नास्ति काचिद् हीनता । तथाहि—इयं सेवा सर्वेषां वर्णानां कृते निर्धारितासीत् । क्षत्रिया ब्राह्मणानां वैश्याः क्षत्रिय-ब्राह्मणानां शूद्राश्च वैश्य-क्षत्रिय-ब्राह्मणानां सेवा कुर्वन्तु इति धर्मशास्त्रकारा अस्मद् वदन्ति । शूद्राणां सेवकानां सामञ्जस्यमधिकृत्य महाभारते प्रोक्तम्— स्वामी चेत् वृद्धो वा दुर्बलो वा भवेत्तर्हि स शूद्रेण सेवकेन भर्तव्यः । यदि नाम सोऽज्ज-पत्यस्तर्हि शूद्रेण तस्मै पिण्डो देयः । सेवकस्तु स्वयमेव विपस्तु स्वामिनो भर्ता भवेदिति । वैदिककाले तु एकस्मादेव पुरुषाच्चतुर्वर्णानामुत्पत्तेर्धारणा नियामिकेव दृश्यते । तथा हि वैदिकसहितासु शूद्राणां कृतेऽपि यज्ञ-प्राप्तये ब्रह्मर्षिभी रचिता मन्त्राः सन्ति । शूद्राणामपि प्रियो भवितुं मन्त्रा रचिताः । बृहदारण्यकानुसारं शूद्रा पोषकाः सन्ति सर्वेषाम् । तद्यथा— स शौद्रं वर्णमसृजत् । पूषणमियं वै पूषेयेयं हीदं सर्वं पुष्णाति यदिदं किञ्च ।

यज्ञावसरेऽपि सर्वेषां वर्णानां प्रतिनिधय आमन्त्रिताः सर्वे च ते सहस्रशः सत्कृताः पूजिताश्च । तत्र यज्ञेषु प्रार्थनाभवत्—

रुचं नोधेहि ब्राह्मणेषु रुचं राजसु नस्कृधि ।

रुचं विश्येषु शूद्रेषु मयि धेहि रुचारुचम् ॥

महाभारतानुसारं शूद्रा अपि यज्ञ-वाहकाः सन्त्येव ।

पुरा बहवः शूद्रा दार्शनिका धर्मचार्याश्च बभूवुः । तेषु महाभारते तुलाधारः प्रसिद्धो वर्तते । धर्मशास्त्रेषु मोक्षाय शूद्राणां निषेधो नास्ति । गीतानुसारं कृष्णाश्रिताः शूद्राः परमपदाधिकारिणः सन्ति । बौद्ध-जैनधर्मचार्याणामपि सिद्धान्तानुसारं शूद्राय निर्वाणपथो नावरुद्धः । ब्रह्मपुराणानुसारं तु

यस्तु शूद्रः स्वधर्मेण ज्ञान-विज्ञानवाञ्छुचिः ।

धर्मज्ञो धर्मनिरतः स धर्मफलमश्नुते ॥

शूद्राश्चाण्डाला अपि विष्णुमन्दिरे देवदर्शनेनात्मलाभार्हाः ।

महाभारतानुसारं राजनीतिविधौ चतुर्णां वर्णानां साहचर्यं सुप्रतिष्ठितमासीत् । वैदिककालीने रत्नपरिषदि ब्राह्मणाः, क्षत्रिया वैश्याः, शूद्राश्च सर्वे सदस्था भवितुमाहन् । महाभारतानुसारममात्य-परिषदि चत्वारो ब्राह्मणाः,

अष्ट क्षत्रियाः, एकविंशतिर्वैश्यास्त्रयः शूद्राश्च सदस्या बभूवुः ।

बहवः शूद्रा राजानो बभूवुः पुरा भारते । ऐतिहासिकयुगेऽपि प्रायः प्रतिशत पचविंशति राजानः शूद्रा आसन् । राजपदाय क्षत्रियत्व नावश्यक-मासीत् । ह्येनसागानुसारं सिन्धुप्रदेशस्य मतिपुरस्य च राजानौ शूद्रौ आस्ताम् । महाभारत-रामायणानुसारं तु तत्कालीनभारते शूद्रराजानां सख्या शतप्रायासीत् । 'मनुस्मृतौ वेदश्रुतेर्निषेधः शूद्राणां कृते वर्तते' इति तु सत्यमेव । वेदान् व्यतिरिच्य यत्किञ्चिद् विपुल साहित्यसूत्र-स्मृति-रामायण-महाभारत-तिहास-पुराण-काव्य-शास्त्रादि वर्तते, तत्सर्वं शूद्राणामध्ययनार्थं सम्मतमेव । वेदाध्ययनं तु मनुयुगे वैदिकयज्ञप्रवणानां द्विजातीनां कृते निर्धारितमभवत् । शूद्रा वैदिकयज्ञपरायणास्तस्मिन् युगे नासन् । तदा तेषां धार्मिकविधिः पौराणिकः संजातः । एतदेव तत्र कारणम् ।

पुरा शूद्राणां विद्याधिकारो भूषमासीत् न केवलं शिल्प-विज्ञानादिविषयाणां तेऽध्येतारो बभूवुरपि तु वैदिकयुगे ते वेदाध्ययनाय स्वीकृताः । अत एव बहवस्तत्रार्थेतरा अपि विद्वांसो वेदमन्त्राणां रचयितारो बभूवुः । आश्वलायन-गृह्यसूत्रे शूद्राणां समावर्तनस्य विधिरुल्लिखितः । महाभारते तु विद्याक्षेत्रे आदिकालीनां चातुर्वर्ण्य-प्रवृत्तिर्निर्दिष्टा—

इत्येते चतुरो वर्णा येषां ब्राह्मी सरस्वती ।

विहिता ब्रह्मणा पूर्वं लोभादज्ञानतां गताः ॥

बौद्ध-संस्कृतौ शूद्रा अपि संघे प्रविष्टाः सन्तो ज्ञानिनो बभूवुः । जैनसंस्कृतौ चाण्डालानामपि विद्याधिकारः समीहितः ।

भारते पुरा कतिपयधर्मान्धप्रदेशा आसन् । तत्र शूद्राणां स्थितिः शोचनीयासीदित्यत्र न संशयः । तथापि नातः परं मत्स्यं यत् आधुनिक-सुसभ्यता-युगेऽपि आस्ट्रेलियाफ्रीकामेरिका-महाद्वीपेषु आदिवासिनां यादृशी शोचनीया दुर्दशा वर्तते, तादृशी पुरापि भारते कदापि शूद्राणां चाण्डालानामपि नासीत् ।

१२. भारतीया धार्मिक-सहिष्णुता

धर्मस्य बहवः परिभाषा वर्तन्ते । तथा हि—

यतोऽभ्युदय - नि श्रेयससिद्धिः स धर्म ।
 धारणाद्धर्ममित्याहुर्धर्मो धारयते प्रजा ।
 धृतिः क्षमा दमोऽस्तेय शौचमिन्द्रिय-निग्रह ।
 धीविद्या सत्यमक्रोधो दशक धर्मलक्षणम् ॥

इत्येतासु परिभाषासु क्वचिदपि तद्वीजमपि न दृश्यते, यस्य विकासेन धार्मिकी असहिष्णुतोत्पद्येत । यद्यपि अपरेष्वपि विश्वधर्मेषु तादृश तत्त्व नास्त्येव, येषां प्रभावेण धर्मानुयायिनः परस्परं शत्रुभूता विद्वेषिणः स्युः, तथापि योरपीयमहाद्वीपे शतवार्षिकाण्यपि युद्धानि धर्मकारणात् समारब्धानि' इति इतिहास एव प्रमाणम् । प्रायः कस्यचिद् धर्मस्यौदात्त्ये सत्यपि तस्यानुयायिनो स्वधर्मस्य तात्त्विकानादर्शान् विस्मृत्येव परधर्मोन्मूलनकर्मणि व्यापृता भवन्तु, अपरे वा युद्धेन कूटनीत्या वा परधर्मोन्मूलनमेव स्वधर्मस्य रक्षणाय सर्वधनाय चावश्यकं मन्यन्ते । वस्तुतस्तु एतादृशा जनाः स्वधर्मस्यैव शत्रव इत्यलं पल्लवितेन ।

भारते बहुविधाः साम्प्रदायिका धर्माः प्रादुर्भूता विकसिताश्च सन्ति । एतेषु धर्मेषु किञ्चिद्विशिष्टमेव तत्त्वमासीद्यस्य प्रभावेण तेषामनुयायिनः परस्परं युद्धं न कृतवन्तः । सत्यानुसन्धित्सवो विविधसम्प्रदायानुवर्तिनो विद्वांसो विवादं शास्त्रार्थं वा प्रायशः कुर्वन्ति स्म, किन्तु साधारणजनता यस्य कस्यापि धर्मस्यानुवर्तिन्यपि धार्मिकाभिनिवेशेन विवादमपि न कृतवती, का कथा पारस्परिकयुद्धस्य । तद्वर्तते खलु भारतीयधर्मस्य किञ्चिद्विशिष्टं येन धर्मानुयायिनः परधर्मं प्रति सहिष्णुतामेव सर्वोत्कृष्टं भावः न केवलं सिद्धान्तरूपेणापि तु व्यवहाररूपेणापि भजन्ते । तदेव तत्त्वमत्रानुसन्धेयम्

महाभारते धर्माणां पारस्परिकसाहचर्यं सम्यक् प्रतिपादितम् । तद्यथा—

धर्मं यो बाधते धर्मो न स धर्मः कुधर्मं तत् ।

अविरोधान् यो धर्मः स धर्मः सत्यविक्रमः ॥

एतस्य महाभारतीय-धर्मरहस्योद्घाटनस्य पूर्वरूपं वैदिकसहितासु सन्दृश्यते । तच्चाहि—

एकं सद्भिप्रा बहुधा वदन्ति, एकं नियानं बहवो रथासः ।

तदेव सत्यं सर्वेषां मातृभूता पृथिवी प्रति निर्देशितम्—

जनं विभ्रती बहुधा विवाचसं, नाना धर्माणं पृथिवी यथौकसाम् ।

ईदृशी पृथिवी तु वस्तुतः स्वकीयं जमा नाम सार्थं विदधाना सर्वानस्मान् पृथिवीपुत्रान् क्षमाधर्मं सहिष्णुता वा स्वादर्शानुसारं शिक्षयति ।

एतस्याः सहिष्णुताया भित्तिमूलं तु 'किं वयम्' किं चेमे देवा' इति प्रश्नयो समाधानेन प्रतिष्ठितं वर्तते, यतो हि देवाननुकृत्य धर्माः प्रायशः प्रादुर्भूताः । प्रकरणेऽस्मिन् शंङ्कराचार्यस्य मतं प्रकाशमाधत्ते—

स्वयं ब्रह्मा स्वयं विष्णु स्वयमिन्द्रः स्वयं शिवः ।

स्वयं विश्वमिदं सर्वं स्वस्मादन्यन्न किञ्चन ॥

भागवतेऽपि सिद्धान्तितम्—

एक एव परो ह्यात्मा सर्वेषामपि देहिनाम् ।

विस्तृतेऽस्मिन् स्वस्य परिधौ तत्र कोऽवसरोऽसहिष्णुतायाः ।

यान् देवान् संविभज्याचार्याः माम्प्रदायिकधर्मानाविष्कुर्वन्ति, ते सर्वे देवा स्वस्मिन्नेव वर्तन्ते । स्वयमेव सर्वदेवरूपं कश्चिज्जनोऽपरं कञ्चन भिन्न-धर्मानुयायिनमपि कथं न्यक्कुर्यात् । यथा सर्वे देवा मयि वर्तन्ते, तथैव त एवापरजनेष्वपि सन्ति । भागवतानुसारं तु जना यान् कानपि देवान् यजन्त एकं विष्णुमेव यजन्ति । तद्यथा—

सर्वं एव यजन्ति त्वां सर्वदेवमयेश्वरम् ।

येऽप्यन्यदेवताभक्ता यद्यप्यन्यधियः प्रभो ॥

यथाद्रिप्रभवा नद्यः पर्जन्यापूरिताःप्रभो ।

विशन्ति सर्वतः सिन्धु तद्वत्त्वां गतयोऽन्तः ॥

किन्तु ते सर्वे एकीभूय सम्यगाचरन्तु ।

न केवलं शास्त्रकारा अपि तु कवयोऽपि विविध-मम्प्रदायादर्शभूतानां देवानामेकत्वं साग्रहं प्रतिपादयन्ति । तथाहि कालिदासः—

एकैव मूर्तिविभिदे त्रिधा सा सामान्यमेपां प्रथमावरत्नम् ।

विष्णोर्हरस्तस्य हरिः कदाचिद्वेधास्तयोस्तावपि धानुराद्यौ ॥

अन्यच्च तस्य प्रतिपादितम्—

या सृष्टिः स्रष्टुराद्या बहति विधिहुतं या हविर्या च होत्री

ये द्वे कालं विधत्तः श्रुतिविषयगुणा या स्थिता व्याप्य विश्वम् ।

यामाहुः सर्वबीजप्रकृतिरिति यया प्राणिनःप्राणवन्तः ॥

प्रत्यक्षाभिः प्रपन्नस्तनुभिरवतु वस्ताभिरष्टाभिरीशः ॥

'पञ्चतत्त्वरूपः शिव एव सर्वेषु प्राणिषु प्राणिति' इति उपर्युक्त-श्लोक-दिशा बोधितः शैवः कथमन्यं वैष्णवं वा बौद्धं वा जैनं वा द्वेषितः ।

धर्मोपेताः शिल्पकारा अपि धार्मिक-सहिष्णुतां प्रदर्शयन्ति । तथाहि—
अजन्तागुहासु न केवलं बौद्ध-संस्कृतेरपि तु वैदिकसंस्कृतेरपि देवादीनां चित्राणि
मूर्तयश्च निरूपितानि सन्ति ।

इयं धार्मिकसहिष्णुता धर्माचार्यैः सम्यक् प्रतिष्ठापिता । गौतमबुद्ध-
पौराणिकधर्मो विणोरवतार इति प्रतिष्ठापितः । जैनधर्मस्य त्रिषष्टिबलाध्य-
महात्मसु रामकृष्णादयः संगृहीताः । अशोकः शिलासु लेखितवान्—सर्वे पापण्डा
(धार्मिक-सम्प्रदायाः) वसेयुः । शङ्कराचार्य षण्मतस्थापनाचार्यो बभूव । स
शैव-वैष्णवसौर-शाक्त-गणपत्य-कापालिकानां धार्मिकसिद्धान्तान् सप्रमाणं सस्था-
पयामास, विविधसम्प्रदायेषु आदर्शभूतानां च देवानां स्तोत्राणि विरचितवान् ।

अपरञ्च केचिदादर्शभूताः सिद्धान्ताः सर्वेषु धर्मेषु समानं स्वीकृताः ।
तद्यथा सत्याहिंसास्तेयब्रह्मचर्यापरिग्रहा इति यमा ब्राह्मण-बौद्ध-जैन-सम्प्रदायै-
रामूलात् आम्नाताः । तेषु सर्वेषु व्रतोपवासैश्च शारीरिक-शुद्धिर्मानसिकं पवित्रता
च, सम्भाविते । न कोऽपि धर्मो घृणा वा वैषम्यं वा शिक्षयति । पद्म-
पुराणे सर्वेषां धर्माणामनुयायिनां कर्तव्यपथो निर्धारितः—

स्वधर्ममपि चावेक्ष्य परधर्मं न दूषयेत् ।

प्राचीन-राजानां धार्मिक-सहिष्णुता, परधर्मसंवर्धनशीलता च प्रायशः तेषां
न केवलं वचनैरपि तु कार्यततिभिश्च प्रमाणिते । तथाहि—चन्द्रगुप्तमौर्य-हर्षवर्धन-
कुमारपालादयो नृपतयो सर्वान् धर्मान् प्रति श्रद्धापरायणा बभूवुः । अशोकस्य
मानवधर्मः सर्वधर्मानुयायिनां कृते समान एवासीत् । कश्मीरनरेशो ललितादित्योऽ
सख्यविहारान्, चैत्यानि, स्तूपान्, वैष्णवमन्दिराणि च निर्मापितवान् । बौद्धधर्मा-
नुयायिनौ राजानौ महीपालशुभाकरौ ब्राह्मणभ्यो ग्रामान् दत्तवन्तः । शैवोऽपि
वलभिराजो गृहसेनो भिक्षुसघाय चतुरो ग्रामान् ददौ । वैदिकधर्मानुयायिनो
गुप्तराजा नालन्दा-विश्वविद्यालयस्याभ्युदयार्थं बहु कृतवन्तः । 'यथा राजा तथा
प्रजा' इति सिद्धान्तानुसारं तत्कालीनलोकानां धार्मिकसहिष्णुता सम्प्रतिगृह्यतासीत् ।

विविधधर्माणां गृहस्थास्तु न केवलं स्वधर्मस्यापि तु अन्येषां धर्माणामपि
आचार्याणामतिथ्यं कृत्वा तेषामुपदेशभाजनानि बभूवुः । बौद्ध-संघस्य निमन्त्रणं
कृत्वा तस्मै भोजन-वस्त्रादिदानं ब्राह्मणैरपि कृतम् । अस्यां स्थितौ एकस्मिन्नेव
स्थाने द्विविधधर्माचार्याणां संस्थाः केन्द्राणि च प्रादुरभवन् । तत्सर्वं मथुरा-काशी-
सांची-एलूरा-विदिशादिनगरीषु अद्यापि प्रत्यक्षमेव ।

प्राचीनकाले कतिपय-शिक्षण-संस्थासु प्रायशः सर्वेषां धर्माणां शिक्षाया-
व्यवस्थासीत् । नालन्दाविश्वविद्यालय एतादृशीषु संस्थासु आदर्श आसीत् ।

हर्षचरिते महाकविशाणेन आचार्य-दिवाकरमित्रस्य या शिक्षणसंस्था वर्णिता, तस्या विविधसम्प्रदायाचार्या स्वसिद्धान्तान् प्रतिपादितवन्त । तथैवैकस्मिन् मन्दिरे त्रिदेवानां मूर्तयः प्रतिष्ठापिताः । तत्र कृश्वित् पुरुषो विविधदेवानां पूजनं कुर्यादिति विधानमधुनापि साधारण्येन दृश्यते । एकस्मिन्नेव बुद्बुद्वे विविध-सम्प्रदायानामनुयायिनो निर्विरोधं निवसन्ति स्म । तथाहि— हर्षवर्धनः शैव आसीत् । तस्य प्येष्टभ्राता राज्यवर्धनो बौद्धोऽभवत्, तस्यः पिता च सौर-सम्प्रदायानुवर्ती बभूव ।

प्राचीनभारते सुविचारकाणामाचार्यादीनां नदैव धार्मिक-महिष्णुता संस्था-पनीयासीदिति उपर्युक्तविवेचनैः स्पष्टमेव । अतः प्रोक्तं महाभारते—

महानय धर्मपथः बहुशास्त्रश्च भारत ।

तत्र न कश्चिज्जनः स्वकीयं धर्ममेव सत्यं मत्वा तस्माद् व्यतिरिक्तं सर्वं मिथ्येति वार्तां कुर्यात् । अथकिम्— रूपं रूपं प्रतिरूपं बभूवेति धर्म-सम्बन्धेनापि सत्यमेव ।

१३. चारित्रिकविमर्शोऽभ्युत्थानञ्च

प्रथमतः तावत् हीनस्वार्थस्य माहागज्यं वर्ततेऽस्माकं देशे । अयं जनो मम सम्बन्धी वा जातीयो वा मित्रं वा मित्रपुत्रो वा मम स्वर्ध्नं साधयिष्यति' इति विचार्य मं पुरस्क्रियते, धुरि च नियोज्यतेऽधुना । यदि सोऽयोग्यो भवति, तर्हि तस्मात् जनात् समाजस्य हानिरेव जायते । अनेन प्रकारेणैकस्य नियुक्तिर्कर्तुः स्वार्थं गन्तव्यं अपह्ययानां जनानां हानिर्भवति । 'इयमेव विपत्तिमयी स्थितिः भारतस्य परा दुर्देशा जनयति' इति निश्चप्रचम । तथा हि—उपर्युक्तस्वार्थ-विचारानुसारं कस्यचिदयोग्यस्य पुरुषस्य यदा नियुक्तिर्भवति, तदा भयावहः परिणामो दृश्यते । प्रतिवर्षमपश्यन् विद्यार्थिनस्तन्म्यावराध्यापनेन हानिग्रस्ता भवन्ति । अत्र संस्थायाः, विद्यार्थिनाम्, समाजस्य या हानिर्भवति तत्सर्व-मेकपदेऽनवधाय यत्किञ्चिदवद्यं क्रियते, तदेव देशद्रोहं प्रकटयति तस्मिन् स्थित-नियोगाधिकारिणः ।

आधुनिकभारते लोक-सभासु, विधान-सभासु वा ये जना अस्माकं

प्रतिनिधित्वं कुर्वन्ति, न ते प्रायश स्वचारिव्यबलेन, लोककल्याण-भावनो-त्कर्षेण वा तत्र विराजन्ते, अपितु वास्तविक-योग्यता-व्यतिरिक्ता या तेषा धन-शक्तिर्वर्तते अथवा नेत्रादेशानुसार किञ्चिदकरणीयमपि कर्तुं या प्रवृत्ति-वर्तते, सैव तेषा चयनस्य प्रथम कारणमिति हीनराजनीति-विदग्धाना व्याव-हारिकी दृष्टिः भारतस्य चारित्रिकविनाशालम् । चरित्रे विनष्टे कुतो देशस्य समृद्धिर्वा देश-प्रेम वा भविष्यति ।

अत्रास्माक देशे उत्कोचग्रहणं प्रति कश्चिद् घृणाभावो नास्ति साधारण-जनानाम् । नैतेषामुत्कोचग्राहिणा मुखमपि द्रष्टव्यम्, दृष्ट्वा वा प्रायश्चित्त करणीयमिति व्रतं भवतु सर्वेषाम् । किन्तु वस्तुस्थितिस्तु विपरीतैव दृश्यते । येन केनोपायेन धनीभूतानां शक्तिमता वा जनाना समाजे प्रतिष्ठा वर्तते । परिणामत तेषा मनसि विचारोऽपि न जायते यदकार्यमिदं तु परिवर्जनीयम् । अन्यच्च, अपरेऽपि तादृशा भ्रष्टाचारिणा समाजे प्रतिष्ठां दृष्ट्वा स्वयमपि कुकर्माणि चित्तमादधते पतनोन्मुखाश्च भवन्ति ।

देशेऽस्मिन् शारीरिकश्रमस्य लज्जास्पदत्वं दृश्यते । विश्वस्य कस्मिन्नपि देशे शारीरिकश्रमस्य तादृशी हेयता नास्ति, यादृशी भारते शिक्षितजनानां मध्ये भृशं तिष्ठतितमाम् । प्रायश शिक्षित-जना स्वल्पतम-शारीरिक-श्रम-साध्यान् नियोगान् स्वीकुर्वन्ति । अस्या स्थितौ तेषा धनाभावोऽपि न सम्यक् विनश्यति, अथ च देशस्य समृद्धिर्चर्य यानि यानि शारीरिक-श्रम-साध्यानि कृषि-पशु-पालनादीनि कर्माणि सन्ति, तेषामवनतिः वर्तते ।

‘स्वल्पतम एव श्रमः करणीय इति । वेतनभंगिना मनोवृत्तिः प्रायः सर्वत्रैव परिलक्ष्यते । यतो नाम वेतनस्य मात्रा कृतस्य कर्मणोऽनुपातेन न भवति, स्वल्प वाधिक वा कर्म क्रियते, वेतन तु तदेव प्राप्यते । अतो नाधिकं कर्म करणीयम्’ इति विचारं धारयमाणा युवका कार्यालयेषु अधिक-संख्यका अपि स्वल्पतमकार्यं कुर्वाणाः किं न सन्ति देशोत्थानव्यवधायकाः ।

शिक्षण-संस्थानां नास्ति सर्वथा शोभना गतिः । अनेका विद्यार्थिनः प्राध्यापकाश्च स्वकर्मणि दत्तचित्ताः न सन्ति । तेषां प्रवृत्तिः साधारण्येना-धिभौतिकी दृश्यते यदनुसृत्य ते स्वकीयं जीवनं भोगविलासार्थं गौणतस्तु अध्ययनार्थं मन्यन्ते । परिणामतस्तु प्रत्यक्षमेवाधिकाधिकपरीक्षाधिनामसफलता विद्यते । गच्छतु तावत् कस्याञ्चिदुच्चशिक्षण-संस्थायाम् । तत्र विद्यार्थिनां शिक्ष-काणा च तादृश आचारः प्रत्यक्षोभवेत् यन्नास्ति स्पृहणीय, प्रत्युत घृणास्पद-मेव क्वचित् । विद्यार्थिनामाचार्याणां वा जीवनमादर्शपूर्णं तपःसाधनामय

भवेच्चेत्, देशस्य कल्याणम् चिरमेव सम्भवेत् । देशस्य समाजस्य वाभ्युद-
यार्थमपि अस्माभिः । किमपि करणीयं विद्यते इति न विद्यार्थिनो वा आचार्या
वा प्रायः चिन्तयन्ति, अन्यथा तेषां सुगतिर्भवेत् ।

धार्मिक-संस्था. मठ-मन्दिराणि च प्रायशोऽलमानां जनानां भोगविलासा-
दीनामावासाः सञ्जाताः । पुरा एतेषां सस्थाधिवासिनां चारित्र्य-प्रकाशेन
समाजस्य दुर्वृत्ततमो दूरीभूतम् । न तत्तथाधुना दृश्यते । ये केचित् साधु-
संन्यासि-वेशधारिणो याथार्थ्येनाध्यात्म-परायणा न सन्ति ते वस्तुतः शुद्धवृत्तानां
महात्मनामपि निष्प्रभावत्वं विदधति साधुपथस्योज्ज्वलतां मलिनयन्ति च । इमे
साधवो यथापूर्वं विद्यार्थिना गृहस्थानामपरेषां च साधूनां सदुपदेशकाः सन्तः
कदा राष्ट्रस्य चरित्र-निर्माणं करिष्यन्ति ।

यत् किञ्चित् भारतीयमस्ति आमीद्वा तत्सर्वमुपेक्षाभावेन दृश्यतेऽस्माभिः ।
तथाहि भारतीयानां संस्कृति-भाषा-वेषभूषा-विद्यादीनां समादरो विलुप्त एव ।
भारतीयो यो रङ्गं शरीरे निमग्नः, तमपि रेत्र-लेप-पटवासादियोगेन निगूहितुं
गत्नो नित्यमेव विधीयते युवजनैः । अस्यां स्थितौ भारतस्य भारतीयतैव
लुप्यतेतराम् ।

तत्कथं देशस्योद्धारो भवेदिति महान् प्रश्नः समाधेयः । प्रथमं तावत्
स्वल्पा एव जनाः समीहितं समाचरितुं प्रभावशालिनः सन्ति । तेषां प्रायः
देशस्य दुर्भाग्यविलसितेन मौनावलम्बिनो निष्क्रिया वा सञ्जाताः । तथापि
उपायस्तु संचिन्तनीय एवास्माभिः । अद्य वा श्वो वा यत्करणीयं विद्यते,
तत् सर्वं सर्वं जानन्तु इत्यस्माकं मनीषा ।

सर्वेषां भारतवासिनां मानसे देशप्रेमा जननीयः । प्रेमेति पदेन किञ्चिद-
नुत्तममेव तत्त्वं व्यज्यते । अनेन भावितो जनः प्रेमपात्राय महत्तमं त्यागं कर्तुं समर्थो
जायते । देश-प्रेमापि सर्वान् देशवासिनां आत्मनः सर्वस्वं प्राणान् वापि देशस्य
रक्षार्थमभ्युदयार्थं वोत्स्रष्टुमेवोत्साहयतितमाम्, का कथा चारित्रिकदौर्बल्यानां
परित्यागस्य । तत् सर्वं गान्धिमहाभागेन प्रत्यक्षमेव दर्शितम् । पुनरपि एतादृशः
कस्यचित् महाभागस्याविभावेन देशस्य वास्तविकाभ्युत्थानं भृशं जनिष्यतेतराम्
इति तु निश्चितमेव । तथा अत्रान्तरेऽस्माभिः देशप्रेम-संवर्धनाय सचेष्टै-
र्भवितव्यम् । अयमेव देशप्रेम-धर्मः सर्वथा चरणीयः ।

कालिदास-भारती-५

रेवाप्रसाद द्विवेदी

कालिदाससाहित्ये प्रणय-शब्द. स्वातन्त्र्येण प्रणयि-प्रभृतिपदान्तर-घटिततया चेति साकल्येन सप्तपंचाशद् वार प्रयुक्तो लभ्यते । तत्र —
“प्रणयप्रश्रयौ समौ, प्रणयास्त्वमी विलम्भयाच्चाप्रेमाण” इत्यमरे,
“प्रणयः प्रेम्णि विलम्भे याच्चाप्रसरयोरपी”—त्येवं विश्वप्रकाशे,
“प्रणयः प्रश्रये प्रेम्णि याच्चाविलम्भयोरपी”—त्येवं मेदिन्याम्
“प्रणयः प्रेमयाच्चयोः, विलम्भे प्रसरे चापी”—त्येवमनेकार्थसंग्रहे,
“प्रणयः स्यात् परिचये याच्चायां सौहृदेपि चे”—त्येवं च यादवप्रकाशे ।
यथा शब्दस्यास्यानेकार्थत्वं लभ्यते तथैव कालिदाससाहित्येऽपि । तत्र तत्र मंदर्भेषु
टीकितृभिस्ते तेऽस्यार्थाः प्रदर्श्यन्तेऽपि । तथापि प्रतिप्रयोगं विहितानुवीक्षैः स्मा-
भिस्तत्र कानिचन संशोधनान्यनुभूयन्ते । लेखेऽस्मिन् प्रणयशब्दस्य कालिदास-
कृतान् सर्वानपि प्रयोगानुपस्थाप्य यथास्वं स्वविचारानुप्युपस्थापयितुं प्रयत्नामहे ।
सत्स्वप्यन्येष्वर्थेषु प्रणयशब्दस्य प्रमुखं प्रवृत्तिनिमित्तं प्रेमत्वमेव । तच्च
साहित्यशास्त्रे^१ रतिप्रीतिभेदेन द्विधा विभज्यते । तत्रापि रतिपदेन स्त्रीपुस-
योरन्योन्यं प्रति एको निसर्गनियतो भावबन्धः तद्रूपं प्रेम, प्रीतिपदेन च
तदितरविषयकमपि तत् परिभाष्यते । कालिदाससाहित्ये द्वावप्यमू प्रेमभेदौ प्रणय-
पदेन क्रोडीक्रियेते । तत्र सूचीकटाहन्यायेन प्रीत्यर्थका एव प्रयोगाः पूर्वमुप-
स्थाप्यन्ते । तथाहि—

१ - प्रीत्यर्थकाः प्रयोगाः

१— कुमारसंभवे तपोवनमृगाः पार्वतीपाणिपल्लवगङ्गान् दर्भान्^२

^१ भोजराजः सरस्वतीकण्ठाभरणस्य पंचमे परिच्छेदे प्रेमद्वैविध्यमेतत्
सप्रपंचमुपस्थापयति ।

अपि प्रसन्नं हरिणेषु ते मनः करस्थदर्भप्रणयापहारिषु ।

य उत्पलाक्षि प्रचलैर्विलोचनैस्तवाक्षिसादृश्यमिव प्रयुजते ॥५।३५॥—

इत्येव प्रणयेनापहरन्तो वर्ण्यन्ते । मल्लिनाथोऽत्र “अपहारि”-पदस्थाने “अपराधि”-पदमपि पाठान्तरतया दर्शयति । तत्र प्रथमे पाठे प्रणयपदं स्नेहपरं प्रतिपद्यमानोऽप्यसौ द्वितीये पाठे “दर्भाणां प्रणयेन प्रार्थनया”—इत्येवं प्रार्थनापरं प्रतिपद्यते । युक्तं च तत् । यतो हिः प्रार्थनापदेन संस्कृतभाषायामर्थद्वयमभिप्रेयते १-अभिलाषः, २-अभिलषणीयार्थप्राप्तयनुगुणव्यापारश्च । अनयोरभिलाष आदित्सामात्रम्, व्यापारस्तु द्विविधः १-आदानप्रवृत्तिरूपः, २-आदानानुरूप्य-कृद्याचनरूपश्च । अनयोराद्यः पशुमात्रनिष्ठः, पशूना हेयोपादेयताविवेकशून्यत्वात्, द्वितीयस्तु मानुषैकवृत्तिः, मानुषाणां प्रवृत्ति-निवृत्त्योर्व्यवस्थितविषयतायाः शास्त्रसिद्धत्वात् । प्रकृते च प्रणयपदार्थं पशुनिष्ठतया अपराधजनकतया च प्रतिपादितः । ततोऽस्य दर्भादानप्रवृत्तिमात्रपरत्वं सिद्धयति, अभिलाषमात्रस्यापराधजनकत्वासम्भवात् । नेयं प्रवृत्तिः प्रीतिमात्रम्, प्रीते सुखप्रदे वस्तुनि चित्तावर्जनं यावदेव सीमितत्वात्, प्रवृत्तेश्च प्रीतिमूलकादादानेच्छारूपदाभिलाषाद् ऊर्ध्वं जायमानत्वात् । ततश्च तृतीयकक्षाप्रविष्टायाः प्रवृत्तेः प्रथमकक्षाप्रविष्टायाः प्रीतेः सकाशाद् भेदः स्पष्ट एव । ‘अपहारि’-पदघटिते तु पाठे तादृशप्रवृत्ते-रपहारिपदेनैव प्रतिपादितत्वाद् अभिलाष-प्रीत्यन्यतर-विनिगमनाविरहाच्च प्रीत्यर्थक-स्नेहपरत्वेऽपि न दोषः ।

२—शाकुन्तले शकुन्तलाहस्तगत एव जले दीर्घापागो नाम मृगपोतकः प्रणय करोति न तु दुष्यन्तहस्तगते (५।२२) । अत्र प्रणयपदेन जलादान-प्रवृत्तिं यावत् प्रसृता प्रीतिरेव मृगस्यावसेया ।

३—शाकुन्तल एव साक्षादुपागता शकुन्तला प्रत्यादिश्य शापनिवृत्तौ निजा बिडम्बनामेव प्रतिपादयति—

‘ल्लोतोवहा पथि निकामजलामतीत्य

जातः सखे प्रणयवान् मृगतृष्णिकायाम् ॥६॥१६॥

अत्र हि प्रणयः प्रीतिमात्ररूपः । न च मृग-तृष्णिकातः समासोक्तिविषया स्त्रीत्वप्रतीतेः प्रणयपदं तद्विषयकमपि रतिरूपं प्रेम प्रत्याययेदिति वाच्यम्, पूर्वार्धवर्ण्यार्थेन स्त्रीत्वस्य गतार्थत्वाद्, दृष्टान्तवाक्यार्थस्य पूर्वार्धप्रतीत-समर्थनीय-वस्तु-प्रतिबिम्बभूतस्य मृगतृष्णिकारूपस्य जडमात्रस्यैव वस्तुनस्तात्पर्यविषयतया प्रत्यायनाच्च । न च प्रणयोऽत्र प्रतिपादयिष्यमाण-याचनार्थकोऽपि संभवति, याचनायाः प्रस्तावाननुमोदितत्वात्, मृगतृष्णिकाया ‘जल देही’ ति सभाव्यमानाया

अपि तस्याः प्रमादमात्रविषयत्वात्, प्रमादस्य च दुष्यन्तगतस्य प्रस्तावेऽस्मिन्न-
लभ्यमानत्वात् ।

४—रघुवंशे दशरथपत्नी सुमित्रा पत्या स्वयमदत्त्वा सपत्नीभ्यामेव
प्रतिपाद्यमानं चरुपायस प्रतिपत्तु न विचिकित्सते । तत्र समाधानं प्रस्तुवन्
महाकविर्ब्रवीति—

‘सा हि प्रणयवत्यासीत् सपत्न्योरुभयोरपि ।

भ्रमरी वारणस्येव मदनिष्यन्दलेखयोः ॥१०।५७॥

अत्र दानप्रतिग्रहयोः प्रसंगपतितत्वेऽपि प्रणय प्रीतिमात्ररूपः, सुमित्राकनूकाया
याचनाया अत्रोपनिबन्धाभावाद् अर्थान्तरस्य चासम्भवात् । अस्ति च हेमाद्रि-
मल्लिनाथयोरप्यर्थोऽयमनुमतः ।

५—मालविकाग्निमित्रे इरावती चरणपतितमपि अग्निमित्रम् उपेक्ष्य
गच्छति । तत्र तामनुनयता नायकेनोच्यते—“एव हि प्रणयवती सा शक्यमुपेक्षितुं
कुपिता” [३।२३] । अत्र काट्यवेम. प्रणयवतीति पद प्रेमवतीति पर्यायकं
प्रतिपादयति । युज्यते च तत् । इरावत्याः “प्रणयवती कुपिते”त्येवमत्र
प्रणयक्रोपस्यैव विवक्षाविषयत्वात् । तेन हि पूर्वमुपनिबद्धा प्रार्थनाप्यत्र प्रणयतया
नेतुं शक्येतेति वक्तु न शक्यते ।

६—कुमारसंभवे भगवत्याः पार्वत्यास्तपसमाधिं वर्णयता कालिदासेन—

“विसृष्टरागादधराभिर्वर्तितः स्तनागरागारुणिताच्च कन्दुकात् ।

कुशांकुरादानपरिक्षतागुलिः कृतांऽक्षसूत्रप्रणयी तथा करः ॥५।११॥

इत्येवं तस्याः करस्याक्षमालाप्रणयित्वं प्रतिपाद्यते । अत्र प्रकृतिभूतस्य प्रणय-
पदस्य “प्रणयी सहचर” इत्येव साहचर्यपरत्वं मल्लिनाथः प्रतिपादयति । वयं
तु कोमलवस्तुपरित्यागपूर्वकं परुषवस्तुपरिग्रहे भगवत्या हार्दस्यान्यथानुपपत्तेः
प्रीतिमात्रपरत्वमस्य मन्महे । तथाविध विषम वस्तु तथा चित्तप्रातिकूल्येन
न प्रत्यग्राहि, प्रत्युत मनस पूर्णोत्तमिषोऽपि वैवेत्यस्यार्थस्य प्रीत्यर्थकत्वमात्रे
[प्रणयपदस्य] स्वीक्रियमाणो सम्भवात् । परिग्रहस्य मनोयोगशून्यत्वविवक्षायां
हि “तयाक्षसूत्रे स्वकरः प्रवर्तित” इत्येवमेव पदार्थयोजनां कविराद्रियेत ।
साहचर्यं पुनर्जपमात्रे नित्योद्यम. प्रतीयते, सोऽपि च केवलमंगुलिसचालनमात्ररूपः ।
तपसः कृते तपःसमाधिपदं प्रयुजानस्य कवे प्रतिभासरम्भास्पदं चित्तस्थैर्यं
तत्र प्रत्येतुं न शक्यते । कविरत्र “अक्षसूत्र-शब्देन” प्रणयिशब्दं योजयति,
न तु “प्रणय” शब्दम् । अस्ति चाय “प्रणय” शब्दः प्रीतिमत्त्वमात्रे रूढः ।
साहचर्यस्य तत्र क्वाचित्कत्वमात्रं भवति, न सार्वदिकत्वम् । ततः साहचर्यमत्र

भक्तिमात्रलभ्य संभवति । न तु स्वारसिकाद् व्यापारात् ।
इत्थमेषु षट्सु स्थलेषु प्रणयशब्दः प्रीतिमात्रार्थको दृश्यते ।

२— रत्यर्थकाः प्रयोगाः

इदानीं रतिरूपप्रेमप्रतिपादकस्य प्रणयपदस्य प्रयोगानुपस्थापयामहे—

१— रघुवंशस्य षोडशे सर्गे जलविहारिणं कुशमवरोधजनो वर्णोदकैः सिञ्चति ।
तत्र कवि—

“वर्णोदकैः काञ्चनशृङ्गमुक्तैस्तमायताक्षयः प्रणयादसिञ्चन्” ॥ (१६।७०) ।
इत्येवं प्रणयशब्दं प्रयुक्ते । मल्लिनाथो हेमाद्रिश्चेति द्वावपि तं स्नेहार्थकमेव
मन्वाते । युक्तं च तत्, अर्थान्तरस्य प्रसंगाननुमोदितत्वात् ।

२— रघुवंशस्यान्तिमे सर्गे तन्नायकोऽग्निवर्णो रात्रौ नर्तकीगृहेषु तिष्ठति,
प्रातश्चावरोध प्रसादयितुं यतते । एतदेव वर्णयन् कविः श्लोकते—

“प्रातरेत्य परिभोगशीभिना दर्शनेन कृत—खण्डन—व्यथाः ।

प्राजलिः प्रणयिनीः प्रसादयन् सोऽदुनोत् प्रणयमन्थरः पुनः ॥१६।२१॥
अत्र प्रणयपदं मल्लिनाथः स्नेहार्थकं मनुते । हेमाद्रिश्च “प्रणय”-शब्दस्य स्थाने
“ग्रहण”-शब्दमुपादत्ते । ‘विश्वप्रकाशस्य’ ग्रहणं तूपलब्धौ स्यादादरे ग्रहेण कर
इति “मन्थरः सूचके कांस्ये”—इति च वचनद्वयमुद्धृत्य “ग्रहणमन्थर”-शब्दाय
“आदरसूचक” इति पर्याय स्थिरयति । अस्ति चायमेव पाठो बल्लभः, चरित्र-
वर्धनः, दिन्नकरः, सुमतिविजयः, विजयानन्दशिष्यश्चेति प्राचां रघुवंश-
टीकित्तरूपां मूलत्वेनाभिमतः ।

३— पुरुरवा गन्धमादने विद्याधरदारिकां सविशेषमवलोकयते । उर्वशी तेन
मानग्रहिला जायते । तदीयां स्थितिं सखीमुखेन कविरेवमुपस्थापयति—“असहना
सा, दूरोरूढश्चास्याः प्रणय”-(४।३)-इति । सोयं प्रणयः प्रेमातिशयरूप एव ।

४— मेघदूते यक्षो यक्षिण्याश्चित्रं शिलायामालिखति, संदेशपदे च कथयति—
त्वामालिख्य प्रणयकुपितां धातुरागैः शिलाया—

मात्मानं ते चरणैर्वतितं यावदिच्छामि कर्तुम् । (२।४२)-इत्यादि ।

अत्रापि प्रणयो भावबन्धरूपः स्नेह एव । स्नेहाश्रितोऽयं कोपः चतुर्भाषीप्रमुखेषु
शृङ्गारप्रबन्धेषु नितान्तमेव प्रसिद्धः । भरतो मल्लिनाथश्चेति टीकितारौ पदमिदं
स्नेहार्थकमेव मन्वाते ।

५— दुष्यन्तो दुर्वसिः शापाच्छकुन्तलां प्रत्याख्याति । प्रत्याख्यानकषायि-

तायास्तस्याश्चेष्टाञ्चैवं निवर्णयति—

मय्येव विस्मरणदारुणचित्तवृत्तौ वृत्तं रहःप्रणयमप्रतिपद्यमाने ।

भेदाद्भ्रुवोः कुटिलयोरतिलोहिताक्ष्या भग्नं शरासनमिवातिरुषा स्मरस्य

शाकु०-५।२४

अत्र प्रणयशब्देन दुष्यन्त शकुन्तलया सह संपन्नमात्मनः प्रेमैव परामृशति ।
राघवभट्टो मानियरविलियम्समहोदयश्चात्रामुमेवार्थं दर्शयतः ।

६—रघुवशस्थे वसन्तावतारविवरणे किशुके समुद्भिद्यमान मुकुलजालं
वनमालाप्रणयिन्याः प्रत्यग्रनखक्षतौपम्येन कविरेव वर्णयति—

उपहितं शिशिरापगमश्रिया मुकुलजालमशोभत किशुके ।

प्रणयिनीव नखक्षतमण्डनं प्रमदया मदयापितलज्जया ॥६।३१॥

अत्र प्रणयिपदेन प्रेमवत्त्वमेव, नार्थान्तरम् ।

७—विप्रयुक्तानामंगनाना हृदयस्थितैर्यञ्चिबन्धनं तद् उपस्थापयन् कालि-
दासो वक्ति—

“आशाबन्धः कुसुमसदृशं प्रायशो ह्यंगनानां

सद्यःपाति प्रणयि हृदयं विप्रयोगे रुणद्धि ॥१।१०॥

अत्र हृदयस्थ प्रणयित्वं प्रेमयुक्तत्वमेव नान्यत् । मतं चैतद् भरतस्य मल्लि-
नाथस्य च । तौ हि प्रणयिपद प्रेमाद्रंजनपरं दौर्भाग्यरहितव्यक्तिपरं च
क्रमेण मन्वाते । तत्र दौर्भाग्यं नाम प्रेयसोरन्योन्यभावबन्धरूपस्य सौभाग्यस्याभावः,
दौर्भाग्यराहित्यं च उभयाभावमुखेन सौभाग्यरूपमेव । तच्च रतिरूपमेव ।
यथा चैतत् तदस्माकमेव सागरिकायां प्रकाशिते कालिदासभारतीप्रथमपुष्पे
यथातथं विशदीकृतमेव ।

८—नक्त नीलकण्ठपरिभुक्तयौवना पार्वती दिवा परिभोगचिह्नानि मुकुरे
पश्यति । तदेव वर्णयता सुकविनोच्यते—

“दर्पणो च परिभोगदर्शिनी पृष्ठतः प्रणयिनो निषेदुषः ।

वीक्ष्य बिम्बमनुबिम्बमात्मनः कानि कानिनचकार लज्जया ॥कुमा० ८।११॥

अत्रापि प्रस्तावेन शिवपरत्वेऽपि प्रणयिपदस्य योगलभ्यं प्रवृत्तिनिमित्तं प्रेमपूर्ण-
त्वमेव । मल्लिनाथ-सीतारामौ च तथैव व्याकुरुतः ।

९—अस्यामेवोज्जयिन्यां यक्षो मेघं कस्याश्चिद् भवनवलभावेकरात्रं वात्सयते ।
ततश्च प्रातःकृत्यं निर्दिशन्नसौ कथयति—

“तस्मिन् काले नयनसलिलं योषितां खण्डितानां

शान्तिं नेयं प्रणयिभिरतो वर्त्म भानोस्त्यजाशु ।

प्रालेयास्र कमलवदनात् सोऽपि हर्तुं नलिन्याः

प्रत्यावृत्तस्त्वयि कररुधि स्यादनल्पाभ्यसूयः ॥१।४३॥

अत्र प्रणयिपदं किवान्यत् प्रतिपादयेद् ऋते प्रेमिमात्रम् ।

१०—मेघदूत एव कैलाशोत्संगे विद्यमानाया अलकाया वर्णने कवि-
रात्मनः काव्यशिल्पं—

तस्योत्संगे प्रणयिन इव अस्तगंगादुकूलां

न त्वं दृष्ट्वा न पुनरलका ज्ञास्यसे कामचारिन् ॥१।६३॥

इत्येवं चित्रयति । अत्र प्रणयी प्रेयानेव । ततश्च समासोक्तिविधया प्रस्तुतेन
तथापि स्वशब्दकथितत्वात् पुनरुक्तभूतेन सादृश्यशिल्पेन अलकागतस्त्रीत्वसमर्थितं
कैलाशगत-पुंस्त्व-पोषितं च नायकनायिकागताया अन्योन्यविषयिण्या रतेरेवात्र
प्रणयिपदघटकीभूतप्रणयपदार्थत्वं पर्यवस्यति । मल्लिनाथो भरतश्चात्रानुकूलतां
धत्त ।

११—यक्षपत्नी लब्धनिद्रामुखा स्याच्चेत् तस्याः प्रबोधाय मेघेन याममात्रं
प्रतीक्षितव्यम् । तत्र यक्षो हेतुमुपन्यस्यन् श्रूयते—

“मा भूदस्याः प्रणयिनि मयि स्लप्नलब्धे कथंचित्

सद्यः कण्ठ-च्युत-भुज-लता-ग्रन्थि-गाढोपगूढम् ॥२।३४॥ इति ।

अत्रापि मल्लिनाथः प्रणयिपदार्थं प्रेयसा, भरतश्च प्रेमवता तादात्म्यापन्नं दर्शयतः ।
युक्तं च तत्, अर्थान्तरस्यासंभवात् ।

१२—विक्रमोर्वशीयप्रयोगदर्शने सूत्रधारः—

“प्रणयिषु वा दाक्षिण्यादथवा सद्-वस्तु-पुरुष-बहुमानात् ।

शृणुत जना अवधानात् क्रियामिमां कालिदासस्य ॥१।२॥

इत्येवं प्रणयिषु दाक्षिण्यमभिसंधीकुरुते । तत्र प्रणयिपदस्यार्थः शृणारकथाया
रतिशबलितानि पात्राण्येव ।

१३—विक्रमोर्वशीय एव नायिकासमागमोत्सुकं नायकं विदूषको वारद्वयं
वक्ति—“चिन्तितो मया दुर्लभ-प्रणयिजनस्य समागमोपायः” [२।१० प्रा०] इति ।
अत्र प्रणयिजनपदेन नायिका विषयीकृतास्तीति प्रेमयुक्तत्वमेव प्रणयिपदार्थः ।

१४—उर्वशी श्लिष्टयोक्त्या प्रणयिजनं लोचनाभ्यां पिबन्ती वर्णयते
(१।१३) । तत्र प्रणयिजनपदेन वाचकत्वव्यापारात् सखीजनस्य बुद्धौ क्रियमा-
णायामपि व्यंजनव्यापारात् पुरुरवस एव तात्पर्यविषयत्वं सिद्धयति । तेन हि
सखीजनविषयताया प्रणयिजनपदस्य प्रीति-प्रतिपादकत्वेपि नायकविषयतायां
रति-प्रतिपादकत्वं स्थिरमेव । तदेव च चमत्कारभूमिः ।

१५- उर्वशी पुरुरवमो नत्रे पृष्ठत उपेत्य निमीलयति । यदा च सा हस्तयोरादाय पुरुरवसा निजासने उपवेश्यते तदा तयोच्यते- देव्या दत्तो महाराज अतोऽस्य प्रणयवतीव शरीर सगतास्मि- (३।१४) । अत्र श्रीमन्तो वेलणकरमहोदया प्रणयवतीपदान्मदनातुरत्व शोत्यमान मनुते । युक्त च तत् । प्रणयो हि प्रकर्षोभिलापस्य । तत्र धैर्य-त्रीडादि-च्युतिरपि सभाव्यते । तत एव चोर्वशी भटिति नायकमभिमृत्य स्पृष्टु शेके ।

१६- विक्रमोर्वशीयस्यैव चतुर्थेऽङ्के मगमनीयमणिपाद्वर्मभिक्रामत. पुरुरवसः स्थिति गजान्योक्त्या प्रस्तुवन् सुकविरेप गज प्रणयिनी-वद्धास्वादम्-(४।३२) उदीरयति । तत्रापि प्रणयिनीपदार्थं प्रियारूप एव । परस्पर प्रति प्रेमरूपश्च प्रणयपदार्थस्तद्घटकीभूतः ।

१७-१८- रवुवंशस्य पूर्वोद्धृते प्रानरेऽथ परिभोगेत्रत्यादौ (१६।२१) पद्ये यथा प्रणयिनीपदं समापतित तथैव तस्यैव मर्मस्य-

अगुलोकिसलयान्नतर्जन भ्रूविभगकुटिल च वीक्षितम् ।

मेखलाभिरसकृच्च बन्धन वंचयन् प्रणयिनीरवाप स ॥

१७- इत्यत्र पद्ये समापतति । अत्रोभयत्रापि प्रणयिनीपद मल्लिनाथो प्रेयसीपदार्थपरं प्रतिपादयति । मान्य च तत् ।

१६- मालविकाग्निमित्रस्य तृतीयेऽङ्के मालविकायाश्चरणौ रंजयित्वा बकुलावलिका ता कथयति त्व भर्तुरपि प्रियासीति, कथयति च एतानि खलु भर्तुरेव प्रणयमृदुलान्यक्षराणि मम वक्त्रान्तरितानि-इति । अत्र वकुलावलिकाया नायकदूतीत्वान् प्रणयशब्दो नायकनिष्ठा मालविकात्रिपयिणी रतिमेव विषयीकरोति । प्रमगान्तरेषु दूतीमुखेन नायकाना समागमयाचनाया अपि दृश्यमानत्वाद् अत्रापि प्रणयशब्दस्य याचनापरत्वमायुञ्जेतु गक्यते तथापि प्रस्तुते प्रसंगे समागमयोजनामात्रे दौत्यस्य सीमितत्वात् तादृशार्थस्य सभवो नास्ति ।

२०- शाकुन्तले नलिनीपत्रे 'तव न जाने हृदयम्'-इत्यादिक्रमेण नखैर-पितनिवेदनां शकुन्तलाम् उपमृत्स्य निजपर्युःसुकृन्व तपति तनुगात्रि कामस्स्ता मां पुनर्दहत्येत्रे-त्येव प्रतिपादयन्त दुःखन्त शकुन्तला सप्रणय-कोपस्मितम् अन्त-पुरपर्युत्सुकं प्रतिपादयति । तत्र प्रणयकोप प्रेमाश्रित एव कोपः संभवति । प्रेम च रतिस्वरूपमेव ।

२१- यक्षराजस्य अलकाया विप्रयोगः प्रणयकलहाद् ऋते न भवति-

नाप्यन्यस्मात् प्रणयकलहाद् विप्रयोगोपपत्ति-

विज्ञानानां न च खलु वयो यौवनादन्यदस्ति (२।२ उ मे०) । इति
अत्रापि प्रणयकोप समनन्तरोक्तस्वरूप एव । ततश्च प्रणयोपि परस्परं प्रति
प्रेमैव प्रेयसो । प्रेम चैतन् सर्वथा रतिरूपमेव । इमे खल्वेकविंशतिः प्रयोगाः
प्रणयशब्दस्य यत्रास्य रत्यर्थकत्वं संदर्भशुद्ध विचारसहं च । एवं कालिदास-
साहित्ये प्रीति-रति-प्रेम-प्रतिपादकानां प्रणयशब्दप्रयोगाणामनुशीलनं जातम्
संकलनेनेमे सप्तविंशतिर्भवन्ति । इमे हि प्रणयशब्दस्य मुख्या प्रयोगाः ।

३—याचनार्थकाः प्रयोगाः

गौणेषु प्रयोगेषु प्रणयशब्दः कालिदाससाहित्ये याचनार्थको भूमनोपलभ्यते ।
तत्र याचना द्विविधा भवति १—अभिलाषप्रकाशाद् व्यज्यमाना २—याचना-
दिशब्दप्रयोगादभिधीयमाना च । प्रणयशब्द उभयविधामपीमां क्रोडीकरोति ।
अस्यैव लेखस्य प्रथमतममंदर्भानुमारं याचनेय प्रार्थनाशब्दतोप्यभिधातुं शक्यते ।
अत्रायं विशेषो यदस्या याचनायाः प्रार्थनाया वा प्रागुक्तोभयविध-प्रेमपूर्वकत्वं
न व्याहन्यते । एतदर्थकान् निखिलानपि प्रयोगानिह प्रस्तूय परिशीलयेमहि ।
तथा च—

१—गोचारणव्रतो दिलीपो हिमगिरिगुहाया कुम्भोदरनाम्ना भगवत्पशु-
पतिसेवकेन सिंहेन व्यापाद्यमानां नन्दिनीमवेक्ष्य विहितबहुविधसभाषणस्तमेव
सिंहं वक्ति—

“सबन्धमाभाषणपूर्वमाहुर्वृतः स नौ सगतयोर्वनान्ते ।

तद् भूतनाथानुग नार्हसि त्वं सबन्धिनो मे प्रणयं विहन्तुम् ॥२।५८ रघु॥ इति ।
अथ चरित्रवर्धन प्रणयपदं स्नेहपरं मनुते, मल्लिनाथो याचनापरं, हेमाद्रिभट्टश्च
तदुभयपरम् । नन्दगीकरो मल्लिनाथमनुकुर्वीण प्रणयपद “रिक्वेस्ट” पदेनाग्ल-
वाचानुवदति । मंदर्भः पुनरत्र प्रणयपदं याचनापरमेव साधयति । उक्तेरितिः
प्राक् दिलोपः स्वदेहार्पणनिष्क्रयेण नन्दिनीमोक्षं याचितवानेव ।

“स त्वं मदीयेन शरीरवृत्तिं देहेन निर्वर्तयितुं प्रसीद ।

दिनावसानोत्सुकबालवत्सा विसृज्यता धेनुरियं महर्षेः ॥२।४५ रघु॥ इत्यतः

“सेयं स्वदेहार्पणनिष्क्रयेण न्याय्या मया मोचयितुं भवत्तः ।

न पारणास्याद् विहता तत्रैवं भवेदलुप्तश्च मुनेः क्रियार्थं ॥२।५५॥ रघु॥ इत्यतश्च
पूर्वप्रसंगादयमर्थः स्पष्ट एव । इत्थं च प्रणयशब्दोत्र याचनार्थक एव सिद्धयति ।

याचनापि चेयं प्रेमपूर्णेति चरित्रवर्धनादीनामपि पर्याययोजनात्र न विसवदति,
अथापि सा नियतमेव टीकान्तरमपेक्षते ।

२—रघुवंशस्य षोडशे सर्गे कुशेन सह ऋकेतदेवतायाः संवादमुपसंहरता
सुकविनोच्यते—

तथेति तस्याः प्रणय प्रतीतः प्रत्यग्रहीत् प्राग्रहरो रघूणाम् ।

पूरप्यभिव्यक्तमुखप्रसादा शरीरबन्धेन तिरोबभूव ॥१६।२३। इति ।

अत्र हेमाद्रिः, मल्लिनाथो नन्दर्गीकरश्चेति त्रितयोऽपि प्रणयपद याचना-
परमेव मन्यन्ते । मान्य च तत् । नवमान् पद्याद् एकविंश पद्य यावद्
आत्मनो दुर्दशां प्रतिपाद्य “तदर्हसीमा वसति विसृज्य मामभ्युपेतु कुलराजधानीम्”
१६।२२ । इत्येव कुशावतीपरित्यागपूर्वकमात्मनः पुनः परिग्रहाय कुगस्य याचित-
त्वात् । याचनेयं न न प्रीतिपूर्णा ।

३—शाकुन्तलस्य सप्तमेऽङ्के सर्वदमनस्य पाणितलसौभगेन जातविस्मयो
दुष्यन्तः स्वाभिप्रायः प्रकटयति—

“प्रलोभ्य - वस्तु - प्रणय - प्रसारितो त्रिभाति जालप्रथितागुलि करः ।

अलक्ष्य-पत्रान्तरमिद्धरागया नत्रोषसा भिन्नमिवैकपंकजम् ॥७।१६। इति ।

अत्र राघवभट्टः प्रणयपदं याचनापरमिव प्रीतिपरमपि मनुते । मानियरविलि-
यस्समहोदयश्च प्रार्थनापरमेव । तदनुसारं शकरपण्डितोपि प्रार्थनार्थकमेव ।
युक्तं च तत् । सिंहपोतं मोचयितुकामया तापस्या “बालसृगेन्द्रं मुच,
अन्यत् ते क्रीडनक दास्यामी “ति दत्तप्रलोभनेन सर्वदमनेन • “देहो” त्येवं
ललितेन वचनोपन्यासेन प्रलोभ्यं वस्तु याचितुं प्रसारितस्य पाणितलस्य
दुष्यन्तकर्तृके वर्णनेस्मिन् प्रणयशब्दः किं वार्थान्तरं प्रत्याययेत् । अथापि
रघुवभट्टस्य प्रीतिरूपोर्थोपि प्रार्थनया सह पूर्ववदत्रापि योजनीय एव, तापसी
प्रति दुर्ललितस्य वत्सवचनोपन्यासस्य प्रीतिं विना अमभवत् ।

४—अग्निमित्रो मालविकाग्निमित्रे प्रियामिरावतीमुपेतुमशक्नुवानो विदूषकं
ब्रूते—

“उचितः प्रणयो वर विहन्तु बहवः खण्डनहेतवो हि दृष्टाः ।

उपचारविधिर्मनस्विनीना ननु पूर्वाभ्यधिकोपि भावशून्यः ॥३।३

अत्र काट्यवेमभूपः प्रणयपदं प्रार्थनार्थकं मनुते । टानी-महोदयोऽपि
प्रणयपदाय “रिक्वेस्ट” पदं पर्यायतया प्रयुक्ते । यद्यप्यसौ बालेन्मन-तारा-
नाथादिभिर्विप्रलब्धः “उचित” पदप्रतिपादितमौचित्यं विधेयभूतमप्युद्देश्यकोटौ

निवेश्य “उचितः प्रणयः प्रापर रिक्वेस्ट” इत्येवमनुवदति । प्रस्तुते प्रणय-
शब्दे तु सर्वेपीमे टीकितारो युक्तवचना एव । “अद्यैव प्रथमावतार-सुभगानि
रक्तकुरवकान्युपायनीकृत्य नव-वपन्तावतार-व्यपदेशेन इरावत्या प्रार्थितो भवान्
‘इच्छाम्यार्यपुत्रेण दोलाधिरोहमनुभवितुम्’ इति भवताप्यस्यै प्रतिज्ञातम्, तत्
प्रमदवनमेव गच्छाम” इति विदूषकोक्तौ “न क्षममिदम्” इति प्रतिवदतो
नायकस्य हि पूर्वोक्तेयमुक्तिः तत्र प्रणयपदम् अर्थान्तरप्रत्यायकं न सभवति ।
अस्ति चात्र प्रेमतत्त्वं बद्धमूलम् ।

५- विक्रमोर्वशीये-

महदपि परदुःखं शीतलं सम्यगाहुः प्रणयमगणयित्वा यन्ममापद् गतस्य ।
अधरमिव मदान्वा पानुमेषा प्रवृत्ता फलमभिनवपाकं राजजम्बूदुमस्य ॥
इत्यत्र चतुर्थे पद्ये प्रणयपदं काटयवेम. प्रार्थनार्थकं मनुते तथैव
च कल्पलताकारो ङा० शास्त्री । अस्ति चायमेवार्थोऽत्र प्रकरणसमर्थितः । पुरुरवसो
हीयमुक्तिः । इतः पूर्वं पुरुरवा लताभावेन परिणताया उर्वश्याः प्रवृत्तिः कोकिला
‘यावदेना पृच्छामी’ ति प्रष्टुमिच्छति । कृतनिश्चयश्च वक्ति-यावदेनामभ्यर्थये-इति
अभ्यर्थयते च-

“तामानय प्रियतमा मम वा समीपं मां वा नयाशु कलभाषिणि तत्समीपम्” इति ।
तत्र पतिगृहं यान्ती शकुन्तला कण्व-वचनमनुपालयन्ती वनस्थली कोकिलामुखेना-
नुमन्यमानापि पुरुरवम प्रियाप्रवृत्तिं वेदयितुं विमुखयति । तत्र प्रतिक्रिया-
व्यंजनोक्तिरियं नायकस्य-“महदपि परदुःखमि”त्यादिः । अत्र प्रणयपदं यत्सत्यं
प्रीतिपूर्णा-प्रार्थनापरमेव ।

६-असौ पुरुरवा एव प्रियाप्रवृत्तये भ्रमरमपि पृच्छति । कथयति
च “भ्रमरे प्रणयं करिष्य” इति । अत्रापि प्रार्थनैव प्रणयपदार्थः, मधुकर
मदिराक्ष्या. प्रवृत्तिम्” इत्येतेनानुपदिकेन सदभेण तस्यैवानुमोदितत्वात् । मनुते
च कल्पलताकारस्तथैव ।

७-शकुन्तलासमीपमुपेत राजानं प्रियम्बदा प्रार्थयते-“अहंसि, अभ्यु-
पपत्स्या जीवितमस्या धम्नयितुम्” इति । तत्र राजा प्रत्युत्तरति-“भद्रे
साधारणोऽयं प्रणयः” [३।१७] इति । वक्ति च समनन्तरमेव “सर्वथानुगृहीतोऽस्मी”
ति । अत्र प्रणयपदस्य प्रियवदापक्षे प्रार्थनापरत्वे प्रकरणात् सिद्धे, साधा-
रण्यान्यथानुपपत्त्या दुष्यन्तपक्षेपि तत्परत्वमेव सिद्धयति । अत एव राघवभट्टोपि
व्याख्याति “प्रणयो याच्ना, यथा भवतीभिरेतदर्थमहमभ्यर्थये एव मयाप्येतदनुग्रहार्थं
भवत्यौ प्रार्थनीये” इति । उद्धरति च विश्वप्रकाशस्य वचनम्-“प्रणयः

प्रेम्णि विस्वभे याच्नाप्रत्यययोरपी” ति परस्पराभिलाषिणोनयिकयोरन्यौन्यानु-
ग्रहार्थितेय विक्रमोर्वशोयेऽपि कविनानेनोपस्थाप्यते । तत्र—

८—चित्रलेखामुखेनोर्वशी पुरुरवम प्रार्थयते—“मम तस्मिन् सुरारिसभवे
दुर्नये महाराज एव शरणसामीन् साम्प्रन साहं तव दर्शनसमुत्थेनायासिना
बलवद् बाधमाना मदनेन पुनरपि महाराजस्यानुकम्पनीया भवामि” इति ।
उत्तरे पुरुरवा—

“पर्युत्सुका कथयमि प्रियदर्शानां तामानि न पश्यमि पुरुरवमस्तदथीम् ।

साधारणोऽयमुभयो प्रणय स्मरस्य तप्तेन तप्तमयमा घटनाय योग्यम् ॥३।११॥

इत्येवमात्मनोऽपि प्रणय प्रकाशयति । सोऽय प्रणय पूर्ववदेव साधारण्यान्यथा-
नुपपत्त्या प्रार्थनारूप एवावसेय । कल्पलताकारो डा० शास्त्री, मस्कृतांगलकोषकार.
श्रीमान् आप्टेमहोदयञ्च प्रणयपद प्रेममात्रपरमत्र प्रतिपादयत । तत्र कविना
कण्ठरवेणैवोदीरित साधारण्य तादृशोभ्यर्थनाप्रस्तावश्च प्रसाद न भजेते ।

अस्मिन्पूर्वशीशकुन्तलाप्रणयप्रस्तावे चित्रलेखाप्रियवदे दूतीकार्यकरणात् स्फुट-
मेव प्रणयदूतयौ । ततः—

९—इन्दुमतीस्वयवरप्रस्तावे राजा शृगारचेष्टाना चित्रणो—

“सा प्रत्यभिष्वक्तमनोरथाना महीपतीना प्रणयाग्रदूत्यः ।

प्रवालचेष्टा इव पादपाना शृगारचेष्टा विविधा बभूवुः ॥ रघु० ६।१२॥
इत्येवमागते प्रणयाग्रदूतीपदे घटकीभूतमपि प्रणयपद प्रार्थनार्थकत्वमेव विभूयात् ।
मनोरथपदेनाभिलापस्य प्रतिपादितचरत्वे प्रणयपदेनाभिलाषानन्तरीय-समागम-
प्रार्थनाया एव प्रतिपादनस्य स्वारसिकत्वात् । हेमाद्रिः मल्लिन्धथञ्चेति द्वौ
व्याख्यातारौ प्रणयपदमत्रापि प्रेम-प्रार्थनोभयपर प्रतिपादयत, नन्दर्गाकरमहोदयश्च
प्रेममात्रपरम् । शकुन्तलादिगत-संदर्भान्तर-पात्रयोजनायवादेन तु प्रणयपदस्य
केवलप्रेमपरत्व विहातु न न विचिकित्सते धी । अस्ति हि दूतीकर्म काम-
शास्त्रादिषु प्रणयप्रसंगे प्रथितम्, अस्ति च कालिदासस्यापि तत्र प्रायेण
सर्वत्रावधानम् । स हि मालविकाग्निमित्रेपि बकुलावलिका नायकदूतीत्वेनो-
पस्थापयति । तत्र ईर्ष्याक्रियायिता इरावती कुलावलिकामुपालभते—“बकुलावलिके
त्वया साधूपक्रान्तम्” [३।१४] इति रघुवशेषि शृगारनायकोऽग्निवर्णः प्रिय-
जनस्य विप्रलम्भकातर वचो दूतीमुखेन शृणोति [१६।१८] । स हि
क्लृप्तपुष्पशयनान् लतागृहान् दूतिकृतमार्गदर्शनः सन् उपैति [१६।२३] ।
संगमाय गूढचारिणमग्निवर्णं चारभूताभिर्दूतीभिरुपलभ्य प्रमदाः कर्षन्ति [१६।३३]
एवमादिषु स्थलेषु संवादप्रवृत्तस्य कवरेकत्र विसंवादः सामान्यतः कल्पयितुं

न शक्यते । तेनात्र प्रणयपद प्रेमपूर्णप्रार्थनापरं प्रेमयाचनातात्पर्यकमेव वा मन्तु युज्यते । एवमेव—

१०—रिचर्डपिशेलसंस्कृतस्य शाकुन्तलस्य तृतीयेऽङ्के मूलत्वेन, निर्णयसाग-
रीयादिषु च सस्करणेषु पाठान्तरत्वेन दर्शिते—

“अयं स यस्मात् प्रणयावधीरणामशकनीयां करभोरु ! शंसे ।

उपस्थितस्त्वा प्रणयोत्सुको जनो न रत्नमन्विष्यति मृग्यते हि तत् ॥१७॥

इत्यस्मिन्नपि पद्ये प्रणयपदद्वयमपि प्रार्थनापर मन्तु युक्तम् । तत्रापि नायकयोः परस्परानुग्रहप्रार्थनाग्रामवधीरणभयस्य प्रासंगिकत्वात् । तथाहि मदनलेख कर्तुमु-
पदिष्टया शकुन्तलया “अवधीरणभीरु वेपते मे हृदयम्” इत्युक्त एव सन्निहितेन लताप्रच्छन्नेन च दुष्यन्तेन पद्यमिदमुच्यते । सन्निधानादेव च प्रार्थना, प्रच्छन्न-
त्वाच्च तदवधीरणा नायकपक्षेपि कल्पितुं शक्येते । रत्नान्वेषणोपन्यासेनापि प्रार्थनारूप एवार्थः पोष लभते । प्रेमार्थकत्वे हि प्रेमणोऽन्वेषणमस्वाभाविकं भवति । ततश्च प्रेमिपरत्वमेव तत् पर्यवस्यति । प्रेमिणश्च रत्नौपम्यं न न सजाघटीति । “जातौ जातौ यदुत्कृष्टं तद् रत्नमभिधीयत” इत्यभियुक्तोक्त्या केवलस्योत्कृष्टत्वमात्रस्य रत्न-नायिका-सादृश्यप्रयोजकीभूतधर्मत्वमत्र सभवति ।
उत्कर्षश्चासौ

“शुद्धान्तदुर्लभमिदं वपुराश्रमवासिनो यदि जनस्य ।

दूरीकृताः खलु तदोद्यानलता वनलताभिः ॥ (११६)—

इत्यादिभिः पूर्वोपन्यासैरसकृदेव नायकमुखेनैव प्रतिपादितः ।

अभिलाषार्थकत्वेपि नास्ति गतिः । अवधीरणासगतिप्रसगात् । अभिलाषस्या-
वधीरणं हि प्रकृतिविरुद्धम् । यत्र चैतदविरुद्धं तद्धि अभिलाषस्य प्रकटनमेव याचनारूपम् । तदित्थं विडम्बनामात्रमेव प्रणयपदस्स्यात् प्रार्थनयाचना-न्यतरैरा-
र्थपरत्वसाधनप्रयासः ।

११—अवधीरणप्रसंगो मालविकाग्निमित्रेऽपि लभ्यते । तत्र पंचमेऽङ्के नायको जयसेनामुखेन पुत्रविजयं देव्यै धारिष्ये निवेदयति । विदित-मालविका-
राजदारिकाभावा च सा मालविकापरिग्रहरूप प्रियनिवेदनपारितोषिकं नायकाय प्रयच्छन्ती कथयति—“इदमार्यपुत्रः प्रियनिवेदनानुरूप पारितोषिकं प्रतीच्छतु इति”
राजानं त्वं निरुत्तरं वीक्ष्य सा पुन कथयति—“किमवधीरयति मामार्यपुत्रः”
इति । इयं हि प्रणयावधीरणैव । उत्तरत्र प्रणयपदार्थस्य प्रस्तुतत्वात् । तथाहि मालविकां पत्रोर्णेनावगुण्ठय धारिणी पुननिवेदयति “इदानीमिमामार्यपुत्रः प्रतीच्छतु”
इति । तत्र स्वसुखं वीक्षमाणस्य राज्ञः पक्षं प्रबलयन् विदूषको क्वक्ति ‘अथवा

देव्यैव कृत-प्रणय-विशेषां दत्तदेवीशब्दा मालविकामत्रभवान् प्रतिग्रहीतुमर्हति' (५।१८ इति । अत्र "यतोहि देवी सविशेषमनुरुणद्धि तत उचिन एव मालविकाया. परिग्रह' इत्यभिप्रायकमेव विदूषकवचन तिष्ठति । तेन चात्र प्रणयशब्दोऽनुरोधरूपप्रार्थनार्थक एव सिद्धयति ।

१२- मेघदूते निर्विन्ध्यायाः कामविल्ललता प्रतिपाद्य यक्ष कथयति-
"स्त्रीणामाद्यं प्रणयवचन विभ्रमो हि प्रियेषु" (१।२८) इति ।

अत्र प्रणयशब्दोऽभिलाषप्रकटनपूर्वक नायकानुग्रह-याचन-रूपमेव अर्थं तथैव प्रकटयति यथा शाकुन्तले विक्रमोर्वशीये च तन्नायिकयोर्दशितचरमनुग्रह-प्रार्थनम् ।

१३- मालविकाग्निमित्रे मालविका छलिकमभिनयन्ती नायके स्वमनुराग प्रकाशयति-

दुर्लभः प्रियो मे तस्मिन् भव हृदय निराशम्
अहो अपागो मे परिस्फुरति किमपि वाम ।
एष स चिरदृष्टः कथ पुनरुपनेतव्यो
नाथ मां परार्थीना त्वयि गणय सतृष्णा ॥

एतस्याभिप्रायमवगच्छन् विदूषको वक्ति-

भो वयस्य चतुष्पदवस्तुकं द्वारीकृत्य त्वय्युपस्थापित
इवात्मा तत्रभवत्या । इति ।

अत्र नायक. स्वा प्रतिक्रियामेव प्रकटयति-

जनमिममनुरक्तं विद्धि नाथेति गेये वचनमभिनयन्त्या स्वांगनिर्देशपूर्वम् ।
प्रणयगतिमदृष्ट्वा धारिणीसन्निकर्पादहमिव सुकुमारप्रार्थनाव्याजमुक्तः ॥
(२।५ मालवि०) इति ।

अत्र नायिकायाः स्नेहप्रवृत्तौ धारिण्याः सन्निकर्पो वाचक इति सा सुकुमारेण प्रार्थनाव्याजेनैवमुक्तवती इति स्व प्रति नायके स्नेहप्रवृत्तिरूपा प्रणयगतिमदृष्ट्वा धारिणीसन्निकर्पात् स्पष्ट वक्तुमशक्नुवाना तथा व्याजेन प्रणयप्रार्थनां कृतवतीति वा वाक्यार्थः । अत्र काटयवेम. नायकनिष्ठा नायिकाविषयकस्नेहप्रवृत्तिं प्रणयगतिपदार्थज्ञया नयति । तत्र प्रश्न । नायकनिष्ठां स्नेहप्रवृत्तिं दृष्ट्वा नायिका नायके प्रणयप्रार्थनां कुर्वति चेत् शकुन्तला का नु स्नेहप्रवृत्तिं दृष्ट्वा दुष्यन्ते प्रणयप्रार्थना कृतवती उर्वशी वा पुरुरद्वसि । सर्वथा नास्ति नायिकाप्रणयप्रसरस्य नायके प्रणयगतिदर्शनेन महं समनियतत्वम् । यच्चुच्यते, कामयमानापि नायिका नायकनिष्ठा स्वविपयिणी स्वकामनामदृष्ट्वा तत्र स्वकामनायाः प्रकाश कथ नु कर्तुमुत्सहेत कथ न सा वैषम्यमुत्प्रेक्ष्य

विचिकित्सेतेति, तर्हीदमप्युच्येत यत् नायिकाविषयको नायककामो नायिकया कुतो नु विदित इति । न कुतोऽपीति चेत् अकामत्वज्ञानाभाव सकामत्वज्ञानमिवैव प्रार्थने हेतुमुरीकुर्या । सकामत्वज्ञाने पौनः पौनस्कृत्य प्रमज्यते प्रार्थनायाम् । अकामत्वज्ञानाभावे चोपपद्यतापि कामाशया प्रार्थनाव्यापार । तदत्र प्रणयगतिपदेन नायिकाश्रिता नायकविषयिणी प्रणयगतिरेवावसेया तात्पर्यविषयतया । सा चात्र प्रार्थनावसररूपा सभवति ।

किं च अग्निमित्राय प्रतिश्रुतभगिनीप्रदानेन भ्रात्रा माधवमेनेन सह त्रिदिशा प्रस्थिता मालविका अविदिताग्निमित्रप्रणयवृत्तान्तैव भवेदिति को नु चिन्तयेत् । अग्निमित्रे विदभैराजभगिनीत्वेन मालविकायाः परिचयस्याभावाद् धारिणी-सन्निकर्षो बाधा जनयति । सति च तत्त्वेन ज्ञाने पचमेङ्के स्वयं धारिण्येव प्रागुक्तक्रमेण मालविकापरिग्रहाय नायकं प्रार्थयते । छलिकप्रयोगसमये च धारिणी संनिष्ठुष्टैवासीदिति मालविकया स्वनिवेदन स्पष्टतया कर्तुं नाशक्यत, तत एव सा व्याजमाश्रितवती । व्याजोपि स वैदग्ध्यपूर्णं आसीदिति सुकुमार इत्युक्तः । इत्थमिह प्रणयगति मालविकाकर्तृकमात्मनिवेदनमेव ।

१४—विदूषक-बकुलावलिकयोरुपायरचनया समुद्रगृहके प्राप्तसमागमो नायको मालविका साध्वस-सकुचिता वीक्ष्य कथयति—

“विसृज सुन्दरि ! सगमसाध्वमं मयि चिरात् प्रभृति प्रणयोन्मुखे ।

परिगृहाण गते सहकारता त्वमतिमुक्तलताचरित मयि ॥४१३॥
अत्र चिरात् प्रभृति प्रणयोन्मुखत्वं किमिति प्रश्नः । तत्र सस्कृतकोषकार आप्टेमहोदयः प्रणय विवाहरूप मनुते । वयं तु प्रार्थनारूपमेव तन्मन्तु विवशाः । प्रार्थनाया एव प्रसंगसमर्थितत्वात् । अस्ति हि नायकनिष्ठा नायिकाविषयिणी प्रार्थना कविनैव अस्मिन्नेव प्रकरण उपनिबद्धा । नायिकामनुनयता तेनोच्यते—

“अनुगृह्यतां चिरानुरक्तोयं जन(४१५) इति ।

१५—अस्मिन्नेवाक इरावती सम दोलाधिरोहणाय नायकमामन्त्रयति । सेयमामन्त्रणा प्रार्थनापदेनैव कविना व्याहृतेति स्पष्टमेव प्रागुक्तादुद्धरणात् । दोलागृहं प्रयान्ती सा दासी निपुणिकां पृच्छति “कुत इदानीमवगन्तव्यं दोलागृहं गतो भर्ता न वेत्ति” (३१३) इति । तत्र निपुणिकयोच्यते-भट्टिन्या अखण्डितात् प्रणयान्-इति । अत्र प्रणयशब्द प्रसंगानुसारं प्रार्थनार्थक एव । भर्ता भट्टिन्या अस्या काचनापि प्रार्थना कदापि न खण्डिता, ततो दोलाधिरोहण-प्रार्थनामप्यसौ न ह्येव खण्डयेदिति प्रत्ययेन निपुणिकायास्तथाविधमुत्तरम् ।

१६—अग्निमित्रेण च उचितः प्रणयो वरं विहन्तुमिति पूर्वविचारितः

जायत एवेरावत्या दोलारोहणप्रणयखण्डिन यदा चेयं समुद्रगृहके मालविकासंगतम्
अग्निमित्र पश्यति तदा बकुलावलिका मालविका च मोपालम्भं वक्ति-

बकुलावलिके । त्वया माधूपकान्तम्

मालविके । त्व तावन् सफलाम्पर्यन्तं कुरु आर्यपुत्रम् । इति ।

अत्र मालविका बकुलावलिका चेति द्वे अपि कथयत -

“प्रसीदतु भट्टिनी के आवा भर्तुः प्रणयपरिग्रहस्ये” ति ।

अत्र प्रणयपरिग्रहपदे काट्यवेमभूपो मोनी टानी च ‘अफेक्शन’ इति भावबन्ध-
परत्वप्रत्यायकः । मीतारामतुर्वेदाश्च भावमात्रानुवादिन प्रणयपदार्थं न स्पृशन्ति
वयं तु प्रमगानुसारं प्रार्थनापरमेव प्रणयपदं प्रतिपद्यामहे । मालविका-
बकुलावलिकाम्यामत्रेत्यमिव वक्तुमिष्यते यद् भट्टिट्या प्रनीपमुच्यते भर्तुः
अग्निमित्रस्यास्मासु दासजनेऽत्रभ्यर्थनेति, दासा एव हि भर्तृषु प्रार्थनारूपं
प्रणयं कर्तुमुचिताः न तु दासेषु भर्तार इति । अत एवानोचित्यभिया ते
ततो ऋटित्यपभृते ।

अयं हि प्रणय प्रार्थनारूप । अस्य भगः प्रियजनेषु महानपराधः ।
पुरुरवास्ततो विमुखोऽस्ति । गन्धमादने सहमा प्रणयं प्रियामुद्दिश्य स कथयति—
१७—“त्वयि निबद्धरते प्रियवादिन प्रणयभगपराड्मुखचेतसः ।

कमपराधलत्र मम पश्यसि त्वजसि मानिनि ! दासजन यत ॥४१५॥

अत्र “उर्वशीप्सिन मया कदापि नाखण्डि, त्यजति च सा माम्”
विभावनाविधया नायकेन स्थितिवैपम्यमुन्मील्यते । अत्र प्रार्थनाया कश्चन प्रस्तावो
नास्तीति प्रणय शब्दादिनापि प्रतिपाद्यतया ग्रहीतुं शक्यते, तथापि प्रार्थनार्थोऽत्र
न खण्ड्यते । प्रकटितो ह्यभिलाष पूर्तिमर्हति नाप्रकटितः । प्रकटिताश्च तस्मात्
प्रार्थनैव याचनारूपा पर्यायोक्तभंग्या न स प्रतिफलति । कुट्टनीमतेऽपि समीपमुपेत
सुन्दरसेनं स्पृहयन्त्याणि हारलता स्वाभिप्रायं कण्ठपथं न निनीषति । तत्र
प्रणयभगभीतिरेव तन्त्रम् । तथा चोच्यते—

पार्श्वगतेऽपि प्रेऽसि कामशरासारताड्यमानापि ।

न शशाक साभिधातु चित्तगतं प्रणयभंगतो भीता ॥ (२७४-आर्या)

तत्र हि प्रणयभंगो नियमतः प्रार्थनाभग एव । इयं हि शिष्टानां प्रकृतिरेव ।
कालिदासस्य हिमाचनोऽपि अयाचितारं भगवन्तं सुतां न ग्राहयति । नत्र हेतुः
अयमेवैकः प्रार्थनाभंगः । यथोच्यते—

“अयाचिनारं नहि देवदेवमद्रिः सुतां ग्राहयितुं शशाक ।

अभ्यर्थनाभगभयेन साधुर्माघ्यस्थमिष्टेऽप्यवलम्बतेऽर्थे ॥ [१।५२-कुमार०]

इति श्रीहर्षेणाप्ययमर्थो नितान्तं रूक्षतया नैषधीयचरिते एवमिव प्रस्तूयते—
 “स्मरोपतप्तोऽपि भृश न स प्रभुर्विदर्भराज तनयामयाचत ।
 त्यजन्त्यसून् शर्म च मानिनो वरं त्यजन्ति न त्वेकमयाचितव्रतम् ॥ [१।६०]।
 १८-कुमारसंभवे भगवान् शिवो भगवत्या पार्वत्या मेखलायां हस्तं व्या-
 पारयति । सोऽयं हस्तः कविना प्रणयलोल इत्युच्यते—

सस्वजे स्तनमुरोनिपीडनं प्रार्थितं मुखमनेन नाहरत् ।

मेखलाप्रणयलोलता गत हस्तमस्य शिथिलं सरोध सा ॥] ८।१४]

—अत्र मल्लिनाथः प्रणयपद परिचयार्थकं मनुते, एतल्लेखारम्भोद्धृतेन च
 यादवप्रकाशवचनेनासावर्थममुं प्रमाणयत्यपि । सीतारामकविश्चात्र पदस्यास्य
 स्नेहपरत्व मनुते । वय तु याचनारूपप्रार्थनार्थकत्वमेवास्य पदस्य प्रतीमः ।
 शिवो हि मेखलादित्मया हस्तं प्रवर्त्तयति । स च मेखलामुपसर्पति । सोऽयमस्य
 लोलीभावः । एतेनात्र मेखलादानेच्छया प्रवृत्तिः, तादृशेच्छैव वात्र प्रणयपदार्थः ।
 स च स्पष्टमेव याचनारूपः प्रार्थनारूपो वा । पूर्वार्धे चुम्बनप्रार्थनायाः प्रार्थना-
 पदेनैव “प्रार्थितम्” इति प्रतिपादितत्वान् कथितपदत्वपरिहारायोत्तरार्धे कविः
 प्रार्थनार्थकमेव पदान्तरं प्रणयरूपं प्रयुक्ते । परिचये स्नेहे वा लोलता वा
 समुचिता । अस्ति चात्र परिचयः पीनरुक्त्यावहः । तस्य

ज्ञातमन्मथरसा शनैः शनैः सा मुमोच रतिदुःखशीलताम्—

“इत्येवम् अव्यवहितपूर्वैर्गौव पद्येन प्रतिपादितत्वात् । नास्ति
 चात्रास्य भूयोऽपि प्रतिपादने कश्चनार्थं किं च वस्त्रापहारः,
 नीवीस्त्रसनम्, मेखलाविशोटन चेति सर्वमेव सुरतप्रयोगस्य पूर्वैरङ्गः । सुरतार्थी
 च मेखलायाः परिचयमात्रमाकांक्षति प्रार्थना वा काञ्चिदभ्यन्तरीकृत्य तथा-
 विध्वंस्यतिकरे व्यापिपत्तीति सुमानुषै स्वयमुन्नेतुं शक्यते । न च “हस्तस्य
 मेखलाया प्रणयः प्रार्थनारूपोऽपि प्रीतिप्रकरणे विचार्यः, हस्तमेखलयोरचेतनतया
 वस्त्ररूपत्वात् तन्निष्ठस्य प्रेम्ण प्रीत्यैकरूपत्वात् । तत् कथमत्ररते. प्रकरणे
 तद्विचार’ इति चेत्, सत्यम्, हस्तमेखलयोः स्त्रीपुलिगितया समासोक्तिविधया
 नायकत्वप्रतीते हस्तस्यावयत्वात् तदवयविना शिवेन सह तस्य शास्त्रसिद्धादभेदाद्
 वा रतित्वापत्तेरेतादृशप्रणयस्यात्रापि विचारे नास्ति क्षतिः ।

१९- रघुवंशे मृगयाविहारिणो दशरथस्य संमुखे मृगयूथमाविर्भवति ।
 कविस्तदेवं वर्णयति—

“तस्य स्तनप्रणयिभिर्मुहुरेणशावैर्व्याहृत्यमानहरिणीगमनं पुरस्तात् ।

आविर्बभूव कुशगर्भमुखं मृगाणां यूथं तदग्रसरगवितकृष्णशारम् ॥ १।५५॥

अत्र मृगयूथस्य सर्वथा स्थिरत्वाभाव आविर्भावक्रियापदार्थेनागूर्यते । तेनात्र शावानां स्तनप्रणयित्व स्तनार्थित्वाभिन्नमेव तिष्ठति । किञ्चिच्चलन्तीना मृगीणा स्तनेषु शावमुखव्यापृतिरेवात्र प्रणयपदाद् गम्यते ।

२०—रघोः कुले प्राणानपि प्रार्थिनामर्थिना न व्याहन्यते यथोच्यते—

अप्यसुप्रणयिना रघोः कुले न व्यहन्यत कदाचिदर्थिता । [११।२]

अत्र 'अर्थिता न व्यहन्यते'—इति वचनात् प्रणयित्वं याचकत्वमेव । अस्ति चात्र कौशिको मुनिवृषा रामार्थं दशरथ प्रति याचिता । यदुक्तम्—

'कौशिकेन स किल क्षितीश्वरो राममध्वरविघातशान्तये ।

काकपक्षधरमेत्य याचितस्तेजसा हि न वप समीक्ष्यते ॥]११।१]

२१—सर्वदमने स्वपुत्रत्वमविद्वान् दुष्यन्त पुत्रिणा धन्यतामेवमुदीरयति—

'अङ्काश्रय-प्रणयिनस्तनयान् वहन्तो

धन्यास्तदंगरजसा मलिनीभवन्ति ॥' [शाकु० ७।१७]

अत्र प्रायेण सर्वेपि पुत्रिणो बालानामकाश्रयाथितामनुभवन्तीति लोकप्रमाण-सिद्धमेवात्र प्रणयिपदस्यार्थपरत्वं याचनारूपप्रार्थनापरत्वं च तद्विशेषणस्य प्रणय-पदार्थस्य ।

२२—मालविकाग्निमित्रे नायक प्रतिनायिकाभूतामिरावतीं 'प्रसीदतु भवती'—त्येवमर्थयते । सा चाकृत्वैव प्रसादं परावर्त्तते । तत्र नायकेनोच्यते—

'सुन्दरि ! न शोभते प्रणयिजने निरपेक्षता'— [३।२०] इति ।

अत्र प्रार्थनार्थस्य प्रसंगसिद्धत्वात् प्रणयस्य तत्परत्वमेव प्रतिपद्यामहे ।

२३ - विक्रमोर्वशीये पुरुरवा ह्य प्रति कथयति—

पश्चात् सरः प्रतिगमिष्यसि मानसं त्व

पाथेयमुत्सृज विमं ग्रहणाय भूयः ।

मा तावदुद्धर शुचो दयितप्रवृत्त्या

स्वार्थात् सतां गुरुतरा प्रणयिक्रियैव ॥ [४।३१]

अत्र प्रार्थनार्थस्य पूर्ववर्तिनि चरणत्रये उपनिबद्धत्वात् प्रणयिपद प्रार्थितात्पर्यकमेव मन्तुमुचितम् ।

२४—पुरुरवा लताया 'परिवृंगप्रणयी' [४।६७] त्युच्यते । अत्रार्त्वालिगनस्य प्रार्थनैर्वालिगनस्य प्रणयः । आलिगन-प्रसंगेषु सर्वत्रैव कालिदाससाहित्ये प्रार्थनाया एवालिगनविषयिण्याः प्रतिपादितत्वात् ।

२५—कुमारसंभवे पार्वती भगवते शकराय पुष्करबीजमालामुपच्छन्दयति । शिवस्तां प्रतिग्रहीतुमुपक्रमते । तुदेव द्वारीकृत्य कुसुमायुध शर सधत्ते । यदुच्यते—

प्रतिग्रहीतुं प्रणयिप्रियत्वात् त्रिलोचनस्तामुपचक्रमे च ।

समोहन नाम च पुष्पधन्वा धनुष्यमोघ समधत्त बाणम् ॥ [३।६६] ।

अत्र प्रणयिप्रियत्वं प्राथिप्रियत्वमेव । तस्यैव हि पुष्करबीजमालाप्रतिग्रहप्रार्थनोप-
स्थापकादानुपदिकात्—

अथोपनिन्द्ये गिरिशाय गौरी तपस्विने ताम्ररुचा करेण ।

विशोषिता भानुमतो मयूखैर्मन्दाकिनीपुष्करबीजमालाम् ॥ [३।६५] ।

—इत्यस्मात् पद्यात् समर्थितत्वात् । न चात्रोपायनमात्रं कृतपदम्, न
स्वार्थित्वम्, उपायनस्य समर्पणरूपत्वात् इति वाच्यम्, सप्रदानकारक-पदार्थ-
भूतेन जनेन ग्रहीतुमस्वीकारे क्रियमाणे सप्रदातुरुपायनस्यार्थिताया लोकप्रमाण-
सिद्धत्वात् । अस्ति चात्र पार्वती शिवार्थिनी । ततोऽस्या उपचारस्यापि तदन्त-
पातित्वमेव परम्परया सिद्धयति, न ताटस्यम् । मल्लिनाथोपि प्रणयिप्रिय-
पदम् अर्थिपरमेव प्रतिपादयति ।

२६—कुमारस्यैवाष्टमे सर्गे पार्वती-वदन-रस-लम्पट. शिवो दर्शनार्थिनाम-
दृश्यता व्रजति—

स प्रियामुखरसं दिवानिश हर्षवृद्धिजननं सिषेविषुः ।

दर्शन-प्रणयिनामदृश्यतामाजगाम विजयानिवेदनात् ॥ [८।६०] ।

—अत्र सीतारामकवि प्रणयस्याभिलाषरूपत्वं मनुते, मल्लिनाथस्तु पर्यायं
न ददाति । तत्र विजयानिवेदनपदार्थेन दर्शनार्थिनां शिवसमीपगमनस्य सिद्धेः
प्रार्थनार्थं परित्यक्तुं न शक्यते । दर्शनार्थी हि पार्श्वमुपैति न केवलं
दर्शनाभिलाषी । अर्थिता ह्यभिलाषपूर्विकेन्यदेतन् ।

२७—विक्रमोर्वशीये पुरुरवस प्रधानमहिष्योच्यते—

एषाहं देवतामिथुन रोहिणीमृगलाङ्घ्रं साक्षीकृत्य आर्यपुत्रम्

अनुप्रसादयाभि अद्यत्रभृति या स्त्रियमार्यपुत्र प्रार्थयते, या

चार्यपुत्रस्य समागमप्रणयिनी, तथा मया प्रीतिबन्धेन वर्तितव्यम् इति ।”

[३।१५]

—अत्र प्रार्थना-प्रणयशब्दाभ्यामेक एव प्रार्थनारूपोऽर्थं प्रतिपादयिषितः ।
अभिलाषमात्रवतीभि सह देवीकलहस्यायोगात् कलहनिवारणार्थमेवोक्तस्यास्य
शपथवाक्यार्यस्य प्रणयिनि-पदार्थे समागमयाचनार्थत्वं विनानुपपत्ते ।

२८—आषाढस्य मेघं प्रथमदिवसे सानुपरिरंभसरम्भरा वीक्ष्य प्रिया-
विप्रयुक्तो यक्ष आहितौत्सुक्यकौतुको जायते । तत्र हेतूपन्यासं रचयता सुक-
विनोच्यते—

मेघालोके भवति सुखिनोप्यन्यथावृत्ति चेत्.

कण्ठाश्लेषप्रणयिनि जने कि पुनर्दूरमस्थे ॥ [१।३ मेघ०]

—अत्र मल्लिनाथ. प्रणयिपदार्थं प्राथिरूपमेव मनुते । सर्वदा प्रिया कण्ठाश्लेषं प्रार्थयमानस्यैव हि विरहकालिकेन मेवालोकाद्युद्दीपनव्यूहेनोन्मत्तताया. संभवाद्, यक्षस्य चोन्मत्तताया. प्रमगोपात्तत्वाद् युक्तं च तत् ।

२६—मेघदूत एव वक्तव्यमुपसंहरन् यक्षो ब्रवीति—

कच्चित् सौम्य व्यवसितमिदं बन्धुकृत्य त्वया मे

प्रत्यादेशान्न खलु भवतो धीरता कल्पयामि ।

निश्शब्दोपि प्रदिशसि जलं याचितश्चातकेभ्यः

प्रत्युक्तं हि प्रणयिषु सतामीप्सितार्थक्रियैव ॥

—अत्रार्थान्तरन्यास-वाक्ये प्रणयिपदं प्रार्थनावदर्थकमेव, पूर्वचरणत्रये प्रार्थनाया एव स्पष्टमुपनिबद्धत्वात् । बन्धुकृत्यं हि प्रियान्तिके संदेशहरणमेव । तद्व्यवसायश्च तद्विषयकप्रार्थनास्वीकार । जलप्रदानेन चातक-याचना-पूरणस्य च तृतीयचरणात् स्फुटं एवावगमः । इत्थं याचनायाः प्रास्ताविकत्वेन प्रणयित्वं प्रीतिपूर्णाप्रार्थनाकृत्वमेवावसीयेत् । अस्ति च यक्षो याचकः, “गुह्यकस्तं ययाचे, याच्ना मोघा” इत्यादिभिर्वचनैः काव्यारम्भ एव तादृशार्थस्योपनिबद्धत्वात् ।

त इमे प्रणयशब्दस्य कालिदाससाहित्ये लब्धाः प्रार्थनारूपयाचनार्थकाः प्रयोगाः । एकोनत्रिंशता एतैः संकलनेन पूर्ववर्तिनः सप्तविंशतिर्भेदाः षट्पञ्चाशदभवन्ति ।

४—परिचयार्थकः प्रयोगः

निम्नोद्धृते पद्ये प्रणयशब्दस्य परिचयार्थकत्वमपि दृश्यते—

वक्र. पन्था यदपि भवत प्रस्थितस्योत्तराद्या

सौधोत्सग-प्रणय-विमुखो मास्म भूरुज्जयिन्याः ॥ [१।२७-मेघदूते] ।

—अत्र मल्लिनाथ. प्रणयशब्दस्य परिचयपरत्वमेव मन्यते । यादवप्रकाशस्य च पूर्वोद्धृतं वचनमत्र प्रमाणत्वेनोद्धरति । भरतमल्लिको यद्यप्यनुरागार्थकत्वमस्य प्रतिपद्यते तथापि पथो वक्रत्वप्रतिपादनेन,

“विद्युद्दामस्फुरितचकितैस्तत्र पौरांगनाना

लोलापार्गैर्यदि न रमने लोचनैर्वञ्चितोसि—“इत्येवमुत्तरार्थवाक्यार्थेन च वञ्चनारूप-लाभाभावस्य मेघे प्रत्यायनात् मेघस्य तत्पूर्वगमनकत्वं, तेन चापरिचितत्व, ततश्च पूर्वाननुरागत्वमुज्जयिन्या व्यज्यते । अपरिचितस्य च परिचय-लाभो विधातुमुचितो, न त्वनुरागलाभः । अतोत्र प्रणयशब्दस्य परिचयमेव

प्रतिपिपादयिपित मन्यामहे । सोय सप्तपंचाश प्रणयपदप्रयोगः । इमे हि सर्वेऽपि प्रयोगाः कालिदाससाहित्ये मूलगतत्वेन लभ्यन्ते तेषु तेषु प्रचलितेषु, अस्माभिश्च “कालिदासशब्दः अनुक्रम”-कोषे मूलत्वेनाश्रितेषु सस्करणेषु ।

साम्प्रत पाठान्तरगतेभ्योऽपि प्रणयशब्देभ्यो यस्य प्रयोगो महत्त्वपूर्णस्त-
मप्येकं शब्दमिह सक्षिप्य मीमांसामहे । तथा हि—

धूमज्योतिःसलिलमरुता सन्निपातः क्व मेघः

सदेशार्थाः क्व पटुकरणौ प्राणिभिः प्रापणीयाः ।

इत्यौत्सुक्यादपरिगणयन् गुह्यकस्त ययाचे

कामार्ता हि प्रकृतिऋपणाश्चेतनाचेतनेषु ॥ [१।५-मेघ]।-

—अस्मिन् मेघदूतस्य प्रसिद्धतमे पद्ये ‘प्रकृति-ऋपण-’शब्दस्य स्थाने “प्रणय-
ऋपण-”शब्दः पाठान्तरतया लभ्यते । यथा चैतत् तत् साहित्याकादमीतः
डा० सुशीलकुमारडेमहोदयै समीक्ष्य सगद्य प्रकाशिते मेघदूतसस्करणे प्रदशितै-
रुपर्युद्धृतपद्यपाठान्तरै स्पष्टम् । वयं तु प्रणयशब्दस्योद्धृतपूर्वेषु २९-स्थलेषु
याचनार्थकत्वमनुभूय ‘प्रणय-’शब्दस्यैवात्र मूलत्वं प्रतिपद्यामहे । “धूमज्योति-
रित्यादिना चरणत्रयेण, “जातं वशे”-इत्यादिन ममनन्तरस्य पद्यस्य—

“तेनार्थित्वं त्वयि विधिवशाद् दूरबन्धुगंतोह

याच्ञा मोघा वरमधिगुरो नाधमे लब्धकामा-

इत्यनेनापरार्थेन, एतत्समनन्तरस्य च-

“मंतप्ताना त्वमसि शरणं तत् पयोद प्रियायाः

सदेशं मे हर धनपतिक्रोधविलेपितस्य ॥

इत्यस्य पद्यस्य पूर्वार्द्धेन याचनार्थस्यैव कवेः केन्द्रभूतभावत्वमनुशील्य को नु सहृदयः
प्रणयऋपणत्वं विहाय सदभिर्वादिनः “प्रकृतिऋपणत्वस्य” मूलत्वमभिमन्येत ।
अर्थान्तरयोजनापि पक्षमिमं सबलयति । अर्थांतरन्यासे हि पूर्ववाक्यार्थं उत्तर-
वाक्यार्थेन समर्थयते । क्रियते च तत्र सामान्यविशेषात्मना समर्थसमर्थकयोरुपनि-
बन्धः । अस्ति चायमभियुक्तममतः पन्था यदत्र समर्थत्वं प्रधानस्यैव रोच-
तेतरा, नाप्रधानस्य । भवति च प्रधानत्वं “धूम-”तिपद्यार्थे “ययाच-”इति
क्रियापदप्रतिपादिनस्यैवार्थस्य । तन्श्चतुर्थचरणगतेन अर्थान्तरेण याचनार्थसमर्थ-
नानुरूपपदार्थयोजना-केनैव नियमेन भवितव्यम् । भवति च तत् “प्रणय-”घटि-
तत्वे सर्वतोभावेन तथाविधम् ।

तनु प्रथमान्तार्थमुख्यविशेष्यकशाब्दबोधवादिनां मते तृतीयचरणगत-गुह्यक-
पदवाच्यस्य यक्षस्य वात्रप्रधानत्वम्, तत्रापि च विशेषणीभूतस्य “इति-”शब्देन

व्यवच्छिन्न पूर्वाह्नप्रतिपादितमर्थं विपयीकृत्योपनिबन्धमानस्य परिगणनाभावस्य “अपरिगणयन्-” इत्यनेन पदेन प्रतिपादितचरस्य । तादृश परिगणनाभावश्च कामार्तस्य “प्रकृति-”मेवाश्रयति, न “प्रणय-”रूप याचनम् । तत “प्रणय-”पाठपक्ष एव सदोषः “इति चेत्, मैवम्, कामार्तप्रकृते कृतेऽर्थान्तरायासप्रयामस्यानावश्यकत्वात् । कथमिति चेत् ‘अस्मुक्य’—पदार्थद्वारैव तस्याः समर्थितत्वात् । न हि समर्थित-पूर्वमपि पदार्थजान भूयोप्यर्थान्तरान्यासद्वारा युगयुगायमानक्षणलेशो यक्ष समर्थयितुं क्रमेत्, क्रमेत् च त तथाप्रवृत्तमनुमोदितुं कालिदाससदृशो इत्यवाक् सुकविः ।

ननु चेतनाचेतनप्रकृतिरत्र प्रकृतिपदेनाभिप्रेयते, न यक्षप्रकृतिः, चेतनाचेतनेषु प्रकृतिकृपणा इत्येवमुक्तौ सप्तम्यन्तपदार्थस्यामगत्यापत्तेः । सा चेय प्रकृतिरचेतनेषु यादृशी, सा अचेतनया प्रकृते पेषे ‘धूम-ज्योतिःसलिलमरुता सन्निपातः’ इत्येव प्रतिपादिता, चेतनेषु च यादृशी, सा चेतनया प्रकृते मदेशहारके जने ‘पटुकरणप्राणित्वेन’ । तदयमर्थोत्र कवेरभिप्रेतो यन् कामार्तो जन-चेतनस्य प्रकृतिं न वेत्ति-नापि चाचेतनस्येति । नास्ति चेय वस्तुप्रकृतिरौत्सुक्यार्थस्य समर्थनीयेति नास्ति दोष इति चेत्, माधो ! अथापि नास्ति दोषमोक्षः । कथमिति चेत् ‘प्रकृति-’पदार्थस्य वैयर्थ्यापत्तेः ‘कामार्तो हि चेतनाचेतनेषु कृपणा’ इत्यस्मादेव वाक्यार्थाद् विवक्षितार्थलाभात् । किं च इत्यौत्सुक्यान्न परिगणयामाम यक्षो वराकः ।

कामार्तो हि प्रकृतिकृपणाश्चेतनाचेतनेषु । —इत्येवविश्रयापि पद्ययोजनया भवदभिमतसमर्थयममर्थकभावलाभादापतित एव ‘याचनार्थस्य’ अजागलस्तनत्व-प्रसंगः । ‘प्रणयकृपण’—शब्दस्य मूलत्वे तु नास्ति नामैव उपप्लवप्रसंगः । अस्ति चायमेव पाठः प्राचीनानां मूलत्वेनाभिमतः । तथाहि बलभदेव, स्थिरदेवः, दक्षिणावर्तनाथः, पूर्णसरस्वती, परमेश्वरश्चेति पंच टीकाकारा ‘प्रणय’—पदमेव मूलमभिमन्यन्ते । मेघदूतस्य सिंहलद्वीपीये आग्लै पैराफ्रैजनाम्ना व्यपदिश्यमाने पदकृत्येऽपि प्रणयपदमेव मूलत्वेनाभिमतं लभ्यते । तद्विधं बलभदेवस्य कश्मीरतो दक्षिणावर्तनाथस्य दक्षिणां यावत्, ततोपि च पर सुदूरा दक्षिणादधिपारस्थिता श्रीलङ्कां यावत् प्रसिद्धै, प्रणयपदघटितस्यैव पाठस्य मूलत्वं तर्कशुद्धिं भजते । प्रकृतिपदस्योपयोगे तु कारणं ‘जातं वशे भुवनविदिते’—इत्यस्मिन् ममनन्तरीये पद्ये सचिवायार्थकस्य प्रकृतिपदस्य प्रयोगः स्यात् । लिपिकेन तत्संस्कारादेव अस्मिन्नपि पद्ये प्रणयस्थाने प्रकृतिपदं लिखितं स्यात् । अन्यच्च कारणं प्रणय-पदार्थस्य ज्ञानाभावः संभाव्यते । कविना हि कथितपदत्वदोषव्यावृत्तये तृतीयचरण-समागतस्य याचनापदार्थस्यैव चतुर्थचरणे पदभेदेनोपनिबन्ध चिकीर्षता प्रणय-

शब्दः - प्रायोजि । अथ चात्र कवेरभिप्रायो यत् यो हि कामार्त्तो भवति स चेतनमिवाचेतनमपि याचितुं यतते । भाव एष मेघदूत इव विक्रमोर्वशीयेऽपि प्रपंचितो दृश्यते । विक्रमोर्वशीयस्य समग्र एव चतुर्थोऽङ्को भावस्यास्य चित्रणाय फलकभूत इव । तत्र पुरुरवा भ्रमर, हस, कोकिला, नदी चेति सर्वानपि चेतना-चेतनान् भावान् प्रियाप्रवृत्तिं याचते । यथा चैतत् तत् पूर्वमुपस्थापितेन मदभेगे न न स्पष्टम् । यथा च पुरुरवा लताया परिष्कृताप्रणयी जायते, तथैव रघुवंशे भगवान् रामोऽपि तटाशोकलतां प्रियावृद्ध्या परिरिप्सति—

इमां तटाशोकलतां च तन्वीं स्तनाभिरामस्तबकाभिनम्राम् ।

त्वत्प्राप्तबुद्ध्या परिरब्धुकाम. सौमित्रिणा साश्रुरह निषिद्ध. ॥ [१३।३२ रघु]

तदत्र याचनार्थकः प्रणयशब्द एव प्रकृतिसाब्दस्य स्थाने मूलत्वेनाभिषेचः सिद्धयति ।

भवभूते. “प्रेमाद्रां प्रणयस्पृश” [मालनीमाधवे-५।७] इत्यत्र पद्ये प्रेमप्रणययोर्भेदविवक्षा त्रिपुरारिरेवं विश्लेषयति --

“परस्पराश्रयधनं निरूढ भावबन्धनम् ।

यदेकायत्ततोपाधि तत् प्रेमेति निगद्यते ॥

उपचारैर्मिथो यूनोर्यद् बाह्याभ्यन्तराभिधै ।

प्रेम नीतं प्रकर्षं चेत् स एष प्रणय स्मृत ॥

कालिदासप्रयोगाणामनुशीलनेन वयमेतदनुभवामो यत् प्रणयपदेन कालिदासोऽपि प्रकर्षमधिरूढं प्रेमैव प्रायेणाभिप्रैति । सोयऽमर्थः “देव्या दत्तो महाराज”, अतोऽस्य प्रणयवती शरीरं संगतास्पी—“ति विक्रमोर्वशीयस्य विचारितपूर्वेण संदर्भेणाधिकं स्पष्टतामचति । प्रकर्षाधिरूढौ च रत्यादिभिः सह संचारिणां चित्तासगादिषु कामदशास्वागमापायिनां संयोगोऽपि परामर्शनीयः । तत् सर्वमपि स्वातन्त्र्येणैवानुसन्धातुं शक्यते ।

सर्वथा कालिदास प्रणयपदं प्रीतिरतियाचनापरिचयान्यतमार्थकत्वेन प्रयुंक्ते । तत्र प्रेमतत्त्वमेवास्य मुख्यो विषयः ।¹

1 निबन्धोऽयमुज्जयिन्यां कालिदास जयन्ती-विद्वद्गोष्ठ्यां (१९६६) पठितः ।

यायावरविप्रो राजशेखरः

भास्कराचार्यत्रिपाठी

कविराजोऽयं काव्यमीमांसायां चतुस्त्रिंशद्वारं अन्यत्र च रूपकेष्वात्मानं यायावरं यायावरीयं वा समाप्नोति । पश्चाद्वर्त्तन्ति साहित्येऽपि अमुनैव उपाधिनाऽयं भूयसा सम्बोधितः¹ । प्राचीनस्मृत्यनुसारतः शालीनयायावरौ गृहस्थविप्राणा द्वौ भेदौ स्तः² । आप्टेमहोदयेन एतदपि सुष्ठु निघ्यार्तं यद्राजशेखरो महेंद्रपालराजस्य गुरुपाध्यायश्च तसिता तस्यैव राज्ञो मन्त्री च बभूवतुः । प्राचीनकाले ह्यमूनि ब्राह्मणास्पदानि पदान्यासन् । सार्धमेव—

बभूव वल्मीकभवः पुरा कविस्ततः प्रपेदे भुवि भर्तृमेष्ठताम्
स्थितः पुनर्यो भवभूतिरेखया स वर्त्तते सम्प्रति राजशेखरः ॥

(बालरामायणम् १।१६; बालभारतम् १।१३)

इत्यनुसारतो भवभूतिप्रभृतिविप्राणामवतारभूतो राजशेखरोऽपि विप्र एव स्यात् । कर्पूरमञ्जरीमवन्तिसुन्दरीनाम्नी कवेः पत्नी 'चाहुआणकुलमौलिमालिन्ना' कथिता । चौहानवंशश्च प्रख्यातराजपूतक्षत्रियाणाम् आसीत् । अथात्र आप्टे-स्टेनकोनोमहोदयाभ्यां राजशेखरस्य कृतिध्वारम्भिकशिवपरकपद्यैः* तस्य शैव-त्वमनुमित³ कथितञ्च 'यच्छैवो जानिच्युतिं विनापि राजन्यकुमारी परिणयेत्'⁴

डा० हुल्लज. अवन्तिसुन्दर्या जात्यनुरोधतः क्षत्रियमेन मनुते—

'महेंद्रपालस्य सकलकलानिलयविशेषगणेन स्पष्टं भवति यद्राजशेखरस्तस्य नाध्यात्मिकगुरुः अपितु काव्यनाट्यप्रभृतिलोककलाध्यापकोऽभूत्, एतच्च क्षेत्र क्षत्रिया-

1 धनपालकृता तिलकमञ्जरी । ३३, इत्यादि ।

2 History of Dharma śāstra, Vol. II, P. 641-42 and footnotes etc. द्रष्टव्या - विद्वशालभञ्जिका पृ० ७ । भास्कर - रामचन्द्र • आप्टे द्वारा सम्पादित-पूना १८८६

3 कर्पूरमञ्जरी-स्टेनकोनो, पृ० १८०

4 कर्पूरमञ्जरी-डा० मनोमोहनचौधः । [प्रस्तावना पृ० ६४]

णामपि न निपिद्धमस्ति । महेन्द्रपालो राजशेखरकवि पश्चात्किञ्चनयोग्यताप्त्यै उपाध्यायं व्यधापीत् । कर्पूरमञ्जरी नवमपद्यत प्रमाण्यते यदय बाल-कविकविराजोपाध्यायपदेषु क्रमशः नियुक्तोऽभूत् । क्रमश्चायम् उपाध्यायशब्दं आध्यात्मिकगुरुतार्थतो दूरीकरोति ।¹

क्षत्रियस्य गुरुत्वमन्त्रित्वे धर्मसूत्राविरुद्ध इति डा० मनोमोहनघोषः कवेः क्षत्रियत्वमाशङ्कते । एष हि कोनोमतं निकृन्तन कथितवान्—‘यदि राजशेखरो ब्राह्मणोऽभूत्, तदापि विवाहोऽसौ न शक्यतीत्या अपि तु तान्त्रिकविधिना अनुलोमविधिना वा निष्पन्न स्यात् ।² कीयप्रभृतयोऽनेक इतिहासकृतः पर्याप्त-विवेकं विनैव क्षत्रियमेनमाचक्षते ।

पी० वी० काणे, मीराशी, केदारनाथशर्मासारस्वतप्रष्ठा विद्वांसो राजशेखरं ब्राह्मणमन्यन्त । काणेशोदयानुसारं ‘क्षत्रियाणां यायावरकुलं न वचनलोक्यते । अध्यापकत्वस्य सम्यगनिषेधेऽपि नोचितं प्रतिभाति यन्नवम-दशमशताब्दयोः भूपद्वयेन क्षत्रिय उपाध्यायं त्रियेत । आधुनिकलेखकानां तत्पत्नीकुलविपयिणी केवला शङ्काप्यपार्था यतः प्राचीनमध्यकालीनभारते विहितोऽभूदनुलोमविवाहः ।³ सारस्वतानुसारतः ‘अद्यापि महाराष्ट्रेषु सहरिकीर्त्तन-मटन्तो धेनुभिरनेकजनैश्चानुगम्यमानाः सन्तो दरोदृश्यन्ते । ईदृशस्यैव कस्यचन यायावरमहात्मनो वशे जातत्वाद् राजशेखरः स्ववंशं यायावरीयशब्देनालङ्कृतवान् ।⁴

अथ मत्समीक्षायां समस्येय क्षणं जटिलतरा जायते । राजशेखरः स्वाभिमानमिव प्रदर्शयन् पत्न्याः कुलमुल्लिखेत् । अनुलोमविवाहसङ्कोचस्य स्वाभिमानस्य च न सामञ्जस्यं भवति । पुनः ‘ब्रह्मभ्यः शिवमस्तु’ (बालरामायणम् १।१०, बालभारतम् १।५) इति सादरं विप्रान् स्मृत्वा, रामं ‘निजवंशमौक्तिकमणि’⁵ कथितवान् । भूयोऽपि बालरामायणस्य नवमाङ्के विजिगीषू रामो रावणं प्रति साटोपमाचष्टे—‘अयमसौ क्षत्रियो रामः, स

1 Indian Antiquary, Vol. 34, P. 178-179 (1905 A. D.)

2 कर्पूरमञ्जरी-घोषः [प्रस्तावना पृ० ६४]

3 History of Sanskrit Poetics, P. 215 (1961 A. D.)

4 काव्यमीमांसा, बिहार राष्ट्रभाषा परिषद् पटना, १९५४, ‘कविराज राजशेखर’ पृ० ४

5 बालरामायणम् १।१५

भवानक्षत्रियो रावणस्तदत्र दृश्यतां कनरो विनेयः कतरो विनेतेति ।' उक्तिरियं रामस्यैव चरित्रं कलङ्कयति, यतो हि लोका न ब्राह्मणविमर्दकमपि तु राक्षसविमर्दकममु सम्मानयन्ति । स्यादत्र 'नायकमुखेन कविरेव मन्त्रयत' इति बलीयानस्तु न्यायः । अन्यत्रापि विप्रानुद्दिश्य सन्ति कतिचन जुगुप्सावाक्यानि, यथा—'अच्चहमो कविञ्जलो बम्हणोति ।'१ आपातत तथ्यान्येतानि क्षत्रियपक्ष पुष्पन्ति ।

अधुना दृढतरो ब्राह्मणपक्षः पुग्स्वरति । यायावरनाम्नी क्षत्रियजातिः न क्वापि चक्षुश्रवणयोर्गोचरा भवति बभूव वा । ब्राह्मणजातिश्च वैदिककालतः चतुर्दशस्त्रिंशत्शताब्दी यावत् शुद्धतया यायावरनामत, पश्चादद्यावधि अपभ्रष्टसदृशनामत. प्रसृताऽऽस्ते । यजुर्वेदस्य तैत्तिरीय—(५।२।१।७) काठक—(१।१।१२) संहितयो आपस्नम्ब्रश्रौनसूत्रे (३।१।१,३), देवलस्मृतौ, (१।१।२८) याज्ञवल्क्यस्मृतौ(१।१।२८)२ वैखानसगृह्यसूत्रे च यायावरब्र ह्याणा वर्णिता । प्रायः सर्वत्र यायावराणा वर्यकोटिका सञ्चरणभिक्षार्जनवृत्तिरिति प्रपञ्चिता ।३

महाभारते जरत्कारास्नीकश्च यायावरविप्रौ वर्णिता । अत्र सञ्चरणभिक्षार्जनाभ्या सममेव कवित्ववैशिष्ट्यमपि यायावराणा प्रदर्शितम् ।४ एकादशस्त्रिंशत्शताब्दीसमुत्पन्नो याज्ञवल्क्यस्मृतिभाष्यकारो विज्ञानेश्वरः सयमिनां ब्राह्मणाना शिलोञ्छवृत्तिं यायावराणामेव वृत्तिमाह ।५ प्रायः द्वादशशताब्द्यामाप्तजनिः श्रीमद्भागवतटीकाकृत् श्रीधरस्वामी 'यायावर प्रत्यह धान्ययाच्चा'

१ कर्पूरमञ्जरी पृ० १६ (कोनोपंस्करणम्)

२ अत्रैव मिताक्षराभाष्ये उद्धृतो देवलव्याहारः ।

३ विस्तरेण 'बालरामायण का मूल्याङ्कन' नामधेयो मदीयशोधग्रन्थो द्रष्टव्यः ।

प्रयागविश्वविद्यालयः

४ यायावरकुले धीमान् भविष्यति महानृपि ।

जरत्काररिति ख्यातस्तपस्वी नियतेन्द्रिय । महाभारतम् १।३८।१२

आस्नीकस्य पुराणवैर्ब्रह्मणस्य यशस्विनः । १।१।३।६; द्विजवरोत्तम १।५६।२६

आस्तीकस्य कवेः साधोः । १।१।६।१; १।५।३।१

राजशेखरस्य काव्यमीमासायामपि आस्तीकमुनि प्रशमित एकत्र—

'आस्नीकोऽस्ति मुनिः स्म विस्मप्रकृतः ..यस्याद्यापि सविभ्रम फणिवधूवृन्दैर्यशो गीयते ।' पृ० ४४

५ यासवल्क्यस्मृतौ (१।१।२८)मिताक्षराभाष्यम् ।

(श्रीमद्भागवतम् ७।१।१६) इति वक्ति । चतुर्दश (१३१०-१३६०) शताब्दीजो गृहस्थरानाकररचयिता चण्डेश्वरोऽपि यायावरविषये सदृशमेव हारीत-मतमुद्धरति ।^१ तर्हि कथं नृ राजशेखरो दशमशताब्द्या यथोक्तगुणविशिष्टो विप्रः स्यात् ?

महाभारतोल्लिखित यायावराणां भिक्षुकत्वकवित्वञ्च राजशेखरोक्तयाया-वरपूर्वजानां नामस्वपि ध्वनितं भवति । तरलः कविराजश्च (बालरामायणम् १।१३) कवेः पूर्वजावास्ताम् । कविराज इति उपनामं भिक्षुककवीनामिव प्रतिभाति यतः कस्यापि नाम कविराज इति प्रायो न भयति, महाकवित्वञ्च तस्य प्रसिद्धत्वाभावे असम्भवमेव । तरलनाम स्यात्कवेः प्रतिद्वारं सत्वरतामुप-लक्षयति वस्तुतः समयपरिवृत्त्या यथा यथा भिक्षाऽवरवृत्तिर्बभूव, तथा तथैव भिक्षुविप्राणामपि सामाजिकस्थितिरवरा मञ्जाता । उत्तरभारते कविभिक्षवो 'ब्रह्मभट्टा'^२ निम्नकोटिविप्रा मन्वन्ते । तदपि भट्टचारणाम्ना वरीयासस्ते । महाराष्ट्रादागता राजशेखरपूर्वजा ईदृक्षा एव विप्रा आसन्निति दिशानया निश्चप्रचम् । महाराष्ट्रियत्राज्ञेषु यायावराणामन्वत्वे का स्थितिरिति वक्तुं दुःशकम् । कतिपयकारणपगोत्रीयविप्राणाम् 'आवारे' इत्युपनामं तत्र प्रचलित-मस्ति ।^३ कदाचिदेत एव यायावरवंशजाः स्युः, यतोहि 'यायावरीयशब्दस्य 'आवारे' इति अपभ्रष्टरूपं भवेत् । पारस्यगिरः 'आवारा' शब्दस्यार्थः मराठीगिरः 'श्रुनाड' शब्देनाभिधीयते,^४ अतो न तस्यच्छाया ब्राह्मणानामस्मिन् उपनाम्नि सम्पत्तिता स्यात् ।

महेन्द्रफलस्य गुरुपाध्यायश्च ब्राह्मण एव भवेदित्यन्तरङ्गैः प्रमाणैः स्पष्टी-क्रियते । अस्यैव रघुवंशिनो राज्ञः राजसभायामभिनीयमाने बालरामायणनाटके (४।६४) रामः परशुरामं प्रत्याह—'रघूणां ब्राह्मणः किमपि यदमी गोत्रगुरवः ।' इति । राजशेखरः कस्याञ्चिद्राजसञ्चालितपाठशालायामुपाध्याय आसीत्, यतः काव्यमीमांसायामसकृत् कृताऽऽस्ते शिष्यचर्चा ।^५ अथैतदर्थं हुलत्जघोषादयो

१ गृहस्थरलाकरः पृ० ४१५-४२१ ।

२ √भट्ट भाषणो-भटतीति-बाहुलकात् तन् ।

३ हिन्दीमराठीशब्दकोष - महाराष्ट्र राष्ट्रभाषा सभा, पूना (१९५६) ।

४ जातिभास्कर पृ० ८६ एवं ब्राह्मणोत्पत्तिमार्त्तण्ड पृ० १४३

५ सैष शिष्यहिताय नः । काव्यमीमांसा पृ० २ (दलालसंस्करणम्)

शिष्याणां दशितस्त्रिविधो विधिः । पृ० २१

मनीषिणः कथितवन्त यत्क्षत्रियोऽपि कथञ्चिदध्यापको भवितुमर्हतिस्मिन्, किन्तु भूयोऽप्यधोनिर्दिष्टे प्रमाणान्तरे मनीषिणोऽमी किं वक्ष्यन्ति ? विवाहादिपीरोहित्य-कृत्यकारयिता अपि तदानीमुपाध्यायशब्दवाच्यो बभूव-यत-कर्पूरमंजरीमे कस्मिन् स्थले विवाहप्रसङ्गत. उपाध्याय आकार्यते ।¹ एतादृशः कुलगुरुः पुरोहितो वा उपाध्यायो ब्राह्मण एव भवितुं शक्नोतीति न कश्चन सन्दिहीत ।

क्षत्रियकुमारीमवन्तिसुन्दरी कवि आप्टेसम्मतशैवमतेन कारणेसम्मतानुलोम-प्रथया वा कथं परिणिनायेति कल्पनाया एव विषयः । शैवमतापेक्षया तु राजशेखरादृतस्य जैनधर्मस्य² कौलतन्त्रस्यैव³ वा स्वतन्त्रता पर्याप्ततरा, यदयं क्षत्रियललनामङ्गीकरोतु । एतावत् स्पष्टत. कथ्येत यत्तदात्वे ब्राह्मणाः स्वैर राजन्यकन्याः परिणिन्यु । स्मृतिकारा प्रायः सदैवानुलोमविवाह प्रशंसन्तः प्रतिलोमं जगहुः; अथ वस्तुस्थितिः समानेहसा प्रत्यक्षदर्शनाम् आरब्य- (अरबी)-यात्रिकाणां वर्णनैः ज्ञायेततमाम् । द्वादशशताब्द्यां नुक्तुल - मुस्तकनामाऽऽरब्यया-त्रिकः यत्र लिखति—‘क्षत्रियया ब्राह्मणो विवाहं कर्तुमीष्टे, किन्तु ब्राह्मणकन्यां न क्षत्रियः स्वपत्नीं विदध्यात् ।’⁴ तत्रैव दशमशताब्द्यां पूर्वार्द्धस्य राजशेखरसम-सामयिकः इब्न खुर्दाऽऽरब्यः आरब्ययात्रिको लिखति—‘ब्राह्मणवर्गस्य कन्या विवाहे क्षत्रियपुत्रेभ्यो न दीयन्ते, किन्तु ब्राह्मणाः तेषां कन्याः स्वीकुर्वन्ति ।’⁵ राजशेखरो जातिग्रहिलो नासीदिति शार्ङ्गधरपद्धतिमध्ये समुद्धृताभ्यां तत्पद्याभ्यामाभाति—

सरस्वतीपवित्राणां जातिस्तत्र न कारणम् ।

व्यासस्पर्धो कुलालोऽभूद् यद् द्रोणो भारते कवि ॥ १८६।१८

अहो प्रभावो वाग्देव्या यन्मातङ्गदिवाकरः ।

श्रीहर्षस्याभवत्सभ्यः समो बाणमयूरयोः ॥ १९०।१९

1 उवज्झाप्रो हक्कारीअदु । कर्पूरमजरी पृ० ११२

2 यशस्तिलकचम्पू, तृतीयाश्रवासत ।

A second report of operations in search of Sans., mss.,
Journal of the Bombay-Branch of the Royal Asiatic Society
No. XLiv, P. 45. (1884)

3 कर्पूरमंजरी १।२३-२४ ।

4 History of India—By—Elliot & Dowson, P. 76 (London 1867)

5 Do—P. 16 [अन्यदपि द्रष्टव्यम्—History of Dharmasāstra, 2nd
volume, P. 50-58, 448-450]

अतः कविराजो निस्सङ्कोचमनुलोमप्रथया विदुषीमवन्तिसुन्दरीमुरीकृतवान् इति प्रतीयते । कर्पूरमञ्जर्या चौहानकुलोल्लेख. सम्भवतो भार्यानुरोधेन कृतो भवेत् ।

ब्रह्मभ्य. शिवमस्तु वस्तु विततं किञ्चिद् वय ब्रूमहे ।

हे सन्तः ! शृणुतावधत्त विधृतो युष्मासु सेवाञ्जलिः ॥

(बालरामायणम् १।१०)

उक्तावस्थां 'ब्रह्मभ्यः शिवमस्तु' इति पदं न प्रणामसूचकमपि तु शुभाशंसा-सूचकमस्ति । 'वस्तुविततं.....सेवाञ्जलिः' इति वाक्य स्पष्टतः सकलसहृदय-दर्शकान् प्रति कथितम् । यदि ब्राह्मणपरकमेतन्मन्येत कवेर्बद्धाञ्जलित्वं च प्रतीयते तदपि न काचन हानिः । समयपरिवर्त्तेन यायावराणामवरा विप्र-कोटिरासीदिति कथितमेव प्राक् । ब्राह्मणसमाजे क्षत्रिय-कन्यापयन्ता राजशेखरो हेयः स्यादेव, यतो स्वनाटकप्रस्तावनायां तेन समादृता ब्राह्मणम्मन्यदर्शकाः । सामान्यतयाऽथ प्रबन्धारम्भे ब्राह्मणकवयोऽपि देवद्विजनृपादीनभिष्टुवन्ति, तथा हि तुलसीदासः—'वन्दौ प्रथम महीसुरचरना' इति रामचरितमानसारम्भे ।

स्तुत्येऽस्मिन्नजवशमौक्तिकमणौ रामे विरामे द्विषाम् ।

कुण्ठा मे प्रतिभैव दैवतवशाद्वाचा प्रवृत्तिर्यदि ॥

(बालरामायणम् १।१५)

अत्र कवी राम निजवशमौक्तिकमणिमाह । अवधेय यत्कतिपयपाण्डुलिपिषु 'मनुवंशमौक्तिकमणौ' इति पाठान्तरे सति^१ न पदमिदं निविवादम् । 'निज-वशमौक्तिकमणौ' इति पाठेऽपि कवेरित्थं स्पष्टतात्पर्यं यत्—'महेन्द्रपालराजकवेः मम प्रतिभा (महेन्द्रपालवशस्य) रघुवशस्य वर्णने तु प्रखरास्ति किन्तु रघुवंशिनो रामस्य वर्णने कुठितास्ति, यतो ह्यनौ निजवंशस्य मणिभूतः (न मम) ।'

रामस्य 'अयमसौ क्षत्रियो राम. इत्यादिक्षत्रियपक्षीयगर्वोक्तेः प्राग् रावणोऽपि 'अयमसावक्षत्रियो रावण, स भवान् क्षत्रियो राम', तद् दृश्यता कतरो विधेयः कतरो विनेतेति' इत्थं विकल्थनाप्रवणो भवत्यतो नात्र कवेः क्वापि पक्षपातः सूच्यते । वस्तुतो बालरामायणे मध्येरामरावणयुद्धे क्षत्रियब्राह्मण-

¹ A Descriptive Catalogue of the Sans. mass. Govt. Oriental Manuscripts Library, Madras, Vol. XXI (1918 A. D.), S. Luppūswāmī Sāstrī.

कालिदासस्य भौगोलिकं विज्ञानम्

श्रीरामचंद्र डु,

स जयति कविकुलतिलक. रघु-दिग्विजयच्छलेन योऽधोषीत् ।

आसेतु रजत - भूधरमेकत्व भारतावन्या ॥

महाकविः कालिदास न केवलमधरीकृतसुधामाधुर्यां कवितायामेव, अपितु सकलासु कलासु, सर्वेषु दर्शनेषु, ऐहिकेषु च विज्ञानेष्वनुपमप्रज्ञ इत्यपरोक्षमेवेदं तत्काव्य - नाटकाद्यधीनिनाम् । अयञ्च विशेष. कालिदासस्य यदयं महाकवि न कमपि विषयं वक्तव्यमित्येव वदति, अपितु रुचिर कञ्चित्प्रसङ्ग-विशेषं निर्माय, औचित्यं च रक्षन् केवलं सम्भाषण - वशेनैवैतादृशान्विषयानुपनिबध्नाति । देवकृत - ब्रह्मविष्णवादि - स्तोत्र - मुखेनाऽत्मविषयकं सिद्धान्तं प्रतिपादयति । रघुणा त्रिविधहृताश्रित्वादिक - वर्णनेन कण्वादि - सम्भाषण - मुखेन च भारतीयानां जीवितं परमावश्यकं चतुर्वर्ण-गालनं प्रकटयति । मालविकाग्निमित्रे नाट्याचार्यः कलहप्रसङ्गेनात्मनो नाट्यकला - वैदग्ध्यं “छिदो दंशस्य दाहो वा क्षतेर्वा रक्तमोक्षणम्” इत्यादिना नित्यजीवितोपयुक्तासु प्रथमचिकित्सादिषु च प्रावीण्यं प्रदर्शयति, एवं तत्र तत्र रघुदिग्विजयादिष्वनेन प्रदर्शितं भौगोलिकं विज्ञानं न केवलं सुपरिनिष्ठितमेव, अपितु प्राचीनभारतदेशीयं तत्तत्प्रान्त-सीमान्त-निर्धारणप्रवृत्तानामाधुनिकानां महदुपकरोतीत्यङ्गीक्रियते सर्वैः पण्डितैः ।

प्रायः सर्वेऽपि प्राचीनाः कवयः गतानुगतिक - न्यायेन कतिपयदेशानां नामानि “अङ्ग - वङ्ग - कलिङ्ग” इत्यादिमानुप्रामेदीर्घसमासैः संगृह्यन्त-स्तावदात्मानं कृतार्थं मन्यन्ते । परन्तु कालिदास अधुनातन - भूगोलशास्त्रज्ञवत् यथास्थिति यथाक्रममेव च सर्वान्देशान्निदिशन् तत्तद्देशीयानाचारान् वेष-भाषादींश्च सम्यक् विविनक्त्यति महदिदमाश्चर्यम् ।

दिग्विजयार्थमुत्तर - कोसल - राजधान्या अयोध्यायाः किल प्रस्थितो रघुः पौरस्त्यान् जनपदानां क्रमेण तालीवनं श्यामं महोदधेरुपकण्ठमासाद्य सुहानात्मसादकरोत् । अयं सुहृद्देशः वङ्गदेशात्पश्चिमः; गङ्गायाः पश्चिमे-तीरे तामलुक - मिदनापुर - हुगली - बर्दवान् - मण्डलानां सुहृद् इति नामासीत् ।

ततो रघुः बगाल इति प्रसिद्धान् वङ्गानुदखनत् । गङ्गा - ब्रह्मपुत्रादि - नद्योः मध्यभागस्य बङ्गा इत्यभिधासीत् । समुद्रतीरे नदीद्वयमध्यस्थाना वङ्गाना नाविक - बलाधीशत्व स्वाभाविकमेव । आधुनिकाना नदिया-यशोहरा - राजशाही-पबना - फरीदपुर - मण्डलानामेव बङ्गा इति निर्देशः । ततो रघु कपिशां तीर्त्वा दक्षिणाभिमुखः प्रथमं उत्कल देशम्, तत कलिगाश्च प्राप्य महेन्द्रनगरस्य मूर्धन्यात्मनः प्रताप प्रासारयत् । बगालदेशे मेदिनी पुरीप्रान्ते प्रवहन्ती कोर्या नद्येव कपिला नदी । “कलिङ्गाना उत्तरभागः” इत्यर्थकस्य ‘उत्कलिगा.’ इति पदस्यैव अपभ्रंशरूप ‘उत्कल’ इति । एवञ्च उत्तरे कोर्या नदीमारभ्य दक्षिणे गोलियानदीपर्यन्त उत्कलदेशः । ततश्च गोदावरीनदीपर्यन्तं कलिगदेशः । कालिदासः कलिङ्गाधिपतिं “महेन्द्रनाथ” इत्यवर्णयत् । उत्तरे गजाम - मण्डलादारभ्य दक्षिणस्या दिशि मधुरा - पर्यन्तं प्रसृतायाः Eastern Ghats इति प्रसिद्धायाः पर्वत - पक्तेः महेन्द्रपर्वत इति नामेति केचित् । परन्तु कालिदासानुसारं तदनुयायिभौगोलिकानुसारेण च गङ्गासागरसङ्गम-सन्तगोदावरयोर्मध्ये स्थितस्यैव भूधरस्य महेन्द्रगिरिरिति नाम । पार्जिटर् - महा-शयोपि महानदी-गोदावरी-वेणुगंगाना मध्ये स्थितो महेन्द्रगिरिरित्यभिप्रैति । प्रान्ते-स्मिन् नारिकेलवनाना ताम्बूलीवनाना चाद्येव पुरापि बाहुल्य सूचयति कालिदासः

“ताम्बूलीना वनैस्तत्र रचितापानभूमय ।

नारिकेलासवं-योधा शात्रवञ्च पपुर्यशः ।” इति ।

उत्कल - कलिग - जयानन्तरं फल - भरित - पूग - वनालंकृतेन समुद्रतीर-मार्गैर्गौव दक्षिणा दिशः प्रस्थाय, रघुः कावेरीमतिक्रम्य मरीचवनी संकुलाः मलयाद्रेरुपर्यन्तं अर्ध्यास्य ततः पाण्ड्यानजयत् । चोल - देशादुत्तर-पश्चिमस्यां दिशि पाण्ड्यदेशोऽयं कावेरी - भारत - महासागरयोर्मध्ये आसीत् । मधुरा-तिरुनल्वेली - रामनाथपुर - मण्डलानामेव “पाण्ड्य” - संज्ञा । पाण्ड्य - देशीये तिरुनल्वेली - मण्डले प्रवहन्त्यां ताम्रपर्ण्यां भारत महासागरे च मुक्ताः प्रभूत-तरमुपलभ्यन्तेस्मेति प्लीनी-टोलिमी-प्रभृतयो निरचिन्वन् । अत एव च कालिदासः

“ताम्रपर्णी - समेतस्य मुक्तासारं महोदधे ।

ते निपत्य ददुस्नस्वै-यशः स्वमिव सञ्चितम्” ॥

इति वर्णयति । अस्य च दक्षिणप्रान्तस्य एलालवंशचन्द्रनादि - विषये महती प्रसिद्धिरद्यापि सुनिश्चितपरिशीलना शीलः कालिदासः कथं वा वर्णयति-

“ताम्बूल - वल्ली - परिणद्ध - पूगास्वेलाललालिगित - चन्दनासु ।

तमाल - पत्रास्तरणासु रन्तु प्रसीद शश्वन्मलय - स्थलीषु” ॥

अनामलय. एलामलयश्चेति द्वयोः पर्वतयोरेकं नाम मलय इति । अनामलयः पालघाट प्रान्तस्य पश्चाद्वर्तते । तस्यैव दक्षिणे भागे कन्याकुमारी-पर्यन्तं व्याप्त-पर्वतभागस्य एलामलय इति नाम । जितपाण्ड्यो रघुः मलयदर्दुरयोर्मध्यात् पालघाट - मार्गेण निर्गत्य सह्याद्रिमतिचक्राम पश्चिमतीरे विजयम् । अधुनातनो नीलगिरिरेव दर्दुरः । Western Ghats इति प्रसिद्धा पर्वतपक्तिरेव पुरा सह्याद्रिः । तीर्णसह्याद्री रघु अपरान्ते पश्चिमतीरे प्रथमतो दक्षिणभागावस्थितान् केरलान्नाममात्रश्रवणेनैव भीतान् कृत्वा अन्येभ्योपि कोंकणादिप्रान्तीयेभ्यो राजभ्य करानगृह्णात् ।

सह्यपर्वतस्यैव कश्चिद्भागः 'त्रिकूट' इति विश्रुतः । स च नासिकाक्षेत्रात्पश्चिम. कोऽपि पर्वतः स्यात्; यतः नासिकप्रान्ते किल लब्धाया प्रस्तर-लेखाया प्राच्या 'त्रिकूट'-नाम्नः पर्वतस्य निर्देश उपलभ्यते । रघुः त्रिकूट-नगमेवात्मनो जयस्तम्भ विधाय 'पारसीकांस्ततो जेतुं प्रतस्थे स्थल - वर्त्मना ।' अत्र कालिदासः 'प्रतस्थे स्थल - वर्त्मना' इति वदन् त्रिकूटप्रान्तात्पारसीकदेशं गन्तुं स्थल-जलमार्गवुभावप्यास्तामिति विशदीकरोति । पश्चिमे तीरे आधुनिकेभ्यः कल्याणी - सोपारा - भडौच - नौकाश्रयेभ्यः भारत-पारसीकयोर्मध्ये गमनागमनादिकं प्रावर्तत पुरेति वदन्ति पुराविदः । अतः कालिदासेन सूचितो जलमार्गः कल्याणी - नौकाश्रयप्रान्तादिति गम्यते । जलमार्गं परिहृत्य रघोः स्थलमार्गानुसरणं मल्लिनाथोक्तरीत्या नैव समुद्रयान-परिहारार्थम्, अपितु अतिदुर्गं थारप्रदेशादिकमपि विजित्य पारसीकानां दक्षिणपूर्वभागस्या-क्रमणार्थमेव; येन तत उत्तर-भागस्थान् हूणान् विनायासेन प्राप्तुं शक्येत । यदि रघुः जलमार्गमवालम्बिष्यत तदा पारसीक-देशस्य मध्ये 'मकरान' प्रान्ते वा 'पारस्' प्रान्ते वा समुद्रतीरे अवातरिष्यत्; येन पारसीकदेशस्य मध्ये अवतीर्य तान् जेतुं किञ्चित् अधिकं श्रमं अभविष्यत् । अत्र कालिदासेन वर्णितं पारसीकानामश्रनैव्याधिक्यं, मुण्डित - शिरस्कानां तेषां श्मश्रुलमुत्वं च अद्यापि प्रसिद्धमेव । ते च शिरस्त्राणान्यपनीय शरणागतिं सूचयन्तीति तेषामाचारः । शृंगमयानि मुखवाद्यानि पूरयन्ति स्म ते समरे । अथेव तदापि तस्मिन् देशे प्रभूताः द्राक्षा आसन् । पेरिप्लसादयो विमर्शकाः चर्मव्यवसाय-स्यात्राधिक्यं निरूपयन्ति । एवञ्च 'आस्तीर्णाजिनरतासु द्राक्षावलय-भूमिषु' इत्यादि वर्णयन् कालिदासः तत्तद्देशीयाचार-वेष-वस्त्रादीन् कथं वा परिशी-लयति सूक्ष्मेक्षिकयेति विदाकुर्वन्तु सहृदयाः ।

ततो रघुः हिन्दूकुश-पर्वत-प्रान्तीयेन मार्गेण उत्तरा दिशं प्रस्थाप्य

‘पामीर’ प्रान्ते अद्यत्वे ‘आकम्’ नदीति प्रसिद्धाया वक्षु-नद्याः तीरमासाद्य तत्रत्यान् हूणान् परास्तानकरोत् ।

‘विनीताध्वश्रमास्तस्य वक्षु-तीर-विचेष्टनै ।

दुधुवुर्वाजिनः स्कन्धान् लग्नकु कुमकेसरान् ॥

इति वर्णयति कविः । मल्लिनाथ. ‘वक्षु-तीर’ इति बहुषु लिखित-पुस्तकेषूप-लम्बमानं पाठमनादृत्य ‘सिन्धु - तीर’ इति पाठमगीकृत्य, सिन्धुनदी-तीरे-च कुंकुम - केसराणामसम्भवात् ‘सिन्धुर्नाम काश्मीरेषु कश्चिन्नदविशेषः’ इति व्याचक्ष्यौ । परन्तु काश्मीर-देशीयो वल्लभ-देव. अमर-व्याख्याता क्षीरस्वामी च ‘वक्षुतीर’ इत्येव पाठमंगीकृत्य तत्र च कुंकुमोत्पत्ति, अत एव च तस्य ‘बाह्लीक’ मिति च नाम समर्थयामासत् । अस्यैव श्लोकस्य साहाय्येन भारत-देशस्य प्राचीनः पश्चिमोत्तरसीमान्त. इय आकस् नद्ये वेति भौगोलिका. वदन्ति ।

ततो रघु काम्भोजान् जिगाय । काश्मीरेभ्यः उत्तर-पूर्वस्यां दिशि ‘धाल्चा’ भाषा-भाषिणा प्रान्त एव काभोजा, यतः कालिदासेन तत्र वर्णिताः अक्षोरवृक्षाः, अश्व-श्रेष्ठाः, मरकत-वैदूर्य-खनयश्च तत्राद्याप्युपलक्ष्यन्ते । ततः पूर्वाभिमुखो रघु हिमवत्प्रान्ते पर्वतीयान् किरातान्, किन्नरान्, उत्सव-संकेताभिधाश्च काश्चिद् गणानजयत् । लडक्-प्रान्तीया गिरिजना एव अत्र किरात इति निर्दिष्टा, सतलज्-नद्या उपरितीरे कनौर-प्रान्तीयाः किन्नरा. । ये वा वैवाहिकी रीतिमनादृत्य यथेच्छ प्रणयव्यवहारेषु प्रवर्तन्ते, तेषामेवात्र निर्देश आटविकानां ‘उत्सवसंकेता’ इति इत्यभिप्रैति पाजिटर् महाशयः, कनौर-प्रान्तसमीपे ‘मनचती - लहुची - बुनन्’ इत्याद्यल्पभाषाभाषिण एते उत्सवसंकेताः । ततो रघुः कैलास-प्रान्तेन निर्गत्य पूर्वाभिमुखो गत्वा ब्रह्मपुत्रापरनाम्नी लौहित्य-नदी तीर्त्वा कामरूपदेशे प्राग्ज्योतिषेश्वरमजयत् । कैलामोऽय गगोत्र्या अग्रे मानस-सरोवरात् द्वादशक्रोशदूरे वर्तते । अयमेव शाकुन्तले वर्णितो हेमकूटः । अस्य देशस्य कामरूपमिति, गौहतीनगरस्य च प्राग्ज्योतिषपुरमिति प्राचीने नामनी । एवं रघुदिग्विजयवर्णनद्वारा कालिदास आसेतु कैलासं आपारसीक-कामरूपञ्च भारतदेशस्याखण्डता तत्तदवान्तरविभागवर्णनापुरस्सर प्रतिपादयति ।

महाकविरयं रामगिरिर्मेघस्थालकामार्गम्, लंकात् रामस्य प्रत्यागमनम्, स्वर्गा-द्दुष्यन्तस्य अवरोहणञ्च वर्णयन् आकाशाद्दृष्टस्य भारतदेशस्य कमनीयं चित्रं चालयति पुरतः सहृदयानाम् । मेघसन्देशे वर्णितस्य रामगिरिविषये विप्रतिपद्यन्ते विमर्शका. । मध्यप्रदेशे स्थितः “रामगढ़” पर्वत एव रामगिरिः न तु रामटेक् पर्वतः इति नूतनतमं मतम् । रामगिर्यलकापुर्योर्मध्ये-

स्थितान् सर्वान् जनपदान् सर्वा नदी. पर्वताश्च कालिदासः यथातथ वर्णयति, येन कविना स्वयं दृष्टपूर्वा एते प्रदेशा इति मतिर्जायते आधुनिकानामपि पठितृणाम् । विरसा भूगोलशास्त्रादि-विषया अपि प्रतिभावतो महाकवे. कवितामन्त्रोदकेन सिक्ता कथं वा रमनिष्यन्दिनो भवन्तीति दर्शयत्ययं महाकविरस्मिन् मेघमार्ग-वर्णनावसरे । अधुनातन अमरकटक एव आम्न-कूटपर्वतः । अस्मादाम्नकूटनगाद् रेवानदी विन्ध्यपादे विशीर्णा भवति । अस्य विन्ध्यपादस्याद्य सतपूडा इति नाम । ततः मालव-देशस्य पूर्वभागदशाणदेशे वेत्रवतीपरिगताश्च विदिशा वर्णयति कविः । वेत्रवत्या आधुनिकनाम 'बेतवा' इति । भिलसा तु खालियर-प्रान्तीया । इयं विदिशा भूपालपत्तनात् त्रयोदशकरोशदूरे वर्तते । अनन्तरं वर्णितो नीचगिरिः आधुनिकः उदयगिरिरेवेति तज्ज्ञाः । पश्चिम-मालवदेशस्य अवनती इति नाम । तेषाञ्च सिप्रानदीपरिगता उज्जयिनी राजधान्यासीत् । अतएव च प्राचीमार्गेण प्रस्थितस्य मेघस्य पुनः प्रतीचीस्था उज्जयिनी प्रति गमनं नाम वक्रगमनमेव स्यादिति धिया "वक्रं पन्था यदपि भवतः प्रस्थितस्योत्तराशाम्" इत्यादि कथयति यक्षः । नीचगिर्युज्जयिन्योर्मध्ये वर्णिता निर्विन्ध्या कालीसिन्धुरिति प्रख्याता । अनन्तरं स्कन्दनिलयत्वेन वर्णितो देवगिरिः 'सुरभितनयालम्भनजा नदी' इति वर्णितायाः चम्बलनद्या दक्षिणे देवगढपर्वत एवेति विलसन्-पण्डितो मन्यते । ततो निर्दिष्टं दशपुरं उज्जयिन्या नातिदूरे पश्चिममालवाप्रान्तीय मण्डसोर-नगरमेव । ततः सरस्वती-दृपद्वती - मध्यस्थं ब्रह्मावर्तं, सरस्वती-नदीं, हरिद्वारप्रान्तस्थं कनखलक्षेत्रं हिमगिरिञ्च वर्णयन् परशुमेण निर्मितं क्रौञ्चरन्ध्रं प्रविश्य कैलाससमीपस्थमलकापत्तनं प्रति गन्तव्यमिति प्रदर्शयति कविः । अद्यत्वे तिष्ठत - भारतदेशयोर्मध्ये गमनागमनोपयुक्तस्य कुमायू-मण्डले वर्तमानस्य दर्शयति हिमवन्मध्यप्रदेशस्यैव क्रौञ्चरन्ध्रं इति नामासीत् । अन्यत्रापि इन्दुमती-स्वयंवर-वर्णनाद्यवसरे अनेकान् देशान् तत्रत्यविशेषाश्च वर्णयन्नयं कविकुल-तिजकः आधुनिकभूगोलज्ञस्येव निर्दिष्टं निश्चितञ्च ज्ञानं दर्शयति । एवञ्च स्व-मामयिकं लौकिकविज्ञानं प्रतिपदमाविष्कुर्वन्नयं महाकविः स्वाभाविकी प्रतिभा, शास्त्रीय-पाण्डित्यं, लौकिकञ्चाकुण्ठितं विज्ञानमित्येत् त्रयमेव महाकविता-साम्राज्यपदवीमध्यारोपयितुं शक्नोतीति सूचयन् स्वयमेवात्रोदाहरणता प्रतिपद्यते ।'

भारत-जनकम्

मनोरमा सक्सेना

डा० यतीन्द्रविमलचतुर्धुरीणेन विरचित 'भारत जनकम्' राष्ट्रपितुः गान्धिनोऽध्यवसायेषु आधारित नाटकमस्ति । नाटकमिदं नान्दीपाठेन प्रारभते । नान्दीयां महात्मनः गान्धिनः स्तुतिः कृता । यथा

नमामो भारत-स्वातन्त्र्य-जनक धर्म-राजनीति-मिश्रितजीवितम् ।
प्रसाद-नेहरू-पाटेल-चालकं धर्मनिर्विशेष-मेलनसाधकम् ॥ १॥

कथावस्तु

'भारत-जनक' मिति नाटकस्य कथावस्तु षोडशाङ्केषु विभक्तमस्ति । प्रथमाङ्के प्रस्तावनायां नटीसूत्रधारयोर्वीतालापेन भारतमहिमा वर्णितः । भारत-वर्षमादिकालादेव विभिन्नमस्कृतीनां मेलनक्षेत्रमस्ति । भारतवर्षे समये समये अनेकः महापुरुषाः प्रादुर्भूता ये भारतीयमेलनकार्यार्थं प्रयत्नशीला आसन् । गान्धिना सर्वेषां भारतीयमेलनप्रयत्नानां शिखरो द्योतितः । द्वितीयाङ्के अफ्रीका-देशे गान्धिकृतानां कार्याणां वर्णनमस्ति । गान्धिनः कार्यकलापं दृष्ट्वा नेटाल-देशस्य कतिपयश्वेताङ्गा युवकाः तम् इष्टकडिम्बादिभिः पादाघातैश्च जर्जरितं कुर्वन्ति । तस्मिन्नेव समये पुलिससुपरिण्टेण्डेण्टपत्नी श्रीमती अलेकजान्दार तं रक्षति । तृतीयाङ्के नेटालदेशे 'जुलु' निवासिनः प्रति कृतानत्या-चारानालोक्य गान्धी नितरां दूयते, तेषां कष्टनिवारणाय प्रतिश्रुणोति च । चतुर्थाङ्के गान्धिसहधर्मिणी कस्तूरबा रोगपीडिता दृश्यते । चिकित्सकानां भ्रममनुरोधैरपि सा गोमासं गृहीन् नोद्यते । पञ्चमाङ्के गान्धी स्वदेशवाग्मिभ्यः हितकरकार्यकरणपराधेन कारागारं गच्छति । कारागाराद् बहिरागतं गान्धिनं भारतीयमहम्मदीयपाठान-मीरअलमो हन्तुमुद्यतते । ईश्वरकृपया गान्धिनः प्राणा-रक्षन्ते । षष्ठाङ्के जोहान्सवर्गस्थ-महम्मदीयोपासनामन्दिरस्य प्राङ्गणे भारतीयाः समवेताः । गान्धी तान् सर्वानुपदिश्य स्वतवर्णानामाग्लशासकानामत्याचारान्

वर्णयति । सप्तमाङ्के गान्धिनः उपदेशेन प्रभावितौ सन्तौ द्वौ युवकौ मातृभूमेः रक्षार्थं प्रयतमानौ आग्लशासकैः कारारुद्धौ भूत्वा प्राणदण्डमाप्नुत । अष्टमाङ्के श्री ओयेष्टः श्रीकालेनवाक् च आग्लशासकानां नीतिं निन्दन्तौ भारतीयानां स्वातन्त्र्यविषये विचारविमर्शं कुरुत । गान्धिनः मत्याहिसयोर्धर्मं स्वीकुरुतः । नवमाङ्के कस्तूरबामुख्यानां नारीणां समुदायः धर्मपालनं कुर्वन् कारागारे प्रक्षिप्तो दृश्यते । दशमाङ्के मद्रासनगरे सर्वे राज्याधिकारिणः भारतवर्षस्य वायसरायस्य लार्डहार्डिजस्याभिनन्दनं कुर्वन्ति । वायसराय अफ्रीकादेशे गान्धिकृतानि कार्याणि बहुशः प्रशंसति । एकादशाङ्के गान्धी हिन्दुमुस्लिमैक्यप्रतिपादनार्थं प्रयत्नं कुर्वन् एकविंशतिदिवसपर्यन्तमुपवसति । द्वादशाङ्के गान्धिना शासकानां लवणविधिरति-क्रम्यते । त्रयोदशाङ्के गान्धी त्रिवेन्द्रनगरे अस्पृश्यतानिवारणायोपदिशति । चतुर्दशाङ्के माता कस्तूरबा दिवंगत महादेव स्मृत्वा शोकविह्वला जायते । पञ्चदशाङ्के कलिकानगर्या महात्मा गान्धी उपस्थितः । कालः १९४७ वर्षस्य अगस्तमासस्य पञ्चदशतिथिः वर्तते । सर्वे हर्षमग्ना भूत्वा स्वाधीनतासमारोहोत्सवं सम्पादयन्ति । षोडशाङ्के गान्धिमहोदयः केनापि महम्मदीयसाधुना सह वार्तां करोति । हिन्दुमहम्मदीयाः पारस्परिकं द्विद्वेषविहाय 'वार्षिकोर्' नामकोत्सवे सम्मिलिता भवन्ति । साम्प्रदायिकविवादाः निर्मूलिताः सन्ति । महात्मगान्धिना सह हिन्दुकन्याः कोराणीयप्रार्थनां कुर्वन्ति । भरतवाक्येन नाटकमिदं समाप्यते ।

चरित्र-चित्रणम्

महात्मा गान्धी

महात्मा गान्धी भारतजनकनाटकस्य नायकोऽस्ति । तस्य चरित्रं तु महामहिमव्यञ्जकम् । गान्धी हिन्दुमुस्लिममैत्रीं विश्वमैत्रीं च संवर्धयितुं प्रयत्नशीलः । तद्यथा सूत्रधारस्य कथनम्—

यत्र यत्र भारतवर्षस्य वैशिष्ट्यं तत्र तत्र भारतमातुः श्रेष्ठपुत्रस्य जातेर्जनकस्य गान्धिवर्यस्यापि । सा तु महामेलनव्यग्रता, सर्वेभ्यो मैत्रीभावना, सर्वेषामक्षयकल्याण - साधनत्रतोद्यापनेन हृदयबन्धनदृढीकरणम् ।¹

¹ भारत-जनकम् - प्रथमाङ्क पृ० ३

अफ्रीकादेशे गान्धीः भारतान् प्रति आग्लशासकानां दुर्व्यवहारान् दृष्ट्वा भृशमुद्विग्नो जायते, तेषां दुःखानां निवारणाय सततं प्रयतते च । अनेन कार्येण क्रुद्धा नेटालवासिनो गान्धिनः उपरि इष्टकडिम्बादिप्रक्षेपेण पादाघातैश्च तमाहत कुर्वन्ति । तेषामत्याचारान् मोद्वाऽपि स न किञ्चिन्मात्रमपि विचलितो भवति, कथयति च —

भगवन् ! तव कृपया सर्वमेतन्मङ्गलं संघटते । मम दरिद्रदेशवासिनां भवत्वक्षयं मङ्गलं तथा नेटालवासिनां मम घातकानां तथा च निखिलविश्वस्य ।¹

इत्थं स हानि कुर्वता जनानामपि कल्याणं वाञ्छति । गान्धिनं दृष्ट्वा पुलिसमुपरिष्टेष्टेष्टस्य पत्नी श्रीमती अलाकजान्दार स्वमनसि कथयति—

जनो न साधारण एव नूनं भवेत् पुनः सयमवान् विवेकी ।

न चेत् कथं हिंसित एवमेभिरहिंसकस्तिष्ठति निर्विकारम् ॥११॥²

महात्मा गान्धी. सर्वान् प्राणिनः समानदृष्ट्या पश्यति । तस्य दृष्टौ सम्पूर्ण-जगतो मानवाः समाना एव । 'वसुधैव कुटुम्बकम्' इति सिद्धान्तं स जीवन-पर्यन्तं पालयति । स कथयति—

को भेदो मानवानामिह च निवसतां भारते च स्थितानां ।

सन्तानाः सर्वे एते यदिह भगवतः सर्वभूतस्थितस्य ॥

अस्पृश्यतानिवारणाय स जनानुपदिशति निरन्तरं प्रयतते च । अस्पृश्य-जनानां सम्बन्धे तस्य विचारः प्रबोधपूर्णः । तथा हि—

मेदोमज्जास्थिरक्तं प्रवहति सद्दृशं सर्वकायेष्वजस्रम् ॥⁴

प्राणिनां हिंसा दृष्ट्वा तस्य चेतो भृशं दूयते । स मानवानां हिंसा-वृत्ते निराकरणाय ईशं प्रार्थयते, कथयति च—

कदा त्वया देव निराकरिष्यते दुरन्तहिंसा हृदयाच्छरीरिणाम् ।

जगत् त्वया यद् रक्षितं सुखात्मकं यया तदेतत् क्रियते मलीमसम् ॥⁵

1 भारत-जनकम् द्वितीयाङ्के पृ० ६

2 " " २-११

3 " " ३-१२

4 " " ३-१३

5 " " ३-१८

गान्धी आग्लशामकानां वेत्राघातैः जर्जरितानां जुलुजनानामार्तनादं श्रुत्वा स्वस्क्रन्धोपरि पगुवाहिनी शिविका विन्यस्य तान् दूरं नयति । स तान् हन्तुमुद्यतमपराधिनमपि क्षमते । भारतीयानां दुःखनिवारणाय स बहुशः कारागारमुपवसति । कारागारेऽनेकयातनाश्च सहते । हिन्दूमुस्लिममैत्रीसम्पादनाय स तानुपदिशति, एकविंशतिदिवसपर्यन्तमुपवसति च । गान्धी स्वप्रयत्नानां प्रभावेण साम्प्रदायिकी द्वेषभावना दूरीकरीति ।

कस्तूरबा

महात्मगान्धिनः सहधर्मिणी कस्तूरबा धर्मपरायणादर्शपतिव्रतानारी अस्ति । सा स्वपतेः देशसेवासम्बन्धिषु सर्वेषु कार्येषु सहयोगं ददाति । देशसेवाकार्यरता सा स्वयमपि कारागारं गच्छति । कारागारे निवसन्ती सा विविधा यातनाः सहते । कस्तूरबा भारतवासिना विश्ववासिनां च कल्याणाय निरन्तरमीशं प्रार्थयते । नेटालदेशे सा रुग्णा भवति । चिकित्सकानां निन्तरानुरोधैरपि सा गोमांसं ग्रहीतुं कदापि उद्यता न भवति । गान्धी तस्या विषये कथयति—

“यथा मम माता पितामही च, तथेयं सर्वपातित्रत्यालङ्कारणविभूषणा जगतोऽन्यत् सर्वं विभूषणं मलिनीकरोति ।”

नारी-चित्रणम्

नाटकेऽस्मिन् स्थाने स्थाने नारीमहिमा प्रतिपादितः । पोलकमहोदयः कथयति—

भारतवर्षं सर्वथा मातृमुखि राष्ट्रम् । मातृरूपां सम्माननमेव भारतीयानां जीवनव्रतम् । पथि वने मरुभूमावुद्याने सर्वत्रैव दर्शनमात्रमेव भारतीयजनो नारीजनं मातृसम्बोधनेनाराधयति, मातृजनोऽपि पुरुषमात्रे सन्तानवत् स्निह्यति, संतानस्नेहेन प्रत्येकं लालयति पालयति च । तस्य देशस्य नारीजनः कारावासादिक्लेशेन चक्षुर्जलं मुञ्चति चेत्तज्जलमग्निर्भूत्वा सर्वमेवाफ्रिकादेशं धक्षयति—का कथा ट्रान्सवालस्य नेटालस्य वा ।^३

^२ भारत—जनकम् चतुर्थाङ्के पृ० १८

^३ " " अष्टमाङ्के पृ० ३३

गान्धिनो मतमिदम्—

“बहोः कालान्ममाय दृढो विश्वासो जातो यत् पुरुषादपि नारी स्वाधीनताहरणविषये समधिकप्रशंसार्हेति । अहिंसा-कर्मविधौ च तासां सहयोगिता समधिकतरं फलं प्रसूते । आत्मसमर्पणविषये यथासमयं यथायथकर्मकरणे च नारी निश्चितमेव प्रशस्यतरा ।”¹

रस-सम्पत्तिः

‘भारत-जनकम्’ देशभक्तिनिर्भरं नाटकमस्ति । अस्य नाटकस्य मुख्यभावो देशभक्तिरेव । तथापि क्वचिद् क्वचिद् शान्त-करुणारसयोः निष्पत्तिः दृश्यते । यथाहि

धराश्मशानपाल ! दुरन्तः कलिकालो
लुप्तो मम कृष्णशशी ध्वान्तास्तरणो ।
अनलो विश्वनाशी दुष्टकुलग्रामी
लक् लक् शिखोल्लामी भीमप्रभञ्जने ॥
दर्शयति हि जगज्जने लुप्त-यदुपतिं
नेष्यति यो लोप विश्वदुःखततिम् ॥²

महादेवस्य निधनावसरे कस्तूरबायाः विलापे करुणरसस्याभिव्यक्तिर्भवति । कस्तूरबा विलपति—

“नाहं पारयामि पुत्रं मम महादेव विस्मर्तुम् । यथास्मिन् कारागारे पुत्रो मे स्वसाधनोचितधाम गतस्तथा ममापि गमनसमये आगत इति सर्वज्ञातिव्यम् ।यस्मिन् देशे मम पुत्रो महादेव एकाकी परिभ्रमति, तस्मिन् धाम्नि गन्तुमिच्छामि ।”³

देशप्रेमच्छटा तु सर्वत्र एव नाटके विद्यते । तथापि कतिपयानि उद्धरणानि द्रष्टव्यानि । यथा भारतवासिना देशप्रेमभक्तिभावना प्रशंसन् नागम्पानः कथयति—

प्रतिदिनमिह मृत्योर्द्वारमाथान्ति ये ये
विदधति गणना के मानवानामग्नीषाम् ।

1 भारत-जनकम् द्वादशाङ्के पृ० ४५

2 भारतजनकम् ७-४३

3 भारतजनकम् पृ० ५०, ५२, ५३

परमिह परसेवा देशसेवान् च कर्तुं
गणयति न निजासून् ये जनास्ते तु धन्याः ॥^१

नारायणस्वामी कथयति—

दूरे सुदूरे भारतजनन्धस्माक चिरप्रफुल्लवदन मलिनीकृत्य विश्वगृहस्यै-
कस्मिन् कोणे भिक्षुकीव छिन्नवसना दीना हीना च वर्तते । किन्तु
सम्राज्ञी सा कथं तथा तिष्ठतु ।^२

भाषा-शैली

भारतजनकनाटकस्य भाषा परिमार्जिता, सरला, प्रसादगुणयुक्ता चास्ति ।
भाषायाः दुरुहता नास्त्येव । लघुवाक्यविन्यासस्य सौन्दर्य सर्वत्र राजते ।
नाटके स्वाभाविकरीत्या समागतानामुपमानुप्रासरूपकालंकाराणां समायोजनं
प्रभावशालि वर्तते । यथा रूपकालङ्कार

सत्य हि नित्य ज्वलनस्वभावम्
असत्यधूमेन वृत कथञ्चित् ।
चिर न तिष्ठत्यलुप्तदीप्ति
प्राप्तेऽवकाशे लभते स्वरूपम् ॥^३

उपमा-रूपके

पर्यैकतोऽध्यत्मसुखैकनिधनं गान्धी गभीराम्बुधिवद् विशुद्धम् ।
अथान्यतो जागत - सौख्यसारान् श्वेताङ्गधूर्तापसदांश्च पश्य ॥

अनुप्रासालङ्कारः

संसारकारागारे भ्रमन् रे द्वारे द्वारेऽनुसदधामि प्राणपतिम् ।
कृष्णतमालवरं वर्णधनशिखिवर गिरि गोवर्धनम् ।
पश्यामि कथं नाद्य नील - विश्वपतिम् ॥^४
राधिकाराधनानन्द यशोदाप्राणमुन्दस्म् ।
क्रीडालोलं विघूर्णन्त बालकृष्ण नमाम्यहम् ॥^५

^१ भारत जनकम् ७.४०

^२ " " सप्तमस्कंधे पृ० २६

^३ " " ३.१७

^४ " " ३.१५

^५ भारत-जनकम् ७.४२

^६ " " ७.५०

अशु-विसर्जनम्

यादवेश्वर-तर्करत्नः

‘अशु-विसर्जनम्’ इति काव्ये विषयान्तरेषु ऊनविंश-
शताब्दस्य काशीनगर्याः सांस्कृतिकप्रगमनस्य गोचरीकृतं
वर्णनं विद्यते । अनुसन्धित्मूनां कृतेऽस्य काव्यस्य
महतीमुपयोगितामाकलय्य दुर्लभतां च समीक्ष्य सागरिकायां
प्रकाशनं समारब्धमस्माभिः । पुस्तकमिदं प्रथमवारं
रङ्गपुर-नगर-निवासिन्याः श्रीमत्या महाराज्ञ्याः शरत्सुन्दरी-
देव्या महोदयायाः साहाय्येन श्रीमता वृन्दावन-भट्टाचार्येण
१९५७ संवत्सरे कलिकाता-राजधान्यां प्रकाशितम् ।

—सम्पादकः

अश्रु-विसर्जनम्

एषा धन्या धरणि-युवतेः केशसीमन्तमीमनः
स्निग्धज्योतिर्जयति नितरा रम्यसिन्दूरविन्दुः ।
काशी यत्र त्रिपुरजयिनो हैमवत्या विलास-
श्रन्द्रार्धार्धाकृति-सुरधुनी यत्पुरस्ताच्चास्ति ॥ १

अङ्गे येयं विलसति भुवः कन्यकाकम्भमूर्ति-
गङ्गाकाञ्चीक्वणनमधुरा धूलिका-धूसराङ्गी ।
हिल्लोलैनाम्बुभवमरुत. स्वाङ्गमान्दोलयन्ती-
बोद्यानाना स्फुटसुमनसा सस्मितोष्ठाधरेव ॥ २

द्वाम्यां दोर्म्यां सदसिवरणाभ्या भवानीव भर्तु-
र्या भूमूर्त्योरसि सुरसरिश्चन्द्रचूडोपगूढा ।
गाढं बद्धा दृढमपि सदाश्लिष्यपुष्पप्रहासा
गङ्गाम्बूनां प्रचलपृषतैः स्वेदसिक्तैव गौरी ॥ ३

गङ्गोत्तुङ्गै - भुंजग-रुचिभिर्भङ्गिमाद्भिस्तरङ्गै-
रुन्मत्तेव द्रुततरगतिः प्रस्थिताऽपि स्मरन्ती ।
उल्लङ्घ्याद्रीन् दयितजलार्धं फेनिलोद्दिश्य सद्यः
प्रत्यावृत्योत्तरवरमुखी यां चिर चुम्बतीव ॥ ४

येषं विश्वेश्वरविरचिता नन्दनेनापि वन्द्या
नन्दोद्यानं भुवि विजयते रक्षितं भैरवेण ।
अस्मिन् नायथो विकसित-लसदवक्त्रनेत्रप्रसूना
वल्लयो विद्याकुसुमतरवः पूरुषाश्च स्फुरन्ति ॥ ५

यस्योद्यानस्य च खलु पुरो जाह्नवीयं प्रणाली
 यस्या मीना रजतरुचयो निर्भया सञ्चरन्ति ।
 गोधूमेनोज्जनितवटिका दाक्षिणात्यैविमृष्टा
 दाक्षिण्यैस्तेऽपि च जलभ्रषा सादरं भक्षयन्ति ॥ ६

या धौताभिर्धवलमुधया शुभ्रमौधावलीभिः
 पुञ्जीभूता इव विलसिता गाढभूता हिमान्यः ।
 दीर्घा वक्राकृतय इव या लक्षणीया पुरस्तात्
 तासा कैश्चिद् विगलितहिमैर्जायते जाह्नवीव ॥ ७

उड्डीनोर्ध्वे वियति धवला श्रेणिबद्धा बलाका
 निम्ने गङ्गा सुरहरपदागुष्ठतो नि सरन्ती ।
 व्यामे भूमेरुरसि धवला भारताख्या दधत्या
 यस्याः पुय्यश्चलति जलधौ त्रेष्टयित्वार्धभागम् ॥ ८

अग्रे रौप्योज्ज्वलजलवहा जाह्नवी वारिपूतैः
 स्पृष्टाँल्लोकान् क्षरितदुरितान् मारुतैः संविधाय ।
 उद्वाह्यैवोरसि च नरकाद् घोरससारनाम्न
 सोपानान्त विपुलघटया यत्र सम्प्रेरयन्ती ॥ ९

चन्द्राकाराममरसरितं गाङ्गगर्भोर्ध्वदेशे
 विन्दु व्यासेश्वरमपि शिव व्यासकाश्या वसन्तम् ।
 या विभ्राणा स्वशिरसि किलौङ्कारवर्णस्वरूपा
 या भूपाद्या मनुजनिवहा मृत्युभीता भजन्ते ॥ १०

ऊर्ध्वान्मूर्ध्नः क्रममधिगतं सर्वतः सर्वथोच्चैः
 दूराल्लक्ष्यामवनतनभौ यां भुवं चुम्बतीव ।
 सौधाः स्वोपर्युपरिविलसच्छ्रेणिबद्धाः सुनद्धा
 दृश्यन्तेऽभ्रा इव भवभुवा व्योम सीव्यन्त एव ॥ ११

मेघोन्मुक्ते विलसति नभोमण्डलप्रान्तदेशे
दिष्ट्योदीच्यामिव हिमगिरे श्रेण्य शृगकाणाम् ।
गुभ्रा विभ्राजितनवनृधा धौततां मौधधारा
विभ्राणास्तास्त्रिपुरजयिनो यत्र भूमौ विभ्रान्ति ॥ १२

संशोभन्ते शिवमठघटा-शीर्षनद्धाः पताका.
पट्टेपञ्चत्रिद्वितलनिलयानन्तरा चान्तरा च ।
वह्निज्वाला कनकघटिता शानकुम्भाव कुम्भा
शुभ्रानभ्रानि च रविकरा विभ्रतश्वूर्णारागम् ॥ १३

कायान् स्वच्छैः स्फटिकसदृशैस्तरङ्गैः स्फुटिद्वि-
गङ्गा भङ्गद्योत्तरमुखतया प्राणिनां संस्थितानाम् ।
यत्रोदीच्या दिशि शशिनिभा भाममानान् वहन्ती
स्मेरास्या कि कथयति यम नापि चैते विशस्ते ॥ १४

दातु काश्या प्रपत्तिवतः कर्णमूले मुमूर्षो-
र्मन्त्र तारं ह्यवनतमुखस्यैव मूर्ध्नि पपात ।
गौरीभर्तुः किल शशिकलोद्धर्तुकामस्य यस्यां
गङ्गाभग्या विलसति पुर. सा चिरं चन्द्ररेखा ॥ १५

उन्मज्ज्यैव त्रिदशमरितस्तोयराशेः पठन्त-
स्तस्या स्तोत्रं ह्यरुणितदिशं वामवस्यावलोक्य ।
दृष्ट्वा गगा स्फटिकधवलामुत्तरङ्गैर्भुजङ्गैः
स्तुत्यैर्भक्त्या सजलनयना यत्र ते पुण्यवन्तः ॥ १६

यस्या गंगाभ्रवतरणिकामूलनद्धेषु दीर्घो-
ष्वम्भोलग्नेषु तरुफलकेष्वासनेषूपविष्टाः
भक्त्या विप्रा विधृततिलकाः प्रारभन्ते तु यावत्
सूर्यायार्घाञ्जलिजलमुपादाय दातु विलोक्य ॥ १७

तावद्देवो रविरुदयते शक्यते तद् ग्रहीतुं
 रागारक्तस्त्रिदशतटिनी - पारतीरावनिस्थः ।
 अर्ध्याधारान् स्पृशति च मुहुस्तैः सहस्रैः कराणा-
 मुन्मुक्तानां किल सुरधुनीवक्षसा चालितानाम् ॥ १८

यस्या गाङ्गादुपरि सलिलाद् भ्राजते चण्डभानुः
 स्वर्णस्थालीमुषसि सरितोऽर्णोऽन्तरा मज्जयित्वा ।
 प्रक्ष्याल्येव प्रकृति-युवतिर्विश्वनाथस्य चेटी
 तस्मादुत्तोलयति चतुरा प्रत्यहं दृश्यतेऽत्र ॥ १९

गगास्पृष्टे लसति वियतः प्रान्तदेशे दिनेश्वरः
 शके लगनं चिरविरचिते चेन्द्रनीलेन कुड्ये ।
 शुभ्रास्थानास्तरणवसनेनान्विते हेमसृष्टं
 विम्बाकार पशुपतिघटीयन्त्रमेतच्चकास्ति ॥ २०

ब्योमव्याजान्मधुरिपुरय दक्षिणस्यां शिरः स्वं
 कृत्वा शेते भुजगशयनो वामपाद्वेन सिन्धौ ।
 क्षीरोदाब्धेर्हरिपरिवृतस्यायमशः पुरस्तात्
 नो गगा नो रविरपि गलाल्लम्बितः कौस्तुभोऽयम् ॥ २१

किं पूर्वा दिक् किल दिनकरव्याजतः स्वर्णमुद्रां
 रुद्रस्याङ्घ्रौ विकिरति तथा ब्योममूर्त्तेः प्रणम्य ।
 नित्यं प्रातः सुरपतिदिशो व्यापृति तां विलोक्य
 स्मेरास्येय स्फुरति परितः काशिका जाह्नवीव ॥ २२

प्रातर्गाङ्गाम्भसि युवतयस्तीरसोपानलग्ने
 मग्नाः कण्ठावधि सुनयनाः सूर्यमालोकयन्ति ।
 तासां स्मेराननरचनया लोचनानां प्रपातैः
 सूरं दृष्ट्वा सरसिजवनान्यत्र शङ्के स्फुटन्ति ॥ २३

ग्रामज्ज्यैवाम्भसि युवतयस्तप्तहेमावदाता
 आवक्षस्ता रजतधवलोद्भासिवीचिप्रवाहैः ।
 स्पृष्टा नद्याश्छुरितचपलैर्यत्र सूरप्रभाभि-
 र्भासो रौप्यैरिव कवलिता भान्ति जाम्बूनदानाम् ॥ २४

सायं प्रत्यूषसि च परितः प्रत्यहं काशिकायां
 घण्टाकांस्यध्वनिभिरसकृत् झकृतैर्झंराणाम् ।
 देवागारेष्वथ खलु घटा यत्र निर्मञ्छनाना
 धूपैर्दीपैर्धवलविलसच्छामरान्दोलनेन ॥ २५

यस्यां नित्योत्सवरचनया लोकनेरोत्सवानां
 संवर्धन्ते पथि पथि चिरं हेतवः पण्यमालाः ।
 वालालीनां सनयनमनोहारिपञ्चालिकाना
 यत्र श्रेण्यः प्रकृतफलवन्मृग्मयानां फलानाम् ॥ २६

दीर्घागारेषु बहुषु सतां काकिनाराजमुख्य-
 क्षमाधीशानां धवलयशसामन्नसत्राणि यत्र ।
 येषु प्रायो दशमघटिकाभ्यन्तरे लोकयात्रा
 संश्रूयन्ते वचननिवहा दीयतां भुज्यताञ्च ॥ २७

एको विद्यालय इह महान् संस्कृतव्याहृतानां
 सम्राज्याज्ञैरवनिगुरभिर्यत्र नित्यं चकास्ति ।
 विद्यागारे किल विलसतो द्वे च गीर्वाणवाण्याः
 कश्मीराणामपि नरपतेद्वारवङ्गाधिपस्य ॥ २८

घण्टामार्गे नवघनघटाध्वानमुत्पाद्य तीव्रै-
 रश्वैः शश्वद्गुरुगजनिभैर्योर्जितस्यन्दनानि ।
 धावन्त्युच्चैः पथिकनिवहान् यत्र कुर्वन्ति भीतान्
 येष्वारूढा भ्रमणचतुरा गण्यमान्या व्रजन्ति ॥ २९

सेयं काशी भवजलनिधेर्योजिकेव प्रणाली
 गन्तव्योऽन्यो भवजलनिधिनिस्तरङ्गोऽन्यैव ।
 यस्मिन् गौरी किल शशिकला वाडवो नेत्रवह्नि-
 र्दग्धः कामः सगजनि यतो यत्र गङ्गाप्रपातः ॥ ३०

दुर्गादीर्भिर्भुजगपतयोऽलकृता रत्नजातैः
 क्रीडन्तीव द्युमणिसदृशैर्भूषणैर्भूषितैश्च ।
 योऽयं साक्षादमृतपयसा राशिरेको महीयान्
 यस्यार्धेऽद्धा हरिरपि भजन् योगनिद्रा शयान् ॥ ३१

सीमन्तिन्यो हरिणनयनाः शातकुम्भोज्ज्वलाङ्गुल्यः
 स्नाता गङ्गाम्भसि च चपला बालिका वा जरत्यः ।
 बाला वृद्धा पथि पथि चिर यान्ति तस्या युवान
 कृत्वा पागौ सुरगणमठान् गर्गरी - पञ्चपात्रे ॥ ३२

गङ्गावक्षस्यपि तरिघटा भासमाना व्रजन्ति
 स्तोक तस्या द्रुतमपि जरन्मङ्गलाख्योत्सवेषु ।
 तासा वक्षस्यपि सुवदनाश्चास्कण्ठयो युवत्यो
 नृत्यत्यासामपि सुनयनैर्भ्रूलतापाणिपादम् ॥ ३३

किन्नर्यः सुस्वरघटनया कांकिलाश्च प्रसिद्धा
 नासां रूप त्वपि च मधुरैः सुस्वराणां प्रवाहैः ।
 गायन्त्युच्चैः सुरसरिदुरोनौषु सद्गायिकाना
 श्रेण्यो धन्याः सुललितपदं रूपलावण्यवत्यः ॥ ३४

उत्तिष्ठन्त्यः स्वरसुललिता गीतयो वीचयस्ता
 गङ्गाभङ्गा इव विधुमुखाद्भासयन्तो मनांसि ।
 यूना तादृक् चपलनयनैर्गायिकाना सुनेत्रैः-
 क्रीडन्त्यासा सुनववयसामङ्गलावण्यभङ्गाः ॥ ३५

तासां तादृक् स्वरसुललितैरुच्चगीतिप्रवाहै-
 नृत्यन्तीनां विगलदमृतैर्मूर्च्छनामूर्च्छितैश्च ।
 मन्ये विष्णोर्द्रवमयतनोर्जाह्नवीमूर्त्तिकाया
 नाद्याप्यस्या भवति च पुनर्गाढतोज्जृम्भितायाः ॥ ३६

आयाता येऽखिलजनपदाद् ये च काश्यां वसन्त-
 स्ते ते धीता इव हरपुरश्चन्द्रसूर्योपरागे ।
 गङ्गागर्भे द्रुतमवतरन्त्येव वारिप्रवाहा
 वर्षा जाता इव किल भुवोमण्डलात् खातमध्ये ॥ ३७

आगङ्गाम्भोऽम्ब्वतरणिकाश्रेणिषु श्रेणिवद्धाः
 प्रासादानां जलधरघटाचूम्बिचूडान्तमेषाम् ।
 प्रोद्यद्दीपावलय इह तास्तत्र दीपान्वितायां
 भ्राजन्तेऽस्या सरिति च तथोद्दीप्तकाशी सृजन्यः ॥ ३८

ताभिर्दीपावलिभिरिव सा काशिकेयं तदानी-
 मापादाग्रं विलसदुरसि स्मेरवक्त्रा विभर्ति ।
 कण्ठाद्विद्युद्द्युत्तिमणिमयीः श्रेणिका मालिकानां
 गङ्गावक्षस्यपि सुमुकुरे स्व पुनः पश्यतीव ॥ ३९

तस्यामस्या क्वचन निपुणास्तन्तुवायाः स्वकाय-
 श्रान्त्या सूक्ष्मैच्छुरितघटितैर्हाटकैः शाटिकास्ताः ।
 कुर्वन्त्यन्यत्र च न सुलभास्तन्तुभिः कोशजातै-
 विद्युद्योतैरिव विजडिता श्यामला मेघमालाः ॥ ४०

ब्रह्म ब्रह्मव्रतवदनतः शिक्ष्यते गीयमानं
 कैश्चिद् विद्यार्थिभिरतितरां क्वापि वा तत् सुताम्भ्याम् ।
 अम्यस्यन्ते पटु वटुगणैरङ्गजातानि सम्यक्
 तैस्तैस्तस्य स्मृतिधृतियुतैर्ब्रह्मचर्यं ब्रजद्भिः ॥ ४१

गीयन्ते वा क्वचन वटुभिर्नाम सामान्यमुध्या-
मुच्चार्यन्ते सघनजटया कुत्रचिद् वा यजूषि ।
सम्पठ्यन्ते क्वचन च ऋचस्तादृशैः सुस्वरैर्वा
शिक्ष्यन्ते धा गुरुवदनतोऽप्यर्थजातानि तासाम् ॥ ४२

सम्पठ्यन्ते क्वचन च पुराणानि मेधाविभिर्वा
व्याख्यायन्ते क्वचन च मधुस्राविमिष्टस्वरेण ।
संश्रूयन्ते विषयकुशलैः प्रस्थितैः ससृतिभ्यो
भक्त्युद्भिक्तैः क्वचन मधुरं स्तुयते चन्द्रचूडः ॥ ४३

कुत्राऽप्यत्र त्रिनयनवधूसिनग्धमूर्च्याः सकाशे
सङ्गीयन्ते विधुवदनया सुस्वरैस्तत्पदानि ।
भैरव्या वा सुललिततथा रक्तवस्त्रं दधत्या
देवी देवीमिव विलसति श्रावयती स्वगीती ॥ ४४

भक्त्युन्मादैः पथि पथि महानन्दितैर्दत्ततालैः
सङ्कीर्त्यन्ते हरिगुणकथा ऊर्ध्वदोर्भिर्ब्रजङ्गिः ।
वाद्यैर्वशीनिनदसहितैर्झञ्झरीणा मृदङ्ग-
ध्वानैरद्वाध्वनि च पतितैर्नृत्यवद्भिर्लुठङ्गि ॥ ४५

स्निग्धच्छात्रैर्गुणिवसतौ कुत्रचित् पाणिनीय
तद्भाष्य वा विमलमतिभिः पठ्यते सानुगागम् ।
वङ्गीयैर्वा क्वचन हरनाथादिद्विद्वत्तकाशात्
नव्य वा व्याकरणमभितो गृह्यते मुग्धबोधम् ॥ ४६

भास्त्या वा कविजननुतिप्रह्वयाभ्यर्चितायाः
श्रूयन्तेऽस्यां क्वचन समन कर्णपीयूषधाराः ।
पद्मन्यासात् सुललितपदादुत्थितानां मनोज्ञा-
लकाराणां ध्वनय इह यैर्नीयते स्वर्गलोकः ॥ ४७

क्वापि न्यायोत्तरलजलधेरुत्थितैरुत्तरङ्गै-
 रावर्त्यन्ते परिणतधियोऽप्यत्र जातश्रमा ये ।
 ध्यानेनाद्धा परमपुरुषो लभ्यते यादृशेन
 न्यायाभावेऽपि स न सुलभस्तादृशेन श्रमेण ॥ ४८

अत्रैवाऽस्ति प्रणिहितधिया वीक्ष्यतेऽत्रैव नास्त्य-
 त्यन्ताभावोऽप्यज इव जनिध्वससून्यो विभाति ।
 तत् प्रत्यक्ष भवति कुरुते भाववन् मोऽपि कार्य
 धन्या दृष्टिर्भुवि विजयते नव्यनैयायिकानाम् ॥ ४९

वेदान्तानां क्वचन पठनं स्वामिनां सन्मठेषु
 ज्ञेया भ्रान्तिर्भवति हि यया दृश्यते विश्वमेतत् ।
 भ्रान्त्या सर्वं विलसति जगत् त्वञ्च नाहञ्च नास्मि
 भ्रान्तिर्नास्मिन् मम निगदिते केवल श्रूयते यत् ॥ ५०

मांख्यानां वा क्वचन पठनं क्वापि पातञ्जलानां
 मीमासा वा क्वचन निपुणैः पठ्यते जैमिनीया ।
 क्वापि ज्योतिर्घटितमपरैः शिष्यते शास्त्रजातं
 कैश्चिज्ज्योतिः सुभगनयनैर्दृश्यते मानगेहे ॥ ५१

योगिन्योऽन्याः क्वचन निपुणा लोचने भ्रूलतान्तः
 पश्यन्त्येवाऽनिशमनिमिषे चन्द्रचूड निवेश्य ।
 भ्रूक्षेपेणोत्कलितमत्रिल केनचिद् येन यासां
 तासां दृग्भ्यामपि स भगवान् बध्यते भ्रूलताभ्याम् ॥ ५२

यासामाज्ञावह इव मरुत् सुस्थिरः स्वैरभावं
 स्वं चापल्यं किल परिहरन् वर्तते शीलयुक्तः ।
 भज्यन्ते ते गुरुविटपिन. मौधजालानि येन
 प्रोत्क्षिप्यन्ते सकलसरिता मालया सिन्धवोऽपि ॥ ५३

क्वापि श्यामाचरणशरणः कोऽपि योगी विकोपी
 भ्रूचापान्तः शरमिव चिरं योजयन्नेकदृष्टिम् ।
 गाण्डीवीव द्रुपदतनयां चेतना लब्धुकामो
 लक्ष्य भेत्तुं रहसि यतते निश्चलो निस्तरङ्गः ॥ ५४

विद्युन्माला जलधितनया वायवोऽपि प्रमत्ता.
 प्रोत्सृज्य स्वामपि चपलतामत्र कुत्राऽपि भान्ति ।
 आद्यास्त्वन्तः पुरमधिगता योगिना ते कनिष्ठा
 काश्यामस्यामपि धनवता मध्यमा मन्दिरान्तः ॥ ५५

क्वापि श्यामो नवजलधरो राधयालिङ्गिताङ्गः
 क्वापि श्यामा शधनिभशिवोरस्थले भ्राजमाना ।
 चाप विभ्रज्जनकतनयावल्लभः क्वापि रामो
 दुर्गा क्वापि त्रिनयनमनोहारिणी सङ्कटापि ॥ ५६

लक्ष्मीः क्वापि स्फुटशतदलस्मेरवक्त्रा सुनेत्रा
 क्वापि ब्राह्मी सितसरनिजप्रेक्षणीया विभाति ।
 वाण्या लक्ष्म्या विलसति पुनर्माधवः केशवोऽपि
 क्वापि श्रीमाञ्जयति नितरां भैरवः कालनामा ॥ ५७

हेरम्बोऽपि क्वचन बहुधा दुण्डिराजादिमूर्त्या
 नानास्थाने विलसति पुनर्लिङ्गरूपी महेशः ।
 देवोऽगस्त्येश्वर इह पुरो भाति केदारनाथो
 वीरेशादि ज्वर-हर-हरः पुष्पदन्तेश्वरोऽपि ॥ ५८

क्वाप्युद्दीप्ता विलसति चिरं नायिका योगिनीनां
 गङ्गारोधोधवलभवनाभ्यन्तरे शीतलापि ।
 एकं सिन्धुहृदनदनदीनामभिः स्थानभेदात्
 तैस्तैः शब्दैर्जलमिव शिवब्रह्म सम्भिद्यतेऽत्र ॥ ५९

नाना वस्तूनि च बहुफलान्याददाना सुगन्धैः
 पूर्णा पात्रं बृहदपि पुनर्निर्गता नाटकुट्याः ।
 शम्भो शम्भो शिव शिव वच सुस्वरं व्याहरन्तः
 सन्तःशान्ता कति कति पय पूर्णकुम्भान् वहन्तः ॥ ६०

रात्रेरेकप्रहरसमये धूलिपादा विशुद्धा
 विश्वेशस्य प्रतिनिशममी यान्ति निर्मञ्छनाय ।
 भक्ता भक्तिप्रणतिकुशला कण्ठलग्नोत्तरीया-
 स्तस्यामस्या किल बहुजना भस्मभिर्भूषिताङ्गाः ॥ ६१

काश्या विश्वेश्वर-पुरहरो भाति नित्यं त्रिनेत्रो
 देवो यस्योपरि सुरगणै स्तूयमानस्य शम्भोः ।
 हेम्नो दाम्ना मठघटनया मूर्त्तकीर्तिप्रचारो
 जज्ञे राज्ञो भुवि रणजितः सिंहविक्रान्तशक्तेः ॥ ६२

दक्ष्णाज्येनापि च सुपयसा भारया स्नापयित्वा
 लिङ्गं गाङ्गैर्धवलसलिलैर्यत्र विश्वेश्वरस्य ।
 धन्याः स्तोत्र सुललितपदं सुस्वर भक्तिमन्तो
 गायन्त्युच्चैर्हरहर व्याहरन्तो रजन्याम् ॥ ६३

दग्भ्यः सर्वाभ्य इव युगपत्तावदैन्द्रीमुखीभ्यः
 प्रागत्याग्रे शिव शिव वचो व्याहरन्तः समन्तात् ।
 ते ते धन्या गलदविरल-प्रेमनेत्राम्बुधारा-
 स्त विश्वेश कुसुममुकुटं यत्र नीराजयन्ति ॥ ६४

कर्पूरैरुच्छलितहृविपा ज्वालिता दीपमाला-
 र्छन्दोबन्धैरिव बहुविधैर्धूर्णयन्तोऽपि धूपान् ।
 इन्द्राद्यैः किं दिगधिपतिभिः प्रेषितास्ते पुरोधो-
 ज्ञाता विश्वेश्वरमभिमुखं तैर्हि नीराजयन्ति ॥ ६५

गायन्त्यन्ये डमरुनिनदैर्द्विण्डिमैर्गण्डवाद्यै-
 नृत्यन्त्यन्ये प्रशिथिलपदैर्हस्तताल ददाना. ।
 येषा भावोच्छलितमनसा व्यापृति ता विलोक्य
 प्राव्णा धाराभलति च मुहु. किं पुन प्राणवन्त. ॥ ६६

भक्त्युद्विक्ता कनककिरणाः भावसंसिक्तचित्ता
 नार्यो हेमाभरणविभूतैर्हीरकैश्चोतमाना. ।
 कुर्वन्त्यग्रघ्या गिरिशशिरसि स्मेरवक्त्रारविन्दा
 देव्य. स्वर्गादिव भुवि गता. पुष्पवृष्टि समन्तात् ॥ ६७

नार्यो गौर्या प्रतिभूव इव भ्रुलतानां विलासै.
 सज्जीकृत्येव च सुनयना कार्मुकाणां सहस्रम्
 दृष्टिव्याजात् कुसुमविशिखान् कामसेनाः समन्ताद्
 वर्षन्तीव स्मरहरशिरस्तत्र कृत्वा शरव्यम् ॥ ६८

वृन्दाराण्याः स्मितसुमनसामञ्जलीनां सहस्रै-
 रक्षणोर्भङ्गोत्पलकुलघटामालयाभ्यर्चितस्य ।
 प्रासादोऽय स्फुरति डिमिलेशस्य राज्ञ. पुरस्ता-
 द्दीर्घोऽप्युच्चैरिह किल महान् जानकीवल्लभस्य ॥ ६९

वंशीनादः सुरवसतिषु ह्यन्नसत्रेषु तादृग्
 यामे यामे भवति मृदुलो यामिनीवासरेषु ।
 ध्वानैः साद्धं मुदिरमधुरैर्मदुरैर्दुन्दुभीनां
 यस्मिन् लभ्या भ्रमरयुवतेर्लङ्कृतिः कोकिलाभिः ॥ ७०

भूमिस्वामी भुवनवलये योऽन्नदादिप्रसादे-
 त्याख्यां धत्ते पुरहरघनश्यामरामैकभक्तः ।
 हर्म्यं धर्म्यं खलु विजयते यत्र घर्माशुबिम्बं
 युक्तं तेजो विकिरति चिरं तत्र तद्दृश्यते न ॥ ७१

प्रासादेऽस्मिन्ननुदिनमियं ज्येष्ठतातस्य पत्नी
लक्ष्मी. साक्षादिव विजयते तस्य नारायणस्य ।
मूर्ति. प्रोद्यत्कनककिरणा किञ्चु नारायणीयं
संस्मृत्यास्या स्पृशति चरणौ जाह्नवी विष्णुपादौ ॥ ७२

कालीमूर्ति परिहृतवती श्रीप्रसन्नादिमय्या-
ख्या या गौरी तनुमिह यदा विभ्रती स्वीकरोति ।
सकुच्याङ्गं रहसि म तदा वामबाहो कफोणौ
तस्या मातुर्निवसति चिर कालिमा कालिकायाः ॥ ७३

अस्यां काश्यां भवजलनिघेस्तीरभूमौ प्रपन्ना-
नुद्धर्तु कि यमभयजडान् मोहिनी तां सुमूर्तिम् ।
स्वां स्वीकुर्वन्नमृतमधुनाप्यन्नदानच्छलेन
व्याजेनास्या विकिरति हरिर्मानवेभ्योऽपि तेभ्यः ॥ ७४

सौन्दर्यं वा निखिलजगतो हीरकाणां द्युति वा
लावर्ण्यं वाऽप्यमृतलहरी चद्रिका वा तथेन्दो ।
आनन्द वा सकलविषयं कल्पना वा कवित्वं
सौगन्ध्यं वा कुसुमनिवहस्यापि सगृह्य यस्याः ॥ ७५

नोजानीमः कथमपि तथा गाढतायां निवेश्योत्-
कीर्णं यस्या वपुरिव वपु सज्जिनं विश्वधात्रा ।
नेत्रे पद्माञ्जलिभिरसकृत् पूज्यते यन् समन्तात्
सर्वदेवै सुरयुवतिभिर्मानवीमानवैश्च ॥ ७६

या रुद्राण्या ह्यसितवपुषश्चित्रमस्या न भिन्ना
माताऽस्माक स्मितयुतमुखी दीप्यते चारुनेत्रा ।
अन्तःकृष्णा सदयहृदया गौरमूर्ति दधाना
पाणी पादौ शतदलनिभौ विद्यमानौ च यस्याः ॥ ७७

यां भूमूर्त्योरसि स रसिकश्चन्द्रचूडो दधान.
श्यामास्पशानिनुभवति किं विस्मितः सस्मितः सन् ।
स्पृष्ट्वा देवो रविजलमरुद्ब्योमसोमादिमूर्त्या
या ता दुर्गा स्मरति भगवान् पञ्चवक्त्रः कृतार्थः ॥ ७८

रामोरस्कामुरसि दधती काशिका कृष्णकण्ठी
ता किं मूर्तिं किल पशुपतेर्मन्यमानाऽद्य हृष्टा ।
दग्ध्वा काम भुवि विजयते चारुचन्द्रार्धभाला
ज्योत्स्नागौरी सुभुजभुजगा या वृषाधिष्ठितास्ति ॥ ७९

लेभे योमाचरणजनि शं हारि सिद्धेश्वरी यद्
वक्त्रं नेत्र मदनदहन चारु यस्या विलोक्य ।
स्मेरास्याऽभूच्चरणकमल शूलचिह्नञ्च पाणि
यस्याः श्यामा स्पृशति हृदय चेष्टितैस्तैरुदारैः ॥ ८०

येयं गङ्गा दुरितहरणादन्नपूर्णादाना-
ल्लक्ष्मी साक्षाद् वसुवितरणात् कीर्त्यते सर्वलोकैः ।
विश्वेषा नः सदयहृदया मातृता विभ्रती या
गर्भोद्भूतं जगति सुषुप्ते नैव गौरीव सूनुम् ॥ ८१

या राधावल्लभधृतपदामित्रकन्या तटिन्या
गङ्गाया वा निवसति तटे सर्वकर्त्रेद्यन्नपूर्णा ।
येयं नारायणकृतनतिस्तप्तहेमावदाता
दातारोऽपि प्रणति-कुशला भिक्षवो यत्पदाब्जम् ॥ ८२

लक्ष्मीर्यस्याश्चरणकमलस्याग्रतो भाति नित्य
सौदामिन्यां स्फुरणमपि यत् यन्महिम्ना चकास्ति ।
योगेशो या हृतधृतमरुद् ध्यायति ध्येयमूर्तिं
यस्याः पादौ प्रणमति चिरं जानकीवल्लभोऽपि ॥ ८३

यस्याः स्नेहो निपतति मुतप्रख्यरामप्रसादे
सेने नित्य वसति वसतौ सत्यपि स्वानुरक्ते ।
अघ्नोरग्रे विलुठति सुरेन्द्रेण पञ्चाननोऽस्या
यत् कारुण्यं पुलिनविपिने पादपद्मार्पणेन ॥ ८४

येयं गौरी शशधरमुखी क्वापि कालीप्रसाद-
स्मेरास्या भात्यभयवरदोन्मुक्तकेशी सुवेशा ।
छेत्तु पापासुरकुलशिरः खङ्गहस्तोप्रमूर्ति
बिभ्रत्योष्ठाधरपुटमिय पाटल या बिभति ॥ ८५

यद्दामाङ्घ्रेरुपरि च तिला भान्ति रक्ता ललाटे
शुभ्रांश्वर्षे विलसति तिलो भ्रूयुगाधस्तथान्यः ।
तादृङ् मातुः स्फुरति चिबुकुके तैर्दनोर्नन्दनानां
भक्तानां सा वपुषि दधती शक्यते रक्तविन्दून् ॥ ८६

लोपामुद्रा पतिमनुययौ सा किमु स्वर्गभूमेः
काशीलोभादिहमुनिवधूर्भूय एवावतीर्य ।
कायव्यूहानिव विदधती भर्तुं कर्मप्रसक्ता
यन्माहास्म्यादिह न पतय स्वार्थकृच्छ्रं लभन्ते ॥

अद्याभ्यर्चा भवति महती ढुण्डिराजस्य तस्य
श्वो वा लक्ष्म्याः सवितुरपि वा भैरवस्यापि देव्याः ।
इत्थ नित्य भवति जलधावुत्सवो वारिराशिः
स्फीतस्तस्मिन्निव जनतया वर्धते गाह्यमानः ॥ ८८

प्रासादोऽय विलसति पुरो दृश्यतामन्नदाया
यो जायायाः स्मरविजयिनः शैलजाया जयायाः ।
यस्य द्वारावधि मृगदृशां सुन्दरीणां सहस्र—
व्याजेनाश्रं विकिरति चिरं भिक्षुकेभ्योऽन्नपूर्णा ॥ ८९

अग्रे ग्रन्थि निविडजलदप्रेक्षणीयं वहन्तं
 स्नाता गङ्गाम्भसि युवतयः पृष्ठदेशे लुठन्तम् ।
 नार्यो गौर्यो भववधु भव व्याहृति व्याहरन्त्यो
 यस्मिन् यार्ति ध्वनितवलयाः केशभारं वहन्त्यः ॥ ६०

य प्रासाद ह्युडुपतिरुच सम्यगावृत्य वृत्या
 सघूर्णन्ते हरिणनयना. स्मेरचन्द्राननास्ताः ।
 सोऽय साक्षाद् भुव इव महारत्नभूताभिराभि—
 स्ताभिर्हार विरचितमिव द्योतमान दधाति ॥ ६१

तस्मिन् सौधे विहसिनमुखी पायमै पूर्णपात्र
 वामे पारणौ गिरिशगृहिणी दक्षिणो दक्किञ्च ।
 बिभ्राणेयं विलसति जडो यत्प्रत्यादादभुक्तः
 खञ्जोऽप्यन्धो न खलु भवति क्वापि काश्या कदापि ॥ ६२

दृष्ट्वा विष्णोरमृतकलसं बिभ्रती मूर्तिमग्रे
 भ्रान्त कान्त स्मरहरमिवालोक्य ता मोहिनी या ।
 स्वीकुर्वाणा सुहृचिरतनुं तामपेक्ष्य स्मितेन
 श्रीकण्ठायार्पयति सुसुधां पायसान्नच्छलेन ॥ ६३

यस्या देव्या विलसद्गुपलैः प्राङ्गणे श्वेतकृष्णैः
 प्रासादस्य ग्रथितघटिते प्रह्वया भूतताङ्गैः ।
 केचिद् भक्त्याष्टभिरभिमता मातर ननमन्ति
 प्रीतिश्रद्धासहितमभितो वाग्जडा भाग्यवन्तः ॥ ६४

भक्त्युदेकैर्गलदविरलप्रेमनेत्राम्बुधाराः
 केचिद् बद्धाञ्जलिरचनया तत्र दण्डायमानाः ।
 या पश्यन्तो हृद्यनिमिषदृशो रोमहर्ष दधानाः
 स्तोत्रेणोच्चैरवनतशिर.कन्धराः संस्तुवन्ति ॥ ६५

केचित् पुष्पाञ्जलिमलिकुलैराकुन गन्धवन्त
सन्त कालागुहरमयुत नद्धमालूरपत्रम् ।
घृष्टं स्पृष्टं मुसुरभिरम रञ्जन मवहन्त
यस्या देव्याश्चरणकमले सादर निक्षिपन्ति ॥ ६६

काश्चिन्नाप्रोञ्जलिपुटधृतै पुष्पभारैस्दारै
सिन्दूरेणानतपृथुद्वा स्यन्दमानेन गन्धै ।
दोषैर्धूपै सुरभिभिरभिप्रेक्षणीयैर्दुकुलै-
रक्तालक्तैर्विमलमुकुरैर्यामिभामर्चयन्ति ॥ ६७

सर्वादृष्टप्रबलमस्तोत्पादितोद्यत्तरङ्गे
बह्व्यो गौर्या इव भवजले द्विचित्रनास्ता विभान्ति ।
पादौ पाणी किल भुजलने धूलते लोचनाभ्या
वक्त्रं हास्य तदिव सकल त्वःयथासा कथन्तु ॥ ६८

यन्निर्मल्यं मलयजरभैः सिक्तमालोलमीष—
न्माल्य पुष्पैर्ग्रथितमुरसातैर्धृतं प्रोद्धृतं यत् ।
कुण्डाभोर्धन्यो दधति च नवा धेनव मञ्चरन्त्य—
श्रवणद्वत्सैरपि रसनया वक्रया सग्रसन्ति ॥ ६९

नार्या नार्यः क्षुभितहृदयाः पुष्पदामाहरन्ति
स्तोः तस्या सुकृत-रहितास्त्वद्य ते नोचचरन्ति ।
हा किं जातं शिव शिव वचो भग्न-कण्ठा गदन्ति
श्रासोच्छ्वासं मलिनवदना दीर्घमुष्णं त्यजन्तः ॥ १००

तास्तास्तावत् स्तिमिततनवो धेनवो नो चरन्ति
स्नग्भ्यस्तासा विलसति पुनर्न प्रयासोऽद्य कस्मात् ।
चक्षुर्मयं किं गलति सलिलं तादृशीना जडाना
वत्सास्तासां कथमपि पयो नो पिबन्ति स्तनेभ्यः ॥ १०१

शङ्के सेयं हिमगिरिसुतामूर्तिरद्य प्रभाता-
 न्नो प्रोद्भाति स्थगितकरुणा स्वप्रभाभिः प्रभावैः ।
 म्लानास्येन्दु कथमपि करे दर्विकामाददाना-
 भ्यर्चाऽस्या किं न भवति पुरः पुष्पक नेक्ष्यते यत् ॥ १०२

ज्योति पुञ्जोज्ज्वलजलधरश्याममूर्तिर्भवान्या
 यास्ते गङ्गाहयमखलसत्तीर्थपुण्यैकदेशे ।
 सेयं काली सजलनयना लक्ष्यते रोदिति व
 भ्रान्तिः किन्न स्मितमपि मुखे नाद्य देव्या विभाति ॥ १०३

काश्यां पश्यामरकुलगुरोरङ्गिरोनन्दनस्य
 स्निग्धज्योतिर्जडितमपरं सौम्यमूर्त्यावतारम् ।
 सोऽय कस्माच्छिव शिवकुमारोऽद्य रोह्यमानो
 वक्तुनाहंत्यपि न किमपि व्याकुलो वाष्पभारैः ॥ १०४

सुब्रह्मण्यो व्रतमिह वहन् याज्ञिको याज्ञवल्क्य-
 प्रख्यः साक्षाज्जयति जगति ब्रह्मनिष्ठाप्रतिष्ठः ।
 ते मीमांसे चिरमनुगते यस्य पूर्वोत्तरे द्वे
 सोऽप्यश्रूणा पटलविकले लोचने नाद्य मार्ष्टि ॥ १०५

योऽयं साक्षादृषिकुलगुरोर्गोतमस्यावतार-
 स्तर्कस्याब्धे किल निरवधेभ्रजिते कर्णधारः ।
 य सेवन्ते नरपतिशिरोहीरकोद्भूतभासः
 सूक्ष्मे तत्त्वे विलसति मतिर्यस्य नित्यं बुधस्य ॥ १०६

ये ये वङ्गप्रमुखवसुधाखण्डतोऽध्येतुकामा
 वाराणस्यां विमलमतयो यान्ति विद्यार्थिनोऽयाम् ।
 अंग्रेयस्य स्पृशति न रजस्तेषु कोऽप्यस्ति किञ्च
 प्रोद्यद्विद्यैः प्रणतिरचितैरर्हणैरचितस्य ॥ १०७

नो विच्छेदो भवति दिवसे पाठनानां कदापि
 प्रायो यस्य ह्यधिगतमतेन्यायवैशेषिकाणां ।
 मीमांसानां श्रुतिशतविरोधस्य पूर्वोत्तराणाम्
 स्मार्त्तैर्ग्रन्थैरपि विलमता माख्यपातञ्जलानाम् ॥ १०८

यस्यैवाङ्गादिव निरगमत् सुन्दरश्रीर्मुकुन्दो
 नित्यानन्दो यमिह भजते यत् सदानन्दलाभः ।
 वेद्योवेदान्तिभिरपि तथा य पुनस्तर्कगम्यो
 गङ्गेशोऽय यमिति समितिः पण्डितानां ब्रवीति ॥ १०९

देव सोम स्वशिरसि सदा य सुमूर्तिर्बिभर्ति
 श्रीयत्कण्ठे विलसति महादेवसेव्यो य एव ।
 अर्घ्न यस्य प्रमथसहितो वन्दतेऽसौ सुरेन्द्रो
 य राजेन्द्रः प्रणमति लसज्जानकीनाथरामः ॥ ११०

यस्याङ्घ्रिं श्रीकरपरिचितं पूर्णचन्द्रो दधार
 श्रूयन्तेऽस्यां सहरिहरनाथादिशब्दा यतोऽद्य ।
 काश्यां देवः किल परिवृत्तो भोगिभिर्योगिभिर्यं
 साक्षाद् भक्त्या गुरुचरणतो लक्ष्यते यो जनेन ॥१११

पत्नी गौर्यर्चति च यमिम कुन्तलभ्रष्टपुष्पैः
 सर्वं तन्त्रं निगदितुमिव द्योतते पञ्च-वक्त्रः ।
 तत्त्वं द्रष्टु सकलमिव यो जायतेऽपि त्रिनेत्रः
 साक्षाद्देवः पशुपतिरिव भ्राजते योऽद्वितीयः ॥ ११२

यो नो धत्ते गुरुरिव बुधोऽध्यापनायां कदापि
 ग्रन्थं कञ्चिन्न च नयनयोस्तत्र पातं करोति ।
 कस्मान्मौनं पठनमुखरं तद्गृहं सेवतेऽद्य
 स्तब्धीभूतो व्रजति च शुचं सोऽपि कैलासचन्द्रः ॥ ११३

ब्रात्यानां यो ह्युपनय-विधिं दर्शयन् नृन् सहर्षः¹
 शक्युत्कर्षादरचयदपि प्रेमपूर्तिं सुमूर्तिः ।
 टीका बह्वीर्भणित्चतुरः प्राणयत् प्रार्थ्यमानो
 योऽय लोकास्तरल-नयनान् प्रीणयन् विस्मितांश्च ॥ ११४

यत्सम्मानो नरपतिशिरोहीरकैरर्च्यमानो
 वङ्गेष्वेतेष्वपि विलसितो वर्धते वर्धमाने ।
 यो लेखन्या विजयमभजत सर्वत सर्वदिग्भ्यः
 सोऽश्रूष्यस्मिन् विसृजति कथं कृच्छ्रतो रामनिश्च ॥ ११५

योऽय धन्यो धनिषु विनयाभिज्ञता तामभीरु-²
 नो जानाति प्रसरतितरा यस्य नित्यं कवित्वम् ।
 पाषाणे वाप्ययसि पयमीवानघा यस्य बुद्धिः
 सूक्ष्मप्रेक्षा प्रविशति दृढा सर्वशास्त्र-प्रतिष्ठा ॥ ११६

सामञ्जस्यं सकल-विदुषामग्रतो दर्शनानां
 कर्तुं योऽय लिखति रुचिर सत्यसन्धो निबन्धम् ।
 न्याय-ग्रन्थो भ्रमति भुवने वङ्गभाषासु यस्य
 श्रीराजेन्द्रो विलपति कथं शास्त्ररत्नः पुरस्तात् ॥ ११७

विद्वान्धीमान् प्रमथपदभाङ् नाथ-नाम्ना प्रसिद्ध-³
 स्तर्काद्याख्यां विलसति युवा भूषणान्ता दधानः ।
 शौर्यैर्धैरैरुरसि कलिकाता-नगय्याश्चकास्ति
 यः स्मार्त्ताध्यापकपदगतो राजविद्यालयेऽद्य ॥ ११८

1 महामहोपाध्यायस्य श्रीमतो राममिश्रशास्त्रिणो वर्णनमिदम् ।
 2 श्रीमतो राजेन्द्रनारायण - शास्त्ररत्नस्य
 3 श्रीमतः प्रमथनाथतर्कभूषणस्य

सूक्ष्मा बुद्धिर्विलसति सतो यस्य नित्यं समन्ता-
न्नानाशास्त्रेष्वपि गुणवतो विभ्रतः स्निग्धमूर्त्तिम् ।
सोऽयं ताराचरणतनयो हा गुरो त्व कुतोऽमी-
त्याद्यैर्वाष्पैर्विलपति कथं मिश्रितैस्तेर्वचोभिः ॥ ११९

छित्त्वा तर्कोपरि परिषदा धीमतामग्रभूमौ^१
यो जीवानां प्रथित-विभुतां ग्रन्थमेकं लिलेख ।
वेदान्तानां मतमपि तथोच्छिद्यं विद्योतते यः
सोऽयं कस्माद् विलपतितरा हन्त राखालदास ॥ १२०

ऊर्ध्वं तिष्ठन्निव हलधरो व्यापृतिं यस्य दृष्ट्वा
प्रीत्युत्फुल्ले नयन-कमले निश्चले द्वे दधार ।
यो विख्यातो जगति जगदीशस्य तस्यावतारो
लोके लोकैर्महति मथुरानाथ एषोऽप्यगामि ॥ १२१

विद्यागारं विलसति महत् सस्कृतव्याहृतानां^२
यत् सन्नाज्ञया विपुलकलिकातानगर्यान्तु गौर्याः ।
योऽध्यक्षत्वं निजभुजबलैः प्राप विप्रापकर्षं
हर्षोत्कर्षैरवनितिलको विप्रकुर्वन् हितस्य ॥ १२२

आनीय स्वेऽभिमत - विषये बुद्धियुक्तिप्रभावै-
र्यः सन्नाज्ञयाः प्रतिनिधितमं प्राज्ञवङ्गाधिपं प्राक् ।
विद्योत्साहो जगदुपकृतिं साधयामास सम्यक्
स्यैर्यं वैर्यं सुदृढमनसो यस्य नित्यं चकास्ति ॥ १२३

१ म० म० श्रीमतो राखालदास - न्यायरत्नस्य

२ म० म० श्रीमतो महेशचन्द्र - न्यायरत्नस्य

सखाजो द्वि. पठितमहता शब्दकेनादिमेनो-
पाध्यायाख्या जगति खलु यः पण्डितार्थं ससर्ज ।
तेभ्यो दत्त्वा स्वयमपि तथा तेन सम्भूषितोऽभूत्
सिन्धो रत्न^१ हरिरिव सुरेभ्योऽर्पयन् कौस्तुभेन ॥ १२४

स्मार्तैर्वैयाकरण-कृतिभिस्तार्किकैः काव्यविद्धि-
मीमांसाज्ञैः सदसि सतत विज्ञ-वेदान्तिकैश्च ।
सांख्याचार्यैः स स इव महाविस्मितैर्वीक्ष्यते यः
कंसागारे हरिरिव जनै रङ्ग-भूमि-प्रतिष्ठ ॥ १२५

अभ्युत्थान यदिह भजते सस्कृताना मुशिक्षा
पूर्वारम्भस्य तु फलमिद तद्धि यस्योद्यमस्य ।
हेमन्तेऽभ्युन्नतिमतितरा शालयो यल्लभन्ते
प्रावृट्-चेष्टाफलमिदमिति ज्ञायते केन वा नो ॥ १२६

योऽयं धन्यो धरणितिलको धारया चेष्टितानां
ध्वस्तप्रायां किल दिविषदा जीवयामास भाषा ।
नैदाघेषु प्रपतितवती ताप-जातेषु तप्तां
स्निग्धां वल्लीमित्र नवघनो वारि-वृष्ट्यैव दिष्टया ॥ १२७

तेषूत्तीर्णेषु च विकिरतिच्छात्रसङ्घेषु तेषां
सम्राड् येन प्रणुदित इतोऽध्यापकाना गणेषु ।
नित्य भूरि-द्रविण-निवहान् क्षेत्र-जातेषु मम्यग्
वारांधाराघन इव चिरं चालितो मास्तेन ॥ १२८

आद्या मध्यामपि दिविषदा गीर्षु विद्यार्थिनां यः
शेषोपाधेर्वितरण-विधौ तादृगन्यां परीक्षाम् ।
लेभे कीर्तिं जगति जनयन् न्यायरत्नो महेशः
सोऽयं श्रीमान् विसृजति कथं चक्षुषोऽजस्रमस्त्रम् ॥ १२९

^१ म० म० श्रीमतो गङ्गाधरशास्त्रिणः ।

सौरे राधे श्रुतिभुजमिते वासरे सूरसूनो-
षम्पारास्त्रप्रहविधुमिते विक्रमादित्यवर्षे ।
किन्नो जातं हरि हरि हरि श्रूयते किं समन्तात्
हाहाकारो भुवि निवसतामुच्चशब्दो महीयान् ॥ १३५

तारः कोलाहल इह महान् श्रूयतेऽद्य प्रभाता-
दुड्डीनानां वियति वितपे तिष्ठता पक्षिणा किम् ।
पत्रात् पत्रे प्रबलमरुता चालितानां तरूणा-
माघातोत्थोऽपि च बृहदयं हन्त हा हेति रावः ॥ १३६

किं निर्घातोत्थित इव महानद्य हाहेति शब्दोऽ-
कस्मात् कस्माच्छ्रवण-विवरं हन्त नः संप्रविष्टः ।
तीर स्पृष्ट्वा किमु सुरधुनी-नीर - वीचि-प्रवाहो
हा हा शब्द जनयति मठात् किं हठाच्छ्रूयते सः ॥ १३७

किं दृश्यन्ते दश-हय-मखे गाङ्गतीर्थे जनानां
सर्वा श्रेण्योऽश्रुमलिनदृशो व्याकुला वेशशून्याः ।
द्रष्टुं धावन्ति च किमिव किं बालवृद्धैर्युवानो
नार्यो धैर्यच्युतिमपि परामाददाना व्रजन्ति ॥ १३८

गङ्गातोये सुवहतरयः किं स्थिराः सन्ति तासा-
मेकस्यां किं विलसति दया-सागरोऽस्यां गुरुर्नः ।
आपादाग्रं सुरभि-कुसुमैरचितोऽयं विशुद्धा-
नन्दः स्वामी स्मित-युत-मुखो राजयोगासनस्थः ॥ १३९

योगारूढो निवसति तरौ श्रीगुरुः किं समाधौ
जातः किं स्वित् किल भगवतश्चेतसो वृत्तिरोधः ।
वायोर्वैगैरिव विरहितो निस्तरङ्गस्तडागो
देवो रुद्धेन्द्रियचय-रयो निश्चलस्तेन भाति ॥ १४०

तन्नो तन्नो जनपरिपदामग्रतो हट्ट-घट्टे
योगाचार्यो नट इव जनान् दर्शयत्येव योगान् ।
ह्यो घोरायां निशि निजवपुर्भौतिक हा विद्युद्धा-
नन्दो हित्वा खलु भुवि ययौ श्रूयते निर्वृति सः ॥ १४१

हा हा स्वामिन् चरणकमले कि कृत तेऽपराद्धं
यस्मादस्मानिह परिहरन् भूतले प्रस्थितोऽभूः ।
विद्यार्थी ते प्रिय इति जनै कथ्यतेऽध्येतुकामा
विद्यन्तेऽमी वद वद गुरो पाठयस्यद्य किन्न ॥ १४२

नीलाद्रीणामुपरि जलदोद्भिन्न-शृङ्गे भवान्या^१
स्तुङ्गे कीर्तिविलसति सतो मन्दिरे यस्य राज्ञः ।
दुर्भिक्षार्ता नयनसलिल मार्जयन्त करी द्वा-
वुत्तोल्योर्ध्वे किल भगवतः स्वस्ति यस्यार्थयन्ते ॥ १४३

सभ्यो भूत्वा ब्रिटिश-नृपतेभारतानां सभाया
राज्ञ्याः पुंसामपि च युगपद् यः प्रजाना मुखेभ्यः ।
नित्यं लब्ध्वा भुवि विजयते धन्यवादं पुनर्यः
स्थातु नेच्छु क्षणमपि बुधान् धीसहायो विहाय ॥ १४४

भारं यस्मै धरणिपतये भारताधीश्वरी प्राक्
प्रायच्छद् यो निगड-यमितस्तत्परीक्षोन्नतेषु ।
कचित्कालं यशसि जलधौ मज्जयित्वा तुषार-
द्योतान् पुंसोऽपि च निजकृतिं दर्शयन् सजहौ यः ॥ १४५

१ वर्तमान-महाराजस्य द्वारवज्राधिपस्यैतानि ।

ो राजर्षिर्जनक इव सत्पण्डिताना सहस्रै-
 ब्रह्मर्षीणामिव विलसितो मण्डितायां सभायाम् ।
 श्रीरामेश्वरनरपतिद्वारवङ्गाधिपोऽयं
 स्वामिस्तैस्तैर्नैयनसलिलैरार्द्रवक्षा दुनोति ॥ १४६

काशीकान्तः कथमपि तरौ चित्रकारेण सार्ध^१
 राज्ञः काश्याः प्रतिनिधिरसौ जानकीवल्लभस्य ।
 छायालभ्यामुपविशति किं तादृशीन्ते ग्रहीतुं
 हाहा स्वामिन् प्रतिकृतिमिमामास्थितां तद्दशायाम् ॥ १४७

हा हा स्वामिन् मलिनवदनः सोमनाथोऽयमस्मिन्^२
 योऽयं काश्याः प्रतिनिधितमो द्वारवङ्गाधिपस्य ।
 हा किं देवप्रतिमप्रतिमा गाङ्गागर्भे तवास्मिन्
 तां विल्लष्टु तटमुपगतः सा क्रिया द्रक्ष्यतेऽद्य ॥ १४८

यास्यस्यस्माददनि - वलयान्नाक-लोकं विचिन्त्य
 प्राक् किं लक्ष्मीश्वरनरपतिद्वारवङ्गावनीशः ।
 दीपालोकैः किसलयमयैस्तोरणानां सहस्रैः
 सज्जीकर्तुं सुर-पुर-भुवं पुष्पभारैरगच्छन् ॥ १४९

भृङ्गाराणां नरपति-वरो भृङ्गवद् यो विलीनः^४
 शम्भोरम्भोरुहनिभपदे राजकार्यं - विसृज्य ।
 सोऽयं काश्यां तव विरहजं दुःखभारं न सोढुं
 शक्नोत्यार्यार्यमणि चलिते पद्मवत् पश्चिमाशाम् ॥ १५०

-
- १ रङ्गपुर-डिमिलाराजस्य श्रीमतो जानकीवल्लभसेनस्य काशीस्थ-वृन्दावल्लभ-
 कान्तस्य राजप्रासादस्याध्यक्षः ।
 २ द्वारवङ्गाधिपतेर्महाराजस्य काशीस्थ - प्रासाद - विद्यालयादेरध्यक्षः ।
 ३ भूतपूर्वद्वारवङ्गाधिपतिः ।
 ४ भृङ्गार-प्रदेशस्य राजा ।

कश्मीराणां नरपतिवर. श्रीप्रतापादिंसिंहे-^१
 त्याख्यां बिभ्रद् त्रिटिशनूपतेर्यो जयस्तम्भरूपः ।
 दृष्ट्वा दृग्वाद् यमिह हि दृढ भूप्रतिष्ठं गरिष्ठं
 लोभाकृष्टोऽपि च भयमृषीकेश^२ रूपं प्रयाति ॥ १५१

राज्ञो यस्याधिकृतविपयाः कुङ्कमानाममंख्यैः
 क्षेपैर्वर्षन्त्यपि बहिरिमे स्वर्णवर्णनिजम् ।
 स्त्रीणामन्तःपुरभुवि धरा-हेम-हार-प्रभाणां
 तासामङ्गद्युतिभिरनिश सुन्दरीणाञ्च तादृक् ॥ १५२

सोऽयं सूर्यान्वयभवन्पुो गौरव भारतानां
 धैर्यं किञ्चिन् कथमपि तथा नाद्य शक्नोति धातुम् ।
 तं भूपालं प्रणतमथ ते पादयोर्भूकिरीट
 किन्वाश्वस्त भुवि सुरगुरो सद्गिरा नो करोषि ॥ १५३

इन्द्रोरेन्द्रो विलपति शिवाजीस्तथा मिन्धियेशो
 गोयालीयावनिपतिरमौ दृश्यतां साखनेत्रः ।
 हातूयाख्यावनिपतिवधूरद्य रोदित्यजस्रं
 नेत्रद्वन्द्वाद् विगलितजल धीरबन्धो सृजन्ती ॥ १५४

हित्वा वङ्गानपि स तरुणः पादमूलं तवैव
 प्राप्तो भक्तो गुरुषु गिरिजानाथ एष प्रपन्नः ।
 भूकम्पेन व्यथित-हृदयो वर्त्तते काशिकायां
 राजानं तं ह्युपदिशसि नो देव दीनाजपुर्याः ॥ १५५

1 कश्मीराधिपतिमहाराजः श्रीमान् प्रतापसिंहः ।

2 रासायिधिपतिः ।

3 दीनाजपुराणां महाराजः श्रीमान् गिरिजानाथः ।

काशीराजः प्रभुपदमुखी यो हि नारायणाख्या^१
सिंहोपाधिर्नरपतिरय साधु धत्ते धरित्र्याम् ।
एकं लब्ध्वा श्रुत-जल-निधिं त्वा स रत्न महार्घ्यं
रत्न-श्रेणी-रृषिदि वसद् - विक्रमार्कं जिगाय ॥ १५६

तस्योपास्यः स जगति महाकालनाम्ना प्रसिद्धः
किं क्रुद्धं सस्त्रिभुवन-गुरुस्त्वां जहारोज्जहार ।
हा हा काशीनृपतिरनुसन्धानमन्ता समन्तात्
त्वां न प्राप्य इवसिति विषम निर्मणिः किं फणीव ॥ १५७

साक्षाद्देवो हरभुवि भवान नित्यमेवापराह्णे
छात्रैरन्यैरपि किल कथाभ्याजतो व्याजहार ।
यां या वाचं श्रुत-विषयकस्तत्र तत्रोपदेशो
लब्धोऽस्माभिः सततमहह स्मर्यते वर्यं ते स ॥ १५८

तेजःपुञ्जो वपुरतितरां तेजसा द्योतमानं
नेत्र-द्वन्द्वं वदनमपि ते भास्वरं तेजमैव ।
वाचस्तेजांसि च सुषुविरे श्रौतगीर्भिः सुनद्धाः
कस्मिन्नद्धा व्रजति विलयं सर्वमेतत्तवाद्य ॥ १५९

षण्णामापद्भवति वसतैरेकराशौ ग्रहाणां^२
सर्वं पूर्वं फलमतितरां लब्धमस्माभिरस्याः ।
इन्द्रस्त्वादृग् विलयमगमच्छ्रेष्ठ-रत्नं महार्घ्यं
स्वामिस्त्वादृग् हृतमिति वयस्मो दरिद्रा वराकाः ॥ १६०

^१ काशीनरेशः श्रीमान्- महाराजः प्रभुनारायणसिंहः ।

^२ ग्रहाणामेकस्मिन् यदि भवति षण्णां निवसति-
स्तदा गोलो योगः प्रलयपदमिन्द्रोऽपि लभते ।
नृपाणां नाशः स्याज्ज्वलति वसुधा शुष्यति नदी
भवेल्लोको रङ्गः परिहरति पुत्रश्च जननी ॥

किं मूढानां जनपदभुवा निर्धनानां जनानां
तृष्णाशान्त्यै विमल-सलिला क्वापि वापीं चकर्यं ।
ज्ञानाम्बूना बुध-जन-गणानां तु देव हृदोऽभू.
स त्वं शुष्को ग्रह-गण-समावेशतः शङ्कघतेऽद्य ॥ १६१

त्वच्छोकोग्नि-ज्वलित-हृदयाकातरा मातरः स्वान्
पुत्रान् कन्या अपि किसलय-प्रेक्षणीयास्त्यजन्ति ।
किं नो जान शिव शिव गुरो दृश्यतां भारतानां
पूर्वं भूत फलमहह न. कारणात् कर्मदोषात् ॥ १६२

आश्रित्य त्वन्मठमटनकं भिक्षया चक्रुरस्यां
लब्ध्वा ज्ञप्ति कति च दिवसान् पादमूलात्तवैव ।
नगना मगना यशसि जलधौ केऽपि पूजा लभन्ते
त्वन्निर्वाणावधि तु भजसे वाससो नो विसर्गम् ॥ १६३

तुल्यं वासो वपुरपि वचः सारथेः श्वेतवाह-
स्याकर्ण्येवेह हि न जहित्य प्राक् प्रपूतान्तरीयम् ।
सत्यीकर्तुं हरि-मुखकथामद्य कायेन तेन
त्यक्तञ्चैलञ्चपलमभितः किन्त्वया चञ्चलेन ॥ १६४

स्वामिन्नस्मास्तमसि च भवान् मज्जयित्वाम्बुराशौ
नो दत्त्वास्मिन्नजभुजमिव प्रावलम्ब प्रतस्थे ।
विद्यञ्चोद्यद्युतिरपि ययावस्तमेकेन साकं
सूरेणेव स्तुत-कथ-दिवा भास्वता भोस्त्वयैव ॥ १६५

सर्वेदेवैः सुरपतिमुखैः प्रार्थित. प्राग्दधीचि-
हित्वा देह मद्गुपकृतये वज्रमस्मिन् ससर्ज ।
कस्मै वज्रं जगति जनुयन् केन वाभ्यथित सं-
स्त्यत्त्वा कायं व्रजसि भगवन् क्षिप्यतेऽस्मासु योऽसौ ॥ १६६

यामी मैत्रावरुणिरगमतां दिशं विन्ध्यगर्व
 खर्वीकर्तुं विपुल-वपुषा प्रार्थितो लेखजातैः ।
 प्रत्यावृत्तिर्न भवति यतस्तामुदीचीमगच्छः
 कस्य ध्वस्तस्त्रिभुवनगुरो तेन घोराभिमानः ॥ १६७

आसीद्गर्वो भरतनृपतेभूमिखण्डस्य चण्ड-
 स्त्वामासाद्य त्रुटित-सुकृतस्याऽद्य किं प्रस्थितः सन् ।
 स्वामिस्तस्य स्थगयसि सतस्त तथोच्चाऽभिमानं
 न स्वातन्त्र्यं न च खलु बलं नापि बुद्धिश्च यस्य ॥ १६८

पत्नी गौरी सुहृदपि हरिमृत्युभीताविव द्वौ
 ज्योतिर्जालैर्विजडित-वपुयंस्य मृत्युञ्जयस्य ।
 वामार्धेनाऽपि च विविशनुर्दक्षिणार्धेन तस्य
 त्रस्तो मृत्योस्त्वमपि च तनूमन्तराऽद्य प्रविष्टः ॥ १६९

त्वां निष्कृतं जलधि-तनया-वल्लभोरःस्थ-हारा-
 देकं रत्नं भरतनृपतेर्भाविनी भूरवाप्य ।
 पस्पर्धे किं मणि-गण-शिरोरत्न-हीरद धत्या
 सन्नाऽपि स्तुतगुणतया हारितं हा तदद्य ॥ १७०

काले घोरे वयमिह कलेर्मनिवा दानवाः स्मोऽ-
 स्माकं तेषां गुरुरिति भवास्त्वा कविं किं विविच्य ।
 जग्रासोग्रः स गरल-गलो धूर्जटिव्योमकेशः
 शम्भोः शुकः किल निरगमत् त्वं तु नो निर्गतोऽभूः ॥ १७१

आन्वीक्षिक्या सह कणभुजो गीर्भुजङ्गाधिपस्य
 प्राचो वाचः कपिलविदुषो योगविद्याश्च बल्लभः ।
 द्वे मीमांसे तदुपनिषदस्त्वा महावृक्षमेकं
 नो लब्ध्वा तं भुवि निपतिता हन्त हा हा लुठन्ति ॥ १७२

वाराणस्या भुवि भगवतोऽप्यागतोऽस्या कदाचिद्
 भिक्षु कश्चित् सुविदितदयानन्दनाम्ना प्रसिद्धः ।
 नास्तिक्यं स्मोपदिशति नरान् वेद-पूजापदेशाद्
 योऽय साक्षात् कपटवचनश्चरुचार्वाक-मूर्तिः ॥ १७३

नान्या मान्या मतमिति मनां. सहितातो विभिन्ना
 गण्य रामायणमपि पुराणेषु तद् भारतञ्च ।
 त्रय्य पूज्याः स्वत उपनिषन्मालिकास्ता सभाष्या
 अन्ये ग्रथाः शठविरचिता नाद्रियन्तेऽस्मदीयैः ॥ १७४

कस्माद्देवप्रतिकृतिः केन वा सर्वलोकै—
 रभ्यर्च्यन्ते जगति खलु ता पापमूलानि या हि ।
 नास्ति ग्रन्थेषु च स हि विधिर्नो मयोक्तेषु नो नो
 तस्माद्दूरीकुरुत परितो लिङ्गमालास्तथार्चाः ॥ १७५

इत्थं बाणी खलु निरगमद् गह्वरात् तस्य वक्त्रा-
 दावृत्याङ्गं स्फुटतरपदा संस्कृत-प्रच्छदेन ।
 देव्याः साटीः प्रपरिदधती म्लेच्छनारीव साक्षा-
 दासन् भीता बुधपरिषदः कस्तदग्र जगाम ॥ १७६

काशीराजेन खलु नितरामर्थितस्यार्चितस्य
 स्तोत्रैस्तादृग् विजयनगराधीश्वरेणापि तेन ।
 श्रुत्वा तास्ताः प्रलपनकथाः शास्त्रयुक्तिप्रयोगैः
 सो ऽप्येकस्य ह्यमितमहमस्ते परास्तः प्रतस्थे ॥ १७७

आसीत्त्वादृग् जगति भगवन् पण्डितानां स योद्धा
 तस्मादेषा पुरहरपुरी काशिका रक्षिताभूत्
 न स्यात्त्वादृग् यदि पुनरहो विश्वनाथस्य लिङ्गं
 को वा परयेत् क इह पुरतो देवता वा प्रपश्येत् ॥ १७८

यन्नो चक्रे स खलु भगवान् विश्रमञ्छङ्करःप्राङ्,
नाना बौद्धान् बहुजनपदाञ्छास्त्रयुक्त्या निवार्य ।
एक जित्वा जगति च दयानन्दमस्मिन् हि काले
तस्मात्तस्मादङ्गि गुरुतर कार्यजात चकर्य ॥ १७६

अद्यागच्छेद् यदि पुनरय तादृशो वा कदाचि-
न्नानाशास्त्रेष्वपि सुनिपुणो बुद्धिमान् नास्ति कोऽन्यः ।
को वा पायादहह कवलान्तस्य दैवीहि मूर्त्ति-
र्हानः स्वामिस्त्वयि भगवति प्रसिन्ते सर्वनाश ॥ १८०

मान्धाताद्वाध्वरभवफलं भोक्तुमुध्वङ्गतोऽभूद्
याते ब्रह्मात्मनि परिणतिर्भीष्मदेहस्य भस्म ।
द्रोणेनास्माद्द्रुततरमथो विद्रुतं निद्रितं वा
कर्णः पूर्णार्णवतलगत सात्यकि सात्त्विकात्मा ॥ १८१

सेन्द्रान् देवान् जगति जयते तोषितः कृष्णवर्मा
यस्मै चाप रथमपि ददौ खाण्डवेनापितेन ।
यत्मारथ्य जलधरवपुः कृष्णचन्द्रोऽप्यकार्षीत्
षार्थोऽपार्थोऽभवदतितरा सोऽपि गाण्डीवधन्वा ॥ १८२

योद्धारस्ते भुवनजयिनो भीति - सम्पर्कशून्या
भेभ्यो भीतैस्त्रिदशपदवी प्रोञ्छिता दैवतैस्तैः ।
एकेनैवामितबलभृता हन्त कालेन तेनो-
द्दीप्ता दीप्रा युधि ययुरिमे तादृशी तामवस्थाम ॥ १८३

नो न क्लेशो भवति च तथा भीष्मकर्णार्जुनादी-
नद्योद्वीक्ष्य क्षुभितमनसा श्राव-वद्धोरसां न ।
यादृग् जातो जगति महतः शङ्कराचार्य-मुख्यान्
सूक्ष्म-प्रेक्षा किल त्रिदधतो नाधुनालोक्य साक्षात् ॥ १८४

आद्यो विद्वान् जगति कपिल प्रादुरासीद् धरित्र्या
अस्यास्तावन्नृपति-भरताधिष्ठिताया सुपुत्रः ।
न्यायाचार्योऽभवदपि सुतो गौतमः ख्यातनामा
सूनुः षड्भिः कणभुगपि च प्राक्प्रदार्थं कृतार्थः ॥ १८५

योगाचार्यो भुवनविदितो नागराजोऽप्यनन्तो
वेदार्थानामजनि च विनिश्चायको जैमिनिर्यः ।
ब्रह्मज्ञानार्णव इह पुरा खानिनो येन सोऽभूत्
कृष्णद्वैपायन इति पुनर्व्यासनाम्ना प्रसिद्धः ॥ १८६

ते ते सर्वे मुनय इह ते तत्कथास्तामिदानी
ये ये पूर्वं कतिपय-दिनेभ्योऽभवन् भो धरण्याम् ।
ते ते धन्या जगति जरती मातर ता धरित्री-
मुत्सृज्यैव प्रकृति-कृपणा शोकमिन्धौ वव याता ॥ १८७

आचार्योऽस्यां न च विजयते शङ्करो देव-मूर्ति-
नौगङ्गेशो न स उदयनो नाद्य वाचस्पतिश्च ।
नो वा भट्टो न च ऋचि पाणिनिर्दुर्गसिंहो
नाद्य स्मार्तो न खलु जगदीशादिनैयायिकास्ते ॥ १८८

एकस्येयं तव मुखमभिप्रेक्ष्य भू ख्यातनाम्नो
विस्मृत्यैत्रं सुत-गण-शुचः सस्मिता सुस्थिताऽभूत् ।
एकं द्वां नो गुणिनमवनेरद्य दृष्ट्वैव तेषा
शोकाम्भोधिर्भवति स महंस्तादृगुद्रेलितश्च ॥ १८९

विद्वान्मो वा विदित-चरिता भूभुजो वा महिष्यो
याः स्मर्तव्याः परमुषसि वान्याश्च धन्या धरण्याम्
आसन् ये भूमुकुट-कवयो योगिनीयोगिनो वा
प्राक्ते ते ते परभवि गताः शान्तिरस्या कथं नु ॥ १९०

दिष्टया श्यामाचरणकमल काशिकायां सरस्यां
निः स्पन्द यद्विकसितमपि स्तम्भिते मार्स्तेऽभूत् ।
जात पठ चाननपरिचित हन्त तदयुक्तभृङ्ग
दृग्भ्यामन्तर्हितमथ कथ प्राग्दिनेभ्यः कियद्भ्य ॥ १६१

मातेत्याख्या भुवनविदिता या दधारोज्जहारा-
पान प्राणेष्वपि च वरणा-तीर-भूमौ गुहायाम् ।
सा योगाग्नि-प्रशमित-मला हन्त मार्तण्ड-मूनो-
दष्ट्रीन्मुक्ता हरहर ! गुरो नार्यपीय न चासीत् ॥ १६२

यस्याः कीर्त्तिर्मगधवलयेऽद्यापि तस्या गयाया
लक्ष्मीभर्तुश्चरण-कमलाङ्गोपरि स्पष्टमुच्चैः ।
प्रासादोऽय सुदृढ-दृशदा नाट-गेहेन साद्धं
काश्यामस्यामपि विजयते भूरिदेयान्नसत्रम् ॥ १६३

इन्दोरेषे खलु नरपतौ स्वामिनि स्वः प्रयातेऽ-
हत्या हालाहलमिव निज राज्य-भारं विसृज्य ।
नानातीर्थेष्वपि बहुविधा इत्थमुच्चै प्रतिष्ठाः
कीर्त्तेः कृत्वा विलयमभजन् सापि नास्ति त्विदानीम् ॥ १६४

या शीर्षालकृतिरिव भुवः सत्यवत्येत्युदाराः
राज्ञो राज्ञी दयित-रघुनाथस्य याभूद्धरित्र्याम् ।
आसीत् ख्यातं नव-विधमहो नो नवं भूतलेऽस्मिन्
यस्या राज्यं विपुलमिह बाहारबन्धादिनाम्ना ॥ १६५

यस्याः सख्यं भुवि समभवत् सत्यवाण्या भवान्या
तस्या राज्यं विनिहितवती या हि काश्यामुवास ।
गर्भे चक्रे जनकतनयां भूरितीव स्मरन्ती
तां जग्रास स्मरहरपुरी काशिकापीर्ष्या किम् ॥ १६६

१ बाहारबन्धादिभूभागस्य राज्ञी सत्यवती

एतैः काशीपुर-वसतिभिः सर्वदा सर्वलोकैः-
 यैषाद्यापि स्मृतगुणकथैर्गीयते ह्यन्नपूर्णा ।
 प्रासादानां बहुवितरणैर्ब्राह्मणेभ्यो बहुभ्य-
 स्तत्तद्व्याजात् कति कति शिवं स्थापना या चकार ॥ १९७

स्वर्गद्वारावधिमपि बृहन्मार्गमस्माच्चिकीर्षु-
 नाभूच्छक्तः किल दशमुख सर्वलोकाधिराजः ।
 पञ्चक्रोशीभ्रमण-विधये पान्थ-शालाश्च दीर्घ
 या पन्थान नयति मनुजान् स्वर्हि निर्माय नित्यम् ॥ १९८

काशीखण्डोच्चरित-चरिता विभ्रती चन्द्र-खण्डं
 काश्यामद्यप्रभृति कृतिभिर्दृश्यते नो भवानी ।
 किं सास्माक सुकृति-विभवैराविरास्ते भवानी
 लक्ष्मीकृत्य प्रकृति-रुचिरा या कथासीज्जनानाम् ॥ १९९

सा प्राक् प्राज्ञी वलयमवने प्राज्य-राज्यञ्च राज्ञी
 प्रोत्सृज्य स्वानिव मुतगणान् नश्च याता भवानी ।
 दृष्टा यूना सुर-मरिति या मज्जता स्नानकाले
 कालीमूर्तिः प्रहरणकरा केनचित् कामुकेन् ॥ २००

दीनेभ्योऽर्थानिव वितरितुञ्चाभयं श्रीनिषेव्याः
 देवी साक्षादिव दशभुजा भूभुजा पूजिता या ।
 योगेन्द्रस्य स्वरविजयिन कामिनी स्मेरवक्त्रा-
 गच्छद् गौरी परिहृतधृती सा शरत्सुन्दरी नः ॥ २०१

राजसाहीप्रदेशानां राज्ञी भवानी
 पुठीया-प्रदेशस्य महाराज्ञी शरत्सुन्दरी ।

बुद्धि-ज्योतिर्जगति परितो यस्य चक्रे प्रभुत्व
ज्योतिश्चक्रे नभसि चलिते यो बभूवाद्वितीयः ।
यूरोपाख्य-क्षिति तलमपि प्रोद्गता यस्य कीर्तिः
पस्पशर्षि मत्तमूधिगतो वापुदेव. स नाद्य^१ ॥ २०२

अभ्रान्तो योऽभवदतितरा दर्शने पाणिनीये^२
राजारामः श्रुत-मय-महाराम-विश्राम-धामा ।
अनार्चयि यमवनितले मोक्षमूलारभट्ट.
सोऽप्यस्या नो विलसति सतामग्रणी. काशिकायाम् ॥ २०३

कन्दर्पो वा कनक-किरण. कार्तिकेयोऽथवा यः^३
साक्षान्नारायण इव परो गौरमूर्ति दधान. ।
नानाशास्त्रेष्वपि दृढमतिर्यस्य नित्य चकासे
काश्या मूर्ते विनय इव यो बालशास्त्री न सोऽद्य ॥ २०४

को वा वक्तु प्रभवति सतः कुण्ठिता कुत्र बुद्धि-
वर्चिस्त्य जनपरिचित भाति यस्याभिधानम् ।
तारानाथस्य च सुविदुषस्तर्कवाचस्पते. प्राक्
काश्या विश्वेश्वर-हरपुरो हन्त सोऽस्त जगाम^४ ॥ २०५

योऽय न्यायादिषु कविगुरु. सूक्ष्मशास्त्रेषु तुल्य^५
रेमे काव्येष्वपि च सुवपुस्तप्तचामीकराभः ।
योऽहङ्कारोऽजयदिह गिग मूर्त्तिमानेव देव्या
काश्या ताराचरण इह नो भ्राजते सोऽद्य विद्वान् ॥ २०६

१ ज्योति.शास्त्राध्यापको महामहोपाध्यायो वापुदेवशास्त्री (काशीवासी)

२ व्याकरणशास्त्राध्यापकः राजाराम-शास्त्री (काशीवासी)

३ काशीस्थ. बालशास्त्री

४ कलिकातामस्कृतविद्यालयाध्यापक महामहोपाध्यायस्तारानाथतर्कवाचस्पति

५ काशीनरेशस्य सभापण्डितस्ताराचरण-तर्करतः ।

यः कृष्णोऽभूत् सुकविकविता-गोपबाला-सहस्रा-
लङ्काराणा ध्वनिभिरसकृत् पूर्ण-कर्णो ह्युदीर्योः ।
व्याख्या-त्रेणु-क्वणनमपि य स्मेरवक्त्रः प्रकुर्वन्
स्फीता चक्रे हृदययमुना प्रेमचन्द्र. स नास्ति¹ ॥ २०७

काश्यैर्यो जलनिधिरभूद विद्यया मागरोऽपि
स्नेह्यैस्मात् कति जलधरा प्रादुरासञ्जगत्याम् ।
ख्यात शब्दो भ्रमति नितरामीश्वरश्चन्द्रयुक्त.
सर्वेषां न परिचिततमो वाचकत्वेन यस्य² ॥ २०८

शापभ्रष्टो दिव इव सुरो विच्युतः कोऽपि लोके
यो दीनानां नयनसलिलक्लिन्नवक्त्र स्म मार्ष्टि ।
राजद्वार किल निजकृते त्वर्गलाशून्यमेको
यस्तत्याज ज्वलनसदृशस्तेजसा सोऽपि नाद्य ॥ २०९

उन्मथ्याऽपिध तनतनयो वङ्गनामानमेत
ताः पञ्चाशत्परिमितसमा निष्ठुर. कौर्यनिष्ठः ।
उद्धृत्योद्धृत्य च स हृतको ह्येकशो न्यायवेत्तुन्
रत्नानि स्वं निलयमनयद्वन्त नाप्येकमत्र³ ॥ २१०

तर्काचार्यो य इह जयनारायणेति प्रमिद्धः³
स्नेहो यस्यापत्तदतितरा मन्महे श्रीमहेशे ।
अध्याखण्ड चरमपदवी तर्कपञ्चाननं यं
कापि स्पृष्ट्वा श्रुतजलनिधेर्नामजद् विश्रुतस्य ॥ २११

कलिकातासंस्कृतविद्यालयाध्यापकः प्रेमचन्द्र-तर्कवागीशः ।

ईश्वरचन्द्रविद्यासागरः

कलिकातासंस्कृताध्यापकः • जयनारायण - तर्करत्नपञ्चाननः ।

यः सन्देहानभनगनिश नव्यनैयायिकाना
जिज्ञासूना धरणिधिपणोऽग्नाधविद्यो दयार्द्र. ।
चामुण्डायाः शतकमतनोद् भैरवस्तोत्रमुच्चै-
स्तादृग् यः स स्मैरणतरणिर्दीप्यते नाद्य काश्याम् ॥ २१२

न्यायेतोच्चैः कठिनदृशदा निम्ममे यो नवीनां^१
काञ्चित् काव्योत्थितवरतनू कल्पनाया बलेन ।
शब्दो यस्य ज्वलति सतत राजपूर्वः कुमारो
नेत्रान्ते नो हरिहरि कविः सेवते सोऽपि निद्राम् ॥ २१३

विद्यारत्नो भुवनपदभाङ्मोहान्ताभिधानः^२
प्राधान्यं योऽलभत लसता सर्वं नैयायिकानाम् ।
जातः ख्याते भुवनविदिते ह्यन्वये ग्रन्थकर्तु-
र्यो गङ्गेशोपरि निजयशश्चन्द्रमुच्चैस्ततान् ॥ २१४

विद्यारत्नः स किमु भुवने वर्तते नाद्य नाद्य
प्रायस्ते तेऽनवधिजलधि ससृति नाम तेरुः ।
ये यज्ञाग्नि-प्रतिकृति-समास्ते त्रयो न प्रसन्ता^३
हा हा हा रामधन^४ इह नो हन्त नो दीनबन्धुः^५ ॥ २१५

काशी लब्धेव च सुरसरिन्नीर-संसिक्ततीरे^६
न्यायाम्भोधेरवधिरहितस्यैव मांयात्रिकोऽत्र ।
बालापत्या पतिशवचितोत्थानतः सन्निवृत्तां
पत्नीं बल्लीमिव किशलय-प्रेक्षणीयं सुतञ्च ॥ २१६

१ राजकुमार-न्यायरत्नः ।

२ नवद्वीपस्य सर्वप्रधाननैययिको म. म. भुवनमोहनोविद्यारत्न.

३ एको विल्वपुष्करिणीवासी म. म. प्रसन्नचन्द्र. न्यायरत्नः, द्वितीयो नवद्वीप-
वासी प्रसन्नचन्द्रः तर्करत्नः तृतीयो विक्रमपुरवासी प्रसन्नचन्द्रः तर्करत्नः ।

४ कुङ्कुदिग्रामनिवासी म. म. रामधन तर्क-पञ्चाननः ।

५ कोन्नगरग्रामनिवासी म. म. दीनबन्धु. न्यायरत्नः ।

६ रङ्गपुरेटाकुमारीग्रामनिवासी केशवेश्वरः तर्कपञ्चाननः ।

दृष्ट्वाह्वय क्षितिसुरवरः शम्भुचन्द्र नरेन्द्रं
काकीनेश कविकुलरविः केशवादीश्वराख्यः ।
आहूतोऽहं प्रमथपतिना शम्भुनाम्बुप्रभेण
प्राप्त काशी न खलु भवता शम्भुना प्राकृतेन ॥ २१७

एता कान्तां शिशुसुतमिम प्रापयाशु स्वदेश
व्याहृत्येति त्रिदशतटिनीवारिमग्नार्धकाय ।
अश्रुस्त्राविक्षितिपति-मुख कामिनी भूलुठन्ती-
मज्ञात्वापि स्वजनरुदितैर्बालमुच्चै रुदन्तम् ।

कुर्वन्नुर्व्यां शिशुसुतवधू शून्यबन्धु विमृज्य
स्मेरास्येन्दुः कमिव कनक-प्रेक्षया लिङ्गिताङ्गम् ।
साक्षाद्देव्या रजतधवल वीक्ष्य चन्द्रार्धचूडं
तस्यैवाङ्गे विलयभजत् सोऽपि वात्स्यावतंस ॥ २१६

यं द्वाविंशत्यहमितवयोबालमुत्सृज्य माता
मानिन्याख्या विमलिनमुखी संस्थितेन प्रियेण ।
प्रोद्दीप्तेऽमश्वनिभिरविशद्भ्रमायमानं चित्तापिन
था कन्येन्द्रेश्वर - बुधवरस्येन्द्रेवेन्दु - मूर्त्तिः ॥ २२०

यो धत्ते स्म स्मरहरवधू-चिन्तन-स्मेरवक्त्रो
नाम श्यामो भुवनविदित मङ्गल रुद्रपूर्वम् ।
तत्कालेऽपि क्वचन च बुधो न्यायशास्त्रीयबुद्ध्या
कोऽप्यासीन्नो विपुलवसुधामण्डले यस्य तुल्यः ॥ २२१

तीर्त्वा लोक चकितविवुध यन्महस्तम्भहत्वाद्
गोलोकञ्च स्थिरमपि दृढ स्वाभिभूतं।चकार ।
न्यायालङ्कार इति जगति ख्यातनामाङ्कितो यः
सोऽयं रुद्रो भुवि न च पुनर्विद्यतेऽद्याद्वितीयः ॥ २२२

तारातारा इति स निगदंस्तारसारस्वरेण
 प्राणान् हित्वा सुरपतिनुतं स्यन्दनं प्राहरोह ।
 मेने लोको वियति चलित यत्प्रतिध्वानशब्द
 श्रुत्वा स्वर्ग^१ प्रतिगतवत. स्तम्भितस्तस्य वाचम् ॥ २२३

रामानन्दं किल कुलपतिर्दुर्गसिंहावतारो^२
 म. कालत्रे स्मृतिषु विदितोऽध्यापक पण्डितानाम् ।
 कल्याणीन्द्रेश्वरवरसुता यश्च पञ्चाननाख्य
 पञ्चास्योग्र जगति सुषुवे सोऽपि नो विद्यतेऽद्य ॥ २२४

आसीद् गङ्गेश्वरबुधवरो जामदग्न्यप्रभाव-^३
 स्यासन् यस्योद्गमितमहमो भीरवो भूमिपालाः ।
 योऽय साक्षाद् भुवनविदितो मूर्तिमद् ब्रह्मवर्चो
 गङ्गागर्भे खलु निजवपु सोऽपि हन्तोत्ससर्ज ॥ २२५

कालीनाथादपि च हरिनाथात् कवीनां विधातुः
 पश्चाज्जातोऽनुज इव कवि कारकः कारिकाणाम् ।
 चक्रे ग्रन्थ कमपि भुवनेष्वाशुबोधं सुबोधः
 सो ऽप्यास्ते नेश्वरपदमुखीं कान्तसज्ञां दधानः^३ ॥ २२६

शं भर्तारं हर इति मतिर्ब्रह्ममध्याविरासीद्^४
 गोविन्देति प्रमुदितमना. सेवितुं सारदापि ।
 नानाग्रन्थाः स्मृतिमयपटे ग्रन्थनं प्रापुरस्य
 प्रायो यस्यावनिषु हरगोविन्दनाम्ना प्रसिद्धिः ॥ २२७

-
- १ रङ्गपुरेटाकुमारीग्रामनिवासी रामानन्द-पञ्चाननः
 - २ रङ्गपुरेटाकुमारीग्रामनिवासी गङ्गेश्वर-भट्टाचार्यः
 - ३ रङ्गपुरेटाकुमारीग्रामनिवासी ईश्वरकास्त-न्यायपञ्चाननः
 - ४ रङ्गपुरेटाकुमारीग्रामनिवासी हरगोविन्दसिद्धान्तवागीशः ।

ज्ञातारो ये न खलु कृतिनो यस्य मीमांसिताना
शङ्के ते ते धरणिबलये वञ्चिता निश्चयेन ।
नो यस्य व्याकरणवटिता भ्रान्तिरासीत् कदापि
प्राप प्रीते ब्रजपति-सुते मिश्रण मोऽपि हन्त ॥ २२८

योऽभूत् स्मार्त्तो भुवनविदितः पूजितो भूपतीना^१
विद्यारत्नो ब्रजपदमुखो वाचको यस्य नाथः ।
वक्ता भक्तो ब्रजपतिसुतस्याऽपि गौरेऽनुरक्तः
शेषे कालेऽभवदतितरामद्य शेते क्व मोऽपि ॥ २२९

धीमानिन्द्रेश्वरसुतवरो विद्यया भूपितोऽभू-^२
न्नाम्ना ख्यातो भुवि च हरकान्तेति शान्तान्तरात्मा ।
यो जज्वाल ज्वलन-सदृशीमोजया शुद्धमूर्ति
विभ्राणो भूपतिगणगुरुर्ब्रह्मादो ब्राह्मणानाम् ॥ २३०

विप्रः क्षिप्रं किल मधुपना दुर्ग-दुर्गाङ्घ्रिपद्मे
लब्ध्वा मत्तो य इह च बभौ निश्चलस्व दधानः ।
कान्तारेऽस्मिन् निविड-विपये लोभनीयेषु नाना
पुष्पेष्वेषु स्मितयुतमुखेष्वेषु यो नो पपात ॥ २३१

राजप्रायो नरपतिशिरो - मौलिनद्धाङ्घ्रिपद्मः
पद्मादृष्ट्या परिचित इवैश्वर्यमुज्जस्वि लेभे ।
नित्यं देवोत्सवरचनया य शरण्यो धरण्या
स्मर्त्तव्योऽभूदहह कनकद्योतगौरः स नाद्य ॥ २३२

न^१पस्य सर्वप्रधानस्मार्त्तो ब्रजनाथ-विद्यारत्नः ।
एङ्गपुरेटाकुमारीग्रामनिवासी हरकान्त-विद्याभूषणः ।

भूमिस्वामी कमलमिति यो वाचकत्वेन शब्द^१
ख्यातोऽभूद् भूवलयविदित नीलपूर्व दधानः ।
स्नातो दैव्या गिरि-हरजटाभ्रष्टनद्यां निबन्ध
काल्यर्चायाः कमपि खलु यो निर्ममे निर्ममत् ॥ २३३

यस्य ज्येष्ठो जगति तनुजः श्रीगुरुप्राक्-प्रसन्ने-
त्याख्या धत्ते धनिगुणनिधिर्धर्मबन्धुर्धरण्याम् ।
अन्य श्रीमान् विलसति सुत श्रीभवानीप्रसन्न
शास्त्र-क्षीरोदधिषु धवला मज्जनाद् यस्य बुद्धि ॥ २३४

अस्मिन् यो भूवलयमलये चन्दनः सान्द्रगन्धं
दिभ्यं दिग्भ्योऽक्षिपदतितरा कीर्त्तितजातैर्मरुद्भिः ।
यो वा वङ्गोत्तरदिशि दिव पारिजातो विधात्रोत्-
सृष्टो भ्रान्तेन च किमु पुनः कर्त्तित सोऽपि तेन ॥ २३५

कोषं कञ्चिद् विपुलवपुष 'शब्दकल्पद्रुमा' ख्य^२
ख्यातश्चक्रे य इह मतिमान् धर्मनिष्ठो गरिष्ठः ।
राधाकान्तो नरपतिवर शास्त्रचर्चानुरक्तो
नृन्दारण्ये हरिहरि वपुः सोऽपि तत्याज भूपः ॥ २३६

यः क्षेत्राणां किल सुरगिरां पण्डितः पण्डिताना-^३
मार्द्रिभाव द्रविण-निबहान् कर्तुकामो ववर्ष ।
यस्माज्जाता विपुलतटिनी यज्जवारिप्रवाहैः
प्रायो वङ्गेष्वपि च सतत सन्ति सिक्तानि तानि ॥ २३७

१ रङ्गपुरनलडाङ्गा-भूस्वामी नीलकमललाहिड़ी विद्यासागरः

२ कलिकाताशोभाबाजार-राजः सर् राधाकान्तदेवः ।

३ हुगलिबुचुड़ानिवासी भूदेव-मुखोपाध्यायः ।

यो भूदेवो रुचिरवपुषा चेतमस्तेजसश्च
प्राप्योच्चत्व सचकितमिदं विश्वमुच्चैश्चकार ।
शिक्षाभागोच्चतमपदवी राजकीयाञ्च लब्ध्वा
स्वं ब्राह्मण्यं य इह न जहौ हा ! जहौ मोऽपि कायम् ॥ २३८

आद्यं 'वार्ताविह' मिति जनैर्भवतोऽज्ञायि यत्तत्^१
पत्रं साप्ताहिकमतितरा मत्प्रमिन्धुर्नरेन्दुः ।
यः कुण्डीशो नरपति-कविः कालिचन्द्रो वितेने
काशीचन्द्रानृपपरिषदः पत्युरेकः कनीयान् ॥ २३९

श्रव्यं काव्यं^२ प्रथममवनौ वङ्गभाषासु योऽसा-
वाविश्चक्रे कुलजपतनज्ञापकं गीयमानं ।
तैर्वङ्गीयैः कविभिरनिशं रामनारायणो न
प्राप प्रान्तं म हि चरणयोर्भूपतिर्भूतभर्तुः ॥ २४०

चक्रे शक्रो भुव इव नृपः शम्भुचन्द्रो नवीनां^३
रत्नैर्यत्नैर्नवभिरवनौ पर्षदं हर्षदां यः ।
भूगोलोक्तं स्वपुरमपि यः प्रोद्यद्दुद्यानधारां
हाराकारामुरसि च दिशो वङ्गतुङ्गोत्तरस्याः ॥ २४१

यः काकीनानरपतिरयं भारतं विक्रमीयं
लक्षश्लोकोद्ग्रथितमभितः कारयायास राजा ।
वात्स्यायनेः समुदितममुं श्रीश्वरं^४ गीणषेव्यं
श्यामाप्रेमार्णवमभिनवं कालिदासं द्वितीयम् ॥ २४२

श्रेष्ठान् वैयाकरणकृतिनोऽन्विष्य शिष्यैः ममेता-
नानीयस्वे सदनमदमि स्मेरवक्त्रश्चकार ।
कोषं कश्चिद् विपुलमखिलैः पण्डितैरेव तैस्तै-
स्त्याद्यन्तानां य इह मतिमान् वाचकाणां क्रियाणाम् ॥ २४३

रङ्गपुरकुण्डीभूस्वामी कालीचन्द्राय चतुर्वुरीणः ।

कुण्डीनकुलसर्वस्वं नाम रूपकम् ।

रङ्गपुरकाकिनापतिः शम्भुचन्द्ररौय चतुर्वुरीणः ।

श्रीश्वर विद्यालङ्कारः ।

पागस्यानामपि नरपतिः सस्कृतानाञ्च वाचा
 योऽभूत् प्राज्ञो भुवि किल तथास्तोकमिलण्डजानाम् ।
 सवादाना जनपदभुव्रा चारुमाप्ताहिक य-
 स्तेने पत्र किमपि भुवने 'दिक्प्रकाश' प्रकाश्यम् ॥ २४४

मुद्रायन्त्र निजनिवसनी स्थापयामास योऽसा-
 वायुर्वेद्यौपध - वितरणागारमेक चकार ।
 इलण्ड्याना प्रचलितवता भाषितानान्तथोच्चै-
 विद्यागारं गुरुगुणधरस्तच्चिकित्सालयञ्च ॥ २४५

स्थापत्यानां चरमपदवीमुज्ज्वल ताजमौघं
 धौत काष्ठैरिव कवितया वर्णयामास तूर्णम्
 नानाकाव्यानि च कविगणैर्निर्ममे कर्मठो यः
 सोऽपि प्रापेश्वरपदतले मुक्तिमुक्तोऽत्र काश्याम् ॥ २४६

गोविन्देत्याह्वयमिति कृती मोहनान्तं दधान^१
 कायस्थोऽपि स्तुतिचरणिका सारदां य सिषेवे ।
 भान्ति ग्रन्था भुवि सुबहवो वङ्गभाषामु यस्य
 श्रीकान्ताङ्घ्रौ निलयमगमत् सोऽपि विद्याविनोद ॥ २४७

कृष्णेत्याख्या धनपदपरा घोषमुनुविरेजे^२
 यो विभ्राणः स्मित-पुन-त्रवो यो ह्युवाचोज्ज्वलश्रीः ।
 श्यामो वामो वयमि च युवा राजविद्यासु विद्वान्
 सर्वैर्वेद्यो विलसित वपुर्वेद्यराजोऽनवद्यः ॥ २४८

घोरावर्त विपुलजलधि फेनिलं वीचिजालै-
 स्तुङ्गैर्भङ्गैर्हिमगिरिनिभै िषणं भीमनादम् ।
 इलण्डाख्य जनपदमतो यो ग्रयौ केशवेन^३
 प्रोत्तीर्यार्जिज्वमपि जवात् पीतमारुह्य बिभ्रत् ॥ २४९

१ काकिनाराज-प्रधानमन्त्री गोविन्द-मोहनराय-विद्याविनोदः ।

२ सिविलसार्जेन् के डि. घोषमुल्लिख्य किञ्चित् खिद्यते कवि ।

३ ब्राह्माचार्य-केशवचन्द्र सेनेन ।

स्थित्वा तत्र प्रणिहितमना स्वास्थ्यविज्ञानमुच्चै-
र्यः शिक्षित्वा मिलकृत-महातर्कविद्या विदित्वा ।
प्रत्यावृत्योत्तरदिशि ययौ वङ्गभूमेनियुक्तः
स्वास्थ्योन्नत्या दिशमपचिता ताञ्च चक्रे जनानाम् ॥ २५०

इंलण्डयानामिव कचचया रेजिरे च्छिन्नशीर्षा-
स्तादृक् सज्जामपि बुभुजिरे स्नोकशुकलैश्च कैश्चिन् ।
तत्रत्यानामिव शुभशिरस्त्राणमुच्चैर्दिदीपे
चेलानाञ्चाभवदपि पुनर्यस्य तादृग् विलाम् ॥ २५१

यः प्रासादोपरि नरपतेः सेव्यमानो मरुद्भिः
पक्षोद्भूतैः सदसि च कदात्युदगतश्रीविरेजे ।
दीनाना वाप्युटजभवने रांगिणामार्तनाद
तद्वन्धूना नयनसलिल वारयन् सन्दिदीपे ॥ २५२

अर्थाभावान्न खलु भविता सच्चिक्रित्सेति चिन्ता
नासीत् केपामपि जनपदे तत्र यस्मिन् नृदेवे ।
यः स्वैरं स्वैरपि बहुविध क्रीतमिष्ट सुपथ्य
यच्छन् धन्यो धरणिबलये निर्धनेभ्यो बभूव ॥ २५३

इंलण्डयाना परिपदि गतः पूजिनो यो जनाना
विश्वस्तोऽभून् सकलविषये मन्त्रिवन्मन्त्रणाद ।
श्वेतद्वीपोद्भववत्रधूमण्डले मण्डिताङ्ग-
कृष्णः साक्षादिव भुवि बभौ योऽपि गोपीमहस्त्रे ॥ २५४

यो ह्यारूढो रथवरमनेनैकमुद्यत्प्रभावो
वल्गाहस्तश्चिरमहचरेणार्जुनेनेव कृष्णः ।
ख्यातां गीतामिव मिलकृता तर्कविद्या जगादा-
स्यास्थे स्मेरे नयनकमले चारुणी द्वे निधाय ॥ २५५

पन्थानस्ते बृहदवयवा. प्रान्तर तत् सरस्यः
सेतूना वोपरि च सरिता श्रेणय. पादपानाम् ।
उद्यानानि स्फुटतरयशो रङ्गपुर्या नगर्या
गायन्त्युच्चैरपि जनपदे खूलनायाञ्च यस्य ॥ २५६

क्लेदक्लिन्नं मलिनसलिल खातबद्ध प्रभूत
दूरीकर्तुं कृतकसरितं रङ्गपुर्या चकर्त ।
योऽप्यस्वास्थ्यं हरिरिव ततः कालियं विप्रचक्रे
छायाचित्रं हृदयफलकेऽद्यापि यस्यास्ति नृणाम् ॥ २५७

माता काश्यां किल पतिरता वैद्यनाथे च पत्नी
द्वाविलण्डाह्वयभुवि सुतौ कुत्रचित् सूतुरन्यः ।
दूरे कन्यापि च सहजनुर्यावदन्यत्र तस्थु-
स्तावत् प्राणानहह ! खुलनाभूमिखण्डे जहौ सः ॥ २५८

ध्यायन्ती सस्थितपतिपदं बाल्यमारभ्य नैवो-^१
न्मील्य स्तोत्र नयनमपि यापश्यदत्रापि किञ्चित् ।
पातिन्नत्य किमिव यदहो दर्शयन्त्या चरन्ती
सर्वान्लोकान् जगति जननी विस्मितान् या चकार ॥ २५९

हेम्नां दानैर्वभुवितरशौरन्नदानैरजस्रं
चेलोत्सर्गैर्जलघटघटाप्रापणैर्गोविसर्गैः ।
चक्रे स्वीय सफलमिव या नाम काशीश्वरी सा
हित्वा पुत्रानिव नृपवधूर्हन्त नोऽत्र प्रतस्थे ॥ २६०

अग्रे जग्मु. पथि निजयशःपुष्पमाला विकीर्य
स्वीकृत्यैते विमलचरितास्तेऽग्रगामित्वमित्थम् ।
विद्यन्ते ये भुवि परिमितास्तेऽपि शङ्के लभेरन्
सर्वे स्वामिन्ननुपदमिमे तेऽनुयायित्वमेवम् ॥ २६१

^१ फत्तेहपुर-भूखण्डस्य भूस्वामिनी काशीश्वरीमुल्लिख्य शुच्यते ।

स्थायं स्थाय गिरिनदनदीसिन्धुभिः प्राग्धरोरः-
कम्पो जातो वृहदतिनरा स्मर्यते यश्चिराय ।
अन्तर्धानं तव किमु फलं दृश्यतेऽस्यैव तस्याः
सर्वेषां नो भुवि निवसता साध्वस यस्ततान् ॥ २६२

अन्यासां वा सदसि कृतिना काक्षतीना कथास्ते
यो भूकम्पोऽगमयदवनेनकिलोक तमेकम् ।
दिष्टयोदीच्या पतिरिव महाराजगोविन्दलालो ।
योऽभूद् यस्यापि च धनदत्ता विस्मिता वीक्ष्य सर्वे ॥ २६३

शुभ्रं गौरी-गुरु-गिरिशिरो गाढभूतैस्तुषारै-
रप्यत्यन्तं निज-सित-यशो-धारया यो धरेन्द्रः ।
चक्रे शुभ्रं शशधरमुखीनामजलं सहस्रै-
रुद्गीयन्ते हिमवति नगे कीर्तयो यस्य शुभ्रैः ॥ २६४

यो ह्युद्यानं निजनिवसतेरुत्तरस्यामदूरे
चक्रे नानाकुसुमतरुभिः स्थावरैश्चारुपत्रैः ।
अन्यत्रापि स्मित-कुसमितैर्जङ्गमैः पादपैस्तै-
र्बलि - ब्रातैरुपवनगणानुच्चविद्यालयांश्च ॥ २६५

धारावृष्ट्या धनपतिसमो यो धनानामजलं
हर्म्यं शर्मप्रदमतितरामुच्चशीर्षं चकार ।
हेम्नोत्कीर्णं शतदलशतैर्द्व्याप्तमालोक-जालै-
र्यद्गर्भस्थं सुबृहदभितः प्राङ्गणं प्रान्तराभम् ॥ २६६

यः प्रासादो विपुलविततैर्द्वारचक्षुःसहस्रै-
स्नुक्तैस्तैर्विमलकिरणैर्दृशकान् मौहयद्भिः ।
तैरैश्वर्यैर्गजपतिगणैरुह्यमाणैर्विमानैः
स्वस्मिस्तादृग् भुवि च भवनेन्द्रत्वमुच्चैस्ततान् ॥ २६७

रङ्गपुरनगर-वासिनं महाराज स्वर्लोकगतं गोविन्दलालमुल्लिख्य शुच्यते ।

योऽय राजा ब्रिटिश-नृपते राजधान्याञ्च धन्य-
 पल्ल्या मल्लीसमसितरुचामेवमिलण्डजानाम् ।
 एक सौधं जलधर-दलस्पर्शि तत्कार्यदर्शी
 कुर्वाणोऽपि स्वतनुमधुना नापि कुत्रापि पाति ॥ २६८

योऽय राजा निजभुजत्रलैरुन्नतीनान्ततीना-
 मुत्तीर्याल्पे वयमि वितयी दीर्घमोपानधारा ।
 तूर्ण शेष पदमधिगतस्तत्र विश्रामलेशो
 नास्तीत्यधौ नवघनतनो श्रीपतेरुज्जगाम ॥ २६९

योऽय राजा रजतघटिते चारुशय्यातले प्राङ्-
 मुक्तद्वारे द्वितल-धवलोद्भासि सौधे कदापि ।
 पक्षोद्भूते मरुति जनधौ नो निदद्रौ शयानः
 सोऽयं भूमि-चरमशयनोऽचेतनो निद्रयाद्य ॥ २७०

नाय कान्ता भुवि निगतिता धूलिकाधूसराङ्गी-
 मश्रुक्लिन्नाननसरसिज बालगोपाललालम् ।
 तादृक् कन्यां तयनज-जलै प्लाविताङ्गीञ्च हन्त
 द्रष्टु नार्हो धरणिशयनो निद्रयाभ्रुन्महत्या ॥ २७१

उत्सृज्यास्या भुवि भववपूरामकृष्णानुभावा
 देवी साक्षादिव दशभुजां श्रीशरत्सुन्दरीन्ताम् ।
 दीप्तो राजोचित्तमुमुकुटो भोगतृप्तो द्वितीयां
 शान्त. कान्ता सरसिजमुखी हन्त सोऽन्तहितोऽभूत् ॥ २७२

भूमिर्भग्नानवरत-महाकम्पनात् सौधमाला
 भग्नाभग्न निजवपुरपि श्रीनिषेव्यं विलोक्य ।
 यो यत्रास्ते मुरहरपद्मे भूमि-सम्पर्कलेश-
 स्तत्रोत्थाय श्रमपरिचित किं विश्राम भूपः ॥ २७३

प्राय मौत्रो भुवि निपतितो भूमिकम्पस्य वैगै-
र्यस्याशस्योपरि नरपतिर्दक्षिणा—मोहनोऽस्थात् ।
नो तत्पानोऽभवदपि महाशक्तिभक्ति—प्रभावाद्
गन्तुं शक्तं स्थविर इव य पादमेकं न चामीत् ॥ २७४

योऽन्धो ह्यन्धोवितरणविधौ मुक्तहस्तमदामी-
न्नित्यं मन्त्रप्रजपनकृतौ मालिकाबद्धपाणिः ।
दुर्गापादाम्बुरुहसिकस्तत्पदध्यानमग्न
सोऽस्या काश्या वपुरपि निज पातयामाम पाता ॥ २७५

या निस्तारिण्यमितकरुणास्यातनाम्नी महिम्ना^२
धाम्ना स्वेन स्मरहरवधूमूर्तिकेवाविरामीत् ।
साक्षालक्ष्मीमिव भुवि त्रिराजादिमोहित्युपाधि
कान्ता सूतो सुतमपि जहौ स्वेन देहेन सापि ॥ २७६

श्यामासुन्दर्यजयदभितः शौर्यवीर्यैरधैर्य^४
काम क्रोध प्रबलमग्नुर दीप्रशुभं निशुम्भम् ।
दम्भ दम्भोल्यतिशयदृढं तञ्च धूमाक्षमुग्रं
सान्त्वयान् स्मरहरभुवो हा दधौ ध्येयमूर्ति ॥ २७७

देवी लक्ष्मी शतदलमुखी भार्गवेष्वाविरामीत्^४
सर्वैवापतदतितरा यद्दयावृष्टिधारा ।
यस्या भान्ति स्फुटमिव मदा कीर्तयो मूर्तिमत्यः
शापेनाम्भोनिधिसधिययौ कस्य दुर्वासिः सा ॥ २७८

टेपाभूस्वामिनं दक्षिणामोहनमुल्लिख्य शुच्यते ।

राधावल्लभनिवासिनो भूम्यधिवाणि श्रीमदन्नदाप्रसादसेनस्य मातरमुल्लिख्य
शुच्यते ।

डिमिलाराजस्य श्रीमतो जानकीवल्लभसेनस्य मातरमुल्लिख्य शुच्यते ।

मयमनसिहमुक्ता गाछानिवासिनो महाराजस्य श्रीमतः सूर्यकान्तस्याचार्य्यस्य
मातरमुल्लिख्य शुच्यते ।

या श्रीः साक्षाद् भुवनविदिता भारताना रमाभूत्
 सर्वैर्लोकैः स्तुतिचरणिका या सरस्वत्युदारा ।
 तामात्मीया कथयितुमहो नाद्य शक्ता भवाम्
 सा हन्तास्मान् परिहृतवती भिन्नभाव जगाम ॥ २७६

सौधश्रेण्यो विलयमगमन्नेकतो भूमिकम्पा-
 दन्यत्राप्यर्दति दिशि महामार्यजल नृलोकान् ।
 पातु शक्ता न च निजवपुः श्वापदाना मुखेभ्यो
 दुर्भिक्षार्तास्त्वपरदिशि ते शेरतेऽप्यस्थिशेषाः ॥ २८०

हस्तान्यस्या दिशि च सलिलप्लावनात् केऽपि देशा
 हस्त्यश्वश्वप्रभृति — पशुभिर्मानुषैरालयैश्च ।
 शून्या शून्या त्रिटपिभिरपि प्राक् च पश्चाच्च जान
 सर्वं स्वामिन् व्यसनमभितस्ते गतेरेवमेव ॥ २८१

नेतव्यं नो किमपि भगवत् मृण्मय क्वापि काश्या—
 स्तत् स्यात् सर्वं किल पशुपते काशिकास्पर्शनेन ।
 वाराणस्या निजवपुरत पाथिव पातयित्वाऽ-
 गच्छः स्वच्छं किमु कमपि त लोकमेक दुरापम् ॥ २८२

आसीत् काशी कनकघटितानन्दकान्तार एषा
 शान्तिस्तापानल-विकलता विभ्रतां सर्वतोऽभूत् ।
 अद्यानन्दस्य च न कणिका शान्तिलेशोऽपि नाद्य
 त्वां नीत्वान्तं ज्वलति सुमहद् घोरमेषा श्मशानम् ॥ २८३

प्राक् कालाग्नेस्त्रिभुवनभुवां सङ्घ—संहारिणोऽस्मिन्
 विद्युन्माला — जडित — वपुषो धूर्जटेरुग्रमूर्तेः ।
 याताः सर्वे विलय—पदवीं शङ्कराचार्य—मुख्या
 धिङ् नो भाग्यं त्वमपि च तथा गच्छसि स्म श्मशाने ॥ २८४

काम वामं युवति-नयन-भ्रूलता-चाप-हस्तं
मत्तं रत्या सुधृत-वपुष यद्भवान् सन्ददाह ।
भद्र तन्न कृतमिति कथं ज्ञानमूर्तिं विशुद्धा-
नन्द दग्ध्वा नयनदहनैः किं कृतं वामदेव ॥ २८५

अस्मान् दातु किमपि कलये पाण्डु-वंशा-वतसं
त सञ्जाज खलु सहगुरुं विष्णुरात ह्यहार्षी ।
तादृक् किं नो गुरुमपि हरन् साम्प्रत तैरुपायै-
राज्ञाधीनान् कलि-नरपतेरुग्र-मूर्त्तौ चकथ ॥ २८६

सर्वानन्दो भुवि विजडितो दुःखभारैर्जनाना-
मानन्दः सोऽपि च मलिनता पङ्क-सङ्गाद्धाति ।
आसीदेकः किल जनिमतां सम्मतो यो विशुद्धा-
नन्दः सान्द्रः सममपहृतो निष्ठुरेणाद्य धात्रा ॥ २८७

दिष्ट्याहल्या-प्रतिकृति-युतो ह्यन्न-सत्रस्य तस्याः
प्रासादोऽयं बुध-गुरु-मठ स्वोरमि भ्राजमानम् ।
धत्ते रक्षा-कवचमिव य रौप्यपात्रावगूढ
हा तद्देवापहृत-कवचं भाजनं शून्यमद्य ॥ २८८

भो भो काशीगमन-विधये चेष्टितं दृश्यते वो
नास्यां विश्वेश्वर इह तथा नापि तज् ज्ञान-वापी ।
नो जानीमः किमिव दुरित सर्वथानुष्ठित यत्
सोऽन्तर्धत्ते खलु निजभुवः सापि शुष्कत्वमेति ॥ २८९

यस्मादुत्सादुपल-घटिताऽपूर्यत ज्ञान-वापी
सोऽद्यावद्धः सुदृढदृशदा केनचिन्निष्ठुरेण ।
वारारणस्यां यदि जिगमिषा गच्छन् भ्रातरोऽस्यां
तस्थौ प्राग् यत् सुफलममृतं तत् नो लभ्यतेऽद्य ॥ २९०

आगजेवो जवन-नृपतिस्तस्य धम्मलियस्य
 ग्राव्ना ग्रामैर्दृढतरममु विश्वनाथ बबन्ध ।
 नत्वावद्ध. स हि पशुपतिर्यस्य देवस्य माया-
 जालैर्वद्धं नियतमखिलं विश्वमेतद् विधात्रा ॥ २६१

सोऽशक्तोऽभूद्धरिख पुनर्विश्वनाथोऽन्यतस्तू-
 द्भ्रान्त कालाह्वय-जवनतो भीषणाङ्गीरुषे ।
 कस्याञ्चित् किं निभृतमसताज्ञायमानो गुहाया
 गूढाङ्गः सन् निवसति तृणा सन्निधानात् पलाय्य ॥ २६२

ऊर्ध्वं कञ्चिज्जलधिमवनेरन्तरा द्वारकाव-
 न्निष्कूलञ्चाऽमुत-रसमय दुर्गम देहवद्धि ।
 नागैर्नैद्या विशद-नगरी किञ्च निर्माय काञ्चित्
 तस्या देवो निवसति गुरुर्मूर्त्त-विश्वेश्वरोऽद्य ॥ २६३

इति तर्करतनोपाधिक - श्रीयादवेस्वरशर्म-
 विरचितमश्रुविसज्जनं नाम काव्य समाप्तम् ।

ग्रन्थसमीक्षणम् लोकमान्यालङ्कारः

लेखकः प्रकाशकश्च पण्डितगजानन रामचन्द्र करमलकर शास्त्री

काव्यतीर्थ. साङ्ख्यतीर्थः साधारणतीर्थश्च, साख्य-योग-प्रधानाध्यापकचरश्च श्री महाराज-होलकर-संस्कृतमहाविद्यालयस्य, इन्दूर। घ० न० १२ ग० २ इन्दूर शक० स० १८६३ मूल्यं १२ आणका ।

पुस्तकरत्नमिदं वर्तमानयुगस्य राष्ट्रभक्तिपरा काचिदनुत्तमा रचनेति राजते । बहव संस्कृतज्ञाः स्वराज्योद्योगोदासीना आसन् । न च ते समसामयिकविषयाननुवर्तन्ते स्म । न खलु महामनस्विन करमलकरशास्त्रिणस्तादृशः पण्डिताः । ते शास्त्रिण प्रास्तादिकवक्तव्ये स्वव्यक्तित्वं परिचाययन्ति, तद्यथा—

हृद्य चरित्रं तिलकस्य नित्यं
बोद्धुं तथा लङ्कृतिमत्स्वरूपम् ।
एक प्रयत्नो विहितो मया हि
एका क्रिया द्वयार्थकरी प्रसिद्धा ॥

सत्यमेवापूर्वतनप्रोक्तं तेषां मतम्—

दृष्टान्ताः प्रायशो ग्रन्थे दृष्टा शृङ्गारभैविनः
असंस्कृतां बालबुद्धिं विकुर्युरिति चिन्तया
न केवलं चिन्ता कार्या, अपि तु चिन्ता-विनाशाय किमपि करणीयमिति

शृङ्गाररसवर्ज्या ये राष्ट्रभक्तिप्रबोधकाः
हितावहा मया प्रोक्ता लोकमान्या विशेषतः ॥
भाविस्वराज्यगेहस्य •स्तम्भो यूना गरणो दृढः ।
अनेन मम कार्येण तुष्येदिति दृढं मतम् ।

नेदं पुस्तकं पाण्डित्यप्रदर्शनाय वा विद्वदौषधमिति प्रणीतमित्यस्य महान् प्रकर्षः । सरलमरलया भाषया काव्यशास्त्रनिगूढ-तत्त्वानि प्रकटीकृतुं लेखको पद्धतिं स्वीचकार, सा रम्या हृद्या सूक्ष्मेक्षिकया सुभव्या च प्रतिभाति । स्वाभाविकीयं लेखकस्य प्रवृत्तिरिति तेन विशदीकृतम्—‘कायेनास्तगतस्यापि बालस्यापि कीर्त्या सततं देदीप्यमानस्य लोकमान्यभारतभास्करस्य कृपयैव प्रभया मन्मतिपके विकसितानि सरसविरसानि चित्रविचित्राणि मनोहराणि इमानि कतिपयानि पद्यपद्यानि सञ्चित्य, एतानि जनता-जनार्दनस्य कण्ठगतानि कर्तुकामोऽप्यहम्’-इत्यादि । अन्यच्च

इत्थं शतमलङ्कारा लक्षयित्वा प्रदर्शिताः ।
प्राचामाधुनिकानां च मतान्यालोच्य सर्वतः ॥
प्रथमं तावत् लेखकस्य कृतिवैशद्यं वर्णनीयम् ।

सूत्ररूपेणालंकाराणां लक्षणानि कृत्वा भक्तिप्रवणानि दिव्यसन्दर्भोपेतानि वा उदाहरणानि उपस्थापितानि सन्ति । एतेषु उदाहरणेषु प्रायशः लोकमान्यस्य गुणा निर्दिशताः । छन्दोवैचित्र्यं परिलक्ष्यते । तद्यथापह्नुति-निदर्शने-

लक्षणम् — शुद्धापह्नुतिरन्यस्यारोपार्थो धर्मनिह्ववः ।
नायं सुधांशुः कित्तिहं ब्योमगंगासरोरुहम् ॥

उदाहरणं तु शार्दूलविक्रीडितेन —

नेयं भारतवर्षमस्ति नगरीयं स्वर्णरत्नाकरा
एते नांग्लजनाः परस्वहरणे धूर्ता वणिकसज्जनाः ।
नानामोहकमोघवस्तुनिकरं चातुर्यवृत्त्या निर्जं
दत्त्वा वः कनकं हरन्ति विपुलं वः स्वामिनां पश्यताम् ॥

अनुष्टुप्, पृथ्वी, शार्दूलविक्रीडितम्, मन्दाक्रान्ता, मालिनी, भुजङ्गप्रयातम्, वसन्ततिलकम्, शिखरिणी, इन्द्रवज्रा, उपजाति, प्रमाणिका, द्रुतविलम्बितम्, शालिनी, रथोद्धता, अग्धरा इति छन्दसि प्रयुक्तानि ।

अहो निर्भीकता तेषां महापण्डितानां यथा समिद्धः स लोकमान्दीना-
मुत्साहेन भारतीयान् समुत्साहयितुं गौराङ्गानां दुर्नीतिं प्रस्फोटयति सिंहरेण ॥

भारतस्य पारतन्त्र्येऽपि—

हे गौराङ्ग परस्य सस्यभरिते क्षेत्रे वसन् निर्भयम्
एतावन्ममय स्वनीतिकपटैस्त वञ्चयित्वानिशम् ।
भुक्त्वा पुष्टतनुस्तदद्य भटिति क्षिप्त्वा स्वदेश व्रज
ज्ञात्वा त्वत्कपट स्त्रमौर्ख्यमतिथिप्रमैति तद्रक्षकः ॥

शास्त्रिण एतस्याः कृतेः सर्वत्र समादरं कामयामहे वयम् । एतादृशीनां कृतीनां
प्रणयनेन संस्कृतभारतीप्रणयिनां चित्तं नित्यमुल्लसेदिति ।

शास्त्रिण बहवोग्रन्थाः प्रकाशिना हस्तलिखिताश्च सन्ति तेषु सर्वेषु काव्य-
सौरभं प्रस्फुटत्येव । तेषु पद्यपञ्जाकरः इनोकमञ्जूषा चेति सुप्रथितौ ।

राष्ट्रसभापति-गौरवम्

वत्सकुञ्जे इति प्रसिद्धकुलोद्भव-शानभागोपाह्व-रामचन्द्रसूनुना विद्यालङ्कार-
साहित्यशिरोमणि-साङ्ख्यतीर्थ-इत्यादि-विहदभाजा लक्ष्मीनारायणेन विरच्य स्वयं
प्राकाश्यं नीतम् । प्रकाशक लक्ष्मीनारायणः, तेजपाल भवन, त्रिभुवन रोड
बम्बई ७ । पृष्ठसख्या ४४ मूल्यम् चत्वार आणकाः, १९३८

राष्ट्रसभापति-गौरवमिति पुस्तकं स्वातन्त्र्य-पथः, शान्ति-प्रार्थनम्, श्रीसुभाष-
चन्द्रप्रशस्तिः इत्येभिः सहितम्, श्री प० रामनरेशमिश्रशास्त्रिणां हिन्दी-भाषा-
नुवादेन श्री भिखाभाई इत्येतेषां गुर्जरभाषानुवादेन श्रीमतीनां हंसामेहतानां
प्रस्ताववाक्येन च समलङ्कृता वतते ।

अमूल्योऽयं निधिः संस्कृतज्ञानां विचार-विमर्शस्य सरणोः सम्यक्परिचयाय
अत्र राष्ट्रसभापति-गौरवे १८८५ ई० सवत्सरादारभ्य १९३५ वर्षपर्यन्तं
कांग्रेससाध्यक्षानधिकृत्य क्रमशो वर्णनं वर्तते । १९३५ तमे वर्षे कांग्रेसस्य स्वर्ण-
जयन्ती समारम्भासीत् । स्वातन्त्र्यपथे भारतीयान् प्रति संस्कृतस्य भारतीय-
शिल्पानां च सानुरागं संवर्धनाय प्रार्थना वर्तते । शान्ति-प्रार्थनायां भगवान्
मुकुन्द एव सम्बोधितः । तेषां सर्वेषां स्वातन्त्र्ययज्ञे हुतात्मना शान्ति विधानुम् ।
श्रीसुभाषचन्द्रप्रशस्ति-भागे यथानाम सुभाषस्य गुणा विक्रमाश्च कीर्तिताः ।

राष्ट्रसभागौरवपुस्तकस्य कविताना पाठ. प्रथमतरं काप्रेसस्य स्वर्ण-
जयन्तीमहोत्सवे १९३५ ई० सवसरे कविसम्मेलनेऽभवत् । अत्र संक्षिप्तमेव
चरित-चित्रणं सरलसरलया भाषया कृतम् । तथाहि मदनमोहनमालवीय-
मधिकृत्य—

विद्यानिधिर्मदनमोहनमालवीयो
विद्यालय विरचयन् प्रथितं महान्तम् ।
लब्ध्वा यश. . प्रभुरसावभवद् द्विवार
लाहौरदिल्लिपुरयोः सकलादरेण ॥

चरितचित्रणेऽस्मिन् कविवरः भावोत्तेजनं विदधाति । तद्यथा लाजपतिराय-
मधिकृत्य—

युद्ध्वा स्वराष्ट्रायंमवाप्य दुःखं
दण्डप्रघातेन वितीर्णदेहः ।
कालीनिवासे पतिराम तस्याः
सिंहो बली लाजपतिराय-नामा ॥ ३३

गान्धिनमधिकृत्य कविराख्याति-

समो न येन क्षमया धरित्र्या
स मोहनो गान्धिरिति प्रसिद्धः ।
महात्मनाम्ना धृतविश्वकीर्ति-
प्रभुत्वमागाद् बलगामपुण्याम् ॥ ३६

जवाहर-विषये च

युवा श्रियाक्रान्तमहीतलो यो
जवाहरोऽभूद्धनदोपम पतिः ।
लाहौरपुर्यां सकलार्थसञ्चयो
येन स्त्रराष्ट्राय मुदा वितीर्णः ॥ ४३

राजेन्द्रं च प्रशसति

विहारभूकम्पहता क्षता अपि
प्रजाः समुद्धर्तुमुपायमाचरन् ।
राजेन्द्र इत्यर्थयुतः स्वनाम्ना
मुम्बापुरेऽलकृतवान् प्रभुत्वम् ॥ ४७

काव्योद्देश्यं विमृशन् कविः प्राह—

भारतेया इदं काव्यं पठित्वा वर्णितान् पतीन् ।
गुणैरनुसरन्तश्च लभन्ता फलमीप्सितम् ॥ ५०

स्वातन्त्र्यपथे कवेर्व्यक्तित्वं समुदितं वर्तते । तदनुसारि तस्य वक्तव्यमस्ति—

यदा विद्याभ्यासं स्वमपि महदाचार-विभवं
विहायान्येषां तद्द्वयमपि समाकृष्टमभवत् ।
तदैवास्माभिः सा परमगहना नीचवशात्
दशा क्रीतेवाभूत्तदपहृतिदक्षा न तु वयम् ॥ ५

कथं यन्त्रद्वारेण समृद्धिर्वर्धते दरिद्रास्तु दरिद्रतमा जायन्ते इति निवेदयति कविः—

यतो यन्त्रं त्वेकं जनयति महद्भस्तुनिचयं
प्रदायाल्पेभ्योऽन्नं सममपि बहूनामपहरत् ।

संस्कृतं खलु भृशं जीवतीति प्रतिपादयन् कविर्वक्ति—

यदा प्राणं देहे मृतं इति न मूर्खोऽपि निगदेत्
तथा शाब्दे शास्त्रे सति किमु मृता प्राणसदृशे ?
वर्यं त्यक्तात्मानो न किल गणयामः प्रसविनीं
महत्याप त्वेतत्कथमपि निराकर्तुमुचितम् ॥ १०

कविवरः सुभाषचन्द्रवसुमहोदयस्य विशेषः प्रशंसकोऽभवत् । तमधिकृत्य लिखितम्

तेनैवाद्य मङ्गासमाधिपतिता मोदादवाप्तेत्वत्
प्रोत्फुल्लैर्नयनैर्निरीक्षणपरा सर्वाश्च देशप्रजा ।
हृष्टान्तःकरणाः सुभाषजय तत् स्वाराज्यमस्मान्नये-
त्युद्धौषैर्दलित नभो हरिपुरे कृत्वा सभामागताः ॥

मागधम्

षाण्मासिक-संस्कृत-शोधवाङ्मयस्य प्रथमोदय कालिदासाब्रुचीलनम्
प्रकाशिका-बाणभट्ट-परिषद् एच० डी० जैन कालेज, आरा (बिहार)

'मागधम्' नाम पत्रिका २०२३ विक्रमाब्दस्य संस्कृतोन्मेषस्यैकं
शौरवास्पदं पदमिति पत्रिकायाः प्रथमदर्शनेन प्रमाणितम् । हर्षं जनयति

पत्रिकेयं सौकर्मशिल्पसमुत्थानेन । पत्रिकाया मंरक्षकादय श्रीमन्तोऽस्या-
प्रकाशनेन दिष्ट्या वर्धन्तेतराम् ।

पत्रिकेय शोधपरायणेति सम्पादकस्य प्रशस्यो विचारः । प्रथमोदयस्य
सातिशयं विलोक्य भाविसाफल्यमनुमीयते ।

सम्पादकीयवक्तव्यानुसारं - मागधस्य शोधसामग्रो शाधात्मका
भविष्यति । तथैतद्वाङ्मय केनाप्येकेन कविना ग्रन्थेन विपयेण वा सम्बद्ध
भविष्यति । मागधस्यैव प्रथमोदयः 'कालिदासानुशीलन-नाम्ना प्रकाश्यमानोऽस्ति ।
प्रस्तुताङ्के कालिदासस्यार्थिकविचारः', कालिदासस्य जीवनदर्शनम्, विक्रमोर्वशीय-
नाटकस्य चतुर्थांके ग्रथिताना प्राकृतपद्याना काव्यमूल्यम्, ङ्कतम्, मालविकाग्नि-
मित्रोक्तविदूषकस्य व्यक्तित्व-विश्लेषणमिति लेखा अनुसन्धानप्रवृत्ति सम्यगनुसरन्ति ।
सम्पादकीयप्रकरणे कालिदासस्य समयनिर्धारणम्, मौकर्मदर्शनम् इत्यादीन्यनु-
सन्धानटिप्पणानि सन्ति ।

मागध-पत्रिकाया परं सौभाग्यं कामयामहे वय सागरिका-समितेः सदस्याः ।

आग्रहायण

आग्रहायण-मासिकपत्रिका; प्रकाशकः - अग्विल भारतीय ज्योतिर्विज्ञान
शोधपरिषद् ४० केसरबाग लखनऊ पुष्ठ सं० २४ वार्षिक मूल्य ४. ८०
प्रत्येक ग्रंथ ४० पैसे । आग्रहायण इति हिन्दी पत्रस्य तृतीयवर्षस्य द्वितीयांक
समक्षं विद्यते । भारतीयविद्याना समर्थकमिद पत्र लोकोपयोगि विषयवैविध्यचित्रितं
च मनोहरति । पत्रेऽस्मिन् ज्यौतिषिक-विषयाणा प्राधान्यं वर्तते । धार्मिकानु-
सन्धानमत्र प्रासंगिकमपि नवनबोन्मेषपूर्णं राजते । फलित-ज्योतिषस्य यश्चमत्कारः
स्थूलदृष्ट्यापि मामधिकृत्य विचारित स फलानुवर्तीति मयानुमीयते ।
एतादृशस्य पत्रस्य लोकप्रियत्वं कांक्षामो वयम् ।

— रामजी उपाध्यायः

संस्कृतवृत्तम्

वि० स० २०२३

विश्वनाथ भट्टाचार्यः

समेधन्तां सागरिकानुग्राहकाः

स्वायुषः पञ्चमवर्षमतीत्य पष्ठे पदमर्पयन्ती सागरिका स्वानुग्राहकाणां सहृदयानां संस्कृतानुरागिणां कृतज्ञता सगर्वं धत्ते । सर्वतः समेधन्ता ग्राहका अनुग्राहकाः संरक्षकाश्च सममूर्जस्वलेन संस्कृतप्रेम्णा, यदवलम्बन विना सागरिकाया अनारतं नियतकालिक प्रकाशनममम्भाव्यमभविष्यत् । मर्त्येऽस्मिन् लोके पदसत्कारं कुर्वतां खलु कुतः स्याद् विघ्नाभावः, तथापि मन्ये अमर्त्याममरवाणी सेवमानेय तत एव काञ्चित्प्राणशक्तिमामाद्य तत्सेवकानामकुण्ठितप्रमादेन च विघ्नततीर्निरस्य पुरोगतिं भजते । येषां नित्यानुकूल्येनैतत् सभावितं तेषां कृतज्ञं सागरिकामण्डलं जगदीशचरणेषु सर्वेषां सर्वतोमुखं भद्रं दृढतरं संस्कृतानुरागं च प्रार्थयते ।

संस्कृतवाङ्मयमेव भारतसंस्कृतेरुपनिषत्, तस्यैव च सम्यग् ज्ञानेन भारतीयजनताया यथार्थमैतिह्यानुकूला समुन्नतिः संभाव्यत इति तत्त्वदृष्ट्या संस्कृतसाहित्यस्य शोधात्मकमध्ययनमेव सागरिकाया लक्ष्यम् । उत्तरोत्तरमुपचीयमाना ग्राहकसंख्या विदुषां समर्थनं च लक्ष्यस्यास्योपादेयतां महत्त्वं स्फुटं प्रमाणीकुरुतः । एतेनैव सार्धं काले कालेऽभिनवं काव्यनाट्यादिकमुपहरन्तीयं—‘कविभिः सेवमाना संस्कृतभाषा चिरजीविनी’—इत्यपि प्रमाणुयितुं यतते । संस्कृतस्य पूर्वगौरवप्रतिष्ठापनत्रतमिदं सागरिकानयेन बहुभिरवश्यमङ्गीकरिष्यत इत्यागास्यते । कतिभ्यश्चिद् विश्वविद्यालयेभ्यो नवीनाः संस्कृतशोधपत्रिका लब्धप्रकाशा हृद्गतं नो दृढीकुर्वन्ति ।

भाषायाः सौष्ठवं गाम्भीर्यं च न खलु कल्पनामात्रहेतुकम्, तद्धि जीवनविधिना मनुजानां जन्यजनकभावेन संबद्धम् । यदा हि भारतीयानां जीवनं तपःसंस्कृतं गुहाहितस्य परमतत्त्वस्यान्वेषणपरं बभूव तदैव ऋषीणां मुखात्सा भाषा समुदचरत् यस्या लोकोत्तरं रामणीयकं भावदाह्यं चाद्यापि बलादाकर्षतो विचारवता चेतास्ति । महोद्देश्यपरं तपःसत्तत्त्वं जीवनमेव भावप्रसादेन

भाषायां अमोघत्व विधत्ते । संस्कृतस्येदानीन्तने युगे स्वमहिम्नि प्रतिष्ठापनार्थं संस्कृतज्ञाना जीवनविधेरौदात्त्यं व्रतपूर्तये तपोभावना चापेक्ष्येत इत्यस्माकमनुभवः । महोच्चादर्शानुप्राणितं भूयात् सागरिकाप्रणयिना संस्कृतज्ञाना जीवनम्, तच्चेमां स्वलक्ष्यपूर्तये प्रेरयेदिति वयं कामयामहे ।

पञ्चमवर्षान्ते ग्राहकेभ्यः पुनः साधुवादान् सप्रश्रयं निवेद्य अग्रेऽपि तेषामधिकतरं सागरिकासाहचर्यमाशंसामहे ।

शोकमग्ना सरस्वती

वर्षेऽस्मिन् संस्कृतभारत्या. पञ्च वरपुत्रा सारस्वतसमाज शोकाकुलं विधाय स्वर्गं प्रस्थिताः । आ इवासनिवृत्ते सस्कृन्सेवानिरतानां प्रथितयश-सामेतेषामभावो दुष्पूरणीय इति सर्वेषामनुभवः । ते च डा० वासुदेव-शरणाप्रवालः, लुइरेणुमहाशयः, म० म० मथुराप्रसाददीक्षितः, डा० श्रीपाद-कृष्णविःवावलिकरः, डा० ह० दा० वेलणकरश्च । विद्वांसो हि नरोत्तमाः कालकवलिता अपि स्वकीत्या भवन्त्याकल्पस्थायिन इति भारतीयाः । सिद्धान्तमिम सुदृढ विश्वसन्तो वयमेतेषा विद्वदुत्तमाना गुणवैदुष्यकीर्तनेन ज्ञान-ऋण सगौरव स्वीकर्तुं प्रयतामहे ।

उत्तरप्रदेशोद्भूतो वासुदेवशरणः (१९०४-१९६६) भारतीयप्रतन्तत्त्व-गवेषकेषु स्वकालिकविदुषामग्रगण्य आसीत् । पाणिनिकालिकस्य भारतस्य स्वरूप संस्थान-रीति-नीति-संस्कारादित्थानि सगृह्य योऽय महाग्रन्थः शोधनिबन्ध-रूपोऽनेन व्यरचित (प्र० १९५३) स खलु सर्वत्र समादरभाजनं जातः । अस्मिन् ग्रन्थे शोधकर्मणो या परिपाटी यत्र नैष्ठिकोऽध्यवसायो दृश्यते ताभ्यां भारतैतिह्यानुमन्धित्सूना मार्गप्रदर्शनं कृतम् । एष एवाध्यवसायः सत्यनिष्ठा च वासुदेवशरणस्य विलक्षणं वैशिष्ट्यम् । मथुराया लखनऊनगरे च कला-भवनेऽध्यक्षपदम्, तदनु वाराणसीविश्वविद्यालये कलास्थपतिविद्याविभागाध्यक्ष-पदमल्लकुर्वतानेन प्राचीनभारतीयशिल्पकलादिविषयेऽपि बहवो ग्रन्था रचिता । कादम्बरी-हर्षचरित-मेघदूत-चतुर्भाषी-क्षेमेन्द्रग्रन्थचतुष्टयादीनवलम्ब्यासौ हिन्दी-भाषायां ग्रन्थान् बहून् जिग्रन्थ, येषु सर्वत्र सांस्कृतिकवैशिष्ट्यस्य स्वरूप सोपपत्ति-परिशीलितं दृश्यते । वाणीवरपुत्रोऽसौ एवमेव महाभारतस्य पुराणा-दीना चानुगीलनं विधाय वेदविद्याया अपि व्याख्यानं नवीनया शैल्या विद्वद्भ्यः समुपजहार । साकल्येन नवतिप्रया ग्रन्था असंख्याश्च निबन्धी एतस्य तपसो महत्फलत्वेन राजन्ते । विद्यया विनयेन कर्मनिष्ठया च संस्कृतभारत्या

लवपुरस्थप्रिन्सेसकालेजमंस्थायाः प्राध्यापकपदं विहाय राष्ट्रमुक्तिसंग्रामे आत्मान-
मसौ न्ययुङ्क्त । कारयित्री भावयित्री चेत्युभयविधायाः प्रतिभाया ईश्वरोऽसौ
बहूनि नाटकानि व्यरचयत्, येषु सर्वत्र प्रदीप्तं देशप्रेम राष्ट्रगौरव चेतिवृत्त-
मूलम् । भारतविजय-वीरप्रताप-पृथ्वीराजविजयादीनि नाटकानि कवेर्देशानुरागेण
सममेव नाट्यकलाकौशल प्रमाणयन्ति । भारतविजयमेव सस्कृतभाषान्निबद्धेषु
नाट्येषु वैदेशिकशासनेन राष्ट्रद्रोहितालाग्न्यनेन स्थगितप्रचार कृतम् ।
मथुराप्रसादस्य कृतिषु आधुनिकयुगस्य समस्या दृष्टिपथमायान्ति, नाट्यरचनायां
ध्रुवमसौ प्राचीनपरम्परा भविष्याभिमुखी विधाय सस्कृतस्य सार्वकालिकत्व
प्रमाणितवान् । साकल्येन एकविंशतिग्रन्थपुष्पैर्वाग्देवीमञ्चितवतोऽस्य कवेः सार-
स्वतलोके शाश्वत स्थानं प्रकल्पितमित्यत्र कः मदेहः ।

डा० श्रीपादकृष्णबेलवलकरः (१८८०-१९६७) प्राच्यविद्यागवेषकेषु
मूर्धन्यं स्थानमध्यतिष्ठत् । तच्च स्थानमधुना शून्यं जातमित्यहो दैन्यम् ।
आबाल्यं समुच्चमादर्शमधिचिकीर्षुः । श्रीपादः सस्कृत-इतिहास-दर्शनेषु त्रिषु
विषयेषु बम्बई-विश्वविद्यालयतः एम० ए० परीक्षाः ससमानमुत्तीर्य तत्रैव
संसकृतव्याकरणसंप्रदाया इत्यमिधं शोधनिबन्धं पुरस्कृत्य विद्वन्मण्डल्या स्वस्थानं
कल्पितवान् । शोधकर्मपाटवमेतस्यास्मिन्नेव प्रथमपुस्तके सविशेष प्रमाणितम् ।
पाश्चात्त्यरीत्यापि शोधाचार्यत्वमर्जयितुं श्रीपादोऽमेरिकादेशं गत्वा हार्वर्ड-
विश्वविद्यालये प्रख्यातनाम्नो लैनमेनपण्डितस्य शिष्यत्वे शोधकर्म कृतवान् ।
ततश्च प्रतिनिवृत्तः पुण्यपत्तनस्थे डेक्कनमहाविद्यालये प्राध्यापकपदमलमकरोत् ।
अस्मिन्नेव काले शिक्षकरूपेण गवेषणकर्मसचालकरूपेण चासौ ख्यातिमगात् ।
डा० दाण्डेकरप्रमुखा असंख्या सुविश्रुतनामानो विद्वांसः, उत्तररामचरित-
काव्यादर्श-शारीरकभाष्य-भगवद्गीता-अभिज्ञानशाकुन्तलादयस्तत्संपादिता ग्रन्था-
श्रास्योभयमुखी कीर्तिं प्रमाणयन्ति । यद्धि कर्म प्राधान्येन
बेलवलकरमहाशयस्य चिरस्मरणीयतां विधास्यति तत्पुनः भाण्डारकर-प्राच्य-
विद्यामन्दिरसंस्थापनम् । स एव खलु यथार्थतो विद्वान् यो हि विद्यार्जन-
मार्गं प्रशस्ततरं विधत्ते । एतादृशस्य प्राच्यविद्याविशारदस्य परलोकप्रस्थित्या
शोकाती वयमेतावदेवाशास्त्रमहे यत्तत्प्रदर्शितमार्गं बहवः शिष्यप्रशिष्याः सततं
संचरन्तो गुरोरानृष्यं सम्पादयिष्यन्ति ।

डा० हरि० दा० बेलणकर महाशयः (१८९३-१९६७) वैदिकप्राकृत-
भाषयोः प्रश्रुतनामा विद्वान् । प्राच्यविद्याविषयिणी सा नाम भारते नास्त्येव
काचन संस्था यया बेलणकरपण्डितस्य पोष्यपोषकभावः संबन्धो न स्यात् ।

प्राच्यविद्यासंमेलन भाण्डारकर-प्राच्यविद्यामन्दिर बम्बई-एशियाटिक-सोसायटी संस्कृतविश्वपरिषद् इत्येता. सर्वाः संस्था वेलणकरसपकेण परिपोष गता । भारतीयविद्याभवने तदनु बम्बईविश्वविद्यालये संस्कृताध्यापनेनासादितमने-नानल्पं यश । भारतराष्ट्रपतिना १९६२ वर्षे समानपत्रमस्मै समर्पितम् । ऋग्वेदीयो भक्तिमार्ग इत्यभिध ग्रन्थ विरच्य वेदवित्सु विशिष्टं स्थान-मर्नेनाजितम् । विशिष्टस्य विदुषो गवेषकधुरीणस्य वेलणकरमहाशयस्य लोकान्तरप्रयारोण संस्कृतज्ञसमाज आत्मानं ध्रुव दीन कलयते ।

विजयतां संस्कृत-नाट्य-परम्परा

सागर विश्वविद्यालयीया संस्कृतपरिषत् संस्कृतभारत्याश्चिरजीवित्वं प्रमाणयितुं सततमीहते । विश्वविद्यालयेऽध्येतृणा छात्राणां संस्कृतभाषणपाठवं संपादयितुं परिपदिय नियमित गोष्ठी प्रवर्तयति, सागरिकाद्वारेण संस्कृतलेखनाय संस्कृतज्ञेभ्योऽवकाश वितरति, तथाच आधुनिकयुगे संस्कृतसाहित्यस्य समग्रे विश्वे यादृशी स्थितिविराजते तस्याश्च स स्तव नानाद्वारैः प्रस्तौति । अनेनैवोद्देश्येन १९६५ ख्रिष्टवर्षे आधुनिकसंस्कृतपरिसवादस्यात्रायाजनेन कृतमा-सीत्, यत्र भारतस्य विभिन्नस्थानात्समागताः संस्कृतज्ञा १५०० ख्रिष्टाब्दाद् वर्तमानकालं यावल्लब्धोदयस्य संस्कृतवाङ्मयस्य मर्यादानिरूपणमकार्षुः । परिषदा ग्रन्थाकारेण विद्वद्विमर्शास्ते प्रकाशिता अपि ।

विगते दिसम्बरमासि संस्कृतपरिषदा विश्वविद्यालये दिनत्रयव्यापी संस्कृतनाट्यसमारोहं समायोजितः । संस्कृतनाट्यपरम्परा भासकालिदास-प्रभवा भारतभूमावद्यापि लब्धप्रसरा, दर्शकमनोहरणसमर्था चेत्येष समारोहसंयोजनस्य मूलम् । २६ दिवसात् २८ दिवसं यावद् विश्वविद्यालयग्रन्थशालाया प्रत्यहमेकैकं नाटकमभिनीतम् । सर्वेष्वेव अभिनयेषु भूयिष्ठा दर्शका समागत्य न केवलमायोजनमिदं सफलीकृतवन्तः किन्तु संस्कृतभाषाया दुर्बोधत्वापवादमपि खण्डितवन्तः ।

अस्मिन् नाट्यसमारोहे कलिकातास्थप्राच्यवाणीसंस्थासदस्यैः नाटकद्वयम्, सागर-विश्वविद्यालयकलाकारैश्च सगीतिकैका अभिनीतानि । स्वर्गत-डा० यतीन्द्रविमलचतुर्धुरीणेन संस्थापिता प्राच्यवाणी भारतस्य सर्वत्र संस्कृतनाटका-भिनयमायोजयन्ती संस्कृतप्रचारणे व्यापृता । राष्ट्रपतेरपि लब्धप्रसूदा विश्रुत-ख्यातिरिय संस्थाधुना स्वर्गतस्य यतीन्द्रविमलस्य योग्यया सहधर्मिण्या विदुष्या डा० रमाचौधुरीदेव्या संचालयते । परिषद आमन्त्रणं स्वीकृत्य संस्थासदस्यैः साकं सोत्साहमत्रागत्य सा स्वपतिविरचितम् 'अमरमीरम्' स्वविरचितं 'शङ्कर-

शङ्करम्' इति च नाटकद्वयं प्रायोजयत् । सुविहितप्रयोगतयोभयमेव नाटकं दर्शकानामहरद् हृदयम् । भक्तोत्तमाया मीरायाः, भगवतः शङ्कराचार्यस्य च पावनं चरितं कुशलै कुशीलवैस्तथाभिनीतं यथा सर्वतो भक्तिधारैव प्रवाहिता ।

तृतीयदिवसे सस्कृतविभागे रीडरपदस्थया डा० वनमालाभवालकरदेव्या बिरचितं गीतमय 'रामवनगमनम्' इति लघुनाट्यमत्रत्यै कलाकारैरभिनीतम् । गीतमयत्वान्नाट्यमिदमागलभाषानुसारं 'ओपेरा' इति व्यपदेशमर्हति । नाट्यकर्त्री चैतत् समीतिकेति युक्तमाह । श्रीमत्या भवालकरदेव्याः प्रयोगपाटव विद्यार्थि-कलाकाराणामभिनयकौशलं च नितरां हृदयावर्जकमभूत् महदयानाम् ।

दर्शकानामुत्साहेन स्फुटं प्रमाणितं सस्कृतं हि नाम आत्मीया आत्मनीना च भाषा भारतीयानामिति । असस्कृतज्ञानामपि तद्भाषाविषये व्यामोहनिराकरणे मस्कृतनाट्याभिनयो नितरां सहायक इति नो मतिः । तत्राणि चाभिनीतानि रूपकाणि आधुनिककविविरचितानि इत्यपि तथ्यं महत्त्वं धत्ते । सैषा सस्कृत-नाट्यधारा चिरप्रवाहिनी सती सस्कृतसाहित्यसमुत्कर्षं सर्वत्र प्रमाणयतु इत्येव वयं कामयामहे ।

संसारे भाति भारती

सस्कृतभाषा न केवलं भारते किन्तु विश्वस्मिन्नेव विश्वे महत्त्वं भजते । विश्वस्य प्राचीनतमा समृद्धतमा चैयं भाषा स्वगुणसपत्न्या सर्वान् जिज्ञासून् स्वामिमुखमाकर्षति । सृष्टिकालाद् ऐतिहासिककालप्रवृत्तिं यावत् ततोऽप्यनन्तरं मानवानां जीवननिधेर्मेहन-प्रक्रियायाश्च ज्ञानं प्रकृतिनिरूपणं च सस्कृतज्ञानमन्तरा ~~स्वयंशास्त्रसम्पादमिति~~ विचारवतां नापरोक्षम् । अतएव यदा प्रभृति संस्कृतेन वैदेशिकानां परिचयो जातस्तत आरभ्य विदेशेषु संस्कृतस्य चर्चा प्रायः प्रतिदेशं प्रतिविश्वविद्यालयं च प्रचलन्ती दृश्यते । सस्कृतविद्यायाः क्षेत्रे समग्रे युरोपमण्डले, अमेरिकाखण्डे, एशियाखण्डस्य देशान्तरेषु च भारतीविद्याविपश्चितः किं किं साधयन्ति, को वाध्ययनाध्यापनयोः क्रमनुसरन्ति इत्यस्मिन् विषये नास्माभिः सम्यग् ज्ञायते । एतदर्थं सागरविश्वविद्यालये सस्कृतविभागेन सद्य एवायोजिता दिल्लीविश्वविद्यालय-सस्कृताध्यक्षस्य डा० रसिकविहारीजोशी-~~सहाभागस्य~~ भाषणचतुष्टयी 'विदेशेषु भारतीविद्या' इति । फेब्रुआरीमासस्य २१ दिवसात् २४ दिवसं यावद् विदुषानेन सस्कृतभाषया फान्स-जर्मनी-हालैण्ड इटली-इंग्लैण्ड-अमेरिकादेशेषु सस्कृतविद्याभ्यासक्रमः, तत्रत्या शोधपद्धतिः, विदुषा संस्कृतानुरागः, इत्यादिषु विषयेषु चत्वारि तथ्यपूर्णानि भाषणानि कृतानि ।

आग्लदेशीयैरादौ युरोपमण्डले प्रवर्तिता संस्कृतविद्या परस्तात् फ्रान्सदेशे प्रतिष्ठापितापत् ततश्च जर्मनीदेशे गरीयस्तरां प्रसिद्धिं भेजे । ७० जोशीमहाशय-स्तस्मिन्नेव फ्रान्सदेशे समापितशोधकृतयो विषयस्यास्य प्रतिपादने नितरा योग्यतां विभक्तिं । युरोपखण्डस्य प्रायः सर्वत्र संस्कृतविद्याकेन्द्रेषु जिज्ञासुत्वेन कृतमचरणोऽयं विद्वान् स्वभाषणेषु तत्रत्या शोधकर्मपद्धतिं निपुणं प्रत्यपादयत् । पाश्चात्या चैव वैज्ञानिकी पद्धतिं प्राचीनग्रन्थेषु नवीना काश्चन तत्त्वानुसंधिनी दृष्टिं व्यापारयितुं नितरां प्रशस्तैति मतिं वयमभिन्नन्दामः । यादृशी निष्ठा अथ्यवसाय-श्चैभिरभारतीयैः प्रदर्श्यते भारतीविद्यायाम्, मन्ये ततोऽप्यधिकं भारतीयैः प्रदर्शनीये । सर्वाण्येतानि भाषणानि श्रोतृणा महोपकारायेति किमु वक्तव्यम् । भारतीयार्षपरम्परायां समुद्भूतो ज्ञानराशिः पाश्चात्यैरनुशील्यते इत्येतावतैव नास्माभी रिकथगौरवमात्रं ख्यापयद्भिः सतोषः करणीयः, अपि तु यथाधुनापि तादृश्युदात्तभावना देशेऽस्मिन् समुद्भवेत्तथा यतनीयम् ।

विश्वविद्यालयानुदानायोगमनु समायोजितेयं भाषणमाला सागरिकापाठ-केम्योऽपि समुपहरिष्यत इति महर्षेः सूच्यते ॥

१. ३. १९६७

घोषणा-पत्रम्

१ पत्रिकानाम्	सागरिका
२ प्रकाशन-क्रमः	त्रैमासिकः
३ प्रकाशक-नाम जातिः निवासस्थानम्	डा० विश्वनाथभट्टाचार्यः भारतीया संस्कृत विभागः, सागरविश्वविद्यालयः, सागरम्
४ प्रकाशनस्थानम्	संस्कृतपरिषद्, संस्कृतविभागः, सागरविश्वविद्यालयः, सागरम्, म. प्र.
५ मुद्रक-नाम जातिः निवासस्थानम्	नरहरि गोविन्द बेडेकरः भारतीया विश्वविद्यालय मुद्रणालयः, सागरम्
६ मुद्रणस्थानम्	विश्वविद्यालय मुद्रणालयः सागरम्
७ सम्पादक-नाम जातिः निवासस्थानम्	डा० रामजी उपाध्यायः भारतीया संस्कृतविभागः, सागरविश्वविद्यालयः, सागरम्
८ पत्राधिकारि-नाम	संस्कृत परिषद्, संस्कृतविभागः सागरविश्वविद्यालयः, सागरम्, म. प्र.

विश्वनाथभट्टाचार्यनामा अहम् उल्लिखितानि विवरणानि सत्यानीति
निश्चप्रचं घोषयामि ।

सागरिका

त्रैमासिकी

पञ्चमवर्षाङ्कः २०२३ वि० सं०

सम्पादन-समिति:

- सम्पादक: — डा० रामजी उपाध्याय:
कोषाध्यक्ष: — डा० बनमाला भवालकर:
मन्त्री: — डा० विश्वनाथ भट्टाचार्य:

सूचीपत्रम्

वि० सं० २०२३

१. वैदिककालीनं शिल्पम्	डा० रामजी उपाध्यायः	१
२. कालिदासीयं नाट्यजगत्	डा० विश्वनाथ भट्टाचार्यः	५
३. मदालसाचम्पूकर्ता त्रिविक्रमभट्टः	म. म. डा. वा. वि. मिराशी	१७
४. ऋग्वैदिकचरित्रनिर्माणम्	डा० रामजी उपाध्यायः	२३
५. कालिदास-भारती	डा० रेवाप्रसाद द्विवेदी	२६
६. अलङ्कारप्राधान्यवादिनां ध्वनिविरोधस्तत्खण्डनञ्च	डा० रविशङ्कर नागरः	३६
७. स्वातन्त्र्योत्तरकाले संस्कृतसाहित्यम्	श्रीमती निर्मलोपाध्यायः	५६
८. धर्मविजयनाटकम्	शङ्करलाल स्वर्णकारः	६३
९. अष्टादशशतकस्य प्रहसनद्वयम्	विहारीलालनागार्चः	७१
१०. ऊनविंशशतकस्य गीतकाव्यम्	कु. कृष्णा खरे	८५
११. गीतकाव्यम्-कण्टकाञ्जलिः	कु. माया तिवारी	८६
१२. सागरविश्वविद्यालयस्य संस्कृत- विभागे पाठ्यक्रमः शोधप्रवृत्तिश्च	भूपतिभट्टः	९७
१३. अस्मत् प्रकाशनानि		१०७
१४. राजशेखरस्यावन्तिप्राकृतम्	डा० भास्कराचार्य त्रिपाठी	११३
१५. व्यञ्जनायाः स्वरूपं विकाशश्च	डा० रविशंकर नागरः	११६
१६. कविकलानिधिः श्रीकृष्णभट्टः तस्य सुन्दरीस्तवराजश्च	डा० प्रभाकरशास्त्री	१५१
१७. आदर्शदम्पती-उपन्यासिका	पुष्करदत्तशर्मा	१६१
१८. ऊनविंशशताब्द्या एकाङ्करूपकाणि	शिवदर्शनं तिवारी	१७३
१९. मेलनतीर्थ-भारतम्	कु. मनोरमा सक्सेना	१७६
२०. भारतीयसंस्कृतिदर्शनम्	डा० रामजी उपाध्यायः	१८६, ३२३
२१. कालिदास-भारती	डा० रेवाप्रसाद द्विवेदी	२१७
२२. अष्टादशशतकस्य तिष्ठो वीध्यः	विहारीलालनागार्चः	२२७

२३. उनविंशशतकस्य रूपकाष्टकम् शिवदर्शन तिवारी
२४. रणेन्द्रनाथगुप्तस्य हरिश्चन्द्रचरितम् गुलाबचन्द्र जैनः
२५. अमरमीरम् कु. मनोरमा सक्सेना
२६. राजवैद्य श्रीकृष्णरामभट्टः,
तस्यकृतयश्च डा० प्रभाकर शास्त्री
२७. वसुमती-चित्रसेनीयम् शङ्करलाल स्वर्णकारः
२८. जाग्रणम् श्रीमती माया पाठकः
२९. कामस्य रसरूपेण प्रथमः समुल्लासः रमाशङ्कर जैतली
३०. तैत्तिरीयसंहिता ५।६।१।१-२ मंत्रस्य
विनियोगः डा० कृष्णलालः
३१. कालिदास-भारती डा. रेवाप्रसाद द्विवेदी
३२. यायावरविप्रो राजशेखरः डा. भास्कराचार्य त्रिपाठी
३३. कालिदासस्य भौगोलिकं विज्ञानम् श्री रामचन्द्रुः
३४. भारत-जनकम् कु. मनोरमा सक्सेना
३५. अश्रु-विसर्जनम् स्व. म. म. यादवेश्वरतर्करत्नः
३६. ग्रन्थसमीक्षणम् १०१, २१५, ३१७,
३७. संस्कृतवृत्तम् डा. विश्वनाथ भट्टाचार्यः

ऐषमो लेखकपरिचयः

अङ्कानुक्रमिकः

- १ श्री रामजी उपाध्याय एम ए, डी फिल, डी. लिट्,
सागरविश्वविद्यालये संस्कृतविभागाध्यक्षो डा उपाध्याय. भारतीय मस्कृतिमेव प्राधान्येन स्वमननविषय कृतवान् । मस्कृतिचर्याया बहूनि फलानि ग्रन्थरूपेण विद्वत्समाजे पुरस्कृत्य परमा ख्याति भजते । सस्कृतप्राकृतमहाकाव्याना शोधात्मकाध्ययनावारम्य साहित्यमस्कृत्युभयमाश्रित्य सस्कृतहिन्दी-आगल-भाषासु सतत स्वविचागन् ग्रन्थरूपेण प्रकाशयन्नास्ते । सस्कृतसाहित्यस्याधुनिकयुगमवलम्ब्येदानीमितिहासप्रणयणे दत्तावधानो विद्वानय 'द्वा सुपर्णोति' सस्कृतकथाग्रन्थस्य 'भारतस्य मास्कृतिकनिधे'श्च प्ररोता ।
- २ श्रीविश्वनाथ भट्टाचार्य, एम० ए०, पी० एच० डी० साहित्यशास्त्री,
सागरविश्वविद्यालये संस्कृतविभागीय. प्राध्यापको डा० भट्टाचार्यः सस्कृत-नाट्यतन्त्रविषये कृतशोधकृत्य काव्यनाट्यालंकारविषयेषु रुचिमान् ।
- ३ श्रीवासुदेवविष्णुमिराशी, एम० ए० डी० लिट्, महामहोपाध्याय.,
सुप्रथितनामा भारतविद्याविद् विद्वानय 'कमलासदनं नागपुर'- मित्यत्र निवसति । सस्कृतसाहित्ये प्राचीनभास्तेतिहासे च निष्णातो मिराशामहा-भाग प्रत्नलेखविद्याया प्रामाणिकत्वं भजते । एतत्संपादिता कलचुरिशिला-लेखा एतस्येतिहासमर्मज्ञता सूचयन्ति । कालिदास-हर्षचरितभारतचरितक-ग्रन्थाना रचयिता समकालिकेषु विद्वत्सु वर्षिष्ठो महिष्ठश्च भारतीसाधक ।
- ४ श्री रेवाप्रसाद द्विवेदी एम. ए., पी एच डी, साहित्याचार्यः
हेमाद्रिकृतस्य रघुवशदर्पणाख्यस्य टीकाग्रन्थस्य सपादनेन लब्धशोधोपाधिको डा. द्विवेदी मध्यप्रदेशशासन-शिभासेवाधीनो रायपुरस्थे शामकीयसंस्कृतमहा-विद्यालये प्राध्यापकः । अलंकारशास्त्रे काव्यसर्माध्यायां च बद्धादरोऽय व्यक्तिविवेकस्य हिन्दीरूपान्तरकृत् सस्कृतहिन्दीरेनेकनिवन्धाना च निबन्धकः।

- ५ श्री रविशंकरनागरः एम. ए. पी एच. डी'
डा. नागरः दिल्लीविश्वविद्यालयान्तर्गत - किरोडीमल महाविद्यालये
प्राध्यापकः । ध्वनिसिद्धान्तमधिकृत्यानेन शोधकर्म कृतम् ।
- ६ श्रीमती निर्मला उपाध्यायः एम. ए.
- ७ श्रीशङ्करलालस्वर्णकारः एम्. ए.
- ८ श्री विहारीलालनागार्चः एम. ए.
- ९ कुमारी कृष्णा खरे एम. ए.
- १० श्रीमती मायातिवारी एम. ए.
- ११ श्रीशिवदर्शन तिवारी एम. ए.
- १२ कुमारी मनोरमा सक्सेना एम. ए.
- १३ श्री गुलाबू चन्द्र जैनः एम. ए.
-सागरविश्वविद्यालये संस्कृतविभागीयाः शोधच्छात्राः ।
- १४ श्री भास्कराचार्य त्रिपाठी, एम. ए., पी एच. डी
छत्रपुरीये महाराजकालेजसंस्थायां संस्कृतप्राध्यापको डा. त्रिपाठी यायावर-
राजशेखरकविमधिकृत्य शोधकर्म सम्पादितवान् ।
- १५ श्री प्रभाकर शास्त्री, एम. ए., पी एच. डी., साहित्यधर्मशास्त्राचार्यः
शासकीय कालेज सीकर इत्यत्र संस्कृतप्राध्यापको डा. शास्त्री हिन्दी-
संस्कृतोभयभाषाभ्यां संस्कृतसाहित्यविचारं कुरुते । एतत्सम्पादितो याज्ञवल्क्य-
स्मृतैराचाराध्यायः एतस्य धर्मशास्त्रज्ञती व्यनक्ति ।

- १६ श्री पुष्करदत्तशर्मा, एम. ए. पी एच. डी.
बीकानेरस्थ-महाविद्यालये संस्कृतप्राध्यापकः । आधुनिकसंस्कृतोपन्यासानां
समीक्षानेन शोधधिया कृता ।
१७. श्री रमाशंकर जैतली एम. ए., जयपुरीये राजस्थानविश्वविद्यालये
संस्कृतप्राध्यापकः ।
- १८ श्री कृष्णलालः एम. ए. पी. एच. डी. A critical study of the
Grhya Mantras with special reference to their
Ritual Application इति विषयमधिकृत्य १९६५ वर्षे शोधनिबन्धं
प्रस्तुतवान् । दिल्ली विश्वविद्यालयान्तर्गत-पद्मलाल गिरिधरलालदयानन्द
ए. वी. महाविद्यालये प्राध्यापकः, शिञ्जारव. इति गीतकाव्यस्य
रचयिता च ।
- १९ पुल्लेल श्री रामचन्द्रुडु. एम. ए. (संस्कृत-हिन्दी-ङ्गलिश)
हैदराबाद-ओस्मानियाविश्वविद्यालये संस्कृतसाहित्या-ध्यापकः
श्रीरामचन्द्रो जगन्नाथपण्डितराजस्य कृतीनां शोधकः । बहूना
निबन्धानां रचयिता विद्वानयं काव्यकुशलोऽपि । एतद्रचितं सुसंहतभारतं
नाम नाटकं पूर्वमेव सागरिकायां प्रकाशितम् । रवीन्द्रनाथठक्कुरस्य
गीताञ्जलेरनुवादकर्ता रामचन्द्रुडुमहोदयः उत्तरप्रदेशशासनेन द्विः पुरस्कृतः
संस्कृतकृतिभिः ।
- २० महामहोपाध्यायः स्वर्गतयादवेश्वरतर्करत्नः,
ऊनविंशशताब्दीसाभबो यादवेश्वरतर्करत्नः काशिकसंस्कृतविदुषांप्रथमा
कोटिमभजत् । विद्वानयं सांख्य-योगन्यायादिषु यथा तथैव काव्यालंकारेषु
परं निष्णातः । वङ्गदेशे लब्धजनिरयं परस्तात् काश्यां वसन् शिवसायुज्यं
प्राप । अश्रुबिन्दुनामापरमपि काव्यमनेन निर्मितम् ।